

काव्यमाला ४५.

श्रीमदमरचन्द्रसूरिविरचितं

बालभारतम् ।

015,1MSU,4
C4

मूल्यं सपादं रूप्यकत्रयम् ।

015, LMSU, 1 1709
C4

Suri, Amarchandra
Balbharata.

SHRI JAGADGURU VISHWARADHYA JNANAMANDIR
(LIBRARY)
JANGAMAWADIMATH, VARANASI

[illegible]

2-93-4
2-12-30

KÂVYAMÂLÂ. 45.



THE
BÂLABHÂRATA
OF
AMARACHANDRA SÛRI.

EDITED BY
PÂNDIT SIVADATTA
Head Pandit and Superintendent, Sanskrit Department,
Oriental College, Lahore,

AND
KÂS'ÎNÂTH PÂNDURANG PARAB.

PRINTED AND PUBLISHED
BY
TUKÂRÂM JÂVAJÎ,
PROPRIETOR OF JÂVAJÎ DÂDÂJÎ'S "NIRŪYAYA-SÂGAR" PRESS
BOMBAY.

1894.

Price 3½ Rupees.

015, IMSU, I
C4

(Registered according to act XXV of 1867.)

[All rights reserved by the publisher.]

SRI JAGADGURU VISHWARADHYA
JNANA SIMHASAN JNANAMANDIR
LIBRARY,
Jangamwadi Math, VARANASI.

Acc. No. ~~1789~~

1709

काव्यमाला. ४६.

श्रीमदमरचन्द्रसूरिविरचितं

बालभारतम् ।

जयपुरमहाराजाश्रितमहामहोपाध्यायपण्डितदुर्गाप्रसाददारक-
केदारनाथकृपाङ्गीकृतशोधनकर्मणा शिवदत्तशर्मणा,
मुम्बापुरवासिपरबोपाह्वपाण्डुरङ्गात्मजकाशीनाथ-
शर्मणा च संशोधितः ।

तच्च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नीतम् ।

१८९४

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)

मूल्यं सपादं रूप्यकत्रयम् ।

भूमिका.

अयं हि वालभारतमहाकाव्यकर्ता श्रीमदमरचन्द्रः कस्मिन्काले कतमं भू-
मिमण्डलं मण्डयामासेति मीमांसायां जैनराजशेखरसूरिणा १३४८ ख्रिस्ताब्दे विरचिते
प्रबन्धकोषे “अणहिल्लपत्तनासन्नं वाघटं नाम महास्थानमास्ते चतुरशीतिमहा-
स्थानानामन्यतमत् (म) । तत्र परपुरप्रवेशविद्यासंपन्नश्रीजीवदेवसूरिसंताने श्रीजिनद-
त्तसूरयो जगर्जुः । तेषां शिष्योऽमरो नाम प्रज्ञालचूडामणिः । स श्रीजिनदत्तसूरि-
भक्तात्कविराजादमरसिंहात्सिद्धसारस्वतं मन्त्रमग्रहीत् । तद्वच्छमहाभक्तस्य विवेकनिधेः
कौष्टागारिकस्य पद्मस्य विशालतमे सदनैकदेशे विजने एकविंशत्या वाग्लै (तै) निर्वाजया-
स(श)नजयकषायजयादिदत्तावधानस्तं मन्त्रमजपत् । विस्तरेण होमं च चक्रे । एकविंश-
तितम्यां रात्रौ मध्यप्रासायां नभस्युदिताच्चन्द्रबिम्बान्निर्गल्य स्वरूपेणागत्यामरं भारती
करकमण्डलुजलमपीप्यत्, वरं च प्रादात्—‘सिद्धकविर्भव, निःशेषनरपतिपूजागौरवित-
त्रैधि’ इति । वरं दत्त्वा गता भगवती । जातः कविपतिरमरः । रचिता काव्यकल्प-
लता नाम कविशिक्षा, छन्दोरत्नावली, मुक्तावली च । कलाकलापाख्यं च
शास्त्रं निबद्धम्, बालभारतं च । बालभारते च प्रभातवर्णने—

‘दधिमथनविलोललोलहृदवेणिदम्भा-

दयमदयमनङ्गो विश्वविश्वैकजेता ।

भवपरिभवकोपत्यक्तवाणः कृपाण-

श्रममिव दिवसादौ व्यक्तशक्तिर्व्यनक्ति ॥’

(आदिपर्व—स० ११ श्लो० ६)

इत्यत्र वेण्याः कृपाणत्वेन वर्णनात् ‘वेणीकृपाणोऽमराः’ इति विरुद्धं कविवृन्दाङ्गधम्,
दीपिकाकालिदासवत् घण्टामाघवच्च । कविलप्रसिद्धश्च महाराष्ट्रादिनरेन्द्राणां पूजा
उपतस्थिरे । तदा वीसलदेवो राजा गुर्जराधिपतिर्धवलकके राज्यं प्रशास्ति । ते-
नामरकवेर्गुणप्राप्तः श्रुतः । ठकुरं वइजलं (?) प्रधानं प्रेष्य प्रातराहूतः कवीन्द्रः । आ-
सनादिप्रतिपत्तिः कृता । सभा महती । अमरेण पठितम्—

‘वीक्ष्यैतद्भुजविक्रमक्रमचमत्कारं निकारं मयि

प्रेम्णो नूनमियं करिष्यति गुणग्रामैकगृह्याशया ।

१. ‘वायटनाम्रि’ इति बालभारतपाठः. २. ‘पुरं शरीरे’ इति हैमः. ३. संतानव-
र्णनं चरमसर्गो. ४. तथा च हमीरमहाकाव्ये वर्णितम्—‘वाणीनामधिदेवता स्वयमसौ
ख्याता कुमारी ततः प्रायो ब्रह्मवतां स्फुरन्ति सरसा वाचां विलासा ध्रुवम् । कुक्कोकः
सुकृती जितेन्द्रियचयो हर्षः स वात्स्यायनो ब्रह्मप्रवरो महाव्रतधरो वेणीकृपाणो-
ऽमरः ॥’ इति.

श्रीमद्वीसलदेव देवरमणीवृन्दे लदायोधन-

प्रेक्षाप्रक्षुभिते विमुञ्चति परीरम्भान्न रम्भां हरिः ॥

लत्प्रारब्धप्रचण्डप्रधननिधनितारातिवीरातिरेक-

क्रीडक्रीलालकुल्यावलिभिरलभत स्पंदसा (?) कन्दमुर्वी ।

दम्भोलिस्तम्भभास्वद्भुजभुजग द्रुतुरामर्तुरेनां

तेनायः (?) मूर्ध्नि रत्नद्युतिततिमिषतः शोभते शोणभावः ॥

रजिता समा । प्रीणितः पृथ्वीपालः । ततो राज्ञा प्रोक्तम्—‘यूयं कवीन्द्राः श्रूयध्वे ।’
अमरोऽभिषत्ते—‘सत्यमेव यदि गवेषयति देवः ।’ ततो नृपेण सोमेश्वरदेवे दृष्टिः
संचारिता । ततः सोमेश्वरेण समस्मार्यता । यथा—‘शीर्षाणां सैव वन्ध्या मम नवति-

१. अयं सोमेश्वरदेव एव वीरध्वले राजनि, वस्तुपाले चामात्ये सति
गुर्जरेश्वरपुरोहितपदभाक् कीर्तिकौमुदीकाव्यं सुरथोत्सवं काव्यं च निर्मितवान्,
तथा च सुरथोत्सवे कविप्रशस्तिवर्णनात्मकः पञ्चदशः सर्गः—

‘अस्ति प्रशस्ताचरणप्रधानं स्थानं द्विजानां नैगराभिधानम् ।

कर्तुं न शक्नोति कदापि यस्य त्रेतापवित्रस्य कलिः कलङ्कम् ॥ १ ॥

सत्तीर्थस्य सुराश्रितेन जगता यस्योपमा स्यात्कथं

स्वाध्यायैकनिधेर्गतैश्रुतिवृत्तेनोर्वातलेनापि वा ।

यत्सौधेषु विशुद्धिर्वर्जितवपुर्वालोऽपि नालोक्यते

वन्दे श्रीनगरं तदेतदखिलस्थानातिरिक्तोदयम् ॥ २ ॥

हतनयनमुखैर्मखाधिधूमैः श्रुतिकटुभिर्वटुवृन्दवेदपाठैः ।

कलिरकलितसंमदः प्रदत्ते न खलु पदं विदुषां गृहेषु यत्र ॥ ३ ॥

चञ्चत्पञ्चमखाभिभ्रमतमसि स्थाने त्रिनेत्रानल-

ज्वालाप्रज्वलितप्रसूतधनुषां देवेन दत्तोदये ।

श्रीमत्तां च पवित्रतां च परमामालोक्यन्तः सुराः

स्वर्वासेऽप्यरसा रसामरजनव्याजेन मेजुः स्थितिम् ॥ ४ ॥

तस्मै संयमिनामिनौय मुनये नित्यं नमस्कुर्महे

यन्माहात्म्यमसह्यमाह स मुहुर्मुह्यन्मनाः कौशिकः ।

आविर्भूतमभूतपूर्वचरितश्रेष्ठाद्भिसिष्टात्ततः

सत्कर्मोद्भूतमध्वरस्थितिविदां स्थानेऽत्र गोत्रं महत् ॥ ५ ॥

१. इदं तु प्रोफेसर-आवाजी-विष्णु-काथवटे-महाशयैः संशोध्य प्रकाशितमेव.

२. काव्यप्रकाशटीका, काव्यादर्शः, रामशतकम्, इति ग्रन्थत्रयमपि सोमेश्वरदेवकृतं
Catalogus Catalogorum पुस्तके डॉक्टर थियोडोर-आफ्रेक्ट-महाशयैः

प्रदर्शितम्. ३. ‘आनन्दपुरम्’ इति टिप्पणी. ४. देवाः, मदिराच. ५. सर्पाः, वेदभ्रष्टाश्च.

६. भूदेवाः. ७. स्वामिने, सूर्याय च. ८. विश्वामित्रः, उल्लूकश्च.

रभूल्लोचनानामशीतिः ।' अमरेण सद्यः समस्या पूरिता—

येषामशेषाधिपतिः प्रसन्नः संनद्धपाणिः फणिकङ्कणेन ।

त एव संभूतिमिहाश्रुवन्ति कुले गुलेचाभिधया प्रसिद्धे ॥ ६ ॥

श्रीसोलशर्मा विमले कुलेऽत्र जन्म द्विजन्मप्रवरः प्रपदे ।

यः स्वर्गिणः सोमरसेन यागे पितृंश्च पिण्डैरपृणत्प्रयागे ॥ ७ ॥

सोलः सलीलमवनीमवतामसौ वः सौवस्तिकोऽस्त्विति वरं स्मरता स्मरारेः ।

श्रीगुर्जरक्षितिभृता किल मूलराजदेवेन दूरमुपस्थ पुरोदधे यः ॥ ८ ॥

यथा प्रतिष्ठां महतीं वसिष्ठस्तिग्मांशुवंशे भगवानवाप ।

निजेन सौवस्तिकतागुणेन चौलुक्य भूपालकुले तथासौ ॥ ९ ॥

विधिवद्वाजपेयं यः कलिकालेऽप्यकल्पयत् ।

कियतीं वा जपेयं तच्चरिताद्भुतसंहिताम् ॥ १० ॥

ऋग्वेदवेदी च कृतकतुश्च दत्तान्नदानश्च जितेन्द्रियश्च ।

तिरोहिते तत्र पुरोहितेन्द्रे तदङ्गजन्माजनि लल्लुशर्मा ॥ ११ ॥

यः करोति स्म चामुण्डराजाख्यं नृपमाशिषा ।

हेतिप्रतापसंपन्नं हविषा च हविर्भुजम् ॥ १२ ॥

श्रीमुञ्जनामा तनुजस्तदीयः स्वयं स्वयंभूरीव भूतलेऽभूत् ।

ब्राह्मण्यलाभाय तथाहि सद्भिरभाजि मौञ्जीरशनेव वृत्तिः ॥ १३ ॥

सद्वंशजातेन गुणान्वितेन शरासनेनेव पुरोहितेन ।

एतेन मेने भुवने न किञ्चिन् दुर्लभं दुर्लभराजदेवः ॥ १४ ॥

संतापशान्तिं जगतोऽपि सोमस्तन्नन्दनश्चन्दनवक्त्रकार ।

पीयूषहारी ह्रीरिणाङ्कितश्च तस्यां वभाज द्विजैराजतां यः ॥ १५ ॥

यस्याशीः प्रतिपादितोदययुजा श्रीभीर्मभूमीभुजा

क्षीरक्षालितशालितण्डुलसितं साक्षात्कृतं तद्यशः ।

येनाशाक्रमणक्षमेण त इमे मूर्तिप्रभेदाः प्रभो-

र्भस्मोद्भूलनमन्तरेण धवलाः सर्वेऽपि निर्वर्तिताः ॥ १६ ॥

मित्त्वा भाजुं तत्र ताते प्रयाते पुत्रः श्रीमानामशर्मा बभूव ।

कृत्वा सम्यक्सप्त संस्थाः कृत्यां क्रीता काम्या येन सम्राडभिक्ष्या ॥ १७ ॥

१. 'गुलेचा इति स्थानाचारेण गोत्रस्यावटङ्कनाम' इति टिप्पणी. डॉक्टर-रामकृष्ण गोपाल-भाण्डारकर-महाशयैस्तु १८८३-८४वर्षीय 'रिपोर्ट' पुस्तके 'गुलेचा' इति पाठ आश्रितः. २. 'अयं मूलराजमहाराजो वि० सं० ९९३-१०५३ वर्षेषु राज्यमकृत' इति Indian Antiquary—Vol. XI. p. 213. ३. पुरोहितता. ४. चामुण्डराजस्य राज्यम्—वि० सं० १०५३-६६. ५. दुर्लभराजराज्यम्—वि० सं० १०६६-७८. ६. विष्णुना, मृगेण च. ७. ब्राह्मण्यम्, चन्द्रलं च. ८. भीमराजराज्यम्—वि० सं० १०७८-११२०.

‘कैषा भूषा शिरोक्षणां तव भुजगपते रेखयामास भूषा
 द्यूते मन्मूर्ध्नि शंभुः सदशनवशता (९१०) नक्षपातान्विजित्य ।

सदा यदाशीः परिपूर्णकर्णः श्रीकर्णनामा नृपतिप्रकाण्डम् ।

वसुधरामण्डलमर्णवान्तं वान्तारिनारीनयनाम्बु चक्रे ॥ १८ ॥

दानानि तानि सदनानि च तानि शंभोरम्भोजराजिरुचिराणि सशंसितानि ।

येनामुना मुनिजनानुकृता कृतानि वित्तैश्चुलुक्यकुलसंभवभूपदत्तैः ॥ १९ ॥

धौराधीशपुरोधसा निजनृपक्षोणीं विलोक्याखिलां

चौलुक्याकुलितां तदत्ययकृते कृत्या किलोत्पादिता ।

मन्त्रैर्यस्य तपस्यतः प्रतिहता तत्रैव तं मान्त्रिकं

सा संहत्य तडिहता तरुमिव क्षिप्रं प्रयाता क्वचित् ॥ २० ॥

तस्मात्कुमारः सुकुमारमूर्तिर्मूर्तस्तपोराशिरिवोज्जगाम ।

स्वयाज्यराज्योदयदायिनी वागुवास शक्रेरिव यस्य वक्त्रे ॥ २१ ॥

बद्धः सिन्धुवसुंधरापतिरतिप्रौढप्रतापोऽपि य-

न्नीतः स्फीतबलोऽपि मालवपतिः कारां च दारान्वितः ।

दत्तः सोऽपि सपादलक्षनृपतिः पादानतिं शिक्षितः

श्रीसिद्धक्षितिपेन सैष विभवः सर्वोऽपि यस्याशिषाम् ॥ २२ ॥

कुशोपशोभितैर्यागैस्तडागैश्च परशतैः ।

इष्टं पूर्तं च यश्चक्रे चक्रवर्तिपुरोहितः ॥ २३ ॥

ऋजुरोहितस्मृपुरोहितलस्पृहयेव त्रिदिवं गतस्य तस्य ।

तनुभूर्मनुभूपतिप्रणीतस्मृतिसर्वस्वमवाप सर्वदेवः ॥ २४ ॥

मध्वरेर्व्यधित साधु पर्यामध्वरेषु जयति स्म सुरेशम् ।

मानवानविदितापरयाज्जो मानवानकृत चैष कृतार्थान् ॥ २५ ॥

अर्चिषामयनमीयुषि तत्र क्षत्रसत्रमनमस्करणीये ।

अध्यगामि विधिरामिगानाम्ना वैदिकस्तदनु तत्तनुजेन ॥ २६ ॥

सत्कर्मनिर्माणरतेरमुष्य व्रीडानिदानं द्वयमेतदासीत् ।

स्ववर्णनाकर्णनमुत्तमेभ्यः संसारकारान्तरवस्थितिश्च ॥ २७ ॥

ज्येष्ठः श्रेष्ठतमः समस्तविदुषां श्रीसर्वदेवाह्वयः

श्रेयः संपदपास्तदुस्तरतपाः श्रीमान्कुमारोऽनुजः ।

१. श्रीकर्णराजराज्यम्—वि० सं० ११२०-५०. २. ‘मालवाधिपयशोवर्मणः

पुरोहितेन स्वदेशभूमिं गुर्जरराजश्रीसिद्धराजापरनामजयसिंहेन व्याकुलीकृतां वीक्ष्य
 तद्वधार्थमभिचारेण कृत्योत्पादिता. सा च आमशर्मणः पुरोधसः शान्तिमन्त्रैः प्रतिषिद्धा
 सती तमेव मालवाधीशपुरोहितं संहत्य तिरोहितेति श्रूयते’ इति टिप्पणी. ३.

सिद्धराजराज्यम्—वि० सं० ११५०-४४.

गौरी लानञ्ज दृष्टीर्जितनखनवभू (१९२०) स्तद्विशेषात्तदित्यं
शीर्षाणां सैव वन्ध्या मम नवति (९०) रभूल्लोचनानामशीतिः (८०)॥

मुखोऽथ द्विजकुञ्जरस्तदनुजो न्यायाजडो नाहड-

श्वत्वारस्तनयास्ततः समभवन्वेदा इव ब्रह्मणः ॥ २८ ॥

कुमारपालस्य चुलुक्यमर्तुरङ्गानि गङ्गासलिले निधाय ।

श्रीसर्वदेवेन गयाप्रयागविप्राः प्रदानेन कृताः कृतार्थाः ॥ २९ ॥

स्थाने स्थाने तडागानि शिवपूजां दिने दिने ।

विप्रे विप्रे च सत्कारः श्लाघा यस्य गृहे गृहे ॥ ३० ॥

राहौ गृहीतोष्णकरे कुमारः कुमारपालस्य सुतेन राज्ञा ।

कृतोपरोधोऽपि परं पुरोधाः प्रत्यग्रहीतस्य न रत्नराशिम् ॥ ३१ ॥

यः शौचसंयमपटुः कटुकेश्वराख्यमाराध्य भूधरसुताषटितार्थदेहम् ।

तां दारुणामपि रणाङ्गणजातघातघातव्यथामैजयपालनृपादपास्थत् ॥ ३२ ॥

विलोक्य दुष्कालवशेन लोकं कङ्कालशेषं सविशेषशू (शो) कः ।

श्रीमूलराजं दलितारिराजमचीकरत्तत्करमोचनं यः ॥ ३३ ॥

दुष्टारिकोटिकदनोत्कटराष्ट्रकूटकुल्येन शिल्पितरणाङ्गणकौङ्कणेन ।

सर्वप्रधानपुरुषाधिपतिः प्रतापमल्लेन भूपतिमतल्लिकया कृतो यः ॥ ३४ ॥

सेनानीर्विदधे कुमार इति यः शङ्के चुलुक्येन्दुना

जित्वा सोथ जवादवार्यतरसः प्रत्यर्थिपृथ्वीपतीन् ।

इष्टां तद्विषयर्द्धिमाशिषमिव प्रादात्पुरोधाः स्वयं

तस्मै याज्यमहीभुजे निजचमूवीरप्रजैरक्षतैः ॥ ३५ ॥

धाराधीशे चिन्ध्यचर्मण्यवन्ध्यक्रोधाध्मातेऽप्याजिमुत्सृज्य याते ।

गोगस्थानं पत्तनं तस्य भङ्क्त्वा सौधस्थाने खानितो येन क्रूपः ॥ ३६ ॥

गृहीतं कुप्यता कुप्यं मालवेश्वरदेशतः ।

दत्तं पुनर्गयाश्राद्धे येनाकुप्यमकुप्यता ॥ ३७ ॥

जित्वा म्लेच्छपतेर्वलं तदतुलं राज्ञीसरःसंनिधौ

खःसिन्धोः सलिलैर्विधाय विधिवत्प्रीतिं पितृणामपि ।

दानी मोक्षमनुक्षितक्षितितले कृत्वाब्दमब्दव्रजे

राजार्थं रचयांचकार चतुरः स्वार्थं प्रजार्थं च यः ॥ ३८ ॥

यः कर्माणि च षडगुणांश्च तनुते तद्भूर्भुवः स्वन्नयं

कीर्तिर्यस्य च यश्च निर्मलरुचिर्नो जातुचिन्मुञ्चति ।

शास्त्रविष्कृतिरध्वरे च युधि च श्लाघ्योज्जिहीते (?) यतः

सूत्रं यस्य हृदि स्फुरत्यविरतं ब्राह्मं च राज्यस्य च ॥ ३९ ॥

१. कुमारपालराज्यम्—वि० सं० ११९९-१२३०. २. अजयपालराज्यम्—वि०

सं० १२३०-३३. ३. मूलराजराज्यम्—वि० सं० १२३३-३५.

(अत्र शिरोक्ष्णामिति शिरसा युक्तानामक्ष्णामिति मध्यमपदलोपी समासः कार्यः । द्वन्द्वे तु प्राण्यङ्गत्वादेकत्वं प्राप्नोति ।)

अरुन्धतीव कान्तास्य पत्युराज्ञामरुन्धती ।

अभूदभिदया लक्ष्मीः साक्षालक्ष्मीरिव क्षितौ ॥ ४० ॥

आदिमः प्रशममन्दिरं महादेव इत्यभिधया तदङ्गभूः ।

येन पाणिनिहितेन पङ्कजेनेव तुष्यति परं सरस्वती ॥ ४१ ॥

सोमेश्वरदेव इति क्षितिदेवस्यास्य बन्धुरनुजन्मा ।

अजनि कनिष्ठस्तस्य भ्राता ख्यातान्वयो विजयः ॥ ४२ ॥

तैस्त्रिभिः प्रथममध्यमोत्तमैः स्वे पदे च पुरुषैर्व्यवस्थितैः ।

शब्दशास्त्रमिव गोत्रमुच्चकैः सत्क्रियं समजनिष्ठ विष्टपे ॥ ४३ ॥

सोमेश्वरदेवकवेरेव लोकेष्टं गुणग्रामम् ।

हरिहरसुभटप्रभृतिभिर्हितमेवं कविप्रवरैः ॥ ४४ ॥

श्रीसोमेश्वरदेवस्य कवितुः सवितुश्च गौः ।

सत्पुण्यभ्यवहारस्य निरासेऽपि रसप्रदा ॥ ४५ ॥

वाग्देवतावतंसस्य कवेः श्रीसोमशर्मणः ।

धुनोति विबुधान्सूक्तिः साहित्याम्भोनिधेः सुधा ॥ ४६ ॥

तव वक्त्रं शतपत्रं सद्गुणं सर्वशास्त्रसंपूर्णम् ।

अवतु निजं पुस्तकमिव सोमेश्वरदेव वाग्देवी ॥ ४७ ॥

वसिष्ठा निष्ठायाः पदमिति जगत्सि पटहः

प्रकृष्टास्त्वेषामप्यजनिषत मुञ्जप्रभृतयः ।

कुले जातोऽप्येषां शतधृतिदुहित्रा पुनरयं

स्वयं पुत्रीचक्रे नवकविगुणप्रीणितहृदा ॥ ४८ ॥

काव्येन नव्यपदपाकरसास्पदेन यामार्धमात्रघटितेन च नाटकेन ।

श्रीभीमभूमिपतिसंसदि सभ्यलोकमस्तोकसंमदवशंवदमादधे यः ॥ ४९ ॥

कवीन्द्रपदवीस्पृहामहह तेऽपि तन्वन्ति य-

द्वचः ककचकर्कशं प्रथयति व्यथां कर्णयोः ।

कविः स विरलः पुनर्भुवि भवादृशो दृश्यते

सुधाभिरभिषेचनं रचयतीव यः सूक्तिभिः ॥ ५० ॥

१. अयं पाठष्टिप्पणीस्थो ग्रन्थमध्ये प्रक्षिप्तो भवेत्. २. 'अयं श्रीहर्षवंश्यो हरिहरो वीरधवलराजसमीपे नैषधपुस्तकं प्रथमं वस्तुपालेऽमाले सत्यानयत्-इति हरि-हरप्रबन्धे प्रबन्धकोशे स्फुटम्. ३. भीमदेवराज्यम्—वि० सं० १२३५-९८. एतत्पुत्रत्रिभुवनपालराज्यम्—वि० सं० १३७६-१३७७.

ततो वामनस्थलीयकविसोमादित्येन समस्या दत्ता—‘धनुष्कोटौ भृङ्गस्तदुपरि
गिरिस्तत्र जलधिः ।’ अमरेणोक्तम्—

मन्दश्चन्दसि कोऽपि कोऽपि विकलाः सालंकृतौ व्याकृता-

वर्थे कोऽपि वृथाश्रमो रसनिधावन्धश्च कोऽप्यध्वनि ।

वक्रान्तर्विहरद्विरश्चितनयामञ्जीरमञ्जुस्वर-

स्पर्धावन्धुभिरेक एव कवते काव्यैः कुमारारामजः ॥ ५१ ॥

[वैदुष्यं विगताश्रयं श्रितवति श्रीहेमचन्द्रे दिवं

श्रीप्रह्लादनमन्तरेण विरतं विश्वोपकारव्रतम् ।

दृष्ट्वा तद्वयमत्र मन्त्रिमुकुटे श्रीचस्तुपाले कवि-

स्तत्कीर्तिस्तुतिकैतवादिति मुदामुद्गारमारब्धवान् ॥ ५२ ॥

प्रागवाटान्वयवारिधौ विधुरिव श्रीचण्डपः प्रागभू-

त्संभूतोऽद्भुतसत्यशौचसदनं चण्डप्रसादस्ततः ।

सोमस्तत्तनयो नयोज्ज्वलमतिस्तस्याश्वराजः सुतः

पूतात्माथ तदङ्गभूः सुकृतभूः श्रीचस्तुपालोऽभवत् ॥ ५३ ॥

उत्फुल्लमल्लीप्रतिमल्लकीर्तिः श्रीमल्लदेवोऽभवदग्रजन्मा ।

वभूव तस्यावरजश्च तेजःपालाभिधानः सचिवप्रधानम् ॥ ५४ ॥

श्रीचस्तुपालः स चिरायुरस्तु दिशां प्रकाशं दिशते सदा यः ।

कर्पूरकिर्मोरितकेरलश्रीरदावदातद्युतिभिर्यशोभिः ॥ ५५ ॥

क्षीणे चक्षुषि मेषजं भगवती कालीश्वरी देहिनां

देहे शिञ्जविचित्रभाजि शरणं श्रीचैद्यनाथः प्रभुः ।

संसारज्वरजर्जरे हृदि सदा विष्णुर्मविष्णुर्मदे

दौर्गत्ये च जिघांसिते गतिरसौ श्रीचस्तुपालः पुनः ॥ ५६ ॥

न वदति परुषा रुषापि वाचः स्पृशति परस्य न मर्म नर्मणापि ।

विरमति मतिमानमान्यचन्द्रः क्वचन च नार्थिकदर्थितोऽपि दानात् ॥ ५७ ॥

घनमनवरतक्षितीन्द्रसेवाश्रमसमवाप्तमयन्नतोऽपि दत्ते ।

अपरमपि परोपकारकं यद्विमृशति वस्तु तदेव वस्तुपालः ॥ ५८ ॥

१. धनुश्चिह्नान्तर्गताः श्लोकाः डॉक्टर-पीटर्-पीटर्सन-महाशयप्रेषिते मथुरास्थपु-
स्तके संवत् १६७८ लिखिते नोपलभ्यन्ते, किंतु डॉक्टर-रामकृष्ण-गोपाल-भाण्डार-
कर-महाशयप्रकाशित १८८३-८४ खिस्तवत्सरीय‘रिपोर्ट’तो लिखिताः. २. अयं च प्रह्ला-
दनः सोमोश्वरदेवपितुः कुमारस्य गुरुः. तथाहि Indian Antiquary—Vol.
XI. p. 221-22 मुद्रितप्रशस्तिः—‘XXX संवत् १२६५ वर्षे वैशाख शु. १५भौमेचौ-
ल्लुक्योद्दरणपरमभट्टारकमहाराजाधिराजश्रीमङ्गीमदेवप्रवर्धमानविजयिराज्येXXXषड्दर्श-
नावलम्बनस्तम्भसकलकलाकोविदकुमारगुरुश्रीप्रह्लादनदेवे यौवराज्ये सति’ इति.

‘भवस्याभूद्भाले हिमकरकलाग्रे गिरिसुता-
ललाटस्याश्लेषे हरिणमदपुण्ड्रप्रतिकृतिः ।

कपर्दस्तत्रान्ते यदमरसरित्तत्र तदहो

धनुष्कोटौ मृजस्तदुपरि गिरिस्तत्र जलधिः ॥’

ततः कृष्णनगरवास्तव्येन कमलादित्येन समस्या वितीर्णा—‘मशकगलकरन्ध्रे
हस्तियूथं प्रविष्टम् ।’ अमरेण पुपूरे—

‘तटविपिनविहारोच्छृङ्खलं यत्र यादो-

मशकगलकरन्ध्रे हस्तियूथं प्रविष्टम् ।

सत्यं ब्रुवे भवतु मा क्षतिरत्र काचिद्भूत्वा खलप्रकृतिनापि मयातिमात्रम् ।

मञ्ची समे च विषमे च परीक्षितोऽसौ दृष्टं न दुष्टमिह किञ्चन सच्चरित्रे ॥ ५९ ॥

अयमनुदिनदानोत्कर्षितप्राना(ण)पर्ध-

त्परि[चरित]चरित्रः स्वस्तिमानस्तु मञ्ची ।

तुहिनकरसमानैर्यस्य कीर्तिप्रतानै-

रजनिषत रजन्यः प्राप्तराकाविपाकाः ॥ ६० ॥

लभन्ते लोकतः पापाः शापानन्ये नियोगिनः ।

अधिकारमधिकारममात्यः शास्त्र्यसौ पुनः ॥ ६१ ॥

त एव स्तूयन्ते नृपतिपशुभिर्धौवतया

प्रजानामानायः सपदि खलु येभ्यः प्रपतति ।

तदित्थं सुस्थानां [चकित]चकितं क्वापि वसतां

सतां संप्रत्येकः सचिवशिवतातिर्भुवि भवान् ॥ ६२ ॥

अर्थिदानदलितार्थिदुस्थितिं त्वां त्रिना विनयनम्र संप्रति ।

मृज्यते जगति केनचित्सतां वस्तुपाल न कपालदुर्लिपिः ॥ ६३ ॥

गोमयसरसालुप्ते कीर्तिसुधाधवलिते च भवनगृहे ।

श्रीवस्तुपाल भवतश्चकास्ति चित्रं चरित्रमिह ॥ ६४ ॥

पीयूषैः प्रणता हिमैः प्रणिहिता ताराभिराराधिता

गङ्गावीचिभिरर्चिता परिचिता दिग्दन्तिदन्तांशुभिः ।

कर्पूरैः परिशीलिता मलयजैरावर्जिता मण्डिता

डिण्डीरस्तवकैर्वैरुजुष्टता मञ्चीश कीर्तिस्तव ॥ ६५ ॥

प्रवर्तमानेऽत्र कवित्वसन्ने सत्कृत्य सत्पात्रममात्यमेवम् ।

कृतार्थमात्मानमसावसंस्त सौवस्तिको गुर्जरनिर्जराणाम् ॥ ६६ ॥

कुमारपुत्रेण कुमारमातुः काव्यं तदेतज्जगदेकदंब्याः ।

श्रुतिस्मृतिय्याकृतियज्ञविद्याविशारदेन क्रियते स्म तेन ॥ ६७ ॥

इति गुर्जेश्वरपुरोहितश्रीसोमेश्वरदेवविरचिते सुरथोत्सवनाम्नि महाकाव्ये क-
विप्रशस्तिवर्णेनो नाम पञ्चदशः सर्गः ।’ इति ।

चतं वक न कदाचित्किं श्रुतोऽप्येष वार्धिः

प्रतनुतिमिनि तल्ले कापि गच्छ क्षणेन ॥'

अथ वीसलनगरीयेण नानाकैः समस्या विश्राणिता—'गीतं न गायतितरां युव-

कीर्तिकौमुदीकाव्यस्य नरेन्द्रवंशवर्णेनात्मकद्वितीयसर्गे तु मूलराजादिभीमदे-
घान्तं चौलुक्यवंशं वर्णयित्वा स्वयमेव सोमेश्वरदेवः—

'अथ तत्रैव चौलुक्यवंशे शाखान्तरोद्गतः ।

अणोर्राजः स राजर्षिस्तन्नामर्षत विप्लवम् ॥ ६२ ॥

तत्पुत्रः प्रसरत्कीर्तिपताकाचुम्बिताम्बरः ।

श्रीलावण्यप्रसादोऽस्ति प्रासादः शौर्यसंपदः ॥ ६७ ॥

श्रीवीरधवलस्तस्य सूनुर्वीरशिरोमणिः ।

युद्धे जयश्रियं धन्वज्यारावैराजुहाव यः ॥ ७६ ॥'

इत्याद्यधिकं वर्णयामास.

एवं च भीमदेवसमये, १२१९-३९(?) ख्रिस्तवर्षात्मकवीरधवलसमये, १२४३-६२.
ख्रिस्तवर्षात्मकवीसलदेवसमये च सोमेश्वरस्य सत्त्वं स्पष्टमेव.

१. अयं च नानाकपण्डितो सोमेश्वरो वीसलनरपतेराश्रित इत्यत्र
प्रमाणभूताभ्याम्—

'यन्नो गोचरंयन्ति लोचनरुचो वाचो निवृत्ता यत-

श्रेतो मुह्यति यत्र यच्च न मतेः पन्थानमालम्बते ।

तन्निष्कैतवभक्तियोगसुलभं सोमेशलिङ्गस्थलं

स्पष्टीभूतमभिष्टुवीमहितमां किञ्चिन्महश्चिन्मयम् ॥ १ ॥

दन्तांशुमञ्जरितहस्तलताभिरामः सिन्दूरचारुसुभगो मदनिर्झराढ्यः ।

देवः स कोऽपि नरसिन्धुरमूर्तिमाली शर्माणि वो दिशतु सिद्धिविलासशैलः ॥ २ ॥

अघानि वो हन्तु विहंगमोदकं सरस्वतीसागरसंगमोदकम् ।

यदोघकूले परमक्षमालया जपन्ति सन्तः परमक्षमालयाः ॥ ३ ॥

सेयं शिवानि वितनोतु सरस्वती वः प्रीता हराच्युतविरश्चनयाचनाभिः ।

और्वं प्रतापमिव सर्वतरङ्गिणीनां वाक्पाशवन्धविधुरं पिदधेऽम्बुधौ या ॥ ४ ॥

तं मेघमेदुरमहोमनीयमूर्तिं तापत्रयव्यपनयाय वयं श्रयामः ।

यः शातकुम्भनिभया विभया स्फुरन्तीमङ्गेन विद्युतमिव श्रियमाविमर्ति ॥ ५ ॥

क्रीताभिः प्रधनेन मालवनृपान्निर्धूतमुक्तामणि-

श्रेणीश्रीभिरमण्डयत्प्रियतमां यः कीर्तिभिर्मेदिनीम् ।

तस्येयं नयविक्रमैकवसतेः श्रीवीसलक्षमाभुजो

मूर्तिर्मण्डनतां दधातु सुचिरं धाम्नीह सारस्वते ॥ ६ ॥

त्रेताधूमपवित्रितो(?)म्बरचरं स्वाध्यायघोषोत्तरं

स्थानं तीर्थमनोहरं नगरमिल्यास्ते किलानश्वरम् ।

तिर्निशाद्यु १, अमरेण पूरिता—

आर्योपासनया वृषप्रियतया यच्च द्विजेन्द्रश्रिया

व्यक्तं वक्ति फणीन्द्रभूषणशृतो देवस्य संस्थापनम् ॥ ७ ॥

गुञ्जा नाम ग्रामस्तदन्तिके वैजवापगोत्राणाम् ।

श्रीकरणव्यापारात्प्रीणितं चौलुक्यनृपदत्तः ॥ ८ ॥

तस्मिन्समुज्ज्वलकपिष्ठलगोत्रजन्मा सोमेश्वरः समजनि द्विजमौलिरत्नम् ।

यस्योपचर्य चरणाविव वेदवाचामाचार्यकेषु कृतिनः कति न प्रवृत्ताः ॥ ९ ॥

प्रमेव महसां पत्युज्योत्सेवामृतदीधितेः ।

तस्यासीद्वितमस्तापा स्तीतेति सहचारिणी ॥ १० ॥

अध्वरविधौ पटीयानामटनामा ततोऽभवत्तनयः ।

विश्वक्सेनानुगतः कलिनापि न बाधितो बलिना ॥ ११ ॥

सज्जनीतिगृहिणी गुणाम्बुधेस्तस्य भूरिगुणरत्नभूषणा ।

सर्वकालमवलोकते स्म या भर्तृपादनखदर्पणे सुखम् ॥ १२ ॥

गोविन्द इत्यभिधया तनयस्तदीयो वृत्तेन चन्द्रशुचिना तु विरश्चिकल्पः ।

सर्वज्ञतामपि कलाकलितेन तन्वन्देवत्रयीमय इवावतरत्सरोजे ॥ १३ ॥

गृहालंकृतिरस्यास्तां पत्नीरत्ने तयोः पुनः ।

जुगूह सूहृवा वृत्तलाकिरासीदलाञ्छना(?) ॥ १४ ॥

कथमेकया रसनया जडो जनः सूहृवां सहः स्तोतुम् ।

यदिह प्रशस्तिकर्तुर्मम रसनाकोटिरपि मूका ॥ १५ ॥

तथा समं साधयतोऽस्य धर्ममृणत्रयापाकृतिनिर्वृतस्य ।

ज्ञातस्य रेवाम्बुनि देहशुद्धयै जातं षडब्दव्रतपौनरुक्त्यम् ॥ १६ ॥

यास्यन्दण्डावलम्बेन विषमां मोक्षपद्धतिम् ।

असौ शमवतां धुर्यस्तुर्यमाश्रयदाश्रमम् ॥ १७ ॥

त्रेताहुताशमहसो महेशमुरजिद्विरश्चिमहिमानः ।

सुरसरिदोषपवित्रा जयन्ति पुत्रालयस्तस्य ॥ १८ ॥

ज्येष्ठः सुतोऽस्य भगवान्पुरुषोत्तमश्च नाम्ना श्रिया द्विजपतिप्रथया च तुल्यः ।

भेदस्तु सोऽयमुभयोर्मुखवारिजेऽस्य ब्राह्मी स्थितिर्यदपरस्य च नाभिपद्मे ॥ १९ ॥

श्रीढागारं सुमतिवसतेः साङ्गऋग्वेदकण्ठो

गङ्गाज्ञानक्षपितकलुषो मलहणस्तत्कनिष्ठः ।

अध्यारोहन्महिमवलम्बी भाग्यनिःश्रेणियोगा-

योगात्क्यार्तिं सदसि नृपतेः षड्गुणन्यासनिष्ठः ॥ २० ॥

धीमानितोऽपि कमनीयगुणः कनीयान्नानाकभूत्यभिधया सुधियां धुरीणः ।

प्राचीनसत्कनिकृतव्ययतापशान्त्यै वाग्देवता स्थितिमुपैति यदानेनैव ॥ २१ ॥

१. 'सर्वज्ञस्तु जिनेन्द्रे स्यात्सुगते शंकरेऽपि च' इति हैमः.

‘श्रुत्वा ध्वनेर्मधुरतां सहसावतीर्णे भूमौ मृगे विगतलाञ्छन एष चन्द्रः ।
मागान्मदीयवदनस्य तुलामितीव गीतं न गायतितरां युवतिर्निशास्तु ॥’

लक्ष्मीरमुष्य पत्नी द्वितीयमङ्गं वहिश्चराः प्राणाः ।
विमलकुलद्वयभूषा प्रत्यूषाम्भोजमञ्जुमुखी ॥ २२ ॥
नयनिपुणः प्रथितगुणः संयतकरणः समुज्ज्वलाचरणः ।
कस्य वयस्यो न स्यान्नानाको नागरोत्तंसः ॥ २३ ॥
श्रौतस्मार्तसमाजमण्डनमणिः कातन्त्रनिधौतधी-
श्छेकदछन्दसि नाटकेषु निपुणोऽलंकारसर्वस्वभाक् ।
श्रीरामायणभारतामृतकथाम्भोराशिपारंगमः
केषां नैष कविलकेलिरसिको वर्ण्यः सवर्णाग्रणीः ॥ २४ ॥
पुरमथनपुरेऽस्मिन्नात्मनः स्थापनायां
मतिगरिमविराजद्वेष्टमनि ब्रह्मपुर्याम् ।
मुदितमदित यस्यै साधवे सौधमेकं
तदमलगुणदृश्वा विश्व(वीस)लक्षोणिपालः ॥ २५ ॥
सोमेशमनुदिनं यः प्रसोदयञ्छालितण्डुलार्चनया ।
सफलयति वीसलोर्वीपतितत्त्वगसराग्रामम् ॥ २६ ॥
यः पौराणैर्वचनमधुभिः प्रौढपीयूषपाक-
प्रेयोभिः प्रागधिकमधिनाद्विश्व(वीस)लक्षोणिपालः ।
तृप्तिं तस्य त्रिदशसुहृदः पिण्डदानैरिदानीं
दर्शं दर्शं रचयति च यः शेखरः श्रोत्रियाणाम् ॥ २७ ॥
तीर्थाम्बुशतपत्रालिशालिनैवेद्यवन्दनैः ।
यः प्रीणयति नानाकः पिनाकभृतमन्वहम् ॥ २८ ॥
संतुष्यता यदुरुभक्तिगुणेन गण्डश्रीवीरभद्रवपुषि स्वकलां निवेदय ।
यः शंकरेण निरमीयत मङ्गलाख्यग्रामाभिरामतमसप्तमभागभोगी ॥ २९ ॥
सरस्वत्यामत्यादरजनितनित्याह्निकविधि-
महायज्ञैः पूतः सततमतिथीन्भोजयति यः ।
स नन्द्यान्नानाकश्चिरसमयमानाकविकस-
द्यशःस्तोमः सोमेश्वरचरणचिन्ताचतुरधीः ॥ ३० ॥
यो मुख्यः सुधियां यमाहुरनघं येनार्जिताः कीर्तयो
यस्यै वेश्म दिदेश विश्व(वीस)लनृपो यस्मान्न दोषोदयः ।
यस्य श्रेयसिं वासनातिमहती यस्मिन्नमन्ते गुणाः
सोऽयं सप्तपदीनमेतु सुकृतैर्नानाकनामा कृती ॥ ३१ ॥
मानुष्ये द्विजता दुरासदतरा तत्राप्यसौ नागर-
ज्ञातिः ख्यातिमती श्रुतौ परिचयस्तावान्नयोत्थाः श्रियः ।

भाग्यैरेतदवाप्य यौवनगृहस्वर्णादिपण्याङ्गना-

चेतश्चलमप्यवेत्य सुकृतं नानाक एवार्जति ॥ ३२ ॥

श्रीमद्वीसलमेदिनीपरिवृढप्रक्षालिताङ्घ्रिद्वयः

सोऽयं नागरनीरजाकररविर्नानाकनामा कविः ।

तीर्थोत्तुङ्गसरस्वतीकृतपरिष्वङ्गस्य सारस्वतं

क्रीडाकेतनमेतदत्र विदधे वारांनिधे रोधसि ॥ ३३ ॥

श्री सोमनाथमहिमा भुवनेषु यावद्यावन्निहन्ति दुरितानि सतां कपर्दी ।

यावच्च गर्जति पयोनिधिरेष तावत्सारस्वतं सदनमक्षयमेतदस्तु ॥ ३४ ॥

नानाक एष जयतादयितास्य लक्ष्मीः शश्वत्कुसुम्भवसनैव जरामुपैतु ।

किंचैनयोः सुतनयोऽपि नयोपसङ्गी गङ्गाधरः सुचरितेन कुलं पुनातु ॥ ३५ ॥

अष्टावधानपरितुष्टहृदा जनेन यः कीर्तितो जगति बालसरस्वतीति ।

पुत्रः कविः कुचलयाश्वचरित्रधातुः कृष्णः प्रशस्तिमिह रत्नसुतः स तेने ॥ ३६ ॥

सो. पाल्हेणेन प्रशस्तिरालिख्योत्कीर्णा ॥ इति Indian Antiquary—
Vol. XI. p. 102-3.

‘अस्त्यानन्दपुरे गरीयसि कुलं कापिष्ठलं निर्मलं

धर्मोद्धारधुरंधरोऽभवदुपाध्यायोऽत्र सोमेश्वरः ।

तस्माद्दीक्षित आमठः श्रुतिमठः पुत्रः पवित्रद्युति-

गोविन्दोऽस्य च नन्दनः सहृदयश्रेणीमनोनन्दनः ॥ १ ॥

मिथोविरोधोपशमाय सिद्धः श्रमः श्रियः शारदयास्य (?) सूनुः ।

नानाविधानामवधिर्वुधानां नानाकनामा सुकृतैकधामा ॥ २ ॥

यो वेद ऋग्वेदमखण्डमेव बभूव च व्याकरणप्रवीणः ।

साहिल्यसौहिल्यमवापदन्तर्वाणिः पुराणस्मृतिपारगोऽभूत् ॥ ३ ॥

धौरेयो धवलान्वयेऽत्र समये श्रीसिद्धराजोपमो

धाम्नां धाम बभूव वीरधवलद्राजा विभुर्वीसलः ।

यस्योच्चैरभिषेणनव्यतिकरोज्ज्वालज्वलन्मालवो-

न्मीलद्रूमपरंपराभिरभवद्भोरान्धकारं नभः ॥ ४ ॥

राज्ञोऽस्य सभ्यान्सुकृतैकसभ्यानभ्येत्य नानाक उदारबुद्धिः ।

धौर्यैक (?) धुर्यो विबुधप्रतीक्षां वेदादिशास्त्रेषु ददौ परीक्षाम् ॥ ५ ॥

अथैकदा वीसलचक्रवर्ती वीरावलीमानसमध्यवर्ती ।

पवित्रगोत्रो नियमैर्विचित्रैश्चकार सोमेश्वरदेवयात्राम् ॥ ६ ॥

सरस्वतीसागरसंगमेऽसौ स्नात्वाथ सोमेश्वरमर्चयित्वा ।

विद्याविशेषं परिभाव्य विप्र (?) विशेषवित्कल्पितपुण्यवेषः ॥ ७ ॥

१. अनेन रत्नकविनैव कुचलयाश्वचरित्रकाव्यमपि प्रणीतं भवेत्.

एवमष्टोत्तरं शतं बहुकविदत्ताः पूरिताः समस्याः श्रीअमरेण ।

ततो राज्ञाभिहितम्—‘सत्यं कविसार्वभौमः श्रीअमरः ।’ तत्र दिने संध्यावधि
सभा निषण्णा स्थिता । राजा लङ्घितः सभ्यलोकोऽपि ।

रसावेशे हि कालोऽङ्गैर्गच्छन्नपि न लक्ष्यते ।

द्वितीयदिने सद्यः काव्यमयैः प्रमाणोपन्यासैः प्रमाणिका जिताः । तृतीयदिने राज्ञा
पृष्टम्—‘अस्माकं संप्रति का चिन्तास्ति’ इति कथ्यताम् । अमरेण भणितम्—‘देव,

क्षेत्रे प्रभासे सुकृताधिवासे स्वकारिता (?) ब्रह्मपुरीगृहेषु ।

प्रक्षाल्य पादौ प्रददौ ससौधं नानाकनान्ने कविपण्डिताय ॥ ८ ॥ (युग्मम्)

उपेयुषा वेदपुराणशाणनिघर्षणं सञ्चितहारलक्ष्मीः ।

विभाति येन द्विजनायकेन श्रीवीसलब्रह्मपुरी पुरेऽस्मिन् ॥ ९ ॥

बन्धे विश्वजनेन मूर्धनि सरस्वत्या दधानः पदं

प्राप्यार्विधं किल बाडवः परमभूदात्मभरिभर्गिवः ।

नानाकः पुनरेष तां भगवतीं मूर्ध्ना नमन्नागरो

वर्ण्यो विप्रशतोदरभरिहो तीरे वसन्वारिधेः ॥ १० ॥

गोविन्दतनयः सोऽयं प्रद्युम्नोऽभूत्किमद्भुतम् ।

चित्रमेतद्यदेतस्य कान्तः शान्तरसोऽधिकम् ॥ ११ ॥

ज्ञानं यस्य सरस्वतीशुचिजले पूजा च सोमेश्वरे

व्यर्थं नातिथयो व्रजन्ति सुकृतश्रीसंग्रहाद्यद्गृहात् ।

वित्तं यस्य च साधुबन्धुसुहृदां साधारणं सर्वदा

नानाको धरणीतले समधिकं धन्यः स मान्यः सताम् ॥ १२ ॥

स्वस्योच्चैः प्रतिपर्वं शालिकणिकापिण्डेन सुभ्रद्भया

सार्धं वेदपुराणपाठनिपुणैः पुण्यापणैर्ब्राह्मणैः ।

श्राद्धं तेन विधीयमानमतुलं सारस्वते सैकते

दर्शं दर्शमतीव हृष्यति ^१दिवि श्रीवीसलक्ष्मापतिः ॥ १३ ॥

मुखे यदीये विमलं कवित्वं बुद्धौ च तत्त्वं हृदि यस्य सत्त्वंम् ।

करे सदा दानमयावदानं पादे च सारस्वततीर्थयानम् ॥ १४ ॥

काव्येषु नव्येषु ददाति कर्णं प्राप्नोति यः संसदि साधुवर्णम् ।

विभूषणं यस्य सदा सुवर्णं प्राप्ते तु पात्रे न मुखं विकर्णम् ॥ १५ ॥

रचित उचित उच्चैर्यस्य भक्त्यार्चनाय

द्युतिजितकुमुदालिः शालिजस्तण्डुलौघः

नयति सुमनसः श्रीसोमनाथस्य कामं

शिरसि शशिकलायाः कौमुदीर्मेदुरत्नम् ॥ १६ ॥

१. एतत्प्रशस्तिनिर्माणसमयात्प्रागेव वीसलनरपतिः स्वर्गं जगामेत्यनेन प्रतीयते,

कथं दूरं गता, स्वर्गे ऐरावणस्य दक्षिणकर्णे लुकिता । भूपतिः स्वरवा(?)दमोदत, शिरो-
ऽधुनोत् । नित्यं गमनागमने [न] जिनधर्मासन्नः कृतो राजा चैत्येषु पूजाः कारयति । एकदा
नृपेण पृष्ठम्—‘भवतां कः कलागुरुः ।’ अमरेण गदितम्—‘अमरसिंहः कविराजः’
इति । राजाह—‘तर्हि प्रातरानेयः ।’ अमरचन्द्रेणानीतः प्रातः कविराज उपराजम् । तदा
राजा खड्गेन श्रमयन्नास्ते । राज्ञा पृष्ठम्—‘अयं कविराजः ।’ कविराजेन व्याजहे—‘ओम्’
इति । राजाह—‘तर्हि वद कालोचितं किञ्चित् ।’ अमरसिंहः कवयति—

‘त्वत्कृपाणविनिर्माणशेषद्रव्येण वेधसा ।

कृतः कृतान्तसर्पस्तु करोद्वर्तनवर्तिभिः ॥ १ ॥

अच्छाच्छाभ्यधिकार्पणं किमपि यः पाणेः कृपाणे गुणः

संचकाम स यद्दौ द्युपदवीं प्रत्यर्थिषु क्षमार्थिषु ।

तत्सङ्गात् स बद्धमुष्टिरभवद्येनारिपृथ्वीभुजां

पृष्ठेषु स्वमपि प्रकाममुदितप्रोद्दामरोमोद्गमः ॥ २ ॥

कलयसि किमिह कृपाणं वीसल वलवन्ति शत्रुषु तृणानि ।

यानि मुखगानि तेषां न चैष लङ्घयितुमसमर्थः ॥ ३ ॥

देव त्वं मलयाचलोऽसि भवतः श्रीखण्डशास्त्री भुज-

सत्र क्रीडति कज्जलाकृतिरसिद्धा (धौ) राद्विजिह्वः फणी ।

एष स्वाङ्गमनर्गलं रिपुतरस्कन्धेषु संवेष्टय-

न्दीर्घं व्योमविशा (सा)रि निर्मलयशोनिर्मोकमुन्मुञ्चति ॥ ४ ॥’

अद्भुतकवितादर्शनात्कविराजो राजेन्द्रेण नित्यसेवकः कृतः । प्राप्सो महान्प्रत्यष्टापि ।

एकदा श्रीवीसलदेवेन भोजनान्ते तृणं करे धृत्वाऽमरसिंहोऽभिदधे—‘इदं तृणं

श्रीवीसलब्रह्मपुरीद्वितीयावासवासिना ।

तेन नानाकनाभेदं तेने सारस्वतं सरः ॥ १७ ॥

मार्तण्डप्रतिमप्रतापवसतेः श्रीवीसलक्ष्मापते-

धौराध्वंसमहाप्रबन्धमधुरोन्मीलद्यशोवैभवः ।

एता (तां) सत्कविसंगतिर्गणपतिव्यासः प्रयासं विना

चक्रे निर्मलचित्रकाव्यरचनाभित्तिं प्रशस्तिं नवाम् ॥ १८ ॥

समुल्लसन्मौलिरुहद्विरेफः प्रपन्नकेदारपदारविन्दः ।

लिलेख चोटङ्कितवान्कलादः प्रह्लादगोविन्दद्युतः प्रशस्तिम् ॥ १९ ॥

जागर्ति पातृतनयस्य यस्य सावित्रिभर्तुर्महिमा स कोऽपि ।

यस्यानुजो (?) पालहणनामधेयश्चकार केदारसुवर्णपूजाम् ॥ २० ॥

संवत् १३२८XXX श्रीअभयसिंहप्रतिपत्तौ प्रशस्तिरुद्धादिता ॥’ इति Indian
Antiquary—Vol. XI .p. 206-7 पृष्ठयोश्च एच्. एच्. ध्रुव वी. ए. एल्
एल वी. प्रकाशिताभ्यां प्रशस्तिभ्यां त्रयोदशस्त्रिंशतके समये नानाकवीसलदे-
वयोः सत्त्वं प्रतीयते.

सद्यो वर्णय । यदि रुचितमङ्गुली वर्णयसि, सदा प्रासद्वैगुण्यम् । अन्यथा सर्वप्रासत्याज-
नम् ।' इत्युक्तिसमकालमेवाहतप्रतिभतया स ऊचे—

‘क्षारोऽब्धिः शिखिनो मखा विषमयं श्वभ्रं क्षयिन्दुर्मुधा
प्राहुस्तत्र सुधामियं तु दधतु जैत्रस्ते (?) वलीलातृणे ।

पीयूषप्रसवो गवां यदशनाब्द (इ) त्वा यदास्ये निजे
देव तत्करवालकालमुखतो निर्याति जातिद्विषाम् ॥’

ध्वनितो (?) भूपालः । प्रासद्वैगुण्यं कृतम् । कालान्तरे अमरेण कौष्ठागारिपद्मा-
नन्दाख्यं शास्त्रं रचितम् । एवं कविताकल्लोलसाम्राज्यं प्रतिदिनम् ॥ इत्यमरचन्द्रकवि-
प्रबन्धः ॥’ इत्यमरचन्द्रप्रबन्धतो वीसलदेवनरपतिराज्येऽमरचन्द्रसत्ता
निश्चीयते.

वीसलभूपालराज्यसमयस्तु—‘स्वस्ति श्रीमद्विक्रमकलातीतसप्तदशाधिकत्र-
योदशशतिका (१३१७) संवत्सरे लौकिकज्येष्ठमासस्य कृष्णपक्षचतुर्थ्यां तिथौ गुराव-
येह श्रीमदणहिल्लपाटके समस्तराजावलीविराजितपरमेश्वरपरमभट्टारक—उमाप-
तिवरलब्धप्रसादप्रौढप्रतापचौलुक्यकुलकमलिनीकलिकाविकासमार्तण्ड—सिङ्गणसैन्यस-
मुद्रसंशोषणवडवानल—मालवाधीशमानमर्दन—मेदपाटकदेशकलुषराज्यवल्लीकन्दोच्छेद-
नकुहालकल्प—कर्णाटराजजलधितनयास्वयंवरपुरुषोत्तम—भुजवलभीम—अभिनवसिद्धरा-
ज—अपराजुन—इत्यादिसकलविरुदावलीसमलंकृतमहाराजाधिराजश्रीमद्वीसलकल्याण-
विजयिराज्ये तदनुशासनानुवर्तिनि महामात्यश्रीनागडे श्रीश्रीकरणादिसमस्तमुद्राव्या-
पारान्परिपन्थयतीत्येवंकाले प्रवर्तमानेऽस्यैव परमप्रभोः श्रीमहाराजस्य प्रसादपत्त-
लायां वर्धपथके भुज्यमानमण्डल्यां जयश्रीनिर्भरालिङ्गितशरीरो महामण्डलेश्वर-
राणकश्रीसामन्तसिंहदेवो नगरपौरानन्यानपि सर्वानधिकृत्य सर्वेषां विदितं प-
ञ्चशासनं प्रयच्छति । यथा—यन्मया मंहादानोदकप्रक्षालितवामेतरकरतलेन परमधा-
र्मिकेण भूत्वा तीर्थपुण्योदकैः स्नात्वा शुक्लवाससी परिधाय चराचरत्रिभुवनगुरुं भग-
वन्तं भवानीपतिं समभ्यर्च्य संसारासारतां विचिन्त्य नलिनीदलगतजलवत्तरलतरं जी-
वितव्यमी (मै) श्रयं चावराग्य ऐहिकं पारत्रिकं च फलमङ्गीकृत्य—’ इति डॉक्टर
जी. वूलहर सी. आय्. ई. महाशयैः Indian Antiquary—Vol. VI.
p. 210-12 प्रदर्शितदानपत्रतः श्रीमद्वीसलनरपतिराज्यं त्रयोदशस्त्रिंशतके निश्चीयते।
तत्रापि १२४३-४४-१२६१-६२ ख्रिस्ताब्दे (वि० सं० १३००-१८) वीसलनरपते राज्य-
मिति डॉक्टर-जी. वूलहर-महाशयसिद्धान्तः डॉक्टर-रामकृष्ण-गोपाल-
भाण्डारकरीय-१८८३-८४ तमवर्षाय ‘रिपोर्ट’ पुस्तके तु ३१८ पृष्ठे ४५७ पृष्ठे
च, ‘१३०२ (विक्रम) वर्षे वीसलदेवस्थाप्य वर्षे १८ राज्यं कृतम्’ इति दृश्यते.

१. अब्धि-यज्ञ-पाताल-चन्द्रेषु शास्त्रवर्णितस्यापि सुधास्थानत्वस्य विशेषणैर्मुधात्वं
वर्णयित्वा हस्तस्थतृणेऽमृतत्वं वर्णयति. २. ‘दधते हस्तेऽत्र लीलां तृणे’ इति पाठो भवेत्.

एवं च त्रयोदशस्त्रिंशत्तकनिश्चितस्थितिबीसलदेवराज्ये अमरचन्द्रस्य स्थितिनिश्च-
यात्रयोदशस्त्रिंशत्तके बालभारतनिर्माणनिश्चयः.

नयचन्द्रकविकृतयोर्हस्मीरमहाकाव्य-रम्भमञ्जरीनाटकयोः—

‘कार्यात्कारणसंविदं विदधते नैकान्तमुत्सृज्य य-

त्तत्तेषामिव नोऽपि कर्हिचन किं चेतश्चमत्कारवान् ।

नैवं चेन्नयचन्द्रसूरिसुगुरोर्वाणीं विधायामृतं

श्रीहर्षं तमथामरं तमपि तत्किं संस्मरेयुर्वुधाः ॥

नयचन्द्रकवेः काव्यं रसायनमिहाद्भुतम् ।

सन्तः खदन्ते जीवन्ति श्रीहर्षाद्याः कवीश्वराः ॥

लालित्यममरस्येह श्रीहर्षस्येह वक्रिमा ।

नयचन्द्रकवेः काव्ये दृष्टं लोकोत्तरं द्वयम् ॥’

इत्यत्र ‘खदन्ते’, ‘जीवन्ति’ इति वर्तमानप्रयोगाच्छ्रीहर्षामरचन्द्रयोरपि नयचन्द्र-
समकालकत्वं वर्णयन्ति. परंतु चतुर्दशशतकमृतहस्मीरमहाराजवर्णकनयचन्द्रकवेश्व-
तुर्दशशतकपूर्वकालकत्वाभावेन द्वादशस्त्रिंशत्तकोत्पन्ननैषधीयचरितकर्तृश्रीहर्षस्य
त्रयोदशस्त्रिंशत्तकोत्पन्नबालभारतमहाकाव्यकर्त्रमरचन्द्रस्य च नयचन्द्रसमान-
कालकत्वाभावादेतत्समानसमयौ श्रीहर्षामरौ कौचिद्विन्नावेव भवेताम्.

तदेतस्य बालभारतमहाकाव्यस्य परममनोहरस्य यद्यपि काशीविद्यासुधा-
निधि (The Pandit) पत्रे मुद्रणं जातम्, तथापि तस्य सर्वासुलभत्वं बहुत्र पाठस्य
खण्डितत्वं चावलोक्य पुनर्मुद्रणेच्छा जाता. तत्र पुनर्मुद्रणसमये महामहोपाध्यायपण्डितश्री-
दुर्गाप्रसादशर्मभिः—

क-संज्ञकं द्विचत्वारिंशत्सर्गात्मकं चरमसर्गद्वयरहितं जयपुरराजगुरुमहेश्वरीलक्ष्मी-
दत्ततनयश्रीदत्तशर्मभिः संवत् १७२४ वैशाख वदि ४ भौमवासरे लिखितं प्रहितम्.

ख-संज्ञकं समग्रं ३०७ पत्रात्मकं जोधपुरपाठशालाध्यापकरमानाथशास्त्रिभि-
जोधपुरनगरतो यतिवरश्रीगणेशपुरीसाधूनां प्रेषितम्.

ग-संज्ञकं काशीविद्यासुधानिधिपत्रे मुद्रितम्.

इत्येवं पुस्तकत्रयमाश्रित्य समारब्धसंशोधने तत्स्वर्गवासोत्तरमस्माभिः समापितसंशोधने-
ऽप्यस्मिन्महाकाव्ये यत्रासद्दोषादक्षरयोजकदोषाद्वाशुद्धिः स्थिता जाता वा तां सुधियः
सौहार्देन शोधयन्तु. यतः—

गच्छतः स्खलनं कापि भवत्येव प्रमादतः ।

हसन्ति दुर्जनास्तत्र समादधति सज्जनाः ॥

इति निवेदयतः—

पण्डितशिवदत्तकाशीनाथौ.

काव्यमाला ।

महाकविश्रीमदमरचन्द्रसूरिप्रणीतं

बालभारतम् ।

आदिपर्व ।

प्रथमः सर्गः ।

सतां परब्रह्मविलोकमार्गमपङ्किलं दूरितकण्ठकं यः ।
श्रीभारत ब्रह्म ततान शाब्दं स श्रेयसे सत्यवतीसुतोऽस्तु ॥ १ ॥
शश्वत्प्रभावैर्भुवनं पुनाते बद्ध यदीयाविव पुष्पवन्तौ ।
जनः समस्तोऽप्ययमस्तु तस्मिन्महोमये ब्रह्मणि लीनचित्तः ॥ २ ॥
अयं पयोधिप्रभवः प्रभावी प्रभाविनिद्रेण सुधारसेन ।
सैदाभिषेकं जगतां विधत्ते विधुर्वपुष्मानिव पुण्यराशिः ॥ ३ ॥
किरन्सुधां यो वसुधान्तराले महामहा हन्तितमां तमांसि ।
हुताशतीव्रः किमनेन साम्यं समं समायातु सहस्ररश्मिः ॥ ४ ॥
अवाप कीर्तिं त्रिजगज्जयीति ध्रुवामनङ्गः कुसुमायुधोऽपि ।
स येन सख्या जैयसुन्दरेण कंदर्पजिन्मौलिमिलत्पदेन ॥ ५ ॥
स्वयं स्वयंभूभुवनस्रवन्तीस्रोतःपवित्रेऽपि निजोत्तमाङ्गे ।
अधारि बालोऽपि कुतोऽपि हेतोर्महेश्वरेणापि निरन्तरं यः ॥ ६ ॥
तस्य प्रिया कामशरव्रणैकसंरोहिणी र्क्षिह्यति रोहिणीति ।
ध्यायन्त्यदास्यं किल तन्मयेन ध्यानेन तद्रूपमवाप सोऽपि ॥ ७ ॥
तन्नन्दनस्तन्मिथुनानुरूपरूपोऽस्ति चिद्रूपतया बुधाख्यः ।
यद्योगभाजं न विधुंतुदोऽपि विधुं तुदत्युग्रविरोधबोधः ॥ ८ ॥

१. 'प्रभावौ' ग. २. बालकौ. ३. सूर्याचन्द्रमसौ. ४. 'प्रभावि' क. ५. 'महाभि-
षेकं' ग. ६. 'जनसुन्दरेण' क. ७. 'स्वयंभूभुवन' ग. ८. 'सिध्यति' क.

उष्णांशुरासन्नचरस्य शश्वद्यस्येव सेवातिशयेन तुष्टः ।

स्वलोककोकाञ्जरिपोरपीन्दोः कलां पुनर्वृद्धिकलां ददाति ॥ ९ ॥

मदान्धर्गन्धेभमरालबालसमानयानेन विभासमानः ।

स्वेच्छाविलासैकरसः प्रसर्पत्कंदर्पदर्पव्ययकारिकान्तिः ॥ १० ॥

समं स मित्रै समदः कदाचिच्चाल चूलासु हिमाचलस्य ।

नेत्रं विचित्रासु वनावलीषु रोलम्बलोलं बहुधा दधानः ॥ ११ ॥ (युग्मम्)

एकामयं कामपुरं कुरङ्गदृशं दृशोः पुण्यसुधानिधानम् ।

एकाकिनीमत्र वनीषु चित्रक्रमं भ्रमन्तीं सहसा ददर्श ॥ १२ ॥

लीलावलोकक्षणदूषणीयमपीक्षणं मुक्तनिमेषमेषः ।

तदा तदालोकनकौतुकेन बहुकृतात्मा बहु मन्यते स्म ॥ १३ ॥

तस्याः पिबन्नास्यसुधांशुधामसुधां दृशैवोत्पलिनीपुटेन ।

जगाम सौहित्यमसौ न सद्यश्चकार कम्पं शिरसस्तथापि ॥ १४ ॥

तदङ्गसौभाग्यविलोकभाग्यमहोदयानन्दनिलीननेत्रः ।

सरस्मैयस्मेरमथायमित्थमचिन्तयच्चेतसि चन्द्रसूनुः ॥ १५ ॥

क्व संभवोऽस्या भुवि भोगिनीनां न स्यादिति श्रीर्विषदिग्धभासाम् ।

दृष्टैव सृष्टिः सुरसुन्दरीणां तुरीयमास्ते न जगत्कुतोऽपि ॥ १६ ॥

देवस्य पद्मप्रभवस्य पद्मनाभस्य वा देहविभागहर्त्रीम् ।

असूत गौरीं गिरिराजपत्नी मेना किमेनामपरामिहैव ॥ १७ ॥

विरञ्चिरस्या नितमाममान्तमङ्गेषु शृङ्गाररसं सुकेश्याः ।

स्निग्धोलसकुन्तलकैतवेन निर्धाय मूर्ध्नि स्तवकीचकार ॥ १८ ॥

अस्मिन्नमुष्या जगदग्र्यकृष्णजयेन लक्ष्मीमभिसूचयन्ती ।

चकास्ति विस्तारिणि केशहस्ते सीमन्तवेषादियमूर्ध्वरेखा ॥ १९ ॥

विधोः कलैका हरमूर्ध्नि भालमस्या वितेने विधिरेकया च ।

इति द्वितीयादिनिशासु दृश्या वृद्धौ कलास्तस्य चतुर्दशैव ॥ २० ॥

१. 'गन्धेन' ग. २. 'चूलासु' क-ख. ३. 'स्मयन्' ग. ४. 'दृष्टैव' क-ग.
५. 'असौ' क-ग. ६. 'अस्यातितमां' ग. ७. 'विधाय' ख.

भ्रूल्लिरस्या हृदयालयस्य द्वारायमाणे नयनद्वयेऽस्मिन् ।
 कस्यापि धन्यस्य नवप्रवेशे नन्दत्यसौ वन्दनमालिकेव ॥ २१ ॥
 उत्तंसितं भाति मुखप्रभासु न किञ्चिदब्जं यदहो तदस्याः ।
 युक्तं दशावेव विधिर्विधिज्ञः कर्णद्वयालंकरणं चकार ॥ २२ ॥
 मौह्यगद्गेणद्वयबन्धनाय पाशद्वयं कर्णमिषादमुष्याः ।
 दृग्दम्भविश्रम्भमृगोपसेव्यं सज्जीकृतं मन्मथयौवनाभ्याम् ॥ २३ ॥
 कपोलयोरिन्दुजितोरमुष्याः प्रसर्पतोरेव मिथो जयाय ।
 स्वयं स्वयंभूः कृतरोधमन्तर्व्यधत्त नासामिह मैध्यदण्डम् ॥ २४ ॥
 मुखेन्दुपीतेन्दुयशःप्रवाहप्रसृत्वरोद्गारनिभा विभाति ।
 अस्याः सितश्री रसनाग्रदोलविलोलवाणीवसनान्तकान्ता ॥ २५ ॥
 मुखेन्दुना दीधितिधोरणोनामाधिक्यतोऽस्या गलहस्तितोऽपि ।
 श्वासातिसौरभ्यचैरद्विरेफच्छलात्किलाङ्को न विमुञ्चतेऽग्रम् ॥ २६ ॥
 अस्या विभाति सितरश्मिपूरश्छिद्योऽधरः पाटलतापटीयान् ।
 अन्तर्मनोभूरसदुग्धसिन्धुवीचीमुखप्रेङ्खितविद्रुमामः ॥ २७ ॥
 अस्याः सितैः सूक्तसुधानिधानजिह्वाग्रनिःस्यन्दनिभैः समन्तात् ।
 सिक्तोऽधरः प्रौष्ठुत माधुरीं यां तां वेत्तु कः स्वादुरसेन धन्यः ॥ २८ ॥
 मुदं ददाति त्रिजगज्जयाय प्रयाणशङ्को मकरध्वजस्य ।
 कण्ठोऽयमस्या मृदुमध्यतारस्वरत्रयाधार इति त्रिरेखः ॥ २९ ॥
 अनन्यलावण्यभरातिपूर्णकपोलनिःस्यन्दकदम्बकाभ्याम् ।
 रसातिशैत्यस्तबकीकृताभ्यामिव स्तनाभ्यां हृदि दीप्यतेऽसौ ॥ ३० ॥
 अस्याः स्फुरत्कान्तकपोलकान्तिसरित्प्रवाहाकृति बाहुयुग्मम् ।
 अन्योन्यसंभेदि ददातु हर्षमाकण्ठमन्तःपतिताय कस्यै ॥ ३१ ॥
 कराविमौ चालयतां नैखार्चिच्छटार्चितौ चामरवत्किलेयम् ।
 दष्टेऽधरे धन्यतमस्य कस्य गतस्य शृङ्गारिषु राज्यलक्ष्मीम् ॥ ३२ ॥

१ 'मुखप्रभाभिः' ख. २. 'तादृग्' ग. ३. 'साम्यदण्डम्' क-ग. ४. 'चलद्विरेफ'
 ख. ५. 'प्राप्यत' क-ख. ६. 'सौख्यं' क. ७. 'अर्चिः'शब्द इकारान्तोऽपि इति
 ग-पुस्तकटिप्पणम्.

हरत्सु दैत्येषु विधिः किमस्याः सर्गे दधौ मुष्टिबलेन मध्यम् ।
 ततो नितम्बस्तनवृद्धिहेतुच्युतोत्थितद्रव्यमिदं क्रशीयः ॥ ३३ ॥
 किं रोमराजी यमुनातटेऽस्या वलित्रिदण्डीं कलयन्ननङ्गः ।
 कस्यापि रूपेण जितस्तपस्वी तमेव जेतुं तनुते तपांसि ॥ ३४ ॥
 अस्या ध्रुवं नाभिहृदे पपात सरो हरक्रोधकृशानुतप्तः ।
 रोमावली भाति तदत्र मूर्तोदृत्तेव शृङ्गाररसस्य धारा ॥ ३५ ॥
 अभ्यस्य शश्वजघने घनेऽस्याः सौभाग्यसिन्धोः पुलिने पुलिन्दः ।
 वेध्यं शराणां कुरुते न कस्य चलं च सूक्ष्मं च मनो मनोभूः ॥ ३६ ॥
 विधातुमेतां खलु सज्जयित्वा लावण्यलेपं प्रचुरं विरञ्चिः ।
 नितम्बविम्बे कृशचारुमूर्तिनिर्माणशेषं न्यैदधादशेषम् ॥ ३७ ॥
 ऊरुद्वयस्य द्विपहस्तजेतुर्भवेद्भुवं स्थौल्यमतोऽपि तुष्ट्या ।
 यद्येतदस्याः करभावभीक्ष्णं साम्येन हीनावपि न स्पृशेताम् ॥ ३८ ॥
 जङ्घाद्वयं यौवनकामदेवैर्लज्जयस्तम्भयुगानुकारम् ।
 अस्या विभात्यनुमुखसंमुखीननखप्रतिच्छन्दयशःप्रशस्तिः ॥ ३९ ॥
 अङ्गैरधः क्षिप्तमिदं समग्रैर्नखावलिर्व्याजधृताक्षमालम् ।
 मन्त्राञ्जपत्यम्बुजबुद्धिलोलरोलम्बनादैः पदयुग्ममस्याः ॥ ४० ॥
 सेवागताभिर्दशदिक्पतीनां कान्ताभिरङ्गद्युतिनिर्जिताभिः ।
 अस्याः पदद्वन्द्वमपूजि चूडारत्नैर्नखश्रेणिमिषेण मन्ये ॥ ४१ ॥
 विनिर्जितोऽस्या गतिविभ्रमेण रोषादिवारक्तमुखो मरालः ।
 दुःखादिवेभः शितिकान्तिरेतत्क्रमभ्रमान्मर्दयतेऽम्बुजानि ॥ ४२ ॥
 इदं हृदन्तःसरतः सरैकरसस्य तस्यापि पतन्मुखेन्दौ ।
 लीलावनीकेलिचलोऽप्यलोलस्तन्नेत्रसारङ्गशिर्षभासे ॥ ४३ ॥
 प्रवेशयन्तौ हृदयं हृदैव दृग्भ्यां दृशावेव मिथः पिबन्तौ ।
 स्नातौ महानन्दरसोर्मिपूरैः स्थितौ चिरं तावथ भावभिन्नौ ॥ ४४ ॥
 अथो मिथोऽपि प्रथमानुरागभृतोस्तयोरीक्षणमात्रतोऽपि ।
 तदात्वजातत्रपमेणनेत्रा चक्षुर्वल्लत्कण्ठमितश्चकर्ष ॥ ४५ ॥

१. 'मूर्तौ' क. २. 'मूर्तेः' क. ३. 'व्यदधात्' ख. ४. 'चलज्जय' ग.
 ५. क्रमशब्दश्चरणवाचकः. ६. 'हृदीव' क. ७. 'पूरे' क. ८. 'चलत्' ग.

तयानुरागस्यमानलज्जातिर्यग्वलत्कण्ठचलदृशैव ।
 वीक्षागुणेनेव निबध्य कृष्टः समीपमाप द्रुतमग्रतोऽसौ ॥ ४६ ॥
 त्वमुत्तमे कासि विक्रासिशक्तिस्रत्रिलोकीजयवैजयन्ती ।
 कुतः समेतासि च लोलदृष्टे कृष्टेव मन्त्रेत्रयुगस्य भाग्यैः ॥ ४७ ॥
 इति स्मरामोदवितन्द्रवाचि चन्द्रात्मजे मन्द्रमुवाच सा च ।
 सदा सुधापानरसां रसज्ञामस्य श्रुतिभ्यां परिहासयन्ती ॥ ४८ ॥ (युग्मम्)
 सहाग्रजैर्बन्धुभिरुज्जगाम मनोर्महायज्ञकृशानुकुण्डात् ।
 इडाख्ययासिन्गहनेऽभ्युपेत्य त्वां वीक्ष्य मन्ये सफलं स्वजन्म ॥ ४९ ॥
 श्रुत्वेति शीतांशुसुतोऽप्युवाच वाचं स्मितस्नानविशुद्धवर्णाम् ।
 तदाननद्योतसुधोर्मिपानात्सद्यः कृतोद्गारभराभिरामाम् ॥ ५० ॥
 सुधामयीमाहुतिमाप्य शैत्यं स्तम्भं च भेजे शिखिनः शिखैव ।
 इति द्युतिं यद्भवती दधाति स्थिरस्फुरद्भूमलताभवेणि ॥ ५१ ॥
 त्वमुग्रदीप्तेर्दहनस्य पुत्री पुत्रोऽहमिन्दोस्तुहिनैकमूर्तेः ।
 इति द्रुतं नौ ददतां समत्वं मिथः परीरम्भमहौषधानि ॥ ५२ ॥
 इत्थं मिथो जातकथाप्रथाभिः स्थिरीकृतप्रेमरसैकचितौ ।
 चिराय चिक्रीडतुरङ्गरङ्गदनङ्गशृङ्गारितसंगती तौ ॥ ५३ ॥
 अथाभवच्चन्द्रकुलाधिराजः पुरुरवा नाम तयोस्तनूजः ।
 यशःश्रियां धाम महामहस्वी मुनीश्वराणामपि माननीयः ॥ ५४ ॥
 कृष्णेऽप्यतृष्णा मदनेऽप्यदीना रामेऽप्यैकामा कमनीयकान्तिः ।
 दोःक्रीतचित्ताभवदुर्वशीति नृपस्य तस्याप्सरसः कलत्रम् ॥ ५५ ॥
 अहीन्महीभृद्विवराध्वपातात्पातालयातै रिपुवक्रवातैः ।
 यज्ञैः सुरात्राज्यनयैर्मनुष्यान्पुष्यन्दधौ यस्त्रिजगत्पतित्वम् ॥ ५६ ॥
 तुल्येषु को गेय इतीशविष्णुपद्मौकसां संसदि संशयानाः ।
 वाक्पाणिवीणापितमस्य गीतं जगुस्त्रयस्यापि निजं हयास्याः ॥ ५७ ॥

१. 'विकाश' क. २. सुधातोऽपि तस्या वाणी मधुरेति भावः. ३. 'वेणी' क,
 'वेणिः' ग. ४. 'रिङ्गदनङ्ग' ग., ५. 'अप्यरामा' क. ६. प्रथमाबहुवचनम्. ७. 'वी-
 णार्थित' ग.

प्रविश्य यं दिक्पतयोऽष्ट यद्दोश्छायामधो विश्वविभुः प्रपद्य ।
 नभोमणिर्यन्महसः सुहृत्त्वमाश्रित्य याति स सुखं दिशः स्वाः ॥ ९८ ॥
 अतीव बाह्यारिगणादुदग्रान्वदन्ति युक्तं मुनयोऽन्तरारीन् ।
 चिराय मात्राधिकशास्त्रयोगाद्भृशं यतोऽनेन विजिग्यिरेऽमी ॥ ९९ ॥
 पातालवैतालिकवृन्ददत्तां बलिः समाकर्ण्य विलोलमौलिः ।
 विलज्जमानोऽद्भुतदानशक्तेर्यस्योपमामात्मनि किं न्यषेधत् ॥ १० ॥
 व्यधादयालुः सुरशाखिरत्नगवीषु काष्ठाश्मपशुत्वमीशः ।
 द्विया न दीर्णं यदमूभिरुच्चैर्निशम्य यद्दानममर्त्यगीतैः ॥ ११ ॥
 न चक्षुषारज्यत नाधरेण व्यकम्पि भालेन च नो विचक्रे ।
 रागास्पदस्याप्यमितेज्जितस्य प्रियाभिषङ्गेऽपि रणेऽपि यस्य ॥ १२ ॥
 रेमे स धर्मैकधुरंधरोऽपि पैत्यां धरोद्धारकृते सुताय ।
 पूतो जनः शंकरपूजनाय न पङ्कजार्थं किमु पङ्कमेति ॥ १३ ॥
 स्वैर्भानवीशः क्षितिपस्ततोऽरिपयोमुचां वायुरिवायुरासीत् ।
 विनिर्मिता निर्मलशास्त्रकोटिमहारहस्यैरिव यस्य बुद्धिः ॥ १४ ॥
 युवा विनिद्रः खलु मोहनिद्रां कुतूहलेनाभिनयञ्शनैर्यः ।
 दृढाङ्गबन्धेन नवोदयापि सुस्तिग्धयालिङ्गयत राजलक्ष्म्या ॥ १५ ॥
 हर्षोल्लसल्लोलविलोचनश्रीर्विलोकने चन्द्रमुखीमुखस्य ।
 यश्चन्द्रचूडस्सरणप्रनष्टसरो न रोद्धुं व्यसनेन शक्यः ॥ १६ ॥
 धाम्नैव कामं दहतो विपक्षांलक्ष्मैव तस्याजनि खण्डदण्डः ।
 ज्वालोज्ज्वलस्य ज्वलतोऽनलस्य दग्धव्यदाहाय न धूमलेखा ॥ १७ ॥
 अभूद्भुवोऽपि प्रियर्वाससोऽपि प्रियः सुतः श्रीनैहुषो नरेन्द्रः ।
 द्विषां र्यदीयाङ्घ्रिनखा नतानां नृपत्वदीक्षामुकुटत्वमीयुः ॥ १८ ॥
 यद्दानगानव्यसनैकतानस्वर्भीरुभावाश्रुजलौघयोगात् ।
 शङ्के पशुप्रस्तरपादपानामप्यद्भुताभूद्विवि दानबुद्धिः ॥ १९ ॥

१. 'दिक्पालक' ख. २. 'पत्नी' क. ३. 'स्वर्भानवीशः' ग. ४. 'आविरासीत्' ख-ग. आयुरिति नृपस्य नाम. ५. 'वासवोऽपि' ख. ६. 'ततः' ख. ७. 'श्रीनघुषो' क. ८. 'यदीयाङ्घ्रि' क-ख.

पुण्यं निरूप्याद्भुतभोगयोगैः प्रक्षीयमाणं क्रमतः पुराणम् ।
 शक्रादयो दिक्पतयोऽप्रमेयश्रेयोऽशलोभादविशंस्तमसैः ॥ ७० ॥
 भुवं भुजे योऽधित याचकेभ्यो दिक्कुञ्जरान्दातुमना मनस्वी ।
 तदेकयुगं भजतां प्रभुत्वं न दिक्पतीनां कृपयाहरत्तान् ॥ ७१ ॥
 अथावनीभारमुरीचकार जयातिरेकप्रवरो ययातिः ।
 गीतं दिगन्तेषु यशो यदीयं श्रोतुं दधेऽष्टश्रुतितां विधाता ॥ ७२ ॥
 सुदुस्तरन्यायपयोधिमध्यविलासतस्तुच्छभरां भृशं यः ।
 मृणालिनीनालनिभेऽपि बाहौ सुखेन भूमिं विभरां बभूव ॥ ७३ ॥
 यत्साम्यचिन्ताभिरभून्निमेषोन्मेषोर्मिशून्यं नयनं सुराणाम् ।
 यच्छक्तिहीनैरहिभिर्मुखात्तविषैर्मृतं नामृतमारुताद्रैः ॥ ७४ ॥
 गीतानि चिन्तामणिकामधेनुकल्पद्रुमाणामधिदेवताभिः ।
 श्रृण्वन्ति सिद्धाचलसंधिरन्ध्रैर्वलिस्त्रियो दानयशांसि यस्य ॥ ७ ॥
 वनं मृगव्याय गतः स भूपः कूपं जलार्थी कमपि प्रपन्नः ।
 तत्रापि तोये पतितां नताङ्गीमैलोक्य कासीति जगाद कांचित् ॥ ७६ ॥
 ऊचे नृदेवं प्रति सापि देवयानीति देवारिगुरोः सुताहम् ।
 शर्मिष्ठया श्रीवृषपर्वदैत्यपुत्र्या वनेऽस्मिन्नुदितास्मि रन्तुम् ॥ ७७ ॥
 अस्माकमाकसिकतः समीरविवर्ततश्चीरविपर्ययोऽभूत् ।
 तदा तदर्थं प्रथिते मिथोऽपि वौदे विदुष्टा दनुजेन्द्रपुत्री ॥ ७८ ॥
 त्वं पुत्रिका मत्पितृयाचकस्य मूढाशये मामवमन्यसे हा ।
 इत्थं सखीलक्षसमक्षमुक्त्वा कोपेन कूपेऽक्षिपदत्र सा माम् ॥ ७९ ॥ (युग्मम्)
 इत्युक्तिपङ्केः श्रवणाध्वगायाः ससंभ्रमाभ्युत्थितमानसस्ताम् ।
 पातालकन्यामिव कान्तिधन्यामिलविलासी स चकर्ष कूपात् ॥ ८० ॥
 गत्वा गृहं साथ पितुः पुरस्ताद्व्यवेदयद्दुःखवृता स्ववृत्तम् ।
 शुक्रोऽवदन्मे दनुजैर्विरोधं कैर्तुं तदेन्द्रः पवनत्वमाप ॥ ८१ ॥
 तत्पुत्रि मा पूरय वैरिवारमनोरथं वारय रोषदोषम् ।
 रोषः शिशूनां हि सखित्वभाजां रेखेव सौजन्यजले क्षणं स्यात् ॥ ८२ ॥

१. 'तत्रापि' ख. २. 'विलोक्य' क. ३. 'वौदेऽतिदुष्टा' ग. ४. 'भृता' क. ५.
 'दातुं' क-ख.

उक्तेति पित्रा वददुग्मन्युः कन्याथ सा बाष्पजलाद्रनेत्रा ।
 भिक्षोः सुतासीत्यवमानितास्मि तथा न तज्जीवितुमुत्सहेऽहम् ॥ ८३ ॥
 इत्यङ्गजां मृत्युमुखीं निरीक्ष्य रुषा सुरारिप्रभुमाह शुक्रः ।
 त्वन्नन्दिनी केलिषु नन्दिनीं मे व्यमानयत्किं करवै भवद्भिः ॥ ८४ ॥
 इत्युक्तवान्दर्पवशोऽपसर्पन्दैत्याधिपेन कमलमूर्ध्ना ।
 आर्द्राकृतः साह स नाहमस्मि क्रुद्धः क्रुधा दीव्यति देवयानी ॥ ८५ ॥
 अथ स्वपुत्रीमपराधकर्त्रीं प्रदाय दासीं दनुजेश्वरेण ।
 प्रसादिता शुक्रसुतार्थसूतेर्दासी ममासीत्यहसीदसौ ताम् ॥ ८६ ॥
 गतापरेद्युर्विपिनं तदेव सा देवयानी सरराजधानी ।
 तदैव तत्रोपगतं ययातिं भवद्वशास्सीत्यवदन्मदान्धा ॥ ८७ ॥
 लोलेक्षणे क्षत्रकुलोद्भवोऽहं महर्षिपुत्रीं कथमर्थये त्वाम् ।
 तेनेत्यमुक्ताथ पितुः पुरस्तादार्ता स्वसंकल्पमियं जजल्प ॥ ८८ ॥
 शुक्रोऽथ पुत्र्या नृपरागहेतुं ध्यायन्हृदि ध्यानदृशेत्यपश्यत् ।
 यन्नाकिवर्गैः समरे पुरासौ सुरारिवर्गः समरे समग्रः ॥ ८९ ॥
 संजीविनीं नाम नियोज्य विद्यां तज्जीवितास्ते दनुजा मयामी ।
 बार्हस्पतीयस्तनयोऽथ विद्यां तां ज्ञातुमागादिह मां कचारुख्यः ॥ ९० ॥
 (युग्मम्)

ममाकरोद्वर्षसहस्रिकं स सेवाव्रतं देवपतिप्रणुन्नः ।
 संजीविनीं लिप्सुरसावितीमं गोरक्षणस्थं दनुजा निजघ्नुः ॥ ९१ ॥
 विना कचेनैव गैवां गणेऽथ गृहाद्गणे रङ्गति सायमत्र ।
 तत्सेवया स्नेहमयी ममेयं दुःखात्सुता मामवदत्तेदेदम् ॥ ९२ ॥
 तात प्रयातः सवितायमस्तं नाद्यापि नेत्रोत्सवतां कचस्तु ।
 शङ्के विशङ्कैर्निहतः स दैत्यैर्जीवामि नैवाद्य तु तं विनाहम् ॥ ९३ ॥
 इत्युद्विलापां तनयां विलोक्य संजीवनीसंस्मरणात्क्षणात्तम् ।
 अजीवयं प्रेषयति स चैषा वनं प्रसूनाहृतये ततस्तम् ॥ ९४ ॥

१. 'सुतार्थिसूतेः' ख-ग. २. 'तेनेदं' ख. ३. क-ख-पुस्तकयोर्नास्ति. ४. 'गृहाङ्ग-
 गेऽथ गवाङ्गणे' क. ५. 'तदैवम्' क. ६. 'नायाति' इत्युचितः पाठः. ७. 'निरीक्ष्य' ग.

दैत्याः पुनस्तत्र रहो निहत्य तं दग्धमुत्पिप्य सुराविमिश्रम् ।
 अपाययन्मां तनयार्थितोऽहमजीजिवं कुक्षिगमेव तत्तम् ॥ ९९ ॥
 मयोपनीतां प्रतिपद्य विद्यां मत्कुक्षिमुद्भिद्य विनिर्गतोऽसौ ।
 मां जीवयामास मयेत्यथोचे प्राप्स्यन्ति विप्रा निरयं सुरापाः ॥ १०० ॥
 पृष्ठाथ मां यातुमनाः सविद्यस्त्वं मां भजेत्युक्तवतीमतीव ।
 स्वसासि मे त्वं गुरुकुशिवासान्निराचकारेति स देवयानीम् ॥ १०१ ॥
 मदीहितध्वंसकृतोऽफलास्तु विद्या तवेत्युद्वचसं कचोऽमूम ।
 ऊचे न शापो मयि धर्मिणि स्यादास्तां तव न्यूनकुलस्तु भर्ता ॥ १०२ ॥
 तच्छापतः क्षमापरतेयमासीज्ज्ञात्वेति दोषो न तवेत्युदीर्य ।
 शर्मिष्ठया संजनितानुचर्यां शुक्रो ददाति स्म ययातये ताम् ॥ १०३ ॥
 क्रमार्त्तसूते स्म सुतौ यदुं च सा तुर्वसुं चाथ कवेस्तनूजा ।
 दैत्यात्मजा गुप्तरता त्वसूत द्रुह्याणुपूरुषनृपतेः कुमारान् ॥ १०४ ॥
 तदैत्यजावृत्तमवेत्य देवयानी पितुर्धाम रुषा जगाम ।
 तत्सान्त्वनायानुगतं ययातिं क्रुधा सुधाभुग्नपुसूरिरूचे ॥ १०५ ॥
 इमां कुमारीं ददता सुरारिसुता न सेव्येति मया निषिद्धः ।
 त्वं मूढ तारुण्यमदात्तदेव व्यधा निधानं भव तज्जरायाः ॥ १०६ ॥
 प्रसादितः क्षमापतिनाथ शुक्रो जगौ जरां कापि सुते निधाय ।
 तारुण्यशाली परिभुज्य भोगांस्तृप्तः पुनस्तां तपसे भजेथाः ॥ १०७ ॥
 गतोऽथ राजा जरसश्चतुर्षु त्रस्तेषु यैर्द्रादिषु नन्दनेषु ।
 वितीर्णतारुण्यभरेऽथ पूरौ पौराङ्गनाद्वक्त्रमुदेन्दुरासीत् ॥ १०८ ॥
 क्षमापस्य शापेन ततश्चतुर्भिः सुतैरपावित्र्यमुपार्जि पूर्वैः ।
 तद्यादवम्लेच्छशकैरिलायां ख्यातान्वयास्ते यवनैश्च जाताः ॥ १०९ ॥
 सैमाः सहस्रं विषयोपभोगी ततः स योगी भवितुं प्रवृत्तः ।
 पुनर्युवानं च नृपं च चक्रे पूरुं समादाय जरां ययातिः ॥ ११० ॥
 योगाप्तद्युगतिः पतेति हरिणा शप्तः स्वयं संस्तुव-
 न्सत्सङ्गोऽस्तु ममेति याचितवरो यज्ञप्रवीरेषु सः ।

१. 'प्रसौति' क. २. 'उपगतं नृपं च' ग. ३. यदुपभृतिषु. ४. 'समासहस्रं' क.

दौहित्रेषु पतञ्जिबिप्रभृतिषु ख्यातस्ववृत्तो दिवे

तद्वत्तं सुकृतं तु नादित ततः सत्त्वात्पुनः स्वर्ग्यभूत् ॥ १०७ ॥

इति श्रीजिनदत्तसूरिशिष्यश्रीमदमरचन्द्रसूरिविरचिते श्रीबालभारतनाम्नि महाकाव्ये
वीराङ्गे आदिपर्वण्यादिवंशावतरणे पुरुरवप्रभृतिराजचतुष्टयवर्णनो नाम प्रथमः सर्गः ।

द्वितीयः सर्गः ।

द्वैपायनः पातु जगन्ति दूरमुद्यत्पुराणामृतबिन्दुवृन्दः ।

यैन्मानसज्ञानसुधासमुद्रे वाग्देवताया जलकेलिरासीत् ॥ १ ॥

कौशल्याया वल्लभया सहाय भुवं भुनक्ति स्म स पूरुभूपः ।

द्विषो यदीयासिनदीरयाभिमुखाधिरोहेऽनिमिषा बभूवुः ॥ २ ॥

भुजावहंपूर्विकया प्रवेष्टुं मुखैकमार्गादुदरे दरेण ।

दन्ताङ्गुलिग्राहमिषादरीणां पराङ्मुखौ वीक्ष्य शमं ययौ यः ॥ ३ ॥

चकार निर्विघ्नचिकीर्षितस्य यत्तेजसो द्रव्यलवेन वेधाः ।

महेशितुर्यं तिलकं तमेव भालस्पृशं वह्निदृशं दिशन्ति ॥ ४ ॥

यं शङ्कया प्राप कयापि कम्पं रते स धर्मज्ञमतेऽपि वीरः ।

अस्त्रेषु तेनापि वधूविलासान्मूढः स्मरः स्मार्चति वीरमानी ॥ ५ ॥

भूपोऽथ जज्ञे जनमेजयाख्योऽनन्तापतिर्मण्डलितं यदस्त्रम् ।

दधौ मुखेन्दोः परिवेषभावं युधीषुधाराद्भुतवृष्टिहेतुम् ॥ ६ ॥

प्रतापदग्धाखिलकण्टकायां यशोजलैः शान्तिमुपागतायाम् ।

लघूभवद्भूति सैन्यनागैः क्षितौ यदाज्ञा सुखिनी चचार ॥ ७ ॥

संहारशक्तिं यदसेर्निशम्य कृतान्तजिह्वाञ्चलतो हरेण ।

न कम्पितो यः किल कालकूटग्रासेऽपि स स्वैरमकम्पि मूर्ध्ना ॥ ८ ॥

लोभेन केनापि नितम्बिनीषु रक्तास्वरक्तोऽपि रसीव खेल्न् ।

यं दोषमाहुर्गणिकासु धीराः स्वस्मिन्नसौ तं गुणतां निनाय ॥ ९ ॥

तुरंगमेधत्रितयस्य कर्ता त्रिनेत्रसेवारसिकोऽन्वहं यः ।

जैगत्रयख्यातनयस्त्रिमार्गात्रयीतनुस्पर्धियशःप्रतापः ॥ १० ॥

१. 'दिवि' ग. २. 'वृन्दा' ग. ३. 'यन्मानसे' क. ४. 'कौसल्यया' ख. ५. मत्स्या
देवाश्च. ६. 'प्राप्त' ग. ७. 'भवत्रय' ख. ८. 'ख्यातिमयः' क-ग.

प्राचीनभूपोऽभवदश्मकीशस्ततः स्मरादप्यधिकेन येन ।

भृशं यशोभिः कुसुमावदातैर्व्यलोपि सोऽपि प्रसभं त्रिनेत्रः ॥ ११ ॥

सदा मदारम्भविजृम्भिणोऽपि रणेषु वीक्ष्य त्रसतोऽरिवीरान् ।

स्मितं सुरौघैर्यदकारि यस्य तदेव दिव्यानि यशांसि जातम् ॥ १२ ॥

चौराङ्गनालोचनवारिपूरैरन्यायवह्निः शमितो यदुर्व्याम् ।

निःश्वासवातैरभिसृत्वरीणा भस्मापि कुत्रापि निरासि तस्य ॥ १३ ॥

वृथाप्रयासो बलिजित्किमासीच्चतुर्दुर्मोऽभूदथ नाकलोकः ।

रसैव रत्नं सुषुप्तेऽप्यवेदमित्यूचिरे दातरि यत्र लोकाः ॥ १४ ॥

रराज संयातिरिति क्षितीन्दुर्वरो वराङ्ग्या यदसिप्रणुनौ ।

विवर्धितस्पर्धमुदारवेगौ दिवं यशोवैरिगणावयाताम् ॥ १५ ॥

जानन्युगान्तेऽप्यवियुक्तमिन्दुगङ्गाभुजंगेशवृषादिभिः स्वम् ।

मन्ये मुदा नृत्तपरो हरोऽपि भौवी विविक्तेषु यशःसु यस्य ॥ १६ ॥

कर्तुं न यस्मिन्किमपि प्रगल्भा द्विद्विप्राणपानात्ययवैयुक्त्वाः ।

ब्रीडादिबाधो विषभृन्मिषेण द्विषन्नृपाणामगमन्कृपाणाः ॥ १७ ॥

ईर्ष्यां परित्यज्य कृती यदीयमाधाय रूपं नलकूबरोऽपि ।

यैदेकचित्तां परचित्तवेदी बैभाज रम्भां विरहज्वराताम् ॥ १८ ॥

तस्मादहंयातिर्भुक्त भानुमतीप्रियः क्षमां यदसौ प्रवेष्टुम् ।

अवीविशद्विम्बमिषादरातिः स्वमेव मूर्त्यन्तरमग्रतोऽपि ॥ १९ ॥

विधाय वैरं सह येन वीराः प्रकाममज्ञानतयैव गावः ।

चतुष्पदाः क्षोणिमिलत्करत्वान्नतास्तृणं युक्तमधुर्मुखेषु ॥ २० ॥

एकोऽपि येन व्यतिषक्तकण्ठः श्रीकण्ठ एव प्रथितः खलूग्रः ।

यस्यासिरुत्कृत्तबह्वग्रकण्ठस्तेनोपमेयः क हलाहलेन ॥ २१ ॥

एभिर्विमानैरुपरि स्फुरद्भिर्मा ग्राहि नः श्रीरिति जाग्रति स्म ।

अहर्निशं यद्भुवि निर्निमेषकपाटपक्ष्माणि निकेतनानि ॥ २२ ॥

१. 'ईदृक्' क. २. 'ऽथ' ३. 'प्रभाविविक्तेषु' ग. ४. वायुभोजनाः. ५. 'प्रदेक' ग.
६. 'परचित्त' क-ख. ७. 'वभार' क. ८. 'अधत्त' ग. ९. 'भ्रमद्भिः' ग.

वभार भूमीमथ सार्वभौमो नृपः सुनन्दाहृदयाधिनाथः ।

चक्रर्ष जीवां युधि संमुखानां शरासनानामिव वैरिणां यः ॥ २३ ॥

अपि प्रभिन्ना रुधिरैररीणां तदङ्गनासैरपि जातसेका ।

स्वसैन्यभारेण च दुर्धरापि धरा करे येन सुखेन दध्ने ॥ २४ ॥

विद्याधरीणां निवहो वयस्याः सरातुराः स्मेरयितुं सयत्नः ।

छलादहार्यस्य शुभैकवृत्तेर्न रूपमप्यस्य शशाक धर्तुम् ॥ २५ ॥

अजानता यस्य तनुत्विषैव छायां वियत्येव भृशं विशीर्णम् ।

इतस्ततश्चालयतार्कधाम्नि च्छत्रं मुहुश्छत्रधरेण खिन्नम् ॥ २६ ॥

तैतो जयत्सेन इति क्षितीशो जिगाय शत्रून्सुषुवाधिनाथः ।

अलङ्घि धीरैर्भुवि सर्पिणीयं चिरं नरेन्द्रैरपि नो यदाज्ञा ॥ २७ ॥

भुवेव भङ्गानसिनेव कम्पाञ्शरासनेनेव नतीरतीव ।

प्रपाठिता यस्य युधि द्विषन्तो मुखे तृणं तु स्वधियैव चक्रुः ॥ २८ ॥

खैरूलिकाखेलनपुष्पलावस्नानादिलीलाः सुभगस्य यस्य ।

ऐच्छन्न किं स्वस्वपदेषु कामचलाः स्थलारामजलाधिदेव्यः ॥ २९ ॥

यद्वृषशेषां तनुमारचय्य श्रीविश्वरूपो रमते श्रियं किम् ।

यदद्भुताकारधरश्च विश्वत्रयीजयी चास्य सुतः सरोऽभूत् ॥ ३० ॥

मर्यादयोर्व्या च विभुर्द्विभार्यो रोचीननामा नृपतिस्ततोऽभूत् ।

विकम्प्य यस्यासिररीभमूर्ध्नि पपात कान्ताकुचशङ्कयेव ॥ ३१ ॥

रणे मणिव्यासकिरीटकुम्भतटोर्ध्वदोर्दण्डकृतप्रतिष्ठाम् ।

पटीपताकां भ्रमयन्प्रपेदे प्रासादलीलां विजयश्रियो यः ॥ ३२ ॥

यस्य प्रतापं सृजता हरेण करेण सस्वेदममार्जि भालम् ।

लग्नेन तद्रव्यलवेन तेन तेनेऽत्र नेत्रं ज्वलनाभिधानम् ॥ ३३ ॥

कार्येच्छया यद्रिपुदुर्यशोयत्प्रतापयत्कीर्तिवितानगानैः ।

ध्वान्तोच्छ्रयं वा दिवसोदयं वा ज्योत्स्नाचयं वा रचयन्तु लोकाः ॥ ३४ ॥

१. 'कर्तुम्' क. २. 'अथावनीशो जयसेननामा रिपून्सुपूर्वादयितो जिगाय' इति क-
पुस्तकोपरि पाठान्तरम्. ३. 'वीरैः' क. ४. 'भुवेव' ग. ५. 'खरूचिका' इति हरविज-
यस्थः (२७।४) पाठः. 'खरूचिका धनुष्मतामभ्यासोपयोग्यानि शरव्यानि' इति तट्टीका.
६. 'प्राचीन' क, 'सर्वाचीन' ख. ७. 'च' क.

ततः सुयज्ञाधिपतिः पतंगमहा महाभौममहीधवोऽभूत् ।
 अन्नैरसिञ्चन्त मुहुः स्वदेहं यद्वैरिणस्त्रासगतेषु तप्ताः ॥ ३९ ॥
 निपीय पीयूषरुचिं रुचैव कृतस्थितिः कल्पशतानि यावत् ।
 जगन्नयेऽप्यस्वलितं चलन्ती यदीयकीर्तिर्विरराज सिद्धा ॥ ३६ ॥
 विशिष्यमाणप्रमदं यदङ्गप्रवेशशोभासुभगीकृताङ्गैः ।
 दिक्पालवध्वो दयितै रसेन परं परीरम्भभरं भजन्ति ॥ ३७ ॥
 जानन्विभावं भवनाटकेऽसिन्मायामयं सर्वमखर्वबोधः ।
 रसैरभिन्नोऽभिनिनाय तोषरोषादिभावान्समयोचितान्यः ॥ ३८ ॥
 जज्ञेऽथ राजायुतयाजिसंज्ञोऽसूयापतिर्यं स्मृतिभूर्निमाल्य ।
 अमुं रतिर्मां च निरीक्ष्य मा भूदियं विषेण्णाभवदित्यनङ्गः ॥ ३९ ॥
 सदाप्यहस्यन्त सुरप्रियाभिः स्त्रियः प्रियालोकनविघ्ननिद्राः ।
 स्वप्ने तु यं प्राप्य मुदा तदाभिस्ताः प्रत्यहस्यन्त मुहुर्विलक्षाः ॥ ४० ॥
 घनारिनारीनयनाश्रुनीरैर्यशोलता यस्य विभातु युक्तम् ।
 प्रतापवह्निर्ज्वलितो यदेतैर्जगच्चमत्कारकरं तदेव ॥ ४१ ॥
 फलन्ति जन्मान्तर एव देवाः सेवाकृतमित्यतुलं कलङ्कम् ।
 भेतुं भवन्ति स दिशामधीशाः सद्यः फलस्मेरितसेवको यः ॥ ४२ ॥
 करेणुकाजानिरिलाप्रबोधमक्रोधनो नाम ततस्ततान ।
 भुजंगमीगीतिषु यस्य दानं निशम्य मुक्तो बलिनापि दर्पः ॥ ४३ ॥
 नभोज्जणे यस्य यशःप्रतापौ विलेसतुर्भास्वरगोलकाभ्याम् ।
 पातालगर्तान्निहितोद्धृताभ्यामिवान्वहं चन्द्ररविच्छलाभ्याम् ॥ ४४ ॥
 निरन्तरं त्र्यम्बकपादपूजापुण्यात्मनां संयति निर्जितानाम् ।
 न येन जह्ने परमार्थवृत्तिः स्वसेवकानां द्विषतामपि श्रीः ॥ ४५ ॥
 अहो महीभारमहीयसा यः क्लेशेन रीणोऽहि निशि प्रहृष्टः ।
 आत्मानमालोकत योगनिद्रास्वप्नेष्वसंभाव्यपदप्रतिष्ठम् ॥ ४६ ॥

१. 'महीधरो' क. २. 'ऽपि निनाय रोषतोषात्' क. ३. 'तपस्यतिः' ख, 'भासां पतिः' ग. ४. 'विलिप्ता' ग. ५. 'प्रियं' ख. ६. 'फलापूरित' ख. ७. 'निहतोद्धृताभ्यां' ख.

भासाह्वया बलमया ततोऽस्माद्देवातिथिर्भूविबुरुद्धभासे ।
 स्पर्धा दधाना इव येन युद्धे द्विषोऽपि देवातिथयो बभूवुः ॥ ४७ ॥
 ययौ गलश्यामलता किमद्य तवेति देव्याभिहितो महेशः ।
 व्यलोकत स्वं फणिराजमौलिमणौ मुदा यद्यशसि प्रकीर्णे ॥ ४८ ॥
 दिक्पालपूजाविधिभिस्त्वमेव मया प्रयाणावसरेऽर्चितोऽसि ।
 तर्त्तिकं निहंसीति गिरा निरासि परेण युद्धापदि यत्प्रकोपः ॥ ४९ ॥
 रजोजलार्चिःकणतारकाणून्क्षमाब्धित्रितेजोम्बरवायुमूर्तिः ।
 संख्याय सर्वज्ञविभुर्गुणालीं यस्यास्तसंख्यां जगदेऽष्टमूर्तिः ॥ ५० ॥
 देवापतिः श्रीरुच इत्यथासीत्तदीयसिंहासनशैलसिंहः ।
 विदारयन्वैरिगजव्रजं यो यशांसि मुक्ताविशदानि तेने ॥ ५१ ॥
 निजाश्रुनीरैः स्नपिता द्विषद्भिः प्रदीपिता मौलिमणीमृजाभिः ।
 दशापि यत्पादनखाः प्रैतेनुर्दिशां दशानामपि दर्पणत्वम् ॥ ५२ ॥
 आविश्य नारीरमरीगणेन नेत्रानिमेषानुमितेन दृष्टः ।
 पातालबालाभिरनायि रूपश्रुत्यैव यो लोचनगोचरत्वम् ॥ ५३ ॥
 यस्य प्रतापस्तपनो नवीनः सर्वत्रलब्धाम्युदयोऽस्तहीनः ।
 यो यः क्षितीशोऽत्यजदातपत्रं तापं तनोति स न तस्य तस्य ॥ ५४ ॥
 ज्वालापतिर्वैरिवनेऽथ शौर्यज्वालालिमज्वालयदृक्षराजः ।
 वृतः सितैर्यस्य यशोभिरिन्दुरवाप दुग्धोदधिवामसौख्यम् ॥ ५५ ॥
 तटस्थकान्ताकुचदर्शनेन प्रधावितान्कुञ्जरकुम्भबुद्ध्या ।
 वने विनास्त्रैर्भुजलीलयैव जिगाय सिंहानपि यद्विपक्षः ॥ ५६ ॥
 सामस्त्यभावादधृतं वधूत्वं त्रिलोचनः शोचति चेतसि स्वम् ।
 स्त्रीत्वं गृहीत्वोर्जितमेव विश्वरूपस्तु यद्रूपनिरूपणेन ॥ ५७ ॥
 यद्भूतले सच्चरितोदयानामविश्रुतादृष्टरुजां प्रजानाम् ।
 अमीलयद्बन्धुसुखोक्तिभाजां निद्रेव मृत्युर्नयनानि काले ॥ ५८ ॥

१. 'व्यलोकयत्' क. २. 'यदा' ख. ३. 'क्षमाम्मोदितेजो' ख, 'क्षमाब्धितेजो' ग.
 ४. 'यस्यास्ति संख्यान्' ख, 'यस्यास्त संख्यान्' ग. ५. 'वितेनुः' ग. ६. 'रूपं' ग.
 ७. 'दधतं' क. ८. 'त्रिलोचनं' क. ९. 'उर्जितमेव' क.

सरस्वतीशो मतिनारभूपस्ततोऽभवत्पादनखेषु यस्य ।
 अपाति बिम्बेन नृपैर्दशाशक्षितीशताखेलनपल्वलेषु ॥ ५९ ॥
 विकम्पतेऽसौ युधि पृष्ठमेतद्विरोधिनां दर्शयतीति येन ।
 असौ च चापे च निरादरेण विजिग्यिरे भूमिभुजो भ्रुवैव ॥ ६० ॥
 गुणैः स्थितं 'यं हृदि कामुकस्य न का मुहुः कामवशालिलिङ्ग ।
 न काधिकं यैर्दुर्गगानगर्ममुपांशु चित्तेशमुखं चुचुम्ब ॥ ६१ ॥
 स्वयं कृतानामपि कीर्तनानां संख्यां स नाबुध्यत बुद्धसर्वः ।
 जगत्पवित्रीकरणोल्बणानां यस्मिन्गुणानामिव पद्मयोनिः ॥ ६२ ॥
 नृपस्त्रैसुर्नाम कलिन्दकन्यापतिस्ततो भूषयति स्म भूमिम् ।
 त्रैलोक्यदीपत्विषि यत्प्रतापे पतंगवद्भाति पतन्पतंगः ॥ ६३ ॥
 विधाय पूजां रणमण्डलस्य क्षतेभकुम्भच्युतरत्नपुष्पैः ।
 द्विषां ज्वलन्तीरगिलत्प्रतापप्रदीपिका यत्करवालयोगी ॥ ६४ ॥
 वामाविनोदावसरेऽपि विश्वजयज्वलन्मोहजयोज्ज्वलस्य ।
 पपात यस्योपरि पुष्पवृष्टिरिवाभितो मन्मथबाणवृष्टिः ॥ ६५ ॥
 इयद्विषयैर्धस्य पदं वदन्ति शिरोरुहं यैस्य च तस्य ताम्याम् ।
 आदायि यद्दानपयोनिदानयशोम्बुजाङ्केऽलिमरालकेलिः ॥ ६६ ॥
 रथन्तरीजानिरथो पृथुश्रीरिलाधिपोऽभूदलिनाभिधानः ।
 महाहवे यत्प्रतिघाग्निधूमकृपाणसङ्गो द्विषतां दिवेऽभूत् ॥ ६७ ॥
 केनापि भग्नं शिशुना पिनाकं क्वास्ते गुणश्रीरपि रोहितस्य ।
 संभाव्यते शार्ङ्गमैपूतमेव केनोपमेयं तदमुष्य चापम् ॥ ६८ ॥
 स्निग्धा युवानस्तरुणीषु ताभिर्यदात्मकत्वेन रहः स्मृतास्ते ।
 इति त्रिलोकीमिथुनानि तुल्यप्रीत्यैव किं तुल्यरतानि नासन् ॥ ६९ ॥
 भिन्नोऽपि सत्कर्मरसेन सप्तद्वीपावनीभारभरेण तप्तः ।
 खेदापनोदाय पपावमुह्यन्मना वधूनामधरामृतोर्मीः ॥ ७० ॥

१. 'यद्दृदि' ग. २. 'यद्रण' ख. ३. 'शिशुः' ख, 'त्वसु' ग. ४. विष्णोः. ५. शि-
 वस्य व्योमकेशत्वात्. ६. 'अपूर्वमेव' ग. ७. 'अमृताधरोर्मीः' ग.

ततो रिपुक्ष्मापचमूनिकारं चकार दुष्कन्त इति क्षितीशः ।
 चतुर्भिरामादनुजैर्भुजैर्वा चतुर्भुजः श्रीपरिरम्भणे यः ॥ ७१ ॥
 स्वयं कनिष्ठाङ्गुलिकोटिदत्तप्रसूनपत्रार्पितपूर्वशोभम् ।
 पाणिद्वयं मूर्ध्नि निर्धाय चक्रे स्तवक्रियां यस्य विरोधिर्वर्गः ॥ ७२ ॥

चित्रेषु वर्गेषु पुरः स्फुरत्सु यत्कार्मुके संगररङ्गभाजि ।
 द्विषद्वटापाटननाटकैकनैट्यमभूरनटन्नटीव ॥ ७३ ॥
 पातालयात्रासु गतस्य वाचामगोचरं किञ्चन यस्य रूपम् ।
 पातुं प्रमोदाय भुजंगमानामगामि कामं नयनेषु कर्णैः ॥ ७४ ॥

विश्वत्रयीधवलनव्यसनेन यस्य
 दामोदरोदरमपि प्रविवेश कीर्तिः ।
 तस्या बभौ पदमदः कथमन्यथास्मि-
 न्नाभीपथे सितकुशेशयकैतवेन ॥ ७५ ॥

चक्रे कल्पतरुर्निरुञ्छनविधिं चेलाञ्चलैश्चञ्चलै-
 स्तेने चामरकर्म चामरगवी लीलोल्लसद्बालधिः ।
 उद्धीतस्य यदीयदानयशसो रेजे च नीराजना
 प्रायः प्रीतिविकम्पितासु दिविषच्चूलासु चिन्तामणिः ॥ ७६ ॥
 निःशेषप्रतिपन्थिपार्थिवचमूपाथोधिमन्योद्भुरः

साम्राज्यश्रियमाप्य यः समतनोच्चक्रं क्रतूनां तथा ।
 मन्ये येन तदुत्थधूमलहरीसंपातसंपादिता-
 मद्यापि क्रतुपूरुषो न वपुषि श्यामां रूचं मुञ्चति ॥ ७७ ॥
 उदन्वानुन्मीलद्धुलहरिमज्जत्प्रवहणः

परिभ्रश्यच्चूलाशिखरविषमान्ताः क्षितिभृतः ।
 अटव्यः संघट्टज्वलिततरवो यद्बलभरै-
 र्विलोले भूगोले श्रित इति विपक्षैः सपदि यः ॥ ७८ ॥

१. 'दुष्कन्त' ग. २. 'विधाय' ग. ३. 'नटोपमभू' ग. ४. 'रुचि' क. ५. 'ब-
 हलहरि' ग. ६. 'परिभ्राम्यत्' ख.

चन्द्रक्षीरसमुद्ररुद्रशिखरिव्यालेन्द्रमन्दाकिनी-
 मन्दारद्रुमहारतारकमुखाः सर्वेऽप्यखर्वत्विषः ।
 वीरश्रीनिलयस्य यस्य यशसि त्रैलोक्यकुक्षिभरौ
 नेक्ष्यन्ते यदवश्यमस्य तदमी निर्माणकर्माणवः ॥ ७९ ॥
 श्यामश्रीके किमपि विपुले स्वर्गदण्डप्रणाली-
 पालीलीलाभृति विधुसुधाकूपरुङ्गीरसिक्ते ।
 स्फारा ताराततिरतितरामम्बरक्षेत्रदेशे
 दृश्या यस्य प्रतिगुणयशोवल्लिवीजावलीव ॥ ८० ॥
 प्रेमातिरेकरसमग्रहृदोऽप्युपांशु-
 लीलावतीललितवेणिविलोकनेन ।
 आसन्नणोग्रयदसिस्सरणाद्विलीन-
 कामाः परे कृपणमीलितकातराक्षाः ॥ ८१ ॥
 फूत्कारैः फणिपुंगवं फणिगणो गङ्गां तरङ्गस्वनै-
 र्धर्मी मन्दरवैरवैति तमपि स्वःकुम्भिनं जम्भजित् ।
 अस्माभिर्वृत बुध्यतां कथमयं स्वामीति तारा व्यधु-
 श्चन्द्रे चिह्नमिवाञ्जनैस्त्रिभुवनभ्रान्तासु यत्कीर्तिषु ॥ ८२ ॥
 लीलावापीसरसिजवने मद्रकुम्भीन्द्रकुम्भ-
 क्रोडे कान्तावदनशशिनि द्वारवीरासिदण्डे ।
 खेलं खेलं स्वयमिह मुहुर्यद्वितीर्णा स्थिरत्वं
 लोलापि श्रीरभजत गृहे मार्गणानां गणस्य ॥ ८३ ॥
 वीरोत्तंसस्य यस्याभिनवशशिसितैकातपत्रं प्रताप-
 क्षमापालं सुप्रतिष्ठं नयनशिखिमिषाद्भालपट्टे भवस्य ।
 नागेन्द्रोऽद्यापि नीराजयति मणियुतैर्यद्गुणग्रामगीत-
 प्रीतः कम्पैः शिरोभिः स्फुरति सुरतटिन्यम्बुकम्बुप्रणादे ॥ ८४ ॥
 इति श्रीजिनदत्तसूरिशिष्यश्रीमदमरचन्द्रसूरिविरचिते श्रीबालभारतनाम्नि महाकाव्ये
 वीराङ्गे आदिपर्वणि पूरुप्रमुखाष्टादशराजवर्णने नाम द्वितीयः सर्गः ।

तृतीयः सर्गः ।

सुकृतस्य खड्गमिव तारतीव्रताव्रतधारमाश्रयत कृष्णयोगिनम् ।
 यदि वो दिवानिशपराभवोद्यतभ्रमदन्तरारिभयभङ्गुरं मनः ॥ १ ॥
 नृपसिंहसंहतिषु संगरक्रियाविमुखीषु विक्रमविलासकौतुकी ।
 स कदाचिदाचितशरासनो वनं मृगराजराजिमृगयेच्छया ययौ ॥ २ ॥
 अवनीधवः स मृगमिन्त्रलोचनाजनलोचनप्रियतनुर्धनुर्धरः ।
 उचितं यदेणरिपुवारदारणोद्यमदारुणोऽजनि तदारुणो रुषा ॥ ३ ॥
 प्रहरन्हरीनथ चमूपृथक्चरः श्रितमालिनीसरिदुपान्तकाननः ।
 स ददर्श कण्वमुनिभर्तुराश्रमे रुचिधाम कामपि कुमारिकामयम् ॥ ४ ॥
 सुमगुच्छचक्रयुगसंनिभस्तनी मृगपोतनीलनलिनामलोचना ।
 नवपल्लवाम्बुजसदृक्करक्रमा गजराजहंससमयानविभ्रमा ॥ ५ ॥
 वनचारिणीयमिह बाहिनीतटे वनदेवता किमुत वारिदेवता ।
 इति तद्विलोकनकुतूहलोलसन्नयनद्वयश्चिरमचिन्तयन्नृपः ॥ ६ ॥ (युग्मम्)
 अथ भूपमप्रतिमरूपभासुरं रभसान्निरूप्य विकसद्विलोचना ।
 अपि गोचरीकृतरतिप्रियेण सा मनसा रसाधिकमुवाह विस्मयम् ॥ ७ ॥
 परिकल्पितातिथिजनोचितक्रियामथ तामुवाच विनिविश्य पार्थिवः ।
 क्व मृगाक्षि कण्वमुनिपुंगवोऽधुना नमनाय तस्य तरलं हि मन्मनः ॥ ८ ॥
 अथ तद्विलोकरसभावजत्रपावशकर्णकोटरविशद्विलोचना ।
 विपिनं गतः फलकृते समेष्यति त्वरितं मुनिर्मम पितेति साम्यधात् ॥ ९ ॥
 अपि शैशवाद्यैथितमन्मथः स किं सैविता तवेत्युदितवाचि पौरवे ।
 निजगाद सा दशनदीप्तिमण्डलच्छलसेवकीकृतसुधाचयं वचः ॥ १० ॥
 कुशिकात्मजस्य नृपतेस्तपस्यतस्तपसोऽन्तरायकृतये पुरा हरिः ।
 विषमास्त्रवीरपरमास्त्रमप्सरोजनमौलिमण्डनमुडुङ्क मेनकाम् ॥ ११ ॥
 नलिनानि पानमधुभाजनानि नः पिदधाति यः स विधुरेष गोचरः ।
 इति रोषणैरिव मधुव्रतैर्धुतं दधती मुखं सुरभिचारुमारुतम् ॥ १२ ॥

१. 'अवाप' ग. २. 'वशित' क. ३ 'स पिता' क.

अथ तस्य पार्थिवमुनेस्तपोवने विललास सालसगतिः कृशाङ्गिका ।

जयिना स्मितेन कुसुमायुधायुधावलज्जन्मजङ्गमलतेव पुष्पिता ॥ १३ ॥

(युग्मम्)

शतमन्युनुन्नपवमानडम्बराद्गलदम्बरां नतिमतीं विलज्जया ।

जलदोज्झितामिव कलावतः कलामवलोक्य तामभवदुन्मना मुनिः ॥ १४ ॥

श्यमर्थिता स्मरवशेन वाक्सुधारसवर्षिणा तदनु पार्थिवर्षिणा ।

अधिकं समाशतमसेवि चांशुमानन्ददृशे कदापि च दिनान्तपाटलः ॥ १५ ॥

अथ तत्र सांध्यविधिसोद्यमेऽद्य ते प्रिय को विशेष इति सा प्रहासिनी ।

स्मृतभूरिकृत्यपरिलोपकोपने चकितात्रसत्तडिदिवाशु मेनका ॥ १६ ॥

अवलोकितापि न भयेन गर्भतो गलिता तयाहमिह मालिनीतटे ।

विधृता शकुन्तततिभिः शकुन्तलेत्यभिधाय कण्वमुनिनास्मि लल्लिता ॥ १७ ॥

इति वेद्मि कण्ववचसेति तद्वचः स निशय्य संमदवशंवदोऽवदत् ।

नृपनन्दिनि त्वमुचितासि मे वशस्तव चास्मि तद्भव मुदा मदीश्वरी ॥ १८ ॥

भविता भुवो वरयिता भवत्सुतः सुतरामिति क्षितिपतिः प्रमोद्य ताम् ।

इह देवैर्गायनविवाहलीलया सपदि व्युवाह मुदितः शकुन्तलाम् ॥ १९ ॥

अथ तां चुचुम्ब मदमन्दधूर्णनो रसतोऽर्धमीलितविलोचनां नृपः ।

मधुरं रसन्नलियुवा नवाब्जिनीमिव किञ्चिदुन्मिषितपद्मकुञ्जलाम् ॥ २० ॥

मलयानिलो विलुलितालिकुन्तलां नवमाधवीमिव शनैः शकुन्तलाम् ।

रसभासुरां सुरभिशीतलस्तदा मृदुवेपमानतनुमालिलिङ्ग सः ॥ २१ ॥

नटति स्म सज्जघनगौरवाद्भुवं पृथुतन्नितम्बभुवि कामबर्हिणः ।

इह तेन तच्चरणचौरचिह्नां प्रियदत्तपाणिजपदानि तेनिरे ॥ २२ ॥

अथ स त्वदानयनहेतवे द्रुतं प्रहिणोमि वाहनमिति प्रजरूप्य ताम् ।

नृपतिर्जगाम पुरि तन्मनः पुनर्विधृतं तथैव तदधीश्वरी हि सा ॥ २३ ॥

मुनिरागतो नृपतिरागतोषिणीमवलोक्य तामथ समन्मथश्रियम् ।

परया दृशोचितसमागमां विदन्नजनिष्ट हृष्टहृदयो दयोदधिः ॥ २४ ॥

१. 'समाः' ख-ग. २. 'विधुता' ख-ग. ३. 'पालिता' क. ४. गान्धर्वविवाहेन.

५. 'चारु' ख-ग.

अथ पार्थिवाय स तयार्थितो ददौ वरमिन्दुधामधवलाशयो मुनिः ।
 शुचिधर्मकर्मघटनाकटाक्षितं क्षितिपत्वमस्वलितमस्तु तत्कुले ॥ २९ ॥
 इति तद्वरे सति वरेण्यलक्षणं क्षणदाहृदीशमिव वासवी हरित् ।
 समयेऽद्भुतं सुतमसूत सूतिकागृहदीपदैत्यर्जनकं शकुन्तला ॥ २६ ॥
 स चकार कण्ववनभूविभूषणः करिणः क्रमेण गमने कलागुरून् ।
 इति सिंहपोतदैमनोद्यमाद्ददौ मुदमेष तेषु गुरुदक्षिणामिव ॥ २७ ॥
 अथ तेन रोचितनृपोचितव्रतस्थितिना सुतेन सह राजपत्तनम् ।
 श्रयति स कण्वमुनिना कथंचन प्रहिता स्वशिष्यसहिता शकुन्तला ॥ २८ ॥
 नृपमेत्य सेत्यवददेष मद्भवस्तव नन्दनः कुलवनैकचन्दनः ।
 प्रिय मालिनीपुलिनसाक्षि तद्वचः प्रतिपन्नमद्य नरनाथ पालय ॥ २९ ॥
 अथ स स्मरन्नपि नृपोऽभ्यधानमम स्मृतिमेषि न त्वमपि तत्कुतः सुतः ।
 इति तद्वचःप्रचितकोपकम्पिनी गिरमाकुलामकलयच्छकुन्तला ॥ ३० ॥
 परिषज्जनस्य नयनाय नन्दनं ननु भूपरूपमहसैनमभ्यधाः ।
 अनृतं वदन्निह तदस्य हस्यसे श्रवसा यतः सहचरोऽक्षसंचयः ॥ ३१ ॥
 यदि वा दिवाकरसमोऽप्यपहृतस्तनयस्त्वया मयि चिराद्विरागिणा ।
 तदियं गताहममुमङ्गवर्तिनं रचयेति दीनवदना रुरोद सा ॥ ३२ ॥
 अवनीश सूनुजननी पतिव्रता दयिता किमद्य कुतुकेन खेद्यते ।
 इति दिव्यगीःश्रुतिचमत्कृतः प्रियां सदमानयन्नयनकौमुदीं नृपः ॥ ३३ ॥
 भरतप्रभुत्वकरलक्ष्यलक्षणं क्षितिपः सुतं तु भरताभिधं व्यधात् ।
 समये शैमी समभिषिच्य तं पुनर्विपिनावनीमगमदङ्गनासखः ॥ ३४ ॥
 ईलिनान्ववायनलिनाहिमद्युतिः प्रतिपक्षकक्षशमनाशुशुक्षणिः ।
 तुलितत्रिविक्रमपराक्रमस्ततो भरतोऽभवद्भरतवर्षभूषणम् ॥ ३५ ॥
 स्फुरदङ्गचङ्गिमजुषा दधानया परितः परं प्रतिभयोद्गमं हृदि ।
 प्रमदं मनो दयितया सुनन्दया कलयांचकार नयलीलयापि यः ॥ ३६ ॥

१. 'जननं' क. २. 'भूमिभूषणः' क. ३. 'दमनोद्यनो' क. ४. 'वशी' क. ५. 'इति सोऽन्ववाय' ख. ६. 'भूषणः' ख.

नवखण्डमण्डनधरावराङ्गनामुकुटीकृताङ्घ्रिनखरत्नदीधितिः ।
 बिभरांबभूव किल चक्रवर्तितामपवर्तितारिनिकरो रणेषु यः ॥ ३७ ॥
 कुलपूर्वजेन्दुरुचिहारिणं रविं भुवि यो व्यधात्रिजनिदेशकारिणम् ।
 व्यसनात्कुशैरैरसहस्रमूर्तिभिः किरणैर्वृतं स्फुरितचक्रकैतवात् ॥ ३८ ॥
 लसता तदीययशसा जनार्दनं विशदं विमुच्य मतिविभ्रमेण यः ।
 तरुणीकटाक्षचयमेचकच्छविर्भुवि चक्रवान्सपदि शिश्रिये श्रिया ॥ ३९ ॥
 युधि यस्य चक्रवलेन पातिता रिपवः क्रुधेव दिवि भानुमण्डलम् ।
 निजकण्ठकर्तनपरायुधभ्रमाङ्घ्रिभिर्दुर्जवेन परलोकगामिनः ॥ ४० ॥
 यशसापि यस्य सुरशैलनाभिभृत्तटिनीचयारनिचिताम्बुधिप्रधि ।
 भुजगाधिनाथभुजगामि बिभ्रता क्षितिचक्रमाप्यत महत्सु चक्रिता ॥ ४१ ॥
 नितरामनङ्गपदवीविरागतो रचितावतार इव भूतले स्मरः ।
 विततान यः कमपि तं पराक्रमं हृदि येन सोऽपि चकितस्त्रिलोचनः ॥ ४२ ॥
 अधिरोपितां भ्रुवमवेक्ष्य सुभ्रुवः सरुषो यदीयनतकार्मुकभ्रमात् ।
 भयकर्तिताङ्गुलिदलाः स्म विद्विषोऽभिनयन्ति तां प्रति वशंवदात्मताम् ४३
 अखिलैकवेदितुरनन्तयदुणग्रहणोद्यतस्य दैयितामनोमुदे ।
 वियदेव शब्दगुणमूलमीशितुः शितितानुमेयमजनिष्ट कण्ठगम् ॥ ४४ ॥
 विबुधाङ्गनाधरसुधानिपानयोरथ तत्र तन्वति विचारचातुरीम् ।
 नृपतिर्भुमन्युरिति भूरिमन्युभूर्भ्रमरीचकार करकैरवे भुवम् ॥ ४५ ॥
 सयमानमारविभवां विभोतिनीं तनुसंपदा विशदकान्तिधारया ।
 उदुवाह संगरसकौतुकाशयो दयितां जयामसिलतां च यो मुदा ॥ ४६ ॥
 यदसिर्द्विषां कवलयन्महो महद्वियदङ्गणे कवलमाद्यमक्षिपत् ।
 तैमहो महोष्णमहिमच्छविच्छलादधुनापि लालयति कालवायसः ॥ ४७ ॥
 पतितं कुतोऽपि विजनेऽपि कानने शनकैरुदस्य शयिताहिकौतुकात् ।
 अवगम्य नीलमणिदाम यद्भुवि द्रुतमाहितुण्डिकजनेन तत्यजे ॥ ४८ ॥

१. 'कृताङ्घ्रि' क. २. 'कर' क. ३. 'गिरिजा' ख. ४. 'कण्ठकम्' ख. ५. 'विमा-
 विनी' क. ६. 'तदहो' क.

पिदधे हरिः करयुगेण मत्सरी श्रवणौ गुणस्तुतिषु यस्य सश्रियः ।
 अपि गर्भविश्वनिनदं निशम्य तन्मयमेव नूनमयमाप कृष्णताम् ॥ ४९ ॥
 चलयच्चमूचयरजोभिरुद्धतैर्द्युधुनीजलेऽप्यतुलपङ्कसंकटे ।
 न बभूव शंभुविभुमूर्ध्नि शाश्वतः किमु पङ्कजप्रकरपूजनोत्सवः ॥ ५० ॥
 स पुराणपूरुषपुराणवेदिनां वदनादिदं स्वपनवद्विदञ्जगत् ।
 स्वपनेऽप्यनेकसुकृतैककृत्कृती न बभार जागरणनिद्रयोर्भिदाम् ॥ ५१ ॥
 अथ तत्र पत्रलतिकां मरुद्वधूकुचयोर्लिखत्यसुरराजमार्जिताम् ।
 नृपतिः सुहोत्र इति गोत्रभृद्भजाश्रयिणीरिवाकृत दिशो यशोभरैः ॥ ५२ ॥
 समदीपि यः क्षितिधवः सुवर्णया प्रिययाद्भुतद्रुतसुवर्णवर्णया ।
 विकसत्कुशेशयमुखश्रियान्वहं विमया गभस्तिरिव लोकशोकमिह ॥ ५३ ॥
 अपि सिन्धुरोचितगुणोऽपि संत्यजन्कमलामपि स्फुटरथाङ्गवर्जितः ।
 परिमुक्तताक्षर्यगमनोऽपि दूरतो युधि कृष्ण एव यदरिब्रजोऽभवत् ॥ ५४ ॥
 रिपुयोषिदाननविलोचनोच्छ्वसत्पवनाम्बुपूरमखधूमतेजसाम् ।
 पटलेन मेघैकरणीदलेन यः सततं सुभिक्षमकरोत्किल क्षितौ ॥ ५५ ॥
 परितर्पयन्मखभुजो मखत्रजैर्यशसैव राहुमपि विप्रतारयन् ।
 विततान यः किल विभावरीविभोर्निजपूर्वजस्य परिरक्षणोद्यमम् ॥ ५६ ॥
 अमुमञ्जनालविवरालिसूक्ष्मतागलितेन नाभिपदतः प्रसारिणा ।
 क्रतुपूरुषस्य परमात्मतेजसा ध्रुवमद्भुताद्भुतविधिं विधिर्व्यधात् ॥ ५७ ॥
 यदधीतवान्गुणकदम्बमेष तद्गणनेऽपि खेदमवहद्बृहस्पतिः ।
 प्रविभिद्य तद्गणनमालिकामणीन्क्षिपति स तारकनिभान्नभोज्जणे ॥ ५८ ॥
 अथ तत्र कल्पतरुपल्लवैः करं रमयत्यहो समगुणानुरागिभिः ।
 अवनिर्दधेऽवनिधवेन हस्तिना नवमेन विष्टपधुरीणहस्तिनाम् ॥ ५९ ॥
 घनपत्रवल्लरिविशेषकाननप्रभया समग्रविषयाग्रिमश्रिया ।
 प्रिययान्वहं करगृहीतया यशोधरया रराज धरया च यः प्रभुः ॥ ६० ॥

१. क-पुस्तकेऽस्य श्लोकस्याग्रिमस्य च पौर्वापर्यमस्ति. २. 'विकसत्कुशेशयमुखश्रिया-
 न्वहम् । विमया गभस्तिरिव लोकशोकमित्प्रिययाद्भुतद्रुतसुवर्णवर्णया ॥' ग. ३. 'मेघक-
 रणाद्वलेन' ग.

मणिक्लृप्तकुट्टिममरीचिवीचिकासतताभिरुद्धकुलटामलिम्लुचम् ।
 विफलीकृतेन्दुरविकर्म निर्ममे भुवि येन हास्तिनपुरं पुरं महत् ॥ ६१ ॥
 बहुहेतिदुर्धरसमिद्विकस्रे ज्वलति प्रतापदहने जुहाव यः ।
 पशुवद्विपक्षनिकरं यशोजलैरथ पूर्तवद्गगनमण्डलं व्यधात् ॥ ६२ ॥
 नवकीर्तिदत्तसततामृतप्लवः परिलूनदानववितानविप्लवः ।
 अधुनापि केन कुसुमैर्न पूज्यते यदसिर्धृतः शिरसि वेणिमूर्तिभिः ॥ ६३ ॥
 यदुरुप्रतापपरितापताडितं निभृतं निभास्य भुवनं सुखैकभूः ।
 खरधामनामनिजधामगर्भतो निरगाद्बहिर्नहि पुरातनः पुमान् ॥ ६४ ॥
 परदेशसंचलितदुःस्थयाचक्रप्रकारार्थमेव यदिलातले जनैः ।
 अभिभूषिता विविधभूषणाशनैर्वनशाखिनोऽदधत कल्पशाखिताम् ॥ ६५ ॥
 दिवि तत्र भानुजयिनाङ्गतेजसा प्रविलुम्पति द्युपतिलोचनस्त्रजम् ।
 प्रतिपक्षपार्थिवचमूविकुञ्चनस्तदभूद्विकुञ्चन इति क्षमापतिः ॥ ६६ ॥
 मृदुमन्दमञ्जुलपदप्रपञ्चया सुविलासया दयितया सुदेवया ।
 पश्यतिशुद्धपक्षयुगया रराज यः पृथिवी विभुर्वरटयेव पल्वलः ॥ ६७ ॥
 अमासिरेव यस्य दलितेभकुम्भतः प्रहतिस्फुलिङ्गयुतमौक्तिकव्रजात् ।
 परिकुप्यकटिताहितमहामहोयशःकणसंचयानिव दिवि व्यकासयत् ॥ ६८ ॥
 न कथञ्च गुणैर्मदधिकोऽयमेति भूरखिलाप्यमुष्य सुकृतैरियं दिवि ।
 इति विनिस्सयं रजसि यद्वल्लोद्वते द्युगपत्तनाकृत भृशं त्रिशङ्कुभूः ॥ ६९ ॥
 गिरिशस्य गर्भभवनेऽपि तेन यः प्रबलः प्रतापदहनः प्रदीपितः ।
 उदितं तदग्रशिखया जगत्प्रभोर्ध्रुवमस्य भालमभिमिद्य दृब्धिषात् ॥ ७० ॥
 जगुरीद्वगम्बरकदम्बडम्बरस्फुटरोम यद्वपुरपारमीशितुः ।
 स्फटिकावनीध्रवृषशेषयामिनीपतिजाह्नवीजलति तत्र यद्यशः ॥ ७१ ॥
 स्वपरप्रभेदरहितेन दुर्नयं दधतो दयामयहृदैव देहिनः ।
 उचितेन दण्डरचनेन मोचिता महतोऽपि येन परलोककष्टतः ॥ ७२ ॥
 अनिमेषलोचनकरालताशुचं सुरसुभ्रुवां हरति तत्र हारिणि ।
 अजमीढ इत्यथ भुजे भुवो भरं विभरांभभूव भुवनैकभास्करः ॥ ७३ ॥

१. 'विकुञ्चनादभवत्' ख.

रुधिरापगाभिरपवाह्यते स्म तद्विषतां यदान्तरमहो महो महत् ।
 अधुनापि तज्ज्वलति वाडवानलच्छलधारिवारिनिधिवारिमध्यगम् ॥ ७४ ॥
 यदनीकिनीहरिखुरस्फुरद्रजःपटलस्थलेऽर्णवजले जलेशयः ।
 यदरिप्रियाश्रुझरसंभवे स्वपद्मुदधौ दधौ किमयमाञ्जनं महः ॥ ७५ ॥
 अभिपूज्य शंभुमपि भालद्विधात्स्वतनूलवेन नियतं तनूनपात् ।
 कृतयल्लतापविजयोद्यमो दिशां वदने दिशत्ययश एव धूम्यया ॥ ७६ ॥
 किममुष्य दानमुपरिष्ठमत्पदोऽप्यधुनापि शंभुरजिनास्थिमण्डनः ।
 इति निर्विवेकमवधार्य यं कुले किल हृद्घाति कलुषं सुधाकरः ॥ ७७ ॥
 रिपुमेदिनीदयितदुर्यशोमषीकलुषीकृते गगनपट्टिकातले ।
 व्यधित प्रशस्तिमिव तारकाक्षरां निजकीर्तिकैतवखटीरसेन यः ॥ ७८ ॥
 शतमस्य साग्रमवनीशतक्रतोस्तनया व्यराजिषत वल्लभात्रयात् ।
 अथ तेषु संवरणसंज्ञया बभौ गुणसंकुलः कुलधरो धराधिपः ॥ ७९ ॥
 सुकृतानि तानि सततं वितन्वता भुवनेषु तेन तदुपार्जितं यशः ।
 निजपूर्वजस्य रजनीपतेर्यथाद्भुतलाञ्छनव्यतिकरोऽपि लोपितः ॥ ८० ॥
 अवचः पथानि चरितानि तन्वतो भुवि यस्य साहसविकासशालिनः ।
 अपि शास्त्रकोटिमनसां मनीषिणां मुखमौनमेव भवतु स्तवक्रिया ॥ ८१ ॥
 मृगयामगच्छदरिमुक्तसंयुगः स महाप्रहारकुतुकी कदाचन ।
 असमश्रमव्यसुतरंगमः कमप्यचलं क्रमैरधिरुरोह सिंहवत् ॥ ८२ ॥
 अयमिन्दुसुन्दरमुखीं पयोनवार्णववर्णनीयदशनालिदीधितिम् ।
 अमृतायिताधरदलामलोकयन्निजगद्रहस्यमिव कन्यकामिह ॥ ८३ ॥
 अथ बाणयष्टिरिव चाम्पकी तनुद्युतिधूतनूतनसुवर्णवर्णका ।
 मुखदैत्तपद्ममहिमेयमाहिता मदनेन तस्य हृदि रूपमत्सरात् ॥ ८४ ॥
 अभिसृत्य भूमिविभुरभ्यधत्त तामथ मन्मथव्यथितमानसो रसात् ।
 तनयासि कस्य चरसीह तन्वि किं कुरु मां हृदि स्मरवशं सराश्रिते ॥ ८५ ॥
 इति रूपचाटुवचनेषु भूपतेस्त्रपिता स्थिता क्षणमवागवाब्जुखी ।
 तडिदुल्लवेन रभसा ददर्श तं गगनं जगाम मृगवामदृक्ततः ॥ ८६ ॥

१. 'उपरिस्थ' ख. २. 'धौत' ख. ३. 'मुखपद्मदत्त' क.

क्व गतासि तन्वि सहसेत्युदीर्णवाग्दशदिग्बलत्तरलकातरेक्षणः ।
 अनिरीक्ष्य तामथ स तापविह्वलः प्रलपन्हहेति भुवि मूर्छितोऽपतत् ॥८७॥
 नृपतिं तथाविधमथावलोक्य सा वियतोऽवतीर्य मदैनैकवीर्यभूः ।
 गदति स्म गत्वरतदीयजीवितस्थिरतापरीक्षितसुधागुणं वचः ॥ ८८ ॥
 तपनाद्मजासि तपतीत्यहं जगद्भुतकीर्तिरिन्दुकुलसंभवो भवान् ।
 उचितो विवाहविधिरत्र किं तु मे पितृवश्यतैव वत याति विघ्नताम् ॥८९॥
 इतिवागियं वियदगादिलापतिः स तु मूर्छितप्रमुदितातिमूर्छितः ।
 तपतापतसजलवृष्टिहृष्टिमत्पविपातकातरतरूपमामघात् ॥ ९० ॥
 इह चानुपत्य सचिवश्चमूवृतः शिशिरक्रियाभिरुदतिष्ठिपन्नृपम् ।
 वचसा च तस्य मततत्कथस्य स व्यसनी समारमत भानुसेवनम् ॥ ९१ ॥
 स गुरुं वसिष्ठमनुचिन्त्य चेतसा विततोर्ध्वबाहुकृतसिद्धितोरणः ।
 इह पञ्च सप्त च दिनान्युपोषितस्तपतीकृते तपनसेवनं व्यधात् ॥ ९२ ॥
 तदवेत्य दिव्यद्वगुरुन्धतीपतिः स्वयमभ्युपेत्य तपनं यैयाच च ।
 अयमाशयोऽजनि ममाप्यदो वदन्स ददौ च संवरणभूभृते सुताम् ॥ ९३ ॥
 प्रथमानमानसविकासयोरथ क्षितिकान्तकान्तिपतिकन्ययोस्तयोः ।
 मदनव्यथाविपदि मज्जतोरभूदुभयोर्मिथो गुरुगिरा कैरग्रहः ॥ ९४ ॥
 स च पञ्च सप्त च समाः समं तथा विललास वासवविलासभूमिषु ।
 स्वपुरीमवृष्टिगुणकष्टितां विशन्विदधेऽथ तत्क्षणसुमिक्षभासुराम् ॥ ९५ ॥
 गुरुहारनिर्झरविलासभासुरा स्तनशैलकेलिपरकामकुञ्जरा ।
 धृतगौरैर्विव तपती प्रियाथ सा विततान तस्य जगतीसपन्नताम् ॥ ९६ ॥
 प्रभुरप्रभोर्भव मम प्रभूचिता त्वयि मूर्तिरित्यरिजनः कृपालुना ।
 वननव्यकारितपुरीजनार्थनैः श्रियमोपि येन गिरिकूटकुट्टिमः ॥ ९७ ॥
 हरिगर्भविश्वहरिगर्भविश्वतत्क्रमतो विभाव्य जगतामनन्तताम् ।
 मुदितं जगद्धवलनैकतानताव्यसनातिपूरणरसेन यद्यशः ॥ ९८ ॥
 द्युपतेः पुरा गुणकृतार्थितश्रुतेर्नयनानि तत्र सफलानि तन्वति ।
 अपुषत्कुरुक्षितिपतिर्भृशं वशामवनीं विनीतवनितामिवाज्ञया ॥ ९९ ॥

१. 'चलत्' क. २. 'ननाथ' ग. ३. 'परिग्रहः' क. ४. 'गौरवैव' ग. ५. 'आप' ख.

अनृतं यदीयमहसामहःपतिप्रतिमत्वमेष तनुते जनो जडः ।
 सति यत्र शत्रुधरणीभृतामहो परिवर्धते तिमिरहारि दुर्यशः ॥ १०० ॥
 कृतवर्षणो विपुलकीर्तिवारिणाद्भुततेजसा जनितविद्युदुद्गमः ।
 परवाहिनीषु मुखपद्मखण्डनैर्यदसिर्नवाब्द इव हंसनाशकृत् ॥ १०१ ॥
 दिवि तत्र दैवतपतेरपि त्रपां सहसा स्वरूपमहसा प्रतन्वति ।
 नृपतिस्ततो विततविक्रमोदधिर्धरणीं मैरुण्वदभिधोऽभ्यधारयत् ॥ १०२ ॥
 गुरुकुम्भिकुम्भयुगलस्तनी वैलत्तरवारिवेणिरुरुवाजिलोचना ।
 प्रमदाय कामकलिकेलिभिर्बभावमृतेति यस्य पृतनेव वल्लभा ॥ १०३ ॥
 यदरातिभूरमणभूरिदुर्यशोविसरेण वारिधरवोरहारिणा ।
 अभितो भृते निखिलरोदसीतले विरराज कीटमणिवन्नभोमणिः ॥ १०४ ॥
 पतता ध्रुवं त्रिजगतीनितम्बिनीनयनेन यन्महसि दुःसहावधौ ।
 अमुना व्यमोचि यमुनापदेशतस्तपनेन कज्जलमलीमसं पयः ॥ १०५ ॥
 निजमुन्नतैर्मतिकलङ्कशङ्कया पथिपाति रत्नमपि नाददे जनैः ।
 अजनि ध्रुवं रजनिषु प्रभामरैः प्रहतासतीगति तदेव यद्भुवि ॥ १०६ ॥
 तरलत्वनीलिमनृशंसतागुणैः कृतविग्रहो यदसिना सहोरगः ।
 अभजत्पराजयपदेषु शृङ्खलाग्रहरूढमीरिव निगूढपादताम् ॥ १०७ ॥
 प्रथमं व्यधत्त वशां जगत्रयीमथ विस्तृताम्बरमयालयाश्रयाम् ।
 प्रथितप्रयाणमिव यद्यशोऽग्रहीदपि दुर्ग्रहं सपदि योगिनां मनः ॥ १०८ ॥
 दिवि कान्तकान्तिभिरनङ्गताशुचं मदनस्य तत्र हरति त्रपावतः ।
 क्षितिपः परीक्षिदिति विद्विषद्विषव्ययकेलिकेसरिकिशोरकोऽभवत् ॥ १०९ ॥
 अतिरागिणीं गुरुसमृद्धिर्वर्धितप्रबलप्रतापशिखिहेतिसाक्षिकम् ।
 नृपमण्डलीमिव सुविग्रहोऽग्रहीत्सुयशां विलोलनयनां करेण यः ॥ ११० ॥
 यदसिर्ननर्त रुधिरासवं रणे परिपीय भिन्नकरिकुम्भमण्डलात् ।
 स्फुटदन्तपङ्क्तिरिव लग्नमौक्तिकैः सविकासहास इव कीर्तिकान्तिभिः ॥ १११ ॥
 प्रतिपक्षपक्षघनकक्षमण्डले नवरोषपावककणं परिक्षिपन् ।
 भुवि यः प्रतापदहनं तथातनोच्छुशुभे स्फुलिङ्ग इव पावको यथा ॥ ११२ ॥

१. 'महसो महः' ग. २. 'अरुण्वत्' ग. ३. 'वलत्' क. ४. 'वारि' क.

गुरुरोदसीवनचरिष्णुयद्यशो व्यपदेशकेसरिकिशोरकेलिभिः ।
 किमिव ब्रुवे विधुमृगो यदत्रसद्यदलक्ष्य एव सुरदन्तिनो मदः ॥ ११३ ॥
 उदयोग्रपातमृदुदण्डताडनासुभगैव यस्य परिणामपावनी ।
 कृतदुर्नयेऽजनि जने जनेशितुः पितुरङ्गजन्मनि यथा मुधा क्रुधा ॥ ११४ ॥
 प्रभविष्यदस्य भुवि दुःसहं महः प्रविषोढुमभ्यसनतत्पराविव ।
 अविशत्स्वरांशुमसुरारिरादितस्त्रिपुरारिरादित हुताशनं दृशा ॥ ११५ ॥
 अथ तत्र पल्लवयति द्युकामिनीकुचयोर्विलासरसकुम्भयोः करौ ।
 अभवद्विभिन्नरिपुवैभवो विभुर्भुवनस्य भीम इति भीमविक्रमः ॥ ११६ ॥
 प्रियया तिरोहिततमोविकारया रुचिमान्तराज सुकुमारिकाख्यया ।
 घनतारकाञ्चनमनोज्ञयेव यः स्फुटलक्षणः क्षणदयेव चन्द्रमाः ॥ ११७ ॥
 असिदण्डविस्फुरितरोषपौरुषद्वयपेषयन्त्रवशतो द्विषद्यशः ।
 कणशश्चकार युधि यः पराहतद्विपकुम्भमुक्तनवमौक्तिकच्छलात् ॥ ११८ ॥
 दुहिणोऽपि भालफलके तनूभूतामपि पूर्वजन्मसुकृतैरुपार्जिताम् ।
 अलिखद्यदीयपदपद्मसेवया यदि राज्यलब्धिलिपिमन्यथा भयात् ॥ ११९ ॥
 युधि जीवितव्यपवनं विरोधिनां नवकीर्तिदुग्धमपि पातुमुद्यतः ।
 शमयन्प्रतापगृहरत्नमग्रतो भुजगो यदीयतरवारिरावभौ ॥ १२० ॥
 अवलोक्य यं विधिवशाद्धनुर्धरं स्वपनेषु नैद्ररसनिर्भरो रिपुः ।
 सहसोत्थितः सदनभित्तिचित्रितस्सरवीक्षणां न कुरुते स्म किं भिया ॥ १२१ ॥
 श्रियमत्यजच्चलतरां नयेन यां परमन्दिरे सुतमसूत सा यशः ।
 इति यः शृणोति नहि तस्य संकथामपि सत्यमेतदुचितं महात्मनाम् १२२
 महसः सपत्नमथ तीव्रतेजसं परिमिद्य तत्र परमं पदं गते ।
 व्यधितः प्रतीपनृपतिद्रुमानलः पृथिवीं प्रतीपनृपतिः पतिव्रताम् ॥ १२३ ॥
 गुणरुद्धया विबुधसिन्धुशुद्धया सुरसन्नकेतुरिव यः पताकया ।
 सुमदाह्वया प्रमदया प्रमोदभृद्विरराज राजशतसेवितक्रमः ॥ १२४ ॥
 प्रतिनृपतियशोजलानि ह्यसप्रसृतिरपादनपायमस्य खङ्गः ।
 इति समितिहतेभकुम्भमुक्ताततिरधित च्युतविन्दुवृन्दशोभाम् ॥ १२५ ॥

१. 'अविशत्स्वरांशुमसुरांशुरंशुकैः' क. २. 'पुरोहत' क. ३. गृहरत्नं दीपः.

रणारम्भस्तम्भायितभुजनमत्कार्मुकलता-

लसद्भाणश्रेणीहतिविहितगीर्वाणनिवहैः ।

स्फुरत्कोपाटोपं दनुतनुजपक्षक्षयकृता

कृता सेना येनामरपरिवृढस्यापि विपुला ॥ १२६ ॥

लाटश्चाटुविधिं व्यधत्त मगधो मौग्ध्यानि बुद्धेर्दधा-

वङ्गान्यङ्गनृपोऽमुचत्कृशलसदेहो विदेहोऽजनि ।

वङ्गः संगरभङ्गुरः समभवत्कश्मीरवीरो रस-

स्मेरं न स्मरस्मरद्विस्मरक्रोधेऽत्र धात्रीधवे ॥ १२७ ॥

देवेन्द्रोपवनैकसीम्नि पवनैर्मौलिं दधाने मुदा

मन्ये कल्पतरौ मधुव्रतरवैः स्थानप्रदानोद्यते ।

सानन्दं पैविलक्ष्मपक्षमलदृशां वन्दैर्यशो दानजं

शश्वद्यस्य विभावरीविभुविभामङ्गीनिभं गीयते ॥ १२८ ॥

खदानैर्दानेभ्यः प्रकृतिकृतिना येन निकृतं

विनिद्रं दारिद्र्यं रिपुनृपतिभिर्मैत्र्यमकरोत् ।

प्रसत्त्या तेभ्योऽपि प्रसभमथ निष्कासितमथो

गतं स्वसिन्नेव प्रलयमिदमाधारविवशम् ॥ १२९ ॥

आकर्ण्यार्कण्यं पूर्णक्रतुशतजनितं यद्यशो गीयमानं

सानन्दं सुन्दरीभिः कति कति जगति प्रीतिमन्तो न जाताः ।

ऐश्वर्यभ्रंशमीत्याभजत शतमुखः किं तु दैन्यानि दीनः

स्वैरं वैरोचनोऽभून्मनसि किंसलयन्विघ्नमिन्द्रत्वलामे ॥ १३० ॥

लोकैकायं क्रतुभोजिनां क्रतुशतं तन्वन्पयोजीविनां

विश्वाय द्विषदङ्गनाश्रुसलिलाः स्रोतस्विनीः संसृजन् ।

वीरेन्दुर्जगते समीरणभुजां वाहाङ्घ्रिघातैर्मरु-

न्मार्गं च प्रथयन्न कुत्र विदधे दक्षः सुभिक्षोत्सवम् ॥ १३१ ॥

इति श्रीजिनदत्तसूरिशिष्यश्रीमदमरचन्द्रसूरिविरचिते श्रीबालभारतनाम्नि महा-

काव्ये वीराङ्गे आदिपर्वण्यादिवंशावतरणे भरतप्रभृतिद्वादशराज-

वर्णनो नाम तृतीयः सर्गः ।

१. 'युद्धे' क. २. 'प्रस्थानदानोद्यते' क. ३. इन्द्रवामदृशम्. ४. बलिः. ५. सकलयन् ग.

६. 'लोकार्थे' ख-ग.

चतुर्थः सर्गः ।

पाराशरमकूपारमिव पुंरूपिणं स्तुमः ।
 येनोद्गीर्णाः सुधासिक्तमुक्तावद्भारतोक्तयः ॥ १ ॥
 इक्ष्वाकुकुलकोटीरः पुरा भूपो महाभिषः ।
 पुण्यं निर्माय निर्माय निर्मायः स्वर्गितां गतः ॥ २ ॥
 द्युसद्भिः सममन्येद्युः प्राप्तः पद्मभुवः सभाम् ।
 त्रिमार्गमागतां तत्र मरुतापहृताम्बराम् ॥ ३ ॥
 साकाङ्क्षं वीक्षमाणो न्यङ्मुखेष्वनिमिषेष्वपि ।
 ब्रह्मशापादवाप्यायमपायं च्यवनं दिवैः ॥ ४ ॥
 अहं प्रतीपभूपस्य भूयासं तनुभूरिति ।
 चिन्तयन्स च्युतः स्वर्गात्सुमदागर्भमाविशत् ॥ ५ ॥ (विशेषकम्)
 सोऽयं महाप्रभावोऽभूत्प्रतीपपृथिवीपतेः ।
 शशिवंशसरोहंसः शंतनुर्नाम नन्दनः ॥ ६ ॥
 प्रतीपे शान्ततारुण्ये श्रितारुण्ये तपःस्पृशि ।
 तनुतां शंतनुः क्षमापः शत्रुसंतानमानयत् ॥ ७ ॥
 विना नाशेन जीवन्तः पुरतो यस्य पत्रिणाम् ।
 अच्छुटन्नोत्तमर्णानामधमर्णा इव द्विषः ॥ ८ ॥
 यस्याद्भुतप्रभावेन पाणिस्पर्शेन यौवनम् ।
 जीर्णास्तूर्णमयन्ति स मधुनेव महीरुहाः ॥ ९ ॥
 अष्टौ वसिष्ठकान्तारं कान्तारङ्गपराः पुरा ।
 रन्तुं मेरुभुवि सेरवसवो वसवो ययुः ॥ १० ॥
 तत्रावलोक्य गां स्पष्टमष्टमस्य वसोः प्रिया ।
 साह माहात्म्यमेतस्यास्तथ्यं मे नाथ कथ्यताम् ॥ ११ ॥
 गिरा मधुकिरावोचदथ द्यौरैष्टमो वसुः ।
 वासिष्ठी नन्दिनी विश्वानन्दिनी गौरि गौरीयम् ॥ १२ ॥

१. 'अवापायं' क. २. 'दिवः' अस्मादनन्तरं ख-पुस्तके 'युग्मम्' इत्यधिकमस्ति.
 ३. 'सुमुदा' ग. ४. 'द्युरैष्टमो' ग.

पीत्वा प्रशस्यमौधस्यमस्या मानिनि मानवः ।
 दशवर्षसहस्राणि यावज्जीवति निर्जरः ॥ १३ ॥
 उशीनरोर्वीशसुतां स्वसखीमजिनावतीम् ।
 पयः पाययितुं साथ गां भर्त्रा तामहारयत् ॥ १४ ॥
 तामवीक्ष्य वने धेनुं ज्ञात्वा च ज्ञानतो मुनिः ।
 वसन्तु गर्भवासेऽमी वसूनिति स शप्तवान् ॥ १५ ॥
 अथ भक्तिभराभुग्नमाला भूवासभीरवः ।
 अनीनमन्नमी दीनाः सापदः शापदं मुनिम् ॥ १६ ॥
 तौनुवाच मुदा वाचं वाचंयमशिरोमणिः ।
 स्वस्था गच्छत हे वत्साः प्रार्थयध्वं मरुद्धनीम् ॥ १७ ॥
 एषा यथा वधूवेषा नृपमाश्रित्य शंतनुम् ।
 जातानेव स्वयं गङ्गा स्ववाहे वः प्रवाहयेत् ॥ १८ ॥
 सुरोऽप्यसुरवल्लोभमासुरः सुरभिं मम ।
 यो जहार विहारं स धौश्चिरं सृजतु क्षितौ ॥ १९ ॥
 अथ तैरर्थिता गङ्गा मृगीदृशमदीदृशत् ।
 आत्मानमात्मनस्तीरे खेलतस्तस्य शंतनोः ॥ २० ॥

(एकादशभिः कुलकम्)

मान्मथैर्मथितो बाणैरथ तां रथिनां वरः ।
 ययाचे पार्थिवोत्तंसः कंसशत्रुरिव श्रियम् ॥ २१ ॥
 अहं कृत्यमकृत्यं वा निषिद्धा यदि तन्वती ।
 तद्यास्यामीति निर्बन्धवती तेनेयमादृता ॥ २२ ॥
 जातमात्रान्सुताञ्छापैरवतीर्णान्क्रमाद्वसून् ।
 गङ्गासौ सप्त गङ्गान्तः क्षिप्त्वा शापादमूमुचत् ॥ २३ ॥
 तनुजं मनुजेन्द्रेण कष्टतः स्पष्टमष्टमम् ।
 क्षिपन्ती वारिता वारि सपुत्रा स्वयमप्यगात् ॥ २४ ॥

१. 'भर्त्रा'महारयत्' ग. २. 'तमुवाच' ख, 'तदोवाच' ग. ३. 'स्वच्छाः' ख-ग.
 ४. 'धुश्चिरं' ग.

तथा विरहितो राजा निशयेव निशाकरः ।
 म्लानिं संप्राप तापेन तेजसेव विवस्वतः ॥ २९ ॥
 अपि स्त्रीभ्रूणहत्याभिर्न शोषं याति जाह्नवी ।
 कर्मसाक्षी न किं भानुरेनां शोषयते न यत् ॥ २६ ॥
 बिभर्तु शिरसा शंभुरेनां भस्मास्थिभूषणः ।
 त्रपा तव क्रमेणापि स्पृशतः पुरुषोत्तम ॥ २७ ॥
 जलस्पर्शेन लोकानां पातकं याति दूरतः ।
 अस्याः स्वयं कृतैः पापैरद्भुतैरभितो जितम् ॥ २८ ॥
 ईदृक्पापकृतः स्थानं नरकेऽपि न विद्यते ।
 एतत्तदमृतं जन्तुं कालस्तद्ब्रह्मणेऽर्पयेत् ॥ २९ ॥
 किमेषा न विशेषेण पातकस्तोमकारिणी ।
 यमुनापि समुद्रोऽपि श्यामौ यदभिषङ्गतः ॥ ३० ॥
 स दूषयन्नदीमेतामेतादृग्दुःखभागिति ।
 सचिवैः शुचिवैदग्ध्यप्रतिभैरिति भाषितः ॥ ३१ ॥
 मा पतः पातके बन्ध्यां जाह्नवीमिति दूषयन् ।
 स्वेच्छारोधेन यातासौ प्राच्यं तद्वचनं सर ॥ ३२ ॥
 प्रतिबुध्येति शुद्धात्मा सचिवानां वचोभरैः ।
 क्षमस्वेत्याशु संभाष्य गङ्गां धाम जगाम सः ॥ ३३ ॥
 कालेन विरहन्नेष रथी भागीरथीतटे ।
 ददर्श दर्शनीयाङ्गमेकमेकः कुमारकम् ॥ ३४ ॥
 मूर्तं दर्पं नु सर्पन्तं धीरं वीरं नु वा रसम् ।
 तृणाय त्रिजगद्वीर्यं मन्यमानं दृशा भृशम् ॥ ३५ ॥
 जितेन गौरवाद्भोम्ना किलोपचरितं चिरात् ।
 ताडङ्कचन्द्रचण्डांशुहारमौक्तिकतारकैः ॥ ३६ ॥
 कर्णान्ताकृष्टकोदण्डकराङ्गुलिनखावलौ ।
 प्रतिबिम्बिमुखं गङ्गासमीपे किल षण्मुखम् ॥ ३७ ॥

वेगादलक्ष्यसंधानाकर्षमोक्षविधिं शरैः ।
 पातालगामिभिः कर्णकुञ्जोत्थभुजगैरिव ॥ ३८ ॥
 एकान्ते वपुषा कान्तमभ्यसन्तमिति स्वयम् ।
 सदर्पमिव कंदर्पं विजयाय पिनाकिनः ॥ ३९ ॥
 (षड्विहारादिकुलकम्)

चिन्तामथ चकारायं कारायन्त्रितशात्रवः ।
 ईदृक्पुत्रैर्विना राज्ञां वृद्धानां दुर्धरा धरा ॥ ४० ॥
 अपि बालोऽयमालोक्य पृथिवीपालमग्रतः ।
 प्रविवेश द्रुतं गाङ्गे जलमानुषवज्जले ॥ ४१ ॥
 किमेतदिति संभ्रान्तः सन्निहैव महीपतिः ।
 नद्यामुद्यम्रियावक्रपद्मं दृक्षट्पदैः पपौ ॥ ४२ ॥
 समं तेन कुमारेण निःससार नदी रयात् ।
 बालासौ बालसूर्येण दिनश्रीरिव वारिधेः ॥ ४३ ॥
 लब्धचिन्तामणिं दुःस्थं सद्यः प्राप्तामृतं मृतम् ।
 जातपुत्रमपुत्रं तौ दृष्ट्वा तुष्ट्वा जिगाय सः ॥ ४४ ॥
 अश्रुवेषथुरोमाञ्चस्वेदानभिनिनाय सा ।
 अप्रेमापि नृपं प्रेक्ष्य नदी जलकणाञ्चिता ॥ ४५ ॥
 अथाचख्यौ मृगाक्षीयं प्रीतं प्रति निजं प्रियम् ।
 मयासौ जननीपाल्याद्वाल्यादुत्तारितः सुतः ॥ ४६ ॥
 शास्त्राणि गुरुशुक्राभ्यां शस्त्राणि भृगुसूनुना ।
 साङ्गान्वेदान्वसिष्ठेन शिक्षितोऽयं तवात्मजः ॥ ४७ ॥
 देवैः कृतव्रत इति श्रुतो देवव्रताख्यया ।
 मयायं गङ्गाया जातः ख्यातो गाङ्गेय इत्यपि ॥ ४८ ॥
 असौ शास्त्रधनुर्वेदवेदज्ञो राजधर्मवित् ।
 गृह्यतामष्टमः सूनुरित्युक्त्वान्तरधत्त सा ॥ ४९ ॥

१. 'कुण्डोत्थ' क, 'कुम्भोत्थ' ख. २. 'षड्विहारादि' इति क-ख-पुस्तकयोर्नास्ति.
 ३. 'तं' ग. ४. 'जलकणाङ्किता' क. ५. 'आचक्षे' ग. ६. 'जननीपाल्यां बाल्यां' क.

गते दत्ताङ्गजे तत्र कलत्रे तोषदुःखभाक् ।
 अमूर्द्धूपो द्वितीयेन्दुमुचि भानौ यथा जनः ॥ ५० ॥
 रिपुकालेन बालेन सह साहसिनामुना ।
 विरराज तदा राजा दिनेनेव दिनेश्वरः ॥ ५१ ॥
 न्यस्य भारं भुवस्तस्य भुजे भूमिभुजां वरः ।
 विष्णुः शेष इवाशेषमेष चिक्रीड केलिभिः ॥ ५२ ॥
 पुरा वशी वसुर्नाम चेदिपो मृगयां गतः ।
 वीर्यं मुमोच गिरिकां स्मरन्नृतुमतीं प्रियाम् ॥ ५३ ॥
 श्येनः पन्नपुटीबद्धमेतद्रेतो नृपाज्ञया ।
 गृहीत्वा गिरिकाहेतोरुत्पपात विहंगमः ॥ ५४ ॥
 श्येनेनान्येन रुद्धस्य योद्धुं तस्य पलभ्रमात् ।
 मुखतः पतिता रेतःपुटी सा यमुनाम्बुनि ॥ ५५ ॥
 अद्रिकाख्या तिमीभूता पद्मभूशापतोऽप्सराः ।
 तदेत्य दूरतो रेतः पपौ पुट्याः परिच्युतम् ॥ ५६ ॥
 तिमिस्त्री सान्यदा दाशैर्जालेनाकृष्य दारिता ।
 तैः प्रापि तत्र तद्धीजमवं पुंस्त्रीशिशुद्वयम् ॥ ५७ ॥
 शापान्मुक्ताथ सा मत्सी देवीभूय दिवं ययौ ।
 अदर्शि वसुभूपाय दाशैस्तन्मिथुनं ततः ॥ ५८ ॥
 नृपोऽग्रहीत्सुतं योऽभून्मत्स्याहो मत्स्यदेशकृत् ।
 दाशेन्द्रायार्पयद्भागे मत्स्यगन्धां सुतां पुनः ॥ ५९ ॥
 नाम्नासौ गन्धकालीति श्रुता सत्यवतीति सा ।
 कलयामास कंदर्पोज्जीवनं यौवनं शनैः ॥ ६० ॥
 तीर्थयात्राचरोऽन्येद्युः कालिन्ध्याः पुलिने मुनिः ।
 पराशराभिधोऽभ्यायाद्बहुभिर्मुनिभिर्वृतः ॥ ६१ ॥
 नावोत्तार्य ऋषीनन्यान्निखन्ने स्वपितरि स्थिते ।
 एकं पराशरं सत्यवत्युत्तारयितुं ततः ॥ ६२ ॥

एका प्रवृत्ते नावं वाहयन्ती नदीजले ।
 तां तत्रेक्ष्य स्मरार्तोऽभून्मुनिर्भाव्यर्थभावतः ॥ ६३ ॥ (युग्मम्)
 स्तनस्तबकिनी पाणिपदपल्लविनी मुनेः ।
 वेणिस्फुरदलिश्रेणी मोहवल्लीव साभवत् ॥ ६४ ॥
 तीरस्थिता निरीक्षन्ते मुनिपित्रादयः प्रभो ।
 आवयोः सङ्गमित्युक्ते व्यक्तमर्थितया तया ॥ ६५ ॥
 विधाय धूमरीं दिक्षु मुनिस्तां नावि सोऽभजत् ।
 मत्स्यगन्धामपि सृजन्योजनोत्पलगन्धिकाम् ॥ ६६ ॥ (युग्मम्)
 सद्योऽप्यसूत सा कृष्णं वेदविद्यायुतं सुतम् ।
 यमुनाद्वीपजातत्वाज्जातद्वैपायनाभिधम् ॥ ६७ ॥
 विपदि स्मरणीयोऽहमित्युक्त्वा जननीमसौ ।
 कृती बालोऽपि तत्कालं तपसे विपिनं ययौ ॥ ६८ ॥
 जातपुत्रापि कन्याभूत्प्रसादैः सा मुनेः पुनः ।
 अचिन्त्यो हि प्रभावः स्यात्तपःपात्रस्य मन्त्रवत् ॥ ६९ ॥
 पुत्रिणीमपि तां कन्यां सोऽन्येद्युः शंतनुर्नृपः ।
 निरूप्य दशवाटेषु दाशराजमयाचत ॥ ७० ॥
 अथोचे दाशभूपस्तं ददे तुभ्यमिमां ततः ।
 यदि स्यान्नृप जातोऽस्यां तनयस्तव राज्यभाक् ॥ ७१ ॥
 राजापि राज्यधौरेयं ध्यात्वा देवव्रतं सुतम् ।
 तस्य वाक्यमनादृत्य व्यावृत्य स्वपुरं ययौ ॥ ७२ ॥
 नृपः सदर्पकंदर्पशरैर्विधुरितस्ततः ।
 स्मरन्सत्यवतीं स्वान्ते न निद्रामपि भेजिवान् ॥ ७३ ॥
 ततो मन्त्रिगिरा मत्वा तद्वृत्तं तटिनीजनिः ।
 जनकाय ययाचे तां कन्यां घन्याशयः स्वयम् ॥ ७४ ॥
 अथैनं यमुनाकूलवासी दाशेश्वरोऽवदत् ।
 कथं स्यान्मम दौहित्रो राजा राज्यधरे त्वयि ॥ ७५ ॥

१. 'श्रेणिः' क. २. 'दास' ग. ३. 'अस्याः' ग.

सेवे नृपश्रियं नैव सत्योऽयं समयो मम ।
 इति सत्यव्रतेनोक्ते पुनर्दाशपतिर्जगौ ॥ ७६ ॥
 कथंचित्पितृभक्त्या त्वं भविता न प्रियः श्रियः ।
 क्रुद्धास्तु केन रुध्यन्ते गजा इव तवाङ्गजाः ॥ ७७ ॥
 ततः शान्तनवः स्माह साहसी दाशवासवम् ।
 आजन्मापि समाचर्य ब्रह्मचर्यं मया व्रतम् ॥ ७८ ॥
 इत्युक्ते तेन गगनाद्दीर्वाणाः पुष्पवर्षिणः ।
 अहो भीष्मप्रतिज्ञोऽयमिति भीष्मममुं जगुः ॥ ७९ ॥
 तैत्तां दौशपतिप्रत्तां स नृपाय मुदार्पयत् ।
 भीष्मः पित्राप्ययं स्वेच्छाहृतमृत्युवरः कृतः ॥ ८० ॥
 उदूढया तया राजा रराज गुणनद्धया ।
 सदा हृदयवर्तिन्या पङ्कजिन्येव पल्वलः ॥ ८१ ॥
 सेवमानः स तां क्षमापः क्रमात्पुत्रावजीजनत् ।
 तपःश्रियं श्रयन्साधुर्यशोधर्माविवोज्ज्वलौ ॥ ८२ ॥
 आद्यश्चित्राङ्गदोऽन्यस्तु विचित्रवीर्यं इत्यपि ।
 स गाङ्गेयेन ताभ्यां च राजाप्यासीन्नयीतनुः ॥ ८३ ॥
 भूपे रूपेण साफल्यं सृजत्यनिमिषीदृशाम् ।
 प्रभूश्चित्राङ्गदो भीष्माभिषिक्तो रिपुभीषणः ॥ ८४ ॥
 येन निष्ठापितस्तीव्रैः प्रतापै रिपुसागरः ।
 अपार इव संसारस्तपोभारैस्तपस्विना ॥ ८५ ॥
 चित्राङ्गदो मदोत्सेकाद्भीष्ममन्त्रावमानकृत् ।
 चक्रे चित्राङ्गदाख्येन गन्धर्वेण महारणम् ॥ ८६ ॥
 नाम साम्यक्रुधेवाथ गन्धर्वेण स मायया ।
 हतो हिरैष्मयीतीरे वीरो वर्षत्रयीयुधा ॥ ८७ ॥
 अथ भागीरथीसूनुश्चक्रे भूचक्रभूषणम् ।
 विचित्रवीर्यनामानं शत्रुशाखिद्विपं नृपम् ॥ ८८ ॥

१. 'कृती' ग. २. 'दाशपतिः' ग. ३. 'हिरण्मती' क.

आज्ञा यस्य महीभर्तुः कीर्तिश्च स्पर्धया मिथः ।
 आरुरोह शिरोदेशमशेषपृथिवीभृताम् ॥ ८९ ॥
 ततो विचित्रवीर्याय तिस्रः सत्यव्रतोऽहरत् ।
 अम्बाम्बालाम्बिका बालाः काशिराजस्वयंवरात् ॥ ९० ॥
 अथ धन्वानि धुन्वाना लोलाः कोलाहलोद्भुराः ।
 स्वयंवरनृपा वन्तुः प्रधनाय धुनीजनिम् ॥ ९१ ॥
 नक्षत्राणीव तीव्रांशुर्भित्त्वा क्षत्राणि सिन्धुजः ।
 राजानमिव राजानं शाल्वं कोपी लुलोप सः ॥ ९२ ॥
 इत्यादित्यायमानौजा रथी त्रिपथगात्मजः ।
 अवधूय वधूलुब्धानाजगाम स्ववेश्मनि ॥ ९३ ॥
 चित्ते चित्तेश्वरः शाल्वो मां पीडयति शल्यवत् ।
 अम्बाभिधा वदन्तीदं प्रैषि शंतनुसूनुना ॥ ९४ ॥
 द्वे कन्ये तदसौ धन्ये मदवानुदवाहयत् ।
 विचित्रोर्वीभृता चित्तमुवा प्रीतिरती इव ॥ ९५ ॥
 प्राणघूते पणीभृता हारिता भवती मया ।
 अङ्गीकरोमि नैव त्वां जेतारं भज भामिनि ॥ ९६ ॥
 इत्थमम्बापि शाल्वेन न्यकृता धिक्कृताशया ।
 पुनर्धुनीसुतं प्राप स्वसृसापत्न्यकाङ्क्षया ॥ ९७ ॥ (युग्मम्)
 आसक्तापि कुरङ्गाक्षी शङ्कनीया विचक्षणैः ।
 अन्यासक्ता न वक्तव्या भीष्मेणेति न्यकारि सा ॥ ९८ ॥
 नाग्रतश्च न पश्चाच्च संदिग्धा दग्धधीरगात् ।
 तदाम्बा चटिकाचञ्चुरिष्णुर्बदरोपमाम् ॥ ९९ ॥
 दैवादुभयतो भ्रष्टा कष्टाद्भृता वनं मुनीन् ।
 तं निवेद्य स्ववृत्तान्तं प्रव्रज्यां याचते स्म सा ॥ १०० ॥
 होत्रवाहननामात्र तस्या मातामहः स्थितः ।
 राजर्षिस्तत्कथां श्रुत्वा तां जगाद विषादभाक् ॥ १०१ ॥

१. चन्द्रसिव. २. 'बदरोपमा' ग.

पशुरामं महेन्द्राद्रौ पुत्रि त्वं शरणं श्रय ।
 शिष्यस्तस्य गिरा स त्वां गाङ्गेयः स्वीकरिष्यति ॥ १०२ ॥
 तस्मिन्निदं वदत्येव रामशिष्योऽकृतव्रणः ।
 तत्र स्वेच्छागतो ज्ञातकन्यावृत्तोऽब्रवीदिति ॥ १०३ ॥
 एतत्तपोवनं प्रातः स्वयं रामः समेष्यति ।
 इत्युक्ते तेन रामोक्त्वा कन्या तस्थौ तथैव सा ॥ १०४ ॥
 स्वयं प्रातः समायातमथ तं मुनिपूजितम् ।
 नृपात्मजा कृपारामं सा रामं शरणं ययौ ॥ १०५ ॥
 श्रुत्वाथ तत्कथां रामो रामां तामिदमब्रवीत् ।
 शिष्यो भीष्मः शुभेन त्वां निराकर्ता गिरा मम ॥ १०६ ॥
 त्वत्कामसिद्धये यामः कौरवं क्षेत्रमित्यसौ ।
 गदित्वा तां समादाय कुरुक्षेत्राय चेलिवान् ॥ १०७ ॥
 प्राप्तो गुरुः कुरुक्षेत्रं रामो भीष्मेण पूजितः ।
 जल्पन्नम्बाविवाहार्थं निराकारि गिरां भरैः ॥ १०८ ॥
 रामो रथमथारूढः क्रोधनः प्रधनेच्छया ।
 गुरुरप्याततायीति संनद्धः सिन्धुभूरपि ॥ १०९ ॥
 क्षत्रान्तकेन रामेण स्मरं पुत्र मा कृथाः ।
 इत्येवं गङ्गायाप्युक्तो भीष्मो नौज्झद्वियायुधम् ॥ ११० ॥
 क्षोभयन्तौ भिया लोकं लोभयन्तौ च नारदम् ।
 शोभयन्तौ दिवं बाणैर्युधघाते क्रुधाथ तौ ॥ १११ ॥
 जाह्नव्या वसुभिर्विप्राकारै रामास्त्रमूर्छितः ।
 आश्वासितो धृतोत्साहश्चक्रे भीष्मो मुहुर्मृधम् ॥ ११२ ॥
 युद्धं कृत्वाद्भुतं क्रुद्धौ त्रयोविंशतिवासरान् ।
 तौ ब्रह्मास्त्रं प्रहोदग्रौ वारितौ चातुरैः सुरैः ॥ ११३ ॥
 रामेऽपि निष्फलीभूते पराभूतेति कन्यका ।
 धुनीसूनुवधध्यानात्तपस्तप्तुं वनं ययौ ॥ ११४ ॥

इयमासाद्य कालिन्दीमिन्दीवरविलोचना ।
 तेपे द्वादश वर्षाणि सामर्षा दुस्तरं तपः ॥ ११५ ॥
 जन्मान्तरे त्वदिच्छेयं फलतादिति भाषिणि ।
 पुरो भूत्वा तिरोभूते भूतेशे सामिमाविशत् ॥ ११६ ॥
 प्राक्पुत्री सैव पुत्रोऽस्तु तवेति वरदे हरे ।
 सा पुत्रार्थोग्रतपसो द्रुपदस्य सुताभवत् ॥ ११७ ॥
 पित्रा पुत्रोऽयमित्येषा ख्यापिता नरवेषभाक् ।
 हिरण्यवर्मणः पुत्रीं दशार्णेन्दोर्व्यवाहयत् ॥ ११८ ॥
 मत्वा कालेन तत्कूटं विग्रहोपशमावधि ।
 पित्रोर्दुःखितयोराप सारण्यं मरणेच्छया ॥ ११९ ॥
 क्लिश्यन्त्यै मर्तुमेतस्यै विग्रहोपशमावधि ।
 स्थूणस्तदटवीयक्षः खं पुंस्त्वं दयया ददौ ॥ १२० ॥
 गत्वाथ ज्ञापयामास तद्रुतं पितरावसौ ।
 ततो हिरण्यवर्मापि ययौ संहृत्य विग्रहम् ॥ १२१ ॥
 स्त्रीचिह्नं तु स्वयं तस्या बिभ्रत्प्रासादगर्भगः ।
 श्रीदेऽप्यभ्यागते नाभ्युत्थानं स्थूणो ह्रियाकरोत् ॥ १२२ ॥
 त्वं स्त्री सौस्तु पुमानेव यावज्जीवं धनाधिपः ।
 तैत्स्वरूपैरिज्ञातकोपोत्तापः शशाप तम् ॥ १२३ ॥
 इत्यादातुं न यक्षोऽभूत्क्षमः पुंस्त्वं तैयार्पितम् ।
 शिखण्ड्याख्योऽभवद्भीष्मभिदे सा द्रौपदिस्ततः ॥ १२४ ॥
 इतश्चारिच्छिदामीष्मे भीष्मे ग्रीष्मार्कतेजसि ।
 प्रियाभ्यां सममक्रीडद्विचित्रनृपतिः सुखम् ॥ १२५ ॥
 अतिस्त्रीसङ्गतो राजा पीडितो राजयक्षमणा ।
 द्रष्टुं रम्भादिरम्भोरुरिव कामी दिवं ययौ ॥ १२६ ॥

१. 'स्त्रीविषं' ग. २. 'तस्य' ग. ३. 'व्यधात्' क-ख. ४. 'सा तु' ग. ५. 'तस्य रूप' ग. ६. 'प्रतिज्ञान' क; 'प्रतिज्ञात' ख. ७. 'तथा' ग. ८. 'द्रुपदापत्यम्'. ९. 'भीष्मार्क' ग.

सचिवैः सत्यवत्या च बोधितोऽथ धुनीसुतः ।
 प्रतिज्ञामङ्गमीर्भजे न भुवं न च सुभ्रुवम् ॥ १२७ ॥
 बन्धूनां वा द्विजानां वा वीर्यादुद्भियते कुलम् ।
 इति श्रुतिगिरा भीष्मः सत्यवत्या न्यवेदयत् ॥ १२८ ॥
 द्विजं निजसुतं व्यासं तत्र निश्चित्य कर्मणि ।
 सती यदा हृदा दध्यौ स तदैवाभवत्पुरः ॥ १२९ ॥
 स मातुरातुरैर्वाक्यैरपि भीष्मस्य भाषितैः ।
 शीलमाधुर्यधुर्योऽपि तत्कर्म प्रतिपन्नवान् ॥ १३० ॥
 राज्ञीं विचित्रवीर्यस्य भेजिवानम्बिकामथ ।
 एष दुर्वेषभावशूकसंकोचितविलोचनाम् ॥ १३१ ॥
 अन्धः सुतोऽस्या भावीति जल्पन्मातृगिरा पुनः ।
 व्यासोऽम्बालां द्वितीयां स्त्रीं शूकपाण्डुमथामजत् ॥ १३२ ॥
 अस्याः पाण्डुः सुतो भावीत्याख्यन्मातुः पुरो मुनिः ।
 ततोऽन्धं धृतराष्ट्राख्यं सुषुवे सुतमम्बिका ॥ १३३ ॥
 अम्बालाप्यङ्गजं पाण्डुपिण्डं पाण्डुमजीजनत् ।
 अम्बिकाभावभोगार्थं पुनर्मात्रार्थितो मुनिः ॥ १३४ ॥
 सोऽम्बिकाशूकसंदिष्टां हृष्टां शूद्रीमथाभ्यगात् ।
 साप्यसूत सुतं धर्मविदुरं विदुराभिषम् ॥ १३५ ॥
 अणीमाण्डव्यशापेन धर्मोऽयं शूद्रतां श्रितः ।
 विदुरो धर्मविद्धीमान्भावीत्युक्त्वागमन्मुनिः ॥ १३६ ॥
 धृतराष्ट्रो धियां धाम नागायुतबलोऽजनि ।
 समस्तशास्त्रसंदोहच्छिदुरो विदुरोऽप्यभूत् ॥ १३७ ॥
 पुनर्द्वेषियशोम्भोघिशोषकुम्भोद्भवोऽभवत् ।
 इलाविलासिनीजानिः पाण्डुरुद्दण्डचण्डिमा ॥ १३८ ॥
 यशःसुधाकरो यस्य वचसां कस्य गोचरे ।
 ब्रह्मणोऽपि निशा येन नूनं ज्योत्स्नी भविष्यति ॥ १३९ ॥

उदूढा धृतराष्ट्रेण गान्धारी सुबलाङ्गजा ।
 उग्राराधनलब्धोग्रशतपुत्रवरा वरा ॥ १४० ॥
 विष्णोः पितामहः सूरः पितृष्वस्त्रेयबन्धवे ।
 प्राक्पुत्रीं कुन्तिभोजाय धर्मपुत्रीमदात्पृथाम् ॥ १४१ ॥
 भोज्यादिभक्तितुष्टेन तस्यै दुर्वाससान्यदा ।
 मन्त्रो ददे मुदाहृतदेवसंपर्कपुत्रदः ॥ १४२ ॥
 अथाहूय रविं मन्त्रप्रत्ययाय कुमारिका ।
 नन्दनं तत्प्रसादेनासूत कन्यैव चाभवम् ॥ १४३ ॥
 बालं संहोत्थताडङ्कवज्रसंनाहमक्षिपत् ।
 सा तं बन्धुहिया पेटोन्यस्तमाशु नदीजले ॥ १४४ ॥
 चैरित्रमषडक्षीणमित्यसौ बिभ्रती शुभम् ।
 कन्या पाण्डुनरेन्द्रेण पर्यणायि स्वयंवरे ॥ १४५ ॥

(पञ्चभिः कुलकम्)

परां पर्यणयन्माद्रीमद्रीश इव मेनकाम् ।
 पाण्डुभूपः स्फुरद्रूपः संपदा विश्वविश्रुताम् ॥ १४६ ॥
 द्युतिं दधार घाराभ्यामिवासिर्भूमिवासवः ।
 ताभ्यां लक्ष्मीनटीनित्यनृत्यरङ्गेण रङ्गितः ॥ १४७ ॥
 विदुरो देवकक्षमापसुतां पारशवीं श्रुताम् ।
 परिणीय परप्रेमा सुषुवे शतशः सुतान् ॥ १४८ ॥
 एकदानेकदावाग्निप्रतापः पाण्डुभूपतिः ।
 आखेटकविधानाय सुभटान्समनीनहत् ॥ १४९ ॥
 वाताभयानलीलेषु नीलेषु यैयुषु स्थिताः ।
 नीलीचीरधरा वनुर्धराधीशं धनुर्धराः ॥ १५० ॥
 पापद्विवर्धितोत्साहाश्चेलुर्मेचकरोचिषः ।
 अशुभध्यानसंजातपातकैरिव वेष्टिताः ॥ १५१ ॥

१. 'सूरः पितृष्वस्त्रीय' क. २. 'पेटी' क. ३. अश्वेषु.

तेषां हेर्षां विशेषेण हयानामुपकर्णयन् ।
 अभूद्भ्रूनावनीजीवकुलं सकलमाकुलम् ॥ १९२ ॥
 केऽपि त्रस्ता भयग्रस्ताः क्रुद्धा युद्धाश्च केचन ।
 वनेचरा हरीणां तु न भियो न रुषोऽभवन् ॥ १९३ ॥
 विभिन्नयुग्यवाहेन वराहेण सहापरः ।
 पातदूरगलद्भ्रूलो नययुद्धं रदैर्व्यधात् ॥ १९४ ॥
 मुखे प्रविश्य सिंहस्य प्राणत्यागेन कश्चन ।
 गृह्णन्प्राणांश्च कीर्तिं च लाभव्यवहृतिं व्यधात् ॥ १९५ ॥
 सिंहं क्रोधितमायान्तं कश्चिदोष्ठपुटीधृतम् ।
 शुद्धमूर्ध्वशरीरेण चक्रे खण्डद्वयं रयात् ॥ १९६ ॥
 वञ्चयन्पञ्चवक्रस्य वक्रमन्यो महाबलः ।
 प्रौढपृष्ठं समारूढो गौरीकृतगुणोऽभवत् ॥ १९७ ॥
 सह सिंहेन संग्रामं कुर्वन्कोऽपि महामटः ।
 मध्यं पस्पर्श तस्यैव संकल्पान्निजसुभ्रुवः ॥ १९८ ॥
 कलया कलयामास मध्ये वध्यं हरिं परः ।
 मुष्ट्या तथा यथाग्रावनिष्पन्न इव सोऽभवत् ॥ १९९ ॥
 चपेटापाटनकूरं दूरं शूरः परो हरिम् ।
 चण्डदोर्दण्डघातेन घूर्णिताक्षमल्लुठत् ॥ १६० ॥
 नृसिंहेषु तथा सिंहसंघातपरिधातिषु ।
 शङ्के स्वसिंहरक्षायै कैलासं शैलजा ययौ ॥ १६१ ॥
 तदाभवद्बलाभोगभयभङ्गुरचेतसाम् ।
 नश्यतां सह सारङ्गैर्मृगेन्द्राणां मृगेन्द्रता ॥ १६२ ॥
 आश्चर्यं तत्र शार्दूलविक्रीडितमहो मेहत् ।
 सेनाभिर्यदिदं बाणस्रग्धराभिरधः कृतम् ॥ १६३ ॥
 चन्द्रपातालचण्डीषु बीजं निक्षिप्य रक्षितम् ।
 मृगकोलमृगेन्द्राणां धात्रा तत्र क्षयक्षणे ॥ १६४ ॥

रत्नैः कुम्भिशिरोयुक्तमुक्तैरुपरि दोष्मताम् ।
 पुष्पवृष्टिरभूत्तदङ्गोत्क्षिप्तसिंहोदरच्युतैः ॥ १६९ ॥
 बूत्कारैश्च मृगेन्द्राणां हुंकारैश्च भुजाभृताम् ।
 शङ्के भयं भयस्यापि तत्र प्रविशतोऽभवत् ॥ १६६ ॥
 वीरभारनमद्भूमीभुग्नशेषग्रहाकुलः ।
 तदा पाताललोकोऽपि धनुर्धर इवाबभौ ॥ १६७ ॥
 कुम्भिकुम्भमणीनुस्वा सिंहैः कृषिरकारि या ।
 असिलवैर्मटा भूरि जगृहुस्तद्यशःफलम् ॥ १६८ ॥
 कम्पितः शङ्कया शङ्के सोऽपि पातालसूकरः ।
 तत्र व्यतिकरे धात्री चकम्पे कथमन्यथा ॥ १६९ ॥
 मृगेन्द्रघातिनां मूर्ध्नि निपेतुः पुष्पवृष्टयः ।
 त्रस्यन्मृगधृतौ खिद्यमानेन्दुस्वेदबिन्दुवत् ॥ १७० ॥
 इति निर्जित्य गर्जन्तो निर्ययुस्ते भुजाभृतः ।
 समदा मेदिनीनाथं मोदयन्तो मिथः स्तवैः ॥ १७१ ॥
 मृगो जीवन्नपि मृगः सिंहः सिंहो मृतोऽपि सन् ।
 नासन्नोऽपि स तस्य स्यात्परासोर्विरते रणे ॥ १७२ ॥
 इति कौतुककेलीभिर्वितीर्णव्यसनो नृपः ।
 नाभवत्तद्दिनं यत्र न पापार्थिविधि व्यधात् ॥ १७३ ॥
 अन्यदा किंदमो नाम वने स्त्रीं रमयन्मुनिः ।
 ह्रीवशान्मृगरूपस्थः पाण्डुना पीडितः शरैः ॥ १७४ ॥
 मृत्युस्ते स्त्रीरसादेवं दत्तेन मुनिनामुना ।
 दृष्टपापेन शापेन क्षमापस्तापमवाप सः ॥ १७५ ॥
 प्रियाद्वयान्वितो भीष्मे भारं न्यस्य ततो नृपः ।
 अनुशायी वनं प्राप हिमाद्रेर्गन्धमादनम् ॥ १७६ ॥
 तत्र संतोषपीपूषसिक्तस्वान्तस्तपश्चरन् ।
 सोऽस्थान्महर्षिसाहाय्यैः शतशृङ्गाद्वये गिरौ ॥ १७७ ॥

१. 'भुक्ति' ख. २. 'भूमि' क-ग. ३. 'शतशृङ्गमुनीन्द्रस्य साहाय्यात्तत्र तस्थिवान्' क.

कुन्ती पाण्डूपरोधेन दुर्वासोदत्तमन्त्रतः ।
 निर्मला धर्ममाहूय तत्रासूत सुतं सती ॥ १७८ ॥
 धर्मोऽयं मूर्तिमान्भावी नृपो नाम्ना युधिष्ठिरः ।
 इत्यवोचत्तदा तस्मिञ्जातेऽम्बरसरस्वती ॥ १७९ ॥
 ईदृङ्गिष्य तज्जन्म गान्धारी विधुरध्वनिः ।
 गर्भादपातयद्वातैरपूर्णा पुत्रपेशिकाम् ॥ १८० ॥
 व्यासादेशात्ततो राज्ञी सुतामेकां शतं सुतान् ।
 सूक्ष्मान्पेशीपृथग्भूतान्धृतकुम्भेष्वजीवयत् ॥ १८१ ॥
 इतः कुन्त्या पुनर्मन्त्रसंहृतान्मरुतस्ततः ।
 भीमः सहजभीमश्रीरजायत गजायतः ॥ १८२ ॥
 भ्रातृभक्तो बली शूरो दूरमेष भविष्यति ।
 इत्यस्मिञ्जातमात्रेऽपि चचार व्योमभारती ॥ १८३ ॥
 सोऽन्यदा व्याघ्रभीतायाः क्रोडान्मातुः पपात च ।
 चूर्णीचकार च शिलां ख्यातो भीमाख्यया ततः ॥ १८४ ॥
 जातोऽयं तनयो यस्मिन्नहि वैह्निमहा महान् ।
 तस्मिन्नजनि पूर्णाङ्गो गान्धार्याः प्रथमोऽङ्गजः ॥ १८५ ॥
 सम्यञ्मन्त्रसमाहूतात्पुरहूतादथो पृथा ।
 तीव्रपाण्डुतपस्त्रुष्टादसूत सुतमर्जुनम् ॥ १८६ ॥
 बालस्यास्य मुखं वीक्ष्य निजवल्लभविभ्रमात् ।
 प्रापुस्तदा दिवस्ताराः पुष्पवृष्टिच्छलादिलाम् ॥ १८७ ॥
 तेजसा तस्य बालस्य जिता इव दिवौकसः ।
 तदाजमुर्महेन्द्राद्याः परितः स्फुरितोत्सवाः ॥ १८८ ॥
 जयी नयी बली बालो रिपुजैम्बालभास्करः ।
 भविष्यत्ययमित्यासीत्तदा गगनभारती ॥ १८९ ॥

१. 'सती सुतम्' ख. २. 'संजातेऽम्बरभारती' ग. ३. 'समुद्भूतान्' ग. ४. पावक-
 तेजाः. ५. पङ्क.

स्पर्धया वर्धयित्वा मुं प्रमदोद्भासुराः सुराः ।
 सद्योऽपि दिवमुत्पेतुः पातोत्पातितडित्तराः ॥ १९० ॥
 माद्री चाहूय नासत्यौ पृथाप्रथितमन्त्रतः ।
 नकुलं सहदेवं च सुषुवे विश्रुतौ सुतौ ॥ १९१ ॥
 द्विषद्यमौ यमौ सत्त्वोपेतावेतावतिद्युती ।
 भविष्यतः सुतौ सत्यं तदाभूदिति दिव्यगीः ॥ १९२ ॥
 स्फुरिता मूर्तिमन्तोऽमी खेलन्तो गन्धमादने ।
 पञ्चाग्रय इव व्यक्तास्तपसेव तपस्विनाम् ॥ १९३ ॥
 अथैकदा मदाविष्टो वसन्ते पाण्डुपार्थिवः ।
 उपांशु कामयन्माद्रीं प्राप शापफलं मुनेः ॥ १९४ ॥
 प्रियमन्वेम्यहं त्वं तु पञ्चैतान्पालयात्मजान् ।
 इत्युक्तिकलितां कुन्तीं ततो माद्रीत्यभाषत ॥ १९५ ॥
 अतृप्त इव कामानां मन्मुखे निहितेक्षणः ।
 प्रियः प्राप्तो दिवं तन्मां विना तस्य कुतः सुखम् ॥ १९६ ॥
 प्राणेशमनुयास्यामि तदहं विरहासहा ।
 पालनीयाविमौ किंतु सुतौ स्वसुतवत्त्वया ॥ १९७ ॥
 इत्युक्त्वा साविशन्माद्री परलोकस्पृशि प्रिये ।
 वह्निं जगन्नयिनेत्रे रवाविव जवाछविः ॥ १९८ ॥
 ते' ततः शतशृङ्गाद्रितापसास्त्वापदां पदम् ।
 त्रयोदशेऽहि भीष्माग्रे निन्युः कुन्तीं सुतान्विताम् ॥ १९९ ॥
 विज्ञातपाण्डुवृत्तान्तः प्रवृत्तान्तः शुचातुरः ।
 भीष्मो जनैः सहाक्रन्दशब्दाद्वैतमवर्तयत् ॥ २०० ॥
 दग्धिरसुच्छलादादौ चक्षुष्याय जलं ददौ ।
 तस्मै स्पृशैकयोग्याय कुटुम्बस्य करैस्ततः ॥ २०१ ॥
 प्रथिते प्रेतकार्येऽर्थे तस्य सत्यवती तदा ।
 सवधूका तपो भेजे व्यासोक्तेर्दुःखमागता ॥ २०२ ॥

१. 'शतशृङ्गतपोराशेस्तापसास्तापशालिनीम्' क. २. 'च' क-ख. ३. 'व्यासोक्ते
 दुःखमागमे' ग.

अन्धस्य धृतराष्ट्रस्य पुत्रान्पाण्डोर्मृतस्य च ।
 शतं च पञ्च चाभेदाद्भुनीसूनुरवीवृधत् ॥ २०३ ॥
 प्राक्तपस्तप्यमानस्य तपोराशेः शरद्वतः ।
 जानपद्यप्सरोदर्शाद्वीर्यमस्त्रं च विच्युतम् ॥ २०४ ॥
 गतोऽन्यतो मुनौ तत्र प्राप शंतनुपार्थिवः ।
 पुंस्त्रीशिशू शरद्वेधाभूततद्वीर्यसंभवौ ॥ २०५ ॥
 कृपः कृपीति तौ ख्यातौ कृपया वर्धिताविव ।
 धनुर्विद्यां कृपोऽशिक्षि नित्यमेत्य शरद्वता ॥ २०६ ॥
 चापविद्याविदग्धस्य कृपस्येति धुनीसुतः ।
 अभ्यासाय सुतानेतानर्पयामास दुःसहान् ॥ २०७ ॥

(चतुर्भिः कालपकम्)

आस्फालयन्मिथो मौलौ वृक्षारूढानपातयत् ।
 पादे धृत्वा मुदाकर्षद्भीमः क्रीडासु कौरवान् ॥ २०८ ॥
 गङ्गातीरेऽन्यदा क्रीडागृहं तैः कौरवैः कृतम् ।
 हन्तुं छलवशाद्भीममतिभीमविरोधतः ॥ २०९ ॥
 भीमो भोज्ये विषं दत्तं तैः शंभुरिव जीर्णवान् ।
 सुप्तः क्षिप्तो लताबद्धः सिन्धोस्तल्पादिवोत्थितः ॥ २१० ॥
 सुप्तः प्रमाणकोट्याख्ये भागीरथ्यास्तटे पुनः ।
 कुरुसारथिना सपैरदश्यत वृकोदरः ॥ २११ ॥
 प्रतिबुद्धस्ततः क्रुद्धः सर्पान्दर्पाद्वृकोदरः ।
 क्रीडयापीडयच्चण्डसारः सारथिमप्यहन् ॥ २१२ ॥
 इति हन्तुमशक्येऽस्मिञ्छलादपि बलादपि ।
 अन्तःस्खलितशल्याभे लेभे दुःखं सुयोधनः ॥ २१३ ॥
 इत्थं परस्परामर्षादुत्कर्षेण वितेनिरे ।
 शस्त्राभ्यासं कृपाभ्यासे वीराः पञ्च शतं च ते ॥ २१४ ॥

भरद्वाजमुनेर्बीजं घृताचीदर्शनच्युतम् ।
 द्रोणान्तर्निदधे द्रोणस्तेन सूनुः पुराभवत् ॥ २१५ ॥
 अवैदयं स्वयं वेदवेदाङ्गानि पितुः पठन् ।
 शिवप्रत्तं भरद्वाजादस्त्रं चाशेषमग्रहीत् ॥ २१६ ॥
 कृपीं कृपस्वसारं स व्युवाह तदिहाभवत् ।
 उच्चैःश्रवा इव नदन्नश्चत्थामेति नन्दनः ॥ २१७ ॥
 भारद्वाजोऽथ वित्तार्थी स भार्गवममार्गयत् ।
 निःस्वेनासौ धनुर्वेदः सरहस्योऽमुना ददे ॥ २१८ ॥
 द्रुपदन्यैकृतेनाथ नगरे नागसाह्वये ।
 वितन्वता महस्तेन सहस्तेनाश्रितः कृपः ॥ २१९ ॥
 अविज्ञातः कृपेणासौ कुमारेभ्योऽन्तरान्तरा ।
 नित्यं ददौ धनुर्विद्यामनवद्यां विदांवरः ॥ २२० ॥
 कूपेऽन्यदा कुमाराणां क्रीडतां कन्दुकश्च्युतः ।
 ऐषीकैरन्वनुक्षेपविद्वैराकर्षि तेन सः ॥ २२१ ॥
 कलामिति परिज्ञाय द्रोणाय तैटिनीसुतः ।
 तनयानर्पयामास धनुरभ्यासहेतवे ॥ २२२ ॥
 (अष्टभिः कुलकम्)

नद्यां यः प्रापि सूतेन राधया पालितो मुदा ।
 कुन्तीसूनुः स कानीनः कर्णोऽभ्यासमिह व्यधात् ॥ २२३ ॥
 अभ्यास्यदिह वैश्याभूर्ययुत्सुर्धृतराष्ट्रजः ।
 भूरयोऽन्येऽपि भूपालाश्चक्रुर्वैदेशिकाः श्रमम् ॥ २२४ ॥
 एकस्तेषु बभौ कर्णो नक्षत्रेष्विव चन्द्रमाः ।
 अपि तस्मादशोभिष्ट दीप्त्या रविरिवार्जुनः ॥ २२५ ॥
 चिन्तयन्कवलं ध्वान्तेऽप्यभ्यासाद्वक्त्रं नरः ।
 अभ्यस्यन्नक्तमप्यासीच्छब्दवेधी गुरुप्रियः ॥ २२६ ॥

१. 'आग्नेयम्' क. २. 'अपकृतेन' ख. ३. 'सुहृत्वेन' ग. सहस्तेन सामिना.
 ४. 'तैटिनीजनिः' क. ५. 'कुन्तीसुतः' क.

अर्जुनं च स्वपुत्रं च स्वविद्याभारधारणे ।
 वामदक्षिणधौरेयौ मेनेऽसौ मनसा गुरुः ॥ २२७ ॥
 भीमोऽभवद्गदायुद्धे धुर्यो दुर्योधनस्तथा ।
 कृपाणे नकुलोऽश्वेषु सहदेवयुधिष्ठिरौ ॥ २२८ ॥
 आगच्छदेकदा द्रोणमेकलव्यो निषादराट् ।
 अस्त्राभ्यासमतिर्दास इत्यनेन न्यषेधि च ॥ २२९ ॥
 व्यावृत्तोऽथ गुरुं कृत्वा मृन्मयं चिन्मयाशयः ।
 चापाभ्यासं चकारासौ जातश्च धुरि धन्विनाम् ॥ २३० ॥
 द्रोणशिष्यगणोऽन्येद्युरभ्यासाय वनं गतः ।
 श्वानं स्वानविदीर्णास्यक्षिप्तसप्तेषुमैक्षत ॥ २३१ ॥
 कस्येदं लाघवमिति ध्यात्वा तत्पदमार्गगाः ।
 एकलव्यं व्यलोकन्त तेऽभ्यस्यन्तमिषुव्रजैः ॥ २३२ ॥
 कस्त्वमित्येष तैः पृष्ठो निजगाद निषादराट् ।
 हिरण्यधन्वा तातो मे द्रोणो धनुषि मे गुरुः ॥ २३३ ॥
 द्रोणोऽथ ज्ञाततद्वृत्तः स मा भूदधिकोऽर्जुनात् ।
 इति तदक्षिणाङ्गुष्ठं गुरुदक्षिणयाग्रहीत् ॥ २३४ ॥
 लक्ष्मीकृते तरुस्थायिभासपक्षिगलेऽन्यदा ।
 दृष्टिमुष्टिलयात्पार्थः सर्वेभ्योऽधिकतां गतः ॥ २३५ ॥
 स्नानं गाङ्गजले गुरुर्विरचन्नन्येद्युरङ्घ्रिग्रहो-
 दग्रं ग्राहमहो शरैः क्षितवते प्रीतः पृथासूनवे ।
 वीरः कोऽपि धनुर्धरो न भवतः कल्पोऽस्ति जल्पन्निदं
 शस्त्रं ब्रह्मशिरोभिधानमसमद्वेषिप्रयोज्यं ददौ ॥ २३६ ॥
 इति श्रीजिनदत्तसूरिशिष्यश्रीमदमरचन्द्रसूरिविरचिते श्रीबालभारतनाम्नि महाकाव्ये
 वीराङ्गे आदिपर्वणि पाण्डवकौरवसंभवो नाम चतुर्थः सर्गः ।

पञ्चमः सर्गः ।

पाराशरो मुनिपतिः स मुदे हृदायं
 लक्ष्मच्छलेन कलयन्हरशेखरोऽपि ।

१. 'अपि' क.

तद्रच्यमानजगदिष्टपुराणवाणी-
 गर्भाद्रलद्धिरमृतैरमृतांशुरासीत् ॥ १ ॥
 विस्तारशालिनि कुमारकुलश्रमेक्षा-
 हेतोः कृती विदुरदर्शितभूमिभागे ।
 भीष्मोऽन्यदा गुरुगिरा नगरस्य बाह्ये
 प्रापञ्चयत्किमपि मञ्चकचक्रवालम् ॥ २ ॥
 भीष्मादिकेषु धृतराष्ट्रपुरोगमेषु
 भूपेषु भूरिषु विभूषितमञ्चकेषु ।
 रङ्गं प्रविश्य गुरुरुज्ज्वलवेषधारी
 पुत्रान्वितो बलिविधिं विधिवद्वधत् ॥ ३ ॥
 नानाविधप्रहरणग्रहणप्रवीणा
 वीणामृदङ्गपटहादिषु वादितेषु ।
 पादाङ्गुलिस्थितनतोज्ज्वललोकदृष्टा
 दृष्टास्ततोऽङ्गमविशन्वशिनः कुमाराः ॥ ४ ॥
 आज्ञां गुरोर्गुणगुरोरधिगम्य वीरा
 धर्माङ्गजप्रभृतयोऽथ पृथुप्रभावाः ।
 तत्रास्त्रविस्तृति कलातनुलाघवानि
 भूजानिमण्डलमुदे कलयांबभूवुः ॥ ५ ॥
 उद्यद्गदौ कृतमदौ तदनु प्रवीरौ
 वन्यद्विपाविव विकस्वरचण्डशुण्डौ ।
 विक्षोभिताखिलसभौ रभसेन भीम-
 दुर्योधनौ निजमदर्शयतां विरोधम् ॥ ६ ॥
 दुर्वारवैरघनयोरनयोरिदानीं
 क्षोभेण मा भवतु भेदमयं सभायाः ।
 अन्तस्तयोर्गुरुगिरेति निरोद्धुमश्व-
 स्थान्ना स्थितं गिरिवरेण गरीयसेव ॥ ७ ॥

द्रोणाज्ञयाथ विदितां मुदितोऽस्त्रविद्यां
 विद्योतमानविनयस्तनयः पृथायाः ।
 भूपेषु विस्मयरसप्रसरेण चित्र-
 रूपेष्वदीदृशदनीदृशविक्रमश्रीः ॥ ८ ॥
 धीरैर्गुणध्वनिभिरर्जुनकार्मुकस्य
 त्रस्तस्तदा दिनपतेर्ध्रुवमष्टमोऽश्वः ।
 तन्मुक्तमार्गणगणप्रभवैरदायि
 भ्रान्तिस्तदैव दिवि गन्धवहैर्ग्रहेभ्यः ॥ ९ ॥
 आसीत्तदार्जुनधनुर्गुणमुक्तबाण-
 पक्षोद्भवो नभसि कोऽपि भृशं स वायुः ।
 उन्मूलितारिकुलमानमहीरुहेण
 येनाघटि क्षितिभृतामपि मौलिकम्पः ॥ १० ॥
 आसीद्गुरुर्गिरिवाणुरिवातिसूक्ष्मो
 दृश्यस्तडिल्लव इव द्रुतमप्यदृश्यः ।
 सोऽभ्युत्पपात पतगेन्द्र इवान्तरिक्षं
 सारस्वतौघ इव भूमितलं विवेश ॥ ११ ॥
 नीरं यशो निजमिव स्वमिव प्रताप-
 मग्निं स्वकीयमिव गौरवमद्रिजालम् ।
 तन्वन्निति क्षितिपभूर्विभवद्विभावो
 दिव्यास्त्रदर्शनरसः स तदा मुदेऽभूत् ॥ १२ ॥
 सर्वास्त्रकौशलकलाकलितेऽथ तस्मि-
 न्निथं स्थिते भुजभुजिष्यभुजंगराजे ।
 लोकस्तदाननविलोकरसस्तदाभू-
 द्बद्धश्चमत्कृतिगुणैरिव निश्चलाङ्गः ॥ १३ ॥
 दासीकृतक्षयपयोधितरङ्गभङ्गः
 किंकारिताद्रिभरभैरववज्रपातः ।

रङ्गाद्बहिर्बहु बभूव कुतोऽपि दोष्णो-
 रास्फालनध्वनिरथ ध्वनितान्तरिक्षः ॥ १४ ॥
 मत्तद्विप्रेन्द्र इव सान्द्रमदः पुरस्ता-
 द्वेधार्वधटितपुरोजनदत्तवर्त्मा ।
 रङ्गेऽविशत्सहजकाञ्चनकर्णिकावा-
 न्कर्णस्ततः कवचवत्त्वचमेव विभ्रत् ॥ १५ ॥
 कोऽयं महाभट इति क्षितिपैरशेषै-
 रालोक्यमानवदनः सदनं मदस्य ।
 द्रोणं कृपं च सपदि प्रणिपत्य पार्थ-
 स्पर्धी व्यधत्त सकलास्त्रकलाः किलासौ ॥ १६ ॥
 इत्यर्जुनप्रतिभटाय भटाय तस्यै
 चम्पां ददौ कुरूपतिः कृतसौहृदाय ।
 अत्रान्तरे च नृपसारथिराजगाम
 कर्णो नमाम तमतः पितृगौरवेण ॥ १७ ॥
 दत्ता त्वया किमिव सूतसुताय चम्पा
 लम्पाकपाकरिपुसूनुरिति ब्रुवाणः ।
 भीमेन साकमथ चापमवाप्य कर्ण-
 दुर्योधनावपि धनुर्दधतुः क्रुधातौ ॥ १८ ॥
 यावत्कुलक्षयकरं कलयन्ति नाङ्के
 शङ्काकुले सकलराजकुले कलिं ते ।
 तेषां प्रतापदहनैरिव तप्तमूर्ति-
 स्तावत्पपात तपनोऽप्यपराम्बुराशौ ॥ १९ ॥
 अग्रस्फुरन्निजबलप्रबलप्रताप-
 श्रीमिस्तदस्ततमसो नवदीपिकाभिः ।
 ते कौरवा गृहमगुर्मदगौरवाढ्या-
 स्ते पाण्डवाः कलितविक्रमताण्डवाश्च ॥ २० ॥

१. 'विघटित' ग. २. लम्पाको लम्पट इति ग-पुस्तकटिप्पणी.

मत्वा सृष्ट्यामथ गुरोर्गुरुदक्षिणायां
 जित्वा नियन्त्रितमदुर्दुपदं कुमाराः ।
 तं चाह साहसरसेन हसन्विरोधं
 मुक्त्वा कृपीपतिरवाप्तकृपः पुरस्तात् ॥ २१ ॥
 प्राग्बालकेलिसुहृदा प्रतिपन्नमर्थं
 लब्धस्य राज्यविभवस्य किल त्वया मे ।
 आसाद्य तं द्रुपदं यन्मदतो न्यकार्षीं
 रोषेण मां तदिदमद्य फलं तवाभूत् ॥ २२ ॥
 मित्रं ममासि पितृमित्रसुतोऽसि तस्मा-
 दुक्तं स्वमेव परिपालय भूमिपाल ।
 उक्त्वेति राज्यविषयार्धमपि प्रदाय
 प्रैषीदुर्दुपदमादृतगुप्तवैरम् ॥ २३ ॥ (त्रिभिर्विशेषकम्)
 तस्मिञ्जये पृथतपार्थिवनन्दनस्य
 विश्वाधिकौ हरिसुतौ सततं विचिन्त्य ।
 धर्माङ्गजं जनितपौरजनानुरागं
 मत्वा च कौरवपतिः पितरं जगाद ॥ २४ ॥
 तात क तावककुलस्य कथापि पार्था
 येनानुरञ्जितजनाश्च जैयोज्ज्वलाश्च ।
 एतान्विवासय निवासय तत्र दूरे
 श्रीवारणावतपुरे छलजः कुतोऽपि ॥ २५ ॥
 श्रुत्वेति सूनुवचनानि युधिष्ठिराय
 तां वारणावतपुरीमदित प्रसादात् ।
 एषा क्षितौ सुरपुरीव सुरैरिवैषा
 लोकैर्वृतेति कथयन्नथ सर्वथान्धः ॥ २६ ॥
 भावं विदन्मृशममुष्य महासहायं
 मत्वा तदङ्गजगणं सहजद्विषन्तम् ।

१. भीमार्जुनौ. २. 'जयोल्लवणाः' क. ३. 'विनाशय' इति क-पुस्तके टिप्पणीभूतः पाठः.

45 JYANAMANDIR

LIBRARY

नत्वा नृपः कृपकृपीपतिभीष्ममुख्या-
 ञ्श्रीवारणावतपुराय ततः प्रतस्थे ॥ २७ ॥
 पौरान्विसृज्य सकलान्स कलाभिरामः
 शिक्षाप्रदानविदुरं विदुरं च नत्वा ।
 कुन्तीयुतः सह सहोदरमण्डलेन
 तत्पत्तनं विदितहर्षपदं प्रपेदे ॥ २८ ॥
 तन्नागसाह्वयमभूदपभूति तस्मिन्-
 स्तद्वारणावतपुरं त्वतिभूति याते ।
 यन्मुञ्चते दिनकरः किल तत्र रात्रि-
 र्यत्रैष दीव्यति विभुर्दिवसो हि तत्र ॥ २९ ॥
 कूटाशयेन सचिवेन पुरोचनेन
 प्राक्प्रेषितेन रिपुभिर्धृतराष्ट्रपुत्रैः ।
 निर्मापितं जतुगृहं दहनैकयोग्यं
 नीतश्छलेन दशमेऽङ्गि पृथातनूजः ॥ ३० ॥
 तन्मुञ्जसर्जरसयावकवंशकाश-
 सर्पिःशणप्रभृतिभिर्द्रविणैः प्रहृतम् ।
 आग्नेयमेतदिति सद्य विभाव्य गन्धै-
 र्धर्माङ्गभूरिदमभाषत भीममुख्यान् ॥ ३१ ॥
 शङ्क्यं सदा हुतवहाच्च विषाच्च दिक्षु
 युष्माकमस्त्यविदितो न च कोऽपि पन्थाः ।
 शिक्षामिमामदित मे विदुरस्तदानी-
 मागच्छतः पथि वचोभिरमूढगूढैः ॥ ३२ ॥
 शिक्षेयमद्य विदिता सद्नेऽत्र नेत्र-
 मार्गं गते हुतवहर्द्रविणैकहृते ।
 मन्ये पुरोचनममुं च सुयोधनार्थे
 विश्वासघातिनमिति प्रथितप्रपञ्चम् ॥ ३३ ॥

१. 'प्रेक्षितेन' ख. २. 'द्रविणावकृते' ग.

विश्वस्तवद्भृशमिहैव गृहे सुरङ्गां
 निर्माय नाशकृतये सततं वसामः ।
 दाहक्षणे खलु मृता इति वञ्चयित्वा
 दुर्योधनं च सचिवं च सुखं चरामः ॥ ३४ ॥
 एवं प्रकाश्य नृपमत्र वसन्तमेत्य
 कोऽप्याह गुप्तखनको विदुरप्रयुक्तः ।
 वर्षोषितान्निशि शठः सचिवोऽत्र कृष्ण-
 पक्षे स धक्ष्यहि बताति चतुर्दशे वा ॥ ३५ ॥
 यत्फाल्गुनाष्टमदिने पुरमेतदेत-
 त्स्वामिन्भवांस्तदवधारयतां दिनं तत् ।
 मित्रं स्वमेव खनकं विदुरः सुरङ्गां
 निर्मातुमातुरतया खलु मां न्ययुङ्क्त ॥ ३६ ॥
 मत्त्वेति राज्ञि सहसा रहसि प्रपञ्चे
 तेन व्यधायि खनकेन गृहे सुरङ्गा ।
 तद्दाहकर्मणि शठः स पुरोचनोऽपि
 चक्रे मतिं जतुगृहाग्रगृहाधिवासी ॥ ३७ ॥
 पञ्चाङ्गजामशनदानमिषान्निषादी-
 मन्नाधिवास्य सुमतिर्नृपतिर्निशीथे ॥
 भीमेन मन्त्रिभवने च विमोच्य वह्निं
 कुन्त्या युतोऽथ विवरेण ययौ सवन्धुः ॥ ३८ ॥
 धूमैर्धुर्मुलिनयज्ञगदन्तरालं
 दुर्योधनस्य विदितैरिव दुर्यशोभिः ।
 साकं शठेन सचिवेन पुरोचनेन
 दूरादथो जतुगृहं दहनो ददाह ॥ ३९ ॥
 दिष्ट्या ययौ स जगदेकसुहृत्पृथाभूः
 मुष्टो मयाधमतमश्च पुरोचनोऽपि ।

१. ग-पुस्तके सर्वत्र 'सुरङ्गा' इति दृश्यते. २. 'अथ' क. ३. 'अपि' क.

इत्यदृहासमिव यं गृहवंशदाहै-

वर्द्धिश्चकार मिलितस्तत एव लोकः ॥ ४० ॥

धिकत्वां मुखं मखभुजां धिगपि द्विजास्त्वा-

मर्चन्ति धिक्च शुचितां तव येन दग्धः ।

दैत्यावतारधृतराष्ट्रसुतप्रियार्थं

देवद्विजप्रियतमश्च शुचिश्च राजा ॥ ४१ ॥

इत्यात्मनः किल कलङ्कमलीकमेव

यच्छन्तमुच्छलितशोकमतीव लोकम् ।

कान्त्या हसन्निव शिखी पथि गच्छतस्ता-

नालोकताम्बरनिखातशिखातरङ्गः ॥ ४२ ॥ (युग्मम्)

सौभाग्यभाग्यशुचितादिगुणैर्न केषां

नेत्रप्रियाः समभवन्भुवि पाण्डवास्ते ।

तदाहनिश्चयवशादिति नागराणां

नेत्रैरमोचि जलमग्निशमाय मन्ये ॥ ४३ ॥

हा धर्मं कर्मपर हा निजबान्धवैक-

प्राकार हा कलशयोनिकुलैकधुर्य ।

हा रूपसंभ्रमनिधी क गता भवन्तो

लोकारवैरिति निशाप्यसुखाद्विलिल्ये ॥ ४४ ॥

दुर्योधनस्य सुहृदेष युधिष्ठिरादि-

व्यापादने व्यवसितोऽयमिति क्रुधार्तः ।

प्रातः प्रदग्धवपुषोऽपि पुरोचनस्य

लोकः कपालमपिषट्पदादघातैः ॥ ४५ ॥

तां वीक्ष्य पञ्चतनयां च पुरो निषादीं

चक्रन्द मातृयुतवीरधियैव लोकः ।

तच्चाङ्घ्रिचारितरजःप्रसरैः सुरङ्गा-

द्वारं चकार खनकः स लसन्नलक्ष्यम् ॥ ४६ ॥

आसीत्तवेप्सितमगुर्दिवि पाण्डुपुत्रा-
 स्त्वद्दीपिताग्निजतुमन्दिरकंदरस्थाः ।
 राज्यं चिरं कुरु पुरीपुरुषप्रयुक्तां
 श्रुत्वा कथामिति रुरोद भृशं नृपोऽन्धः ॥ ४७ ॥
 मन्त्रज्ञभूपतनुभूविदुरादिवर्जं
 लोकेऽखिलेऽपि खलु निर्भरजातशोके ।
 सर्वैर्ध्वदैहिकविधानविधीनमीषा-
 मेष स्वयं क्षितिधवो रचयांचकार ॥ ४८ ॥
 तेऽप्यग्निदग्धसदनाद्दिशि दक्षिणस्यां
 कुन्तीसुता ययुरहर्निशमप्रमत्ताः ।
 गङ्गां कदाचन विलङ्घ्य निदाघकाले
 सायं स्थिता गहनसीम्नि वटस्य मूले ॥ ४९ ॥
 भीमोऽथ सारसरवानुपसृत्य तूर्णं
 तृष्णार्तबन्धुकृतये हृदसीम्नि यातः ।
 पीत्वा पयः स्नपनमप्ययमारचय्य
 धीरः पुटीरचितनीरभरः समेतः ॥ ५० ॥
 बालप्रवालशयनीयविलासयोग्या-
 न्बन्धून्विलोक्य जननीं च भुवि प्रसुप्ताम् ।
 धिगदुर्विधेर्विलसितानि बलं च धिष्णे
 ध्यायन्निदं हृदि रुरोद वृकोदरोऽसौ ॥ ५१ ॥
 दृष्ट्वा च तानिह वने क्षुधितो न्ययुङ्क्त
 हन्तुं हिडम्बपलभुग्भगिनीं हिडम्बाम् ।
 तस्यां पुनः स्ववशताजुषि स प्रकुप्य-
 न्भीमेन हन्त निहतो हरिणेव दन्ती ॥ ५२ ॥
 कामार्तिदीनवचनामथ तां हिडम्बां
 मातुर्नृपस्य च गिरा भजति स भीमः ।

नित्यं तया सह विलस्य च सर्वदिक्षु
 सायं स्वबान्धवसमीपमुपाययौ च ॥ ९३ ॥
 जज्ञे तयोरथ घटोत्कचनामधेयः
 सूनूर्वली विपुलशस्त्रभृतां वरेण्यः ।
 पृष्ट्वाथ भीममगमद्विपिनं हिडम्बा
 स्मार्योऽस्मि कार्यत इतीरितगीः सुतोऽपि ॥ ९४ ॥
 श्रान्तान्वहन्वपुषि वल्कजटाभृतोऽथ
 बन्धून्गुरुक्षितिरुहानिव जङ्गमोऽद्रिः ।
 अध्वेक्षितार्चितपराशरसूनुदिक्ष्वा
 भीमो जगाम तरलः पुरमेकचक्राम् ॥ ९५ ॥
 विप्रस्य कस्यचिदुपाश्रयमाप्य तस्थु-
 स्ते भैक्ष्यभोजनभुञ्जो भुजशालिनोऽपि ।
 अस्मिन्पुरे सरसि वै बकवैरभुज्य-
 मानप्रजातिमिकुले विधुरत्वभाजि ॥ ९६ ॥
 वारे द्विजस्य निजवासपदप्रदस्य
 कर्तुं चिरादुपकृतिं प्रहितो जनन्या ।
 भीमो बकाय बहुभोज्यभरं गृहीत्वा
 संकेतपर्वतशिलाशिखरं जगाम ॥ ९७ ॥
 आहूय भोजनकृते बकदैत्यमन्न-
 मश्नन्नयं स्वयमयन्त्रितशौर्यलक्ष्मीः ।
 साटोपकोपममुमद्भुतसंगरेण
 भीमो जघान घनजालमिवोरुवातः ॥ ९८ ॥
 मद्वैवतेन करुणां मयि तन्वतासौ
 भिक्षो निवेद्यमिदमित्यनुशिष्य विप्रम् ।
 एकत्र न स्थितिरपि त्रसतां शुभेति
 पाञ्चालदेशमभिचेलुरमी कुमारः ॥ ९९ ॥

१. 'दृष्टः' ख. २. 'पराः' ख. ३. इवार्थको वाकारः. ४. क्रम. ५. 'संगरोऽथ' ख.

तेषां यतां वनमहीषु पुरो महीयः-
 पुण्येन मूर्त इव धर्मरसो बभूव ।
 द्वैपायनो मुनिपतिर्भवतोयराशि-
 द्वैपायनं शमरसप्रसरप्रैशस्यः ॥ ६० ॥
 अग्रे कलापिन इवाभिनवं पयोदं
 चक्रामिधा इव दिनाधिपतिं नवीनम् ।
 द्वैपायनं समवलोक्य मुदामुदाराः
 पात्रं बभूवुरथ पाण्डुरेन्द्रपुत्राः ॥ ६१ ॥
 नीलीविलीनतनवः सततभ्रमेण
 हर्षप्रकर्षपरिपूर्णमदास्तदानीम् ।
 व्यासर्कमाम्बुजयुगे नतबाहुपक्षा-
 स्ते षट्पदद्युतिभृतोऽतिभृतं निपेतुः ॥ ६२ ॥
 दत्त्वाशिषं निखिलभूतभवद्भविष्य-
 द्विज्ञोऽभ्यधादिति मुदा मुनिपुंगवस्तान् ।
 यात द्रुतं द्रुपदराजपुरे कुमारीं
 राधाव्यधैकपणितां परिणेतुमेव ॥ ६३ ॥
 पीत्वा द्रुतं द्रुतमधुच्छविमस्य वाचं
 वाचयमस्य वदनाम्बुजतस्ततोऽमी ।
 आनन्दकन्दलर्पदं द्रुपदाय चेलु-
 र्भृङ्गा इवोज्ज्वलयशस्ततिपुष्पिताय ॥ ६४ ॥
 एतान्यतो रजनियामयुगे त्रिमार्गा-
 तीरे ततोऽर्जुनधृतोल्मुकदृष्टमार्गान् ।
 अङ्गारपर्ण इति तत्र जले विलासी
 गन्धर्वमण्डलपतिः कुपितो रुरोध ॥ ६५ ॥
 इन्द्राङ्गजः प्रथितपावकमार्गणेन
 दग्ध्वा रथं विधुरितः स तदा विरोधी ।

१. 'परः' ख. २. 'द्वैपायनः' ख-ग. ३. 'प्रगल्भः' ख. ४. 'क्रमावत्र पादौ विव-
 क्षितौ' इति ग-पुस्तकटिप्पणी. ५. 'अद्भुतां' ख. ६. 'पदाः' ग.

कुम्भीनसी तदबलाथ पृथां नृपं च
 दैन्यान्ननाम तदमुच्यत सोऽर्जुनेन ॥ ६६ ॥

मैत्र्यं चकार सह तेन पृथातनूज-
 स्तस्मै ददौ दहनमन्त्रमयं च शस्त्रम् ।
 पार्थाय सोऽप्यदित विश्वदृशं च विद्यां
 मेने युधे च हयपञ्चशतीमभेद्याम् ॥ ६७ ॥

उत्कोचकाख्यशुचितीर्थपतिं विधाय
 धौम्यं पुरोहितममी सुहृदोऽथ वाचा ।
 वाचस्पतिव्यतिकरग्रहतोपसर्गा-
 न्स्वर्गौकसोऽप्यजगणन्न तृणाय पार्थाः ॥ ६८ ॥

गत्वा पुरे द्रुपदभूमिधवस्य मात्रां
 मात्रा समं किल कुलालगृहं विमुच्य ।
 ते जमुराशु रमणीपणभूतराधा-
 वेधव्यधाय नृपसंसदि षोडशेऽङ्गि ॥ ६९ ॥

वीक्ष्य स्वयंवरणमण्डलमग्रतोऽथ
 व्याचष्ट धर्मतनुजोऽनुजमण्डलाय ।
 स्वर्गोऽवतारित इव द्रुपदेन सोऽयं
 न्यक्कुर्वता पुरुषकारवशेन दैवम् ॥ ७० ॥

तस्यास्ततेषु निजकुण्डभुवो विवाह-
 यज्ञेषु रत्नमयमञ्चचयच्छलेन ।
 आश्चर्यमग्नहृदयः स्वयमत्र चित्र-
 विन्यस्तमूर्तिरिव पश्यति पावकोऽपि ॥ ७१ ॥

आकारितासु चलचन्दनमालयैव
 भ्रूसंज्ञया नृपतिपङ्क्तिषु मण्डपोऽयम् ।
 कन्यानुरूपमिह भूपमवीक्ष्य कंचि-
 दुच्चैः समाह्वयति केतुकरैः सुरेन्द्रान् ॥ ७२ ॥

सूर्यात्मजामिलितजद्भुसुतासहस्र-
 भ्रान्त्या सहर्षवरसप्तमहर्षिदृष्टाः ।
 वेल्लन्ति धूपधनधूमघटाभिराभि-
 रुद्धासिता नभसि वाततताः पताकाः ॥ ७३ ॥
 आसन्नदर्शननरेन्द्रसुताननेन्दु-
 प्रोज्जागरस्य नृपसंमदसागरस्य ।
 वेलातरङ्गरवराशिरिवान्तरिक्ष-
 कुक्षिमरिः करटिर्गजिततूर्यनादः ॥ ७४ ॥
 अस्मत्पतेः सितरुचेरपि चारुरूप-
 माहुर्विदो द्रुपदराजसुतामुखेन्दुम् ।
 इत्येत्य पुष्पगृहपुष्पमिषेण तारा-
 स्तद्वीक्ष्य जम्बुरलिभिर्मलिनाननत्वम् ॥ ७५ ॥
 इत्युन्मदः कृतगिरो धृतविप्रवेषा-
 स्ते शिश्रियुर्द्विजसमाजविराजितं यम् ।
 मञ्चः स पञ्चभिरमीभिररातिजाति-
 दर्पद्विपप्रलयपञ्चमुखश्चकासे ॥ ७६ ॥
 दास्यान्पृथातनुभुवे द्रुपदः कुमारीं
 ज्ञातुं च तं धनुरचीकरदत्युदारम् ।
 वैहायसाख्यकृतयन्त्रगतं च लक्ष्यं
 पुत्रीविवाहपणमत्र कृती ततान ॥ ७७ ॥
 आविभ्रती कुसुमकार्मुककार्मुकाभं
 पाणौ स्वयंवरणमाल्यमथो कुमारी ।
 शृङ्गारसागरतरङ्गकरङ्गदम्बु-
 बिन्दूपमाभ्रमरराशिरवाप रङ्गम् ॥ ७८ ॥
 मुक्तावलीमयकिरीटमरीचिवार-
 गुच्छानुकारविमलातपवारणश्रीः ।

लीलाविलासचलनिर्मलकर्णिकाग्र-

जाग्रद्विभानिभचलाचलचामरोर्मिः ॥ ७९ ॥

पाणिद्वयीकलितनिर्मलमुग्धपुष्प-

मालाकृतप्रतिकृतिप्रतिमलहारा ।

अग्रेसरस्सरधनुर्गुणनादमञ्जु-

शिञ्जानकंकणकलापकनूपुरालिः ॥ ८० ॥

(त्रिभिर्विशेषकम्)

क्षीराम्बुराशिविहरल्लहरीनिभासु

संभ्रान्तभूमिविभुवृन्ददृगन्तभासु ।

लक्ष्मीरिव स्वयमराजत राजपुत्री

कसैचन प्रगुणिता पुरुषोत्तमाय ॥ ८१ ॥

भूमीभृतः श्रितमुदो मदिरक्षणाया

दृग्वीक्षणादपि तदा मदमत्तचित्ताः ।

स्मेरस्सरस्मयविकारविसंस्थुलानि

चक्रुश्चिराय विविधानि विचेष्टितानि ॥ ८२ ॥

लीलापरः कररुहाग्रपरम्परामिः

केशानमार्जयदनङ्गकृताभिषङ्गः ।

भारं न मे सृजति तन्वि शिरःस्थितापि

संज्ञामिमां विरचयन्निव कोऽपि भूपः ॥ ८३ ॥

कश्चिद्व्यलोकत विलासविसंस्थुलात्मा

स्वं पाणिकंकणमणौ वदनारविन्दम् ।

द्रष्टुं ललाटफलके ध्रुवमेतदीय-

लाभाक्षराणि विधिना विनिवेशितानि ॥ ८४ ॥

एतामनङ्गनृपजङ्गमराजधानीं

दृष्ट्वा विलासनलिने नयनं न्ययुङ्क्त ।

देवी सरोजवसतिर्लसतीतिरूपा
 नो वेति वीक्षितुमिवातिरसेन कश्चित् ॥ ८९ ॥
 सद्यस्तदीयकुचदर्शनजातभाव-
 संभाव्यमानमृदुपाणिजविभ्रमामिः ।
 कोऽप्येकपाणिपरिमीलितपत्रपङ्क्तिं
 पस्पर्श नीररुहमन्यकराङ्गुलीभिः ॥ ९० ॥
 संमार्जयन्क्रमुकलेशनिवेशभाञ्जि
 कश्चित्तृणाग्रलसनैर्दशनान्तराणि ।
 दास्यं तवैव तरलाक्षि वहामि सोऽह-
 मित्थं मुखे किल तृणं कलयांचकार ॥ ९१ ॥
 शुभ्रप्रभोर्मिपुनरुक्तविलोहहारे
 नेत्रं ददौ हृदि परः सरभावभिन्नः ।
 व्यक्तां वधूमनवलोक्य पुरोऽतिदूरे
 साक्षाद्विलोकितुमिवेह कृतप्रवेशाम् ॥ ९२ ॥
 तस्यामनादरमना इव कश्चिदग्रे
 नीचासनस्थितमभाषत यद्वयस्यम् ।
 तेनैव नम्रितशिराः स रराज कामं
 सामप्रविष्ट इव कामधराधिपस्य ॥ ९३ ॥
 कोऽप्युल्लिखेत् मृदुवामकराङ्गुलीभि-
 र्भावाद्भुतो विततदक्षिणपाणिमध्यम् ।
 अत्युत्सुकं नृपसुताकुचकुम्भयुग्म-
 स्पर्शोत्सवे स्थिरयमाण इवात्तधैर्यः ॥ ९४ ॥
 एका विलोचनयुगेन हृदा च तन्वी
 सवैरपि क्षितिधरैर्विधृता सरातैः ।
 एषा पुनर्धनुरलोकत दृग्युगेन
 चित्तेन दोर्युगमचिन्तयदर्जुनस्य ॥ ९५ ॥

अम्यर्च्य चापमथ वाचमुवाच धृष्ट-
 द्युम्नः कराम्बुजमुदक्ष्य मुदा सदोऽन्तः ।
 यः कश्चन स्पृहयति द्रुपदात्मजायै
 राधां स विध्यतु धनुर्धरधैर्यधुर्यः ॥ ९२ ॥
 इत्युक्तिभाजि पृषतान्वयमौलिरत्ने
 यत्नं न के क्षितिभुजो विदधुर्मुजालाः ।
 तत्राधिरोपणविधावपि कोऽपि किंतु
 दर्पी धनुर्निबिडितानिकैषो न जातः ॥ ९३ ॥
 केचिद्धनुःप्रगुणनेऽप्यभवन्विलक्षा
 न प्राग्यशः क्षयभिया किलकेऽप्युदस्थुः ।
 मञ्चाच्चचाल तदनु द्विजवेषधारी
 भीमानुजो गजगतिः सममग्रजेन ॥ ९४ ॥
 मूर्त्या त्विषा च गमनेन च लीलया च
 राजन्यकस्य हृदि दत्तपदौ तदानीम् ।
 एतौ समीरसुरराजसुताविति श्री-
 चित्तेशभीष्मगुरुभिर्विनियम्यमानौ ॥ ९५ ॥
 किं भूचरौ तरणिशीतरुची किमन्यौ
 रौमाच्युतौ किमु गणेशगुहाविहैतौ ।
 एतौ पुनः किमुदितौ रघुराजपुत्रा-
 वित्याकुलैर्नृपकुलैः सहसैव दृष्टौ ॥ ९६ ॥
 आश्लिष्यतामथ भुजाविव विक्रमस्य
 मूर्तौ सभाग्रभुवमेकधनुर्भुवं तौ ।
 नत्वा कृते धनुषि सज्जगुणेऽर्जुनेन
 भीमो मदादिदमुवाच भुवामधीशान् ॥ ९७ ॥

(त्रिभिर्विशेषकम्)

१. 'सभासदोऽन्तः' क. २. 'निकषः परीक्षकः' इति ग-पुस्तकटिप्पणी. ३. बल-
 भद्रकृष्णौ. ४. 'नाथ' क. ५. 'दिशां' क.

रे' भूभुजो यदि भुजोल्लसितं न किञ्चि-
 त्कर्त्तिकं स्पृहाजनि सुतां प्रति पार्षतस्य ।
 जज्ञे स्पृहाथं कथमागतमागतं वा
 प्राणाधिके धनुषि तत्कथमाग्रहोऽभूत् ॥ ९८ ॥
 आरम्भमेतमयथाबलमाकलय्य
 युष्मान्न कोऽपि निषिषेध मिषेण मन्त्री ।
 चापाधिरोपणविधावपि निष्फलानां
 वक्षोऽपि न स्फुटितमद्य भुजाभृतां वः ॥ ९९ ॥
 कान्तापणेऽत्र गुरुभीष्महृदि त्रपैव
 कृष्णस्तु षोडशसहस्रवधूवशात्मा ।
 रे कौरवा धृतभुजा मदगौरवाणां
 किं वो मनःशमगुरुर्धनुरेतदेव ॥ १०० ॥
 रे कर्ण कुण्डलित एष न किं त्वयापि
 चापः पृथुप्रथितदोर्युगपाशभाजा ।
 किं दुर्यशःकुवलयेन तवावतंस-
 श्रद्धा बभूव भुवनावधि शाश्वतेन ॥ १०१ ॥
 विप्रोऽप्ययं द्रुतमहीनमहीनकीर्ति-
 लुण्ठाकशक्तिरपसादगुरुप्रसादः ।
 वेध्यं प्रपातयति पश्यत रे नरेन्द्राः
 कीर्तिं सरन्मनसि गौररुचं न कृष्णाम् ॥ १०२ ॥
 इत्यैब्दशब्दजयशालिनि तस्य वाक्ये-
 ऽनध्यायमेकमिव चेतसि चिन्तयत्सु ।
 क्षत्रद्विजेषु निखिलेष्वपि तेषु सद्यो
 मौनावलम्बिनि नमद्वदनाम्बुजेषु ॥ १०३ ॥
 उग्रस्वधैर्यगजगर्जिनदं कुमारी-
 चेतोमयूरनवनृत्तपयोदनादम् ।

१. 'भूमीभुजः' क. २. 'कुवलयं नीलोत्पलमिति राजनिघण्टुः' इति ग-पुस्तक-
 टिप्पणी. ३. अब्दो मेघः.

राजन्यगर्वगिरिवज्ररवं चकार
टंकारमिन्द्रतनुजोऽथ धनुर्गुणस्य ॥ १०४ ॥

(युग्मम्)

रागास्पदद्रुपदराजसुतावलोक-

पीयूषकन्दलितसान्द्रभुजाबलेन ।

पार्थेन पार्षतचमत्कृतविक्रमेण

वेध्यं व्यपाति भुवि मार्गणलीलयैव ॥ १०५ ॥

उत्तालतालतरलेषु तदा जनेषु

खे दुन्दुभिध्वनिपरेषु च दैवतेषु ।

कृष्णाननेषु च नृपेषु पितुर्गिराथ

कृष्णार्जुनस्य वरमात्यमयुक्ल कण्ठे ॥ १०६ ॥

अस्मान्व्यडम्बयदसौ बटुमात्रकाय

पुत्रीं ददाविति तदा द्रुपदाय दूनाः ।

तत्र स्वयंवरसभाभुवि भूभुजंगाः

क्षोभास्पदं सपदि शस्त्रभृतोऽभ्यधावन् ॥ १०७ ॥

भीमार्जुनौ तदिह संनिहितौ हिताय

तेनाश्रितौ हरिहराविव दुर्निरीक्षौ ।

उत्पाद्य पादपमुदारमद्रातिभीमो

भीमोऽथ पार्थिवचमूरुदमूमुलत्ताः ॥ १०८ ॥

हारानपि स्वकुसुमप्रतिमान्स्वकीय-

शाखासमानपि भुजानसमञ्जसेऽस्मिन् ।

मौलीनपि स्वफलजालसमान्नृपाणां

चिच्छेद भीमकलितः स तरुः क्रुधेव ॥ १०९ ॥

उर्वीरुहस्य कुसुमानि यशांसि राज्ञां

तस्य च्छदानि पुनराभरणानि तेषाम् ।

भीमाहवव्यतिकरे जगलुः सहैव

किंतु स्वयं निपतितो न स ते तु पेतुः ॥ ११० ॥

वेगादमूर्त्तपसमूहचमूर्विमूल्य

भीमो जिगाय समरप्रसरेण शल्यम् ।

चापं तमेव युधि देवपतेः सुतोऽय-

मासाद्य कर्णमपवर्णमथ व्यधत्त ॥ १११ ॥

नायं नयो भुजभृतामिति ते निकामं

दामोदरेण युधि तत्त्वविदा निषिद्धाः ।

जम्मुर्नृपा निजपदान्यथ तेऽपि पाण्डु-

पुत्राः कुलालकुलसीम्नि समं कुमार्या ॥ ११२ ॥

तानागतानथ जगाद पृथाद्य भिक्षा

भोज्यैव पञ्चभिरभेदपरैर्मिलित्वा ।

मा भूदसत्यवचना जननीति तेऽपि

पञ्चापि तत्परिणये समयं वितेनुः ॥ ११३ ॥

आलोक्य भूपतनयामथ किं मयोक्त-

मित्याकुलां स्वजननीं प्रतिबोध्य धीराः ।

स्नेहादुपेत्य हरिसीरियुगे प्रयाते

भिक्षार्थिनः पुरि गताश्च समागताश्च ॥ ११४ ॥

मातुः पुरस्तदनु धर्मसुतान्विताया

भिक्षां तदा निजनिजाममुचन्दिनान्ते ।

दृष्ट्वापदो द्रुपदभूपसुता न ताप-

मन्तस्तदाप किमु वच्मि मनः सतीनाम् ॥ ११५ ॥

कृत्वा बलिं द्विजजनाय वितीर्य भिक्षां

दत्वाथ याचककुलाय ततः कुलीनाः ।

कुन्तीगिरा द्रुपदसूरदितान्नमर्थं

भीमाय शेषमकरोन्मुदिता षडंशम् ॥ ११६ ॥

सुप्तास्ततो निशि भटा दिशि दक्षिणस्यां

कृत्वा शिरांसि कुशकल्पिततल्पभाजः ।

तेषां स्थिता शिरसि भोजसुता पदान्ते
कृष्णा च क्लृप्तसमरायुधशौर्यवाचाम् ॥ ११७ ॥

तेषां नृपोचितवचांसि निशम्य धृष्ट-
द्युम्नः कुलालगृहसीमनि कुड्यगुप्तः ।

प्रातर्न्यवेदयदिति द्रुपदाय सर्वं
सर्वसहापतिसुताः किल केचिदेते ॥ ११८ ॥

क्षत्राणि तानथ पुरोहितयोजनेन
निश्चित्य पाण्डुनृपनन्दनविभ्रमेण ।

आनीय सन्नानि रथैरथ भोजयित्वा
पृष्टो यथातथमुवाच युधिष्ठिरोऽस्मै ॥ ११९ ॥

चण्डांशूज्ज्वलदुज्ज्वलोज्ज्वलमहःस्तोमाय सोमायित-

क्रीडत्कीर्तिभराय वासवभुवे देया मुदेयं सुता ।

एवं जल्पति पार्षते निजगदे धर्मात्मनासौ प्रिया

पञ्चानामपि नो भविष्यति मनःश्रीरिन्द्रियाणामिव ॥ १२० ॥

पञ्चानामपि किमिव प्रिया भवित्री

मैतृपुत्री वदति च धर्मसूः किमित्थम् ।

संदेहाम्बुधिविधुरात्मवृत्तिरित्थं

वीरोऽपि द्रुपदनृपस्तदाप मौग्ध्यम् ॥ १२१ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये
वीराङ्गे आदिपर्वणि द्रौपदीस्वयंवरो नाम पञ्चमः सर्गः ।

षष्ठः सर्गः ।

अन्तर्धुतानाममलेन धाम्ना बहिर्महाभारतजैर्यशोभिः ।

तमस्त्विषां येन तनुत्वगेव पदं ददे कृष्णमुनिर्मुदेऽसौ ॥ १ ॥

अथ क्षितीशं द्रुपदं तदा किंकर्तव्यतामूढमुदूढचिन्तम् ।

उपेत्य क्लृप्तप्रणतिं जगाद व्यासो रहः सर्वरहस्यवेदी ॥ २ ॥

पुरा पुरारौ वरदे तपोभिर्दौर्भाग्यभाक् कापि मुनीन्द्रकन्या ।
 पतिं प्रयच्छेति जगाद पञ्चवारं वरालाभवितीर्णरोषा ॥ ३ ॥
 भवान्तरे पञ्च भवन्तु वीराः परस्परप्रीतिपरा वरास्ते ।
 तदा प्रदायेति वरं वराङ्गचास्तस्यास्तिरोधत्त पुरां विरोधी ॥ ४ ॥
 धवा भविष्यन्ति भवान्तरे मे ध्यात्वेति रेमे तपसैव सेयम् ।
 आयुःक्षये पुण्यचयेन नाकश्रीरित्युपान्ते समभूद्भवस्य ॥ ५ ॥
 इतश्च यज्ञं रचयांचकार प्राङ्गैर्मिषारण्यगतः कृतान्तः ।
 अनिघ्नति प्राप्तकृपे तदस्मिन्मर्त्यैरमर्त्यैरिव भूरभूषि ॥ ६ ॥
 बुद्धिष्यति क्ष्माद्भुतमर्त्यभारा मर्त्येष्वमर्त्येष्वपि नो विशेषः ।
 सुराः पुरस्कृत्य हरिं विरिञ्चौ खेदादुपालम्भमिति प्रतेनुः ॥ ७ ॥
 अथावदत्पन्नभवो यदायं कर्ता मखान्तरूपनं कृतान्तः ।
 तदा निपातः क्रमतः प्रजानां पूर्णायुषां पक्कफलावलीवत् ॥ ८ ॥
 निशम्य सम्यग्वचनं विरिञ्चैरेवं प्रमोदेन गतः सुरेन्द्रः ।
 सुरापगायां विलसन्नपश्यदब्देवतास्यद्युति हेमपद्मम् ॥ ९ ॥
 इदं कुतो जातमिति प्रमोदादादातुमन्तःसलिलं विवेश ।
 ततोऽग्रतस्तां रुदतीं ददर्श स्वर्गश्रियं भर्गकृतच्छलेन ॥ १० ॥
 तदश्रुभिर्गाङ्गजले गलद्भिस्तूर्णं सुवर्णाम्बुरुहीभवद्भिः ।
 चमत्कृतस्तावदिति द्युमर्ता स्मेरैस्तदास्येन्दुपुरो विशेषात् ॥ ११ ॥
 वरोरु किं रोदिषि कासि नाकभर्त्रेति पृष्ट्वा रुदती चचाल ।
 जगाम तत्तामनु वासवोऽपि प्रत्यूषसंध्यामिव शीतमानुः ॥ १२ ॥
 गिरिर्गिरीन्द्रं हरिणीदृशेति नीतो युवानं किल वीक्ष्य कंचित् ।
 स्थिरासने स्वप्रतिपत्तिमूढं स्त्रिया समं शारिरसं चुकोप ॥ १३ ॥
 अनेन यूना कुपितो हरेण दृष्ट्वा हतो दृग्विषभोगिनेव ।
 हिमाद्रिमौलौ हरिराससाद स्तम्भीकृतो नूतनशृङ्गभङ्गिः ॥ १४ ॥
 समाप्तशारिव्यसनस्य विश्वनाथस्य वाग्भिस्त्रिदशश्रियाथ ।
 करेण संस्पृष्टवपुः पपात शीर्णासनः स्तम्भ इव द्युमर्ता ॥ १५ ॥

अथावदद्विश्चगुरुः सुरेन्द्रमद्रेरिदं कंदरमाविश त्वम् ।
 भवन्निमैरग्रगतैश्चतुर्भिः पञ्चेन्द्रियो वा गिरिरेष भातु ॥ १६ ॥
 गतो गुहायामथ तैश्चतुर्भिः साकं स पाकस्य रिपुः सपीडः ।
 उपेत्य पादप्रणतः पुरारेः किं किं करोमीति जगाद दीनः ॥ १७ ॥
 अथाह नाथः प्रथिता चिराय हत्या मम ब्रह्मशिरश्छिदोत्था ।
 निवर्ततेऽष्टादशसंमितानामक्षौहिणीनां रुधिराणि पीत्वा ॥ १८ ॥
 अतो यतन्तां निभृतं भवन्तो मल्लग्रहत्याशमनाय शक्राः ।
 कृतावतारैरवनी भवद्भिराभातु पञ्चाननकामिनीव ॥ १९ ॥
 असौ रणारम्भविजृम्भितार्थं सार्थं नृपाणां प्रगुणीकरोतु ।
 कृतावतारा भुवि नाकलक्ष्मीर्युष्मासु पञ्चस्वपि वल्लभैका ॥ २० ॥
 इहावतारं विरचय्य देव्यां सा ब्रह्महत्या मम कापि कृत्या ।
 भुजाभृतामस्त्रमधूनि पीत्वा तृप्ता मदान्मोक्षयति मां क्षणेन ॥ २१ ॥
 तथेति निश्चित्य कृतप्रतिज्ञैरिन्द्रैश्चतुर्भिर्जगदे विभुस्तैः ।
 नरान्न कार्यं ननु धर्मवातनासत्यतो जन्म विधीयतां नः ॥ २२ ॥
 उवाच वाचं स च पञ्चमेन्द्रो नाहं करिष्ये वसुधावतारम् ।
 पुमान्मदंशप्रभवोऽस्तु भूमौ भूरिप्रभावैर्भुवि कार्यहेतुः ॥ २३ ॥
 अथेति हत्याशमके समाप्तप्राये स्वकार्ये समदप्रमोदः ।
 जगाद नाथो जगतामितीदमस्त्वेव विश्वे जयिनश्च यूयम् ॥ २४ ॥
 किं त्वेतु वैवस्वतवासवस्य नरः सुतत्वं बदरीवनर्षिः ।
 साहाय्यहेतोः सुहृदस्य भूमौ नारायणोऽप्यस्तु कृतावतारः ॥ २५ ॥
 स विश्वभुङ्गाम किलान्तरस्य स्वायंभुवस्य त्रिदशाधिनाथः ।
 युधिष्ठिराङ्गेन कृतावतारो धर्माङ्गजन्मा भुवनप्रियोऽभूत् ॥ २६ ॥
 पतिः सुराणामृतधामनामा स्वारोचिषस्य स्वयमन्तरस्य ।
 बभूव भीमाङ्गकृतावतारो वाताङ्गजोऽसौ गजसैन्यजेता ॥ २७ ॥
 पुनस्तनूजोऽजनि वर्तमानवैवस्वताह्वान्तरसंभवस्य ।
 सुरेशितुर्दुर्धरधन्वधारी तेजस्विनाम्नः स्वयमर्जुनोऽभूत् ॥ २८ ॥

सुरेश्वरावौत्तमतामसाख्यख्यातान्तरस्फारतरप्रभावौ ।

श्रुतिश्रुतौ शान्तिशिवी च यौ तौ नासत्यपुत्रौ यमलावभूताम् ॥ २९ ॥

इतस्त्वया द्रोणवधाय साधू याजोपयाजावनुकूल्य वर्षम् ।

अकारि यज्ञः सुरसिन्धुतीरे पुत्रार्थिना ध्यातपरामवेन ॥ ३० ॥

अथोपयाजे क्रतुकर्मनिष्ठे याजे पुनर्ध्यातमखाधिदेवे ।

रथी धृतास्त्रः कवची च धृष्टद्युम्नोऽग्निकुण्डेऽजनि पाककांशः ॥ ३१ ॥

तदा कुमारी तव सैव नाकश्रीर्वेदिमध्यादिह वेदिमध्या ।

अभूदियं भूप यया पुरारिः प्राक्प्रीणितः पञ्चवरी च लब्धा ॥ ३२ ॥

अमी च वीरास्तव चाङ्गजेयमीदृक्चरित्राय चिरं चरन्तु ।

मुनिर्निवेद्येति स पार्षताग्रे प्रत्यक्षयामास च दिव्यदृष्ट्या ॥ ३३ ॥

इदं गदित्वाथ गते यतीन्द्रे प्रौढप्रमोदं द्रुपदेन राज्ञा ।

विवाहिताः पाण्डुसुताः स्वपुत्रीं कन्यां मुहुः पञ्चदिनक्रमेण ॥ ३४ ॥

जयन्ति कुन्तीतनया नयाढ्या वार्तेत्यनार्ताथ बभूव भूमौ ।

स्वयंवरायातनृपाश्च जग्मुः स्वं स्वं पुरं पाण्डवकाण्डभीत्या ॥ ३५ ॥

सुयोधनेनाथ हठेन हन्तुं कुन्तीसुतान्दुर्ललितेन पृष्टः ।

अलोचनो भूमिपतिश्चकार द्रोणेन भीष्मेण समं स मन्त्रम् ॥ ३६ ॥

धुनीतनूजोऽपि जगाद केन शक्या विजेतुं भुवि पाण्डुपुत्राः ।

मटीभवद्यादवपार्षतेषु भीमार्जुनौ येषु रणप्रवीरौ ॥ ३७ ॥

ततः पतङ्गप्रतिमप्रतापानाकार्यं कुन्तीतनयान्भुजालान् ।

स्वयं रयादर्हसि तात दातुं राज्यार्धमुन्मार्जय दुर्यशोऽग्र्यम् ॥ ३८ ॥

मते मतेर्वासगृहेण भारद्वाजेन तस्मिन्नथ भीष्ममन्त्रे ।

न्ययुङ्क्त राजा विदुरं तदानीं युधिष्ठिराकारणकारणेन ॥ ३९ ॥

रथैरथैष द्रुपदस्य पुर्यां धुर्यो गुणानां विदुरः प्रयातः ।

समेतकृष्णान्पुरमानिनाय पाण्डोः सुतान्पार्षतसैन्यधन्यान् ॥ ४० ॥

कृतप्रणामाय गुरुक्रमेषु धर्माङ्गजायाथ सवान्धवाय ।

कुले विरोधः पुनरस्तु मेति तत्खाण्डवप्रस्थमदात्तदान्धः ॥ ४१ ॥

स खाण्डवप्रस्थमथो पृथायाः सूनुर्ययौ गर्जिततर्जितारिः ।
 तत्र व्यधादिन्द्रपुराममिन्द्रप्रस्थाभिधानं नगरं नरेशः ॥ ४२ ॥
 इदं मनःकल्पिततूर्णपूर्णवाञ्छाभरैरप्यभरैरलभ्यम् ।
 पुरं प्रप्रन्नाय पुरंदरोऽपि तस्मै नृपाय स्पृह्यांबभूव ॥ ४३ ॥
 निवेश्य वैश्वानरतुल्यभासस्तान्पाण्डवानत्र गते मुरारौ ।
 सभाभुवं प्राप युधिष्ठिरस्य श्रीनारदः स्फारदयामयात्मा ॥ ४४ ॥
 सुन्दोपसुन्दावजयौ वरेण तिलोत्तमाकारि सुरैस्तदर्थे ।
 सहोदरौ प्रीतिपरौ प्रियार्थं परस्परं युद्धपरौ विनष्टौ ॥ ४५ ॥
 अथास्य वाचा महितस्य चक्रुः पञ्चापि वीराः समयं किलेति ।
 उपैति कृष्णाजुषि यो द्वितीयः स स्यात्समा द्वादश तीर्थसेवी ॥ ४६ ॥
 इति प्रतिज्ञाय कृतप्रणामाः कामप्रचारे व्रतिनि प्रयाते ।
 समृद्धराज्याः समयेन तेन ते द्रौपदीभोगभृतो बभूवुः ॥ ४७ ॥
 अथैकदा कश्चन चौरचक्रैर्गोचक्रवालेषु हतेषु विप्रः ।
 पृथाभुवो धावत धावतेति क्रन्दन्मुहुस्तत्पुरमाससाद ॥ ४८ ॥
 प्रियायुतक्षमापतिरुद्धसौधगुप्ते तदास्त्रे विधुरे च विप्रे ।
 सरन्मनोऽन्तः समयं किरीटी किं किं करोमीति मुहुर्मुमोह ॥ ४९ ॥
 रणैर्द्विजार्थं सुकृतं विशेषात्द्वादशाब्दैश्च वने मुनित्वात् ।
 तदार्जुनो दुर्जनमौलिशूलं ध्यात्वेति चापं गृहतश्चकर्ष ॥ ५० ॥
 विजित्य चौरानथ सव्यसाची विप्राय दत्त्वा सुरभीरभीरुः ।
 तदा निषिद्धोऽपि नृपेण धीरोऽरण्यं ययौ विप्रगणेन साकम् ॥ ५१ ॥
 द्विजैर्द्विरैफैरिव पीयमानदानः स नागेन्द्र इवेन्द्रसूनुः ।
 भ्रमन्नरण्येषु जगाम गङ्गाद्वारेऽथ भास्वद्भवतापमित्यै ॥ ५२ ॥
 इहाग्निहोत्राणि तथा कथंचिच्चक्रुर्द्विजाः पाण्डुसुतानुयाताः ।
 यथा त्रिमार्गा तनुते तरङ्गैरद्यापि तसेव विवर्तनानि ॥ ५३ ॥
 अथाग्निकृत्याभिषवाय गङ्गागर्मप्रविष्टं रसमादुलूपी ।
 जहार कौरव्यभुजंगपुत्री कौरव्यमेनं मदनाभितप्ता ॥ ५४ ॥

१. अयं श्लोकः ख-ग-पुस्तकयोर्नास्ति.

तथाथ नीतः फणिपत्तनान्तस्तत्राग्निमालोक्य समाहितं सः ।

कृती चकाराखिलमग्निकार्यं श्रेयःस्पृशां कुत्र न कार्यसिद्धिः ॥ ९९ ॥

अतीवरक्तां भजतः कृशाङ्गीं न ब्रह्मचर्यव्रतमङ्गमाहुः ।

विना तदालिङ्गनसंभवेन यस्मादसून्धर्तुमसौ न शक्ता ॥ १०० ॥

चिरं विचिन्त्येति कृती निकामं कामार्तिलोलादितकातराक्षीम् ।

दयामयो दीनगिरं किरीटी कौरव्यकन्यामभजद्भुजङ्गीम् ॥ १०१ ॥

(युगम्)

निशोषितस्तामयमात्तगर्भापृच्छद्य याति स पुनर्निवेशम् ।

निवेद्य सद्यश्चरितं द्विजेभ्यः प्रालेयशैलोपतटं प्रपेदे ॥ १०२ ॥

ततो गतोऽगस्त्यवटाद्वसिष्ठशैलेऽभिषिक्तो भृगुतुङ्गतीर्थे ।

विलोक्य तीर्थं स हिरण्यविन्दोस्तं पर्वतश्रेष्ठमपि प्रपेदे ॥ १०३ ॥

ब्रजन्नथ प्राग्दिशि स प्रपेदे नन्दीं नदीं नैमिषकाननं तत् ।

तटानि नन्दापरनन्दयोस्तां श्रीकौशिकीं ते च गयात्रिमार्गे ॥ १०४ ॥

स सागरं वीक्ष्य कृती कलिङ्गदेशान्महेन्द्रं च महामहीध्रम् ।

तटेन सिन्धोर्मणिपूरमाप्य तीर्थानि पार्थो निखिलान्युपास्त ॥ १०५ ॥

ततोऽत्र दृष्ट्वा मणिपूरभर्तुश्चित्राङ्गदां चित्रनृपस्य पुत्रीम् ।

रूपे रतिं स्वैरविहारशीलां तां प्रत्यभूत्पाण्डुसुतः सकामः ॥ १०६ ॥

प्रभङ्कराह्वेन ममान्वये प्रागपुत्रिणोर्वीपतिना तपोभिः ।

आराधितोऽदत्त वरं हरोऽसौ वंशे तवैकैकमपत्यमस्तु ॥ १०७ ॥

मा यावदासंस्तनुजा ममेयं सुता भवद्वंशकरी तु पार्थ ।

जातस्ततोऽस्यां तनयस्तवास्तु मद्भूपताभागिह संविदेति ॥ १०८ ॥

पित्रार्थितेनाथ वितीर्णयास्यात्तया समं तत्र नरस्त्रिवर्षीम् ।

ततोऽभवद्भुरिति प्रतीतः सूनुद्विषद्भूपभुजङ्गवैभुः ॥ १०९ ॥

(त्रिभिर्विशेषकम्)

स दक्षिणाम्भोनिधितीरतीर्थसार्थाय पार्थस्तदितश्चचाल ।

महर्षिभिस्तत्र निवारितोऽपि सौभद्रतीर्थे सवनं च सके ॥ ११० ॥

१. 'प्रभङ्कराह्वेन' ख. २ 'दत्तवरः' ख. ३ 'असौ' ख. ४ वभ्रुर्नकुलः.

पदग्रहव्यग्रमिहोग्रमग्रे जग्राह स ग्राहमुदग्रबाहुः ।
 विपक्षपक्षक्षयदीक्षिणस्तं चिक्षेप साक्षेपमथान्तरिक्षे ॥ ६७ ॥
 व्यलोकयद्ग्राहपदे तदेष नभोऽन्तरा देशमिवोत्पलाक्षीम् ।
 उवाच सा वाचमिति प्रतीतां पार्थ प्रति प्रीतिसुधोर्मिधौताम् ॥ ६८ ॥
 प्रवीर पञ्चाप्सरसः प्रसिद्धाः सिद्धालिगोष्ठीषु वयं वयस्याः ।
 इहास्मि धर्मार्थं च सौरभेयी सामीरिका बुद्धुदिका लता च ॥ ६९ ॥
 द्विजेन केनापि तपःस्थितेन शप्ता वयं विघ्नविधाननिघ्नाः ।
 अभूम धीमन्निह, पञ्चतीर्थ्यां पञ्चापि यादांस्यतिनिष्ठुराणि ॥ ७० ॥
 यदा नरः क्षेप्स्यति खे समर्थः कश्चित्तदा वः खलु शापमुक्तिः ।
 अनुग्रहोऽस्माकमभूत्तदायमित्यस्मि मुक्तार्जुन मोचयान्याः ॥ ७१ ॥
 इदं निशम्यापि परेषु पार्थस्तीर्थेषु ता मोचयति स शापात् ।
 तदादि संप्रत्यपि पञ्चनारीतीर्थान्यमूनीति ययुः प्रसिद्धिम् ॥ ७२ ॥
 अथार्जुनस्तीर्थशतानि पश्यन्गोकर्णमुख्यानि दिशि प्रतीच्याम् ।
 पृथुप्रभावप्रसरं प्रभासक्षेत्रं ययौ क्षत्रियसार्वभौमः ॥ ७३ ॥
 रोमाञ्चितो मारकतप्रभाभिर्यः पद्मरागै रचितानुरागः ।
 तरङ्गिणीसङ्गरसो बभार स्वेदोदबिन्दूनिव मौक्तिकानि ॥ ७४ ॥
 सुधास्य पुत्री पतिरौषधीनामस्याङ्गभूरेष पदं मणीनाम् ।
 उदेत्यतो मन्त्रमयोऽर्यमेति यस्मिन्न सर्पत्यपि कालसर्पः ॥ ७५ ॥
 कुर्वस्तपो नक्तमिति श्रुतं यः क्षयक्षपायां भुवनानि भुक्त्वा ।
 विष्णुं हृदि न्यस्य महेशभालद्वीपभृज्जागरणं करोति ॥ ७६ ॥
 पितृद्विषं कुम्भभवं विभाव्य यत्संभवाः कुम्भधियेव मुक्ताः ।
 पदं ददत्याहृतहाररूपा भूपालकान्ताकुचमण्डलेषु ॥ ७७ ॥
 कृष्णस्य कुक्षौ स्थितमब्धिनेति हसन्नोक्तीः स्फुटफेनभाभिः ।
 यो वक्ति कृष्णं निजकुक्षिभाजं स्वभावशुद्धोदककृष्णभाभिः ॥ ७८ ॥
 अस्ताचलाग्रच्युतभग्नमग्नचण्डांशुखण्डानि तमीषु यस्मिन् ।
 वीचीचयोत्थज्वलनस्फुलिङ्गावलिच्छलेनाधिकमुच्छलन्ति ॥ ७९ ॥

ब्रह्माण्डमादौ सृजति स्वयं यस्ततोऽमितः पाति पयोदवृन्दैः ।

वीचीचयैः संहरतीदमन्ते त्रिशंभुहासी मणिदन्तदीप्त्या ॥ ८० ॥

कल्पद्रुचिन्तामणिकामगव्यो यस्यैकदानं हृदि यस्य विष्णुः ।

ररक्ष शक्रादपि भूभृतो यस्तं वीक्ष्य वार्ष्णि मुमुदेऽत्र पार्थः ॥ ८१ ॥

(अष्टमिः कुलकम्)

अथैतमायातमिहावगम्य स्फारस्सयं द्वारवतीक्षितीशः ।

समं समग्रैरपि यादवेन्द्रैरभ्याययौ रैवतकाद्रिसीम्नि ॥ ८२ ॥

यथोचितं चक्रुरथ क्रमेण पार्थाय सर्वेऽपि यदुप्रवीराः ।

नदीप्रवाहैरिव तीरजोऽयं शाखीव नित्ये स्वपुरं प्रवाह्य ॥ ८३ ॥

महोत्सवे रैवतकोपकण्ठं ययुः कदाचिद्यदवः प्रमत्ताः ।

अथात्र भद्रावयवा सुभद्रा विष्णोः स्वसा जिष्णुमनश्चकर्ष ॥ ८४ ॥

स्वयंवरे वा हरणे हठाद्वा वीरस्य माहात्म्यवहो विवाहः ।

इयं स्वयं वा वृणुयान्न वा त्वां ततस्त्वमेतां हठतो हरेति ॥ ८५ ॥

विष्णुर्मनस्तस्य विदन्यदूनां द्रव्यप्रियत्वं च जगाद जिष्णुम् ।

अथेति विज्ञाप्य युधिष्ठिराय पार्थः सुभद्राहरणोद्यतोऽभूत् ॥ ८६ ॥

अथैकदा रैवतकप्रयातां मत्त्वा सुभद्रां तनयः पृथायाः ।

अनुप्रयातो मृगयामिषेण जित्वाङ्गरक्षान्किल तामहार्षीत् ॥ ८७ ॥

कृष्णः क्रुधार्तेषु बलादिकेषु सर्वैरजग्योऽयमिति प्रजल्पन् ।

नरैः प्रसाद्यागमितेन शक्रभुवा सुभद्रामुदवीहताम् ॥ ८८ ॥

पुरे यदूनामथ पुष्करेषु निर्वाह्य कालं तमशेषमेषः ।

अथाययौ कृष्णयुतस्तमिन्द्रप्रस्थं सुभद्रासहितः किरीटी ॥ ८९ ॥

विशन्पुरान्तः स्थविराङ्गनाभिश्चैलैश्चालनतत्पराभिः ।

बभौ तदाध्वश्रमवारिबिन्दुच्छेदप्रवीणाभिरिवैष वीरः ॥ ९० ॥

१. शंभवोऽत्र ब्रह्मविष्णुमहेश्वरा अपेक्षिताः. २. 'तैरथाय' ग. ३. 'यदवोऽधिकद्रव्य-
वते कन्यां ददतीति द्रव्यप्रियत्वसंभावना यदुषु कृष्णेन कृतेति तत्त्वम्' इति ग-पुस्त-
कस्था टिप्पणी. ४. इतोऽग्रे ग-पुस्तके 'युगमम्' इति पाठः. ५. 'चोल' क.

अथो यथौचित्यमयं महौजाश्चक्रे चतुर्णामपि बान्धवानाम् ।
 नत्वा पृथां पार्षतनन्दिनीं तां तवासि दासीत्यवदत्सुभद्रा ॥ ९१ ॥
 शुभं सुभद्राथ सुतं सुषाव धन्याभिमन्युं दलितारिमन्युम् ।
 जवेन यस्मिन्पितृमातुलीयं सामर्थ्यमेकत्र समाजगाम ॥ ९२ ॥
 कलाकलापं सकलं किरीटी संयोजयामास निजे सुतेऽस्मिन् ।
 हरिश्च वाल्यादपि भागिनेयेऽमुष्मिन्नुभाभ्यामिति स क्षमोऽभूत् ॥ ९३ ॥
 क्रमेण पञ्चालसुता च पञ्च पञ्चप्रियेभ्यस्तनयानसूत ।
 कलावधूकेलिगृहाणि वर्षवर्षान्तरेणाग्निसमानभासः ॥ ९४ ॥
 अबन्ध्यधामप्रतिबन्ध्यनामा सोमाभकीर्तिः श्रुतसोमसंज्ञः ।
 रणोग्रकर्मा श्रुतकर्मनामधेयः शतानीक इति श्रुतश्च ॥ ९५ ॥
 हतारिसेनः श्रुतसेनसंज्ञः कुन्तीसुतानामिति ते तनूजाः ।
 अदादमिषामपि सव्यसाची सर्वाः कला धौम्यकृतक्रियाणाम् ॥ ९६ ॥
 (विशेषकम्)

वितन्वता षण्मुखतां कुमारवीरव्रजेन प्रतिभासमानः ।
 नमस्यतां पञ्चमुखः स पाण्डुनरेन्द्रवंशो नहि कस्य जातः ॥ ९७ ॥
 गोवामनस्य क्षितिशासनस्य शैब्यस्य पुत्री तपसः सुतेन ।
 स्वयंवरे प्राप्यत देविकाख्या जातोऽस्य यौधेयसुतस्ततोऽस्याम् ॥ ९८ ॥
 काश्यां वकस्यान्तकरो बलैकशुल्कां बलाग्रस्थधरां व्युवाह ।
 तस्यां ततस्तेन पतङ्गधामा सर्वाङ्गनामा जनितोऽङ्गजन्मा ॥ ९९ ॥
 जग्राह चैद्यां नकुलः करेणुवतीं करेणाप्रतिरूपरूपाम् ।
 ततोऽस्य तस्यामजनिष्ठ सूनुरमित्रजैत्रो निरमित्रनामा ॥ १०० ॥
 स्वयंवरे तु द्युतिमत्तनूजामवाप माद्रीं नकुलानुजन्मा ।
 ततः स तस्यां विजयाह्वयायां सुहोत्रमुत्पादयति स पुत्रम् ॥ १०१ ॥
 चत्वारोऽमी यौधेयकसर्वाङ्गनिरमित्रकसुहोत्राः ।
 पाण्डुजतनुजा याता मातामहराज्यराजत्वम् ॥ १०२ ॥
 चिराय चिक्रीडुरमी समीपश्रीजानयः पाण्डुसुताः पुरेऽस्मिन् ।
 जितेव येषां महसार्कपङ्क्तिः सेवां व्यधात्कुण्डलकैतवेन ॥ १०३ ॥

१. श्रीजानिः कृष्णः.

नयविनयविवेकादभ्रविभ्राजितश्री-

स्तदवनिवनिताया वल्लभो धर्मवीरः ।

घनघनजनपूर्णं पालयित्वा समन्ता-

दकृत सुकृतदृश्यं तत्पुरं ब्रह्मणोऽपि ॥ १०४ ॥

इति श्रीजिनदत्तसूरिशिष्यश्रीमदमरचन्द्रसूरिविरचिते श्रीबालभारतनाम्नि महाकाव्ये
वीराङ्गे आदिपर्वणि पाण्डवराज्यार्धलाभवर्णनो नाम षष्ठः सर्गः ।

सप्तमः सर्गः ।

सेवध्वमध्वरभुजामपि सेवनीयं

पाराशरं मुनिमवासयदङ्गसङ्गः ।

वर्णः शुचित्वमसितोऽपि तदाप केश-

व्याजेन येन शिरसा ध्रियते न कैः कैः ॥ १ ॥

अन्येद्युरर्जुनहरी तपसस्तनूज-

मापृच्छ्य पौरपरिवारपरीतपार्श्वौ ।

जाते वसन्तसमये यमुनोर्मिविन्दु-

सिक्ताय खाण्डववनाय गतौ विहर्तुम् ॥ २ ॥

अन्तःप्रसृत्वरपतङ्गभवस्त्रैवन्ती-

नीरप्रभाभिरिव नीरदनीलवर्णम् ।

आलोक्य खाण्डववनं पुरतो मुरारि-

रानन्दकन्दलितगीर्निजगाद पार्थम् ॥ ३ ॥

उल्लङ्घितं च परितः परितापितं च

तिग्मांशुना कलितदुःखमिवान्तरिक्षम् ।

पश्येदमत्र यमुनाजलसीम्नि वेल्ल-

द्वल्लीजटं वनमिषेण तपस्तनोति ॥ ४ ॥

वर्षाभ्रमादिव सुसंहतशाखिसंघ-

शाखातिरोहितशशिद्युमणौ मयूराः ।

सूर्यात्मजाजलगजध्वनितेन नित्यं
 नृत्यन्ति नादविधुरीकृतपान्थसार्थाः ॥ ९ ॥
 वन्येभकुम्भहतमौक्तिकमिश्रगुञ्जा-
 संजातभूषणभराः शबरेन्द्रकन्याः ।
 अस्मिन्विचित्रसिचयीकृतचित्रकाय-
 कायत्वचः पुरपुरंध्रिजनं हसन्ति ॥ ६ ॥
 लीलावतीमुखमिवेन्दुजयावदातं
 विद्योतमानमणिकुण्डलमण्डलेन ।
 पश्य स्वभावशुभशोभमपीदमद्य
 कांचिद्वसन्तविभवेन विभर्ति भूतिम् ॥ ७ ॥
 क्रौञ्चप्रपञ्चितदरं ननु माधवस्य
 पश्यावतारमतिमत्तशिलीमुखौघम् ।
 येन व्यभूषि वनभूरपि मानसौक-
 स्तोमेन शुभ्रकुसुमस्तवकच्छलेन ॥ ८ ॥
 मन्ये प्रसूनभरसौरभवासलोभा-
 दात्मा व्यसारि सहसैव विहायसापि ।
 अस्मिन्नपि द्युमणिवाहनवाहिवाहै-
 र्लङ्घ्ये चिरेण ववृधे दिवसैरवश्यम् ॥ ९ ॥
 शङ्के वसन्तभरनिर्भरमासमान-
 सीमन्तिनीमुखमयूखभराभिभूतम् ।
 पीयूषदीधितिममुं दयितं निरीक्ष्य
 दुःखादमूर्द्धधति दुर्बलतां त्रियामाः ॥ १० ॥
 ईदृग्वसन्तविभवेन यथा यथामी
 प्रौढिं क्रमेण दिवसाः परिदर्शयन्ति ।
 शङ्के त्रपापरिभवेन तथा तथैताः
 रियामा नवीनवनिता इव संकुचन्ति ॥ ११ ॥

१. चित्रकायो व्याघ्रः. २. रात्रयः.

दीर्घोऽपि दैर्घ्यममजद्विसो वभार
 काश्यं कृशापि च निशा प्रिययोगभाजाम् ।
 प्रौढोऽप्यधत्त लघुतां स पुनर्गुरुत्वं
 क्षामापि सा समतनोद्विरहातुराणाम् ॥ १२ ॥
 तार्पाद्धिरुत्तरदिशि व्रजतो रराज
 राजीविनीयुवतिजीवितवल्लभस्य ।
 काप्युत्कटा कवचितेव तदन्तराशा-
 वासित्रिलोचनविलोचनवह्निबाष्पैः ॥ १३ ॥
 संतापिता इव खरै रविरश्मिभारै-
 स्तारा विहाय गगनं तुहिनांशुध्वः ।
 स्वेदोदविन्दुपटलीकपटेन कान्त-
 भ्रान्त्येव चन्द्रवदनावदनानि भेजुः ॥ १४ ॥
 उत्तेजयत्यनिशमेणदृशां मुखानि
 कामायुधाय मधुरेष यथा यथोच्चैः ।
 स्पर्धाविशादिव महांसि तथा तथाय-
 मुद्योतयत्यनुदिनं मृगलाञ्छनोऽपि ॥ १५ ॥
 पुंस्कोकिले किमपि गायति सार्वभौम-
 राज्याभिषेकमिव संतनुते सरस्य ।
 अश्रान्तकान्तरतकौतुकजातखेद-
 स्वेदोदविन्दुभिरिह प्रमदामुखेन्दुः ॥ १६ ॥
 विश्वत्रयं विजयते मकरध्वजोऽय-
 मस्त्रीकृतेन मम कोमलकूजितेन ।
 एनं तथापि कुसुमास्त्रमुशन्ति लोकाः
 पुंस्कोकिलोऽरुणितदृष्टिरिति क्रुधेव ॥ १७ ॥
 आपत्य विन्ध्यगिरिसीमनि मूर्च्छितोऽय-
 मभ्रं कषाग्रशिखरस्खलनेन वायुः ।

वन्येभदानसलिलश्रुतितालवृन्त-
 योगेन जीवित इवातिशनैरुपैति ॥ १८ ॥
 ग्रासोन्मुखैः फणिकुलैरिव मारुतोऽयं
 वित्रासितो मलयजद्रुमबद्धवासैः ।
 आयाति मन्दमिह ^१गीतिविलासलोला-
 वेणीर्विलोक्य सुदृशां भृशतद्भियेव ॥ १९ ॥
 विन्ध्यत्रिकूटमलयाचलकंदराभिः
 पीतोऽपि तोषयति नः पवनः प्रसर्पन् ।
 दोलाविलासचलकेरलकैरवाक्षी-
 वक्षोजवायुलहरीलयलालितोऽयम् ॥ २० ॥
 आवाति पश्य शनकैर्मलयानिलोऽयं
 यल्लूननूतनविलोलवनप्रसूनः ।
 अस्मिन्विद्युक्तवनिताजनतापकारी
 तद्भाणवृष्टिरसिको विलसत्यनङ्गः ॥ २१ ॥
 तं विक्रमं वितनुते मलयानिलोऽयं
 कामस्य वीर इव मानिपताकिनीषु ।
 येन द्विरेफमुखरास्तरवः शिरांसि
^३प्रीत्येव काष्ठवपुषोऽपि विकम्पयन्ति ॥ २२ ॥
 दूरं गते त्वयि भवन्मुखसोदराणि
 संतापमत्र मलिनान्यपि धारयन्ति ।
 मासः कृतोऽवधिरधीश स पूर्ण एव
 संप्रत्यपि स्मरसि मां न कथं कथंचित् ॥ २३ ॥
 पङ्केरुहव्यतिकरैरपि तापिताभि-
 र्मासायमानघटिकाघटिकागमाभिः ।
 प्रातः प्रयाणचलितेषु मुहूर्तकाले
 संदिश्यते विरहिणीभिरिति प्रियेषु ॥ २४ ॥

(युग्मम्)

१. 'गीत' ग. २. 'आयाति' क. ३. 'प्रीत्येव' ग.

मञ्जीरमन्द्रवमल्लुमरालमाला-

वाचालबालकमलक्रमया रयेण ।

हृत्ते पदे मदवशेन वसन्तलक्ष्म्या

किंकिलिवल्लिभिरलभ्यत पल्लवालिः ॥ २५ ॥

रक्तोत्पलप्रचितकुञ्चितकुञ्चिकामै-

रुत्फुल्लकिंशुकलताकुसुमैरमीभिः ।

उद्धाट्य किञ्चिदपि मानमयं कपाटं

कामो विवेश हृदि संप्रति दंपतीनाम् ॥ २६ ॥

सौभाग्यभाग्यमुररीकुरुते लतासु

सर्वासु चम्पकलतैव नितान्तमेषा ।

यस्या वसन्तरमणः कुसुमच्छलेन

भूषाभरं सुरभिभिः कुरुते सुवर्णैः ॥ २७ ॥

उत्फुल्लफुल्लमहसा हसति द्विरेफ-

नादेन गायति विघूर्णति मारुतेन ।

सद्यः प्रपद्य सुमुखीमुखमद्यमद्य

धत्ते प्रमत्त इव कां बकुलो न लीलाम् ॥ २८ ॥

आलिङ्गितः कुरुवकाख्यतरुस्तरुण्या

शक्नेभकुम्भकुचया सुरुचाभिसृत्य ।

इत्येष शेषधवलाभिरलाभि सद्यः

सौभाग्यकीर्तिभिरिव प्रसवप्रभाभिः ॥ २९ ॥

कामाकुलः खलु कटाक्षघटाः क्षिपन्ती-

मात्मन्यवेक्ष्य रमणीं रमणीयतार्थी ।

अहाय मूर्ध्नि कुसुमानि नवानि बध्न-

न्प्रीतिं तनोति तिलकः किल कस्य नासौ ॥ ३० ॥

१. 'कङ्कल्लिः' इति साधीयान्पाठः, 'कङ्कल्लिरशोफः' इति 'जस्स कारणादो उक्खण्डिअ बन्धणं विअ कङ्कल्लिपल्लवं-' इत्यादिलवङ्गिके व्याख्याने जगद्धरपण्डिताः.

कोऽप्येष कुञ्जकतरुर्धनसारधूप-
धूमोर्मिधूपिततनुर्धृतपुष्पमालाम् ।

गायन्मधुव्रतवधूमधुरा रवेण
वशीकरोति कुतुकीव वसन्तलक्ष्मीम् ॥ ३१ ॥

श्रीमद्वसन्तऋतुराजविलासभूमि-
र्भातर्विभाति सहकारमहीरुहोऽयम् ।

स्थानप्रदायिषु षडङ्घ्रिषु कोकिलेय-
मत्र प्रपञ्चयति कंचन पञ्चमं यत् ॥ ३२ ॥

मत्तेषु पश्य दयितारसविह्वलेषु
पारावतेषु कृतकौतुककूजितेषु ।

एषा वसन्तपरिरम्भभरेण रम्भा
कामातुरेव मकरन्दरसं ददाति ॥ ३३ ॥

नव्यप्रसूनमिषतो नवमाधवीयं
स्वेदोदबिन्दुनिवहानिव हासयन्ती ।

सङ्गे वैसन्तकमितुर्धनचञ्चरीक-
रोमाञ्चकञ्चुकितचारुतनुश्चकास्ति ॥ ३४ ॥

अद्याप्यजातकुचकल्पफला मिलन्त्यो
मन्दानिलेन शिशुकेलिकलेन पश्य ।

कन्या इव स्फुरितनूतनपुष्पहासाः
क्रीडां मिथो विदधते नवनालिकेर्यः ॥ ३५ ॥

खर्जूरिकाविशदरेणुकणावलीभि-
रश्मामलीकृततनूः पटलीरलीनाम् ।

प्रध्वानिनीर्मदनपुष्पमयेषुपङ्क्ति-
कल्पाः कृताम्बरगतीः कति नानमन्ति ॥ ३६ ॥

व्यालोलमञ्जरिभरः स्फुरितप्रसूनः
कस्योत्सवं हृदि ददाति न सिन्दुवारः ।

१. कुञ्जकः सेवतीभेदः, 'सेवतीपुष्पसाहस्रात्कुञ्जकं पुष्पमुत्तमम्' इति नरसिंहपुरा-
णम्. २ वसन्तकामुकस्य.

पुष्पायुधस्य नवकार्मुककाण्डभार-
 वाहीकर्किकर इव त्रिजगद्विजेतुः ॥ ३७ ॥
 पश्य स्वभावमधुराणि मधूकगुल्मा-
 दुञ्जन्मधुव्रतवधूनि मधूनि पीत्वा ।
 उच्चैस्तरेषु कलितस्खलितः समीरो
 वात्येष मत्त इव हासितवल्लिपुष्पः ॥ ३८ ॥
 किंकिल्लिपल्लवकरा स्मितपङ्कजास्या
 कर्णीयकोकिलरवा मधुरा मधुश्रीः ।
 आभाति मञ्जुलकुचाश्रयचन्दनाक्त-
 काश्मीरपत्ररचनायितपुष्पपङ्क्तिः ॥ ३९ ॥
 आपत्य चम्पकधिया नवकर्णिकार-
 पुष्पेषु गन्धरहितेष्वपि चञ्चरीकः ।
 प्रीतो मधूनि रसयत्ययमन्यपुष्प-
 सौरभ्यसंभृतनिजाननवासितानि ॥ ४० ॥
 कौन्तेय पश्य वनसीमनि दूरकृष्ट-
 कालायसासितशिलीमुखचक्रवालः ।
 पान्थान्विकम्पयति केशव किङ्किरातः
 कोऽप्यत्र निष्कृपमना ननु किङ्किरातः ॥ ४१ ॥
 शुभ्रप्रभे करुणिकाकुसुमे विभाति
 श्यामोऽथवारुणरुचौ नवकाञ्चनारे ।
 इत्थं स्मरन्निव मुहुर्महनीयतार्थी
 भृङ्गीपतिः स्फुरति तत्र च तत्र चायम् ॥ ४२ ॥
 एलावने कुरुबकस्तबके प्रियाले
 कैङ्कोलके दमनके नवमालिकायाम् ।

१. अशोकः. 'कर्णावतंसीकृतकिङ्किरातैः' इत्युदाराराधवम्. २. कामः. 'हेमालंकार-
 भाभिर्मरनमितशिरःशेखरैः कैङ्किरातैः' इत्यत्र किङ्किरातस्य कामस्येमे कैङ्किराताः का-
 मिन इत्यर्थदर्शनात्. ३. 'कैङ्कोलके' इत्युचितम्.

पुष्पाणि जिघ्रति मुहुर्मधुपीभुजंगः
 कामेन नुन्न इव बाणपरीक्षणाय ॥ ४३ ॥
 सद्यो वसन्तभरफुल्लितफुल्लमल्ली-
 संभारसौरभमिलत्पवने वनेऽस्मिन् ।
 कुन्तीतनूज ननु जन्म च जीवितं च
 रागेण नागरजनस्य कृतार्थयावः ॥ ४४ ॥
 इत्युक्तिसंमदवशीकृतचित्तवृत्ती
 कृष्णार्जुनौ परिजनेन समं समन्तात् ।
 तौ निन्यतुः सफलतां वनमण्डलानि
 लीलारसेन मधुना मधुरीकृतानि ॥ ४५ ॥
 खेलाय खाण्डववृनाय ततो युवान-
 श्वेलुर्मधूत्सवरसेन वधूसहायाः ।
 पूर्वप्रयुक्तनयनद्वयकृष्यमाणा
 मन्ये विलासमदभारभृतोऽतिमन्दम् ॥ ४६ ॥
 अद्य त्वदेकहृदयो हृदयाधिनाथ-
 श्चाटुक्रियाभिरनुकूलयते सखि त्वाम् ।
 मुञ्चाभिमानमिदमान्तरलोचनेन
 मुग्धे विचारय वचो मम मानयैनम् ॥ ४७ ॥
 स्वच्छे न वेत्सि किमु चाटुपटुं सपत्नीं
 प्रायो भवन्ति पुरुषाः खलु चाटुसाद्याः ।
 चेदुत्सवेऽद्य स करिष्यति खेलनानि
 सार्धं तया किमयशःपटहो न तेऽसौ ॥ ४८ ॥
 किं चान्यभृद्युवतिकूजितपञ्चबाण-
 बाणासनकणितरौद्रदिगन्तराणि ।
 एतानि तानवितमानवतीमनांसि
 वत्से मधूत्सवदिनानि सुदुःसहानि ॥ ४९ ॥

सेयं दशापि तव तप्ततनूविवर्त-
 संवर्तमर्मरितबालमृणालशय्या ।
 तुभ्यं सदैव नलिनानि समानयन्ती
 लोकेऽपि कोपिनि बभूव निरुत्तराहम् ॥ ९० ॥
 एषा पदे निपतितास्मि कुरु प्रसाद-
 मद्यास्तु ते रिपुजनो विफलाभिलाषः ।
 इत्थं विचक्षणसखीवचनानुरोधा-
 त्राणाधिनाथमनुकूलयति स्म काचित् ॥ ९१ ॥
 (पञ्चभिः कुलकम्)

रन्तुं परः करयुगेन गृहीतपाद-
 पद्मः सृजन्ननुनयानभिमानवत्याः ।
 उत्पत्य दीनवचनोऽप्यनिरीक्ष्य वक्त्रं
 तस्याः शुशोच कुचगौरवमप्यभीष्टम् ॥ ९२ ॥
 यस्या ध्वनिर्मम गिराप्युपमीयते सा
 स्यात्कीदृशी पिकवधूः सखि दृश्यमेतत् ।
 इत्युक्तिकैतववती वनमाप कापि
 पूर्वं गतेऽपि दयितेऽनुनयान्निरस्ते ॥ ९३ ॥
 प्रौढागसापि^१ दयितेन पदप्रणाम-
 लीलावतापि रचितं वत गोत्रभेदम् ।
^३तं काचिदश्रुतवतीव मनोभवज्या-
 टंकाररावर्ललिता चलिता वनाय ॥ ९४ ॥
 एषा कथं परिहरिष्यति मानमित्थं
 चिन्तानिधिर्नतमुखो विलिखन्धरित्रीम् ।
 उद्दामकामशरपीडितया कयापि
 कान्तो नितान्तमनुनीय वनाय निन्ये ॥ ९५ ॥

१. 'मानेन' क. २. 'परिदृष्टेन' ख-ग. ३. 'तद' क. ४. 'मनोमुवि' ग. ५. 'क-
 लिते' ग.

कश्चिन्नियामनुपतन्नितरामुरोज-
 संस्पर्शलालसमना विततैः कराग्रैः ।
 आसादयद्गुरुतदीयनितम्बबिम्ब-
 दूरीकृतो बत कथंचन बाहुमूलम् ॥ ५६ ॥
 खेदं सखीषु गमनादभिनीय काचि-
 दाकाङ्क्षितौ रसवशादवलम्बनाय ।
 ताम्यद्भुजापि पुरतः कुचपूरदूर-
 नुन्नस्य वर्त्मनि न भर्तुरवापदंसौ ॥ ५७ ॥
 दूरादुपेत्य पुरुषायितलाघवोत्थ-
 वेगादनुप्रथितमन्दपदामजानन् ।
 वल्लीविलग्नवसनव्यसनच्छलेन
 प्रीत्यैक्षत प्रणयिनीमपरो मुधैव ॥ ५८ ॥
 उच्चैर्नितम्बकुचडम्बरभारभुग्ना
 लीलावती किमपि मन्दपदं जगाम ।
 एवंविधामपि सदैव हृदा दधानः
 कान्तोऽन्वगादतिशनैरिति युक्तमेव ॥ ५९ ॥
 तादृग्वसन्तसमयस्पृहणीयमेव
 दोलासुखं रतिपतेरपि पूरयन्ती ।
 आलम्ब्य काचन करेण करं प्रियस्य
 लीलाविलोलभुजमिन्दुमुखी जगाम ॥ ६० ॥
 विष्वग्विलासवनगुल्मलतागताना-
 मेणीदृशामसमभासुरभाभिरास्यैः ।
 उल्लासिभिः कुसुमितः शुशुभे वसन्त-
 श्रन्दैरिवायुधकृते कुसुमायुधस्य ॥ ६१ ॥
 एणीदृशस्तनुतिरस्कृतजैतरूपा
 नानामणिप्रवणभूषणभासमानाः ।

१. 'नितमं' ग. २. व्यसनमुन्मोचनम्. ३. जातरूपं सुवर्णम्.

दोलासु कौतुकवनीपृथुकर्णपाश-

लोलासु कुण्डलितुमीषुरुदारभासः ॥ ६२ ॥

भर्ताधिरोपयति यावदुदङ्ग्य दोभ्यां

तावद्वधूरधिरुरोह रयेण दोलाम् ।

अभ्यस्तनित्यपुरुषायितलाघवानि

श्रोणिस्तनोन्नतिनताप्यभिदर्शयन्ती ॥ ६३ ॥

प्रेङ्खोलने परिवृढेन कुतूहलेन

काप्यध्यरोषि रमणीं समुदस्य दोभ्याम् ।

दूरास्त्रपातवलसंभ्रमभाजि यन्त्रे

शस्त्रं जगन्नयजितेव मनोभवेन ॥ ६४ ॥

दोलाधिरोहपरयापरया प्रियस्य

पृष्ठे न्यधीयत पदं यदलक्तकाङ्कम् ।

पञ्चाङ्गुलीपरिचितेन स तेन पृष्ठ-

रङ्गनिषङ्ग इव पञ्चशरो विरेजे ॥ ६५ ॥

दोलाधिरोपकृतये रभसादुदस्य-

न्कोऽपि प्रियां कृशतरो दरबद्धमुष्टिः ।

त्रासातुरं स्मरजितापि मृणालधन्वा

नन्वात्तवज्रजयशक्तिरिवाशशङ्के ॥ ६६ ॥

दोलास्पृशां मृगदृशां वदनानि रेजु-

र्दण्डावलम्बनतबाहुयुगान्तराले ।

सद्यो मृणालजनितेषु शरासनेषु

बाणीकृतानि नलिनानि मनोभुवेव ॥ ६७ ॥

किञ्चिन्नतस्फुरितपृष्ठतताग्रपादं

लोलालकं रणितनूँपुरकङ्कणादि ।

नृत्यन्नितम्बमुपविष्टरतानि दोला-

लीलायितं स्मरयति स नितम्बिनीनाम् ॥ ६८ ॥

उच्चैर्गतिञ्चुटितहारलतासमुत्थ-

मुक्तावृतः क्षणमलक्षि मरुत्पथोऽपि ।

स्वेदोदबिन्दुपरिपूर्ण इवाङ्गनानां

दोलाविलासकलया ग्रहतः पदाग्रैः ॥ ६९ ॥

दोलाकलाविलसितेन विलासिनीनां

मत्वा वशां त्रिजगतीमपि पञ्चबाणः ।

धमिलतः श्लथतराद्रभसेन तासा-

माकृष्य तूणत इव प्रसवान्यमुञ्चत् ॥ ७० ॥

प्रेङ्खोलनेऽम्बरगतेऽप्यतिधाष्ट्यमुक्त-

यष्टिग्रहाद्भुतविनिर्मितहस्तताला ।

अत्रासयन्मृदुलर्गतिभिरापतन्तं

काचिद्विधोर्मृगमिवास्यकलङ्कभीत्या ॥ ७१ ॥

दोलगत्येन गगनाग्रमवाप्य शोणं

कस्याश्चन क्रमयुगं विनमद्विलोक्य ।

भानुर्यधत्त नयनं निजपाणियुग्मे

लीलासरोजयुगलीगलनभ्रमेण ॥ ७२ ॥

यष्टिग्रहव्यतिकरेण करेण सज्जी-

कर्तुं तताङ्गिलुलितं वसनं न शक्ताः ।

ऊर्ध्वा बभूवुरिति केलिकुतूहलाय

दोलाकलासु कुशलास्तरलायताक्षयः ॥ ७३ ॥

स्वच्छाद्भुतस्फटिकरत्नविनिर्मितासु

दोलासु निर्मलतया स्फुटमस्फुटासु ।

ऊर्ध्वाः स्त्रियो निरवलम्बनमम्बरान्तः

खेला इव त्रिदशचारुदृशो विरेजुः ॥ ७४ ॥

आसीत्परस्परपरिक्रमणानुभावै-

र्यः स्वेदबिन्दुविसरः किल दंपतीनाम् ।

सोऽपि व्यलोपि शिशिरेण तदा विलोल-
 दोलाविलाससुलभेन समीरणेन ॥ ७५ ॥
 दोलागतागतविनोदरसेन गीतं
 प्रापञ्चयन्त सुदृशः श्रितपञ्चमं यत् ।
 तस्य प्रतिध्वनिरिवोपवनाश्रयाणा-
 मश्रावि कुण्ठकुहरेषु कुहूकरीणाम् ॥ ७६ ॥
 साध्यं न मन्मथशरैरपि यत्तद्वेव
 मात्सर्यमाशु गलहस्तयितुं प्रियाणाम् ।
 रेखामिषाद्विनमनोन्नमनेन रत्न-
 प्रेङ्खोलनैर्विदधिरे ध्रुवमर्धचन्द्राः ॥ ७७ ॥
 दोलाविलासकुतुकोद्धुरकृष्णपार्थ-
 वीरावलीसरलपादहतं तदैव ।
 स्पष्टान्तरान्तरपरिस्फुरिताम्बुवाह-
 मद्यापि जर्जरमिवाम्बरवर्त्म भाति ॥ ७८ ॥
 दोलाचलद्युवमिषेण सहस्रमूर्ती-
 भूय स्वयं सर इव स्मृतपूर्ववैरः ।
 व्यालोलहारमिषकौसुमचापधारी
 घाटीकृते पुररिपोर्दिवि धावति स्म ॥ ७९ ॥
 सद्यः स्फुरत्तरलकातरद्विविलोक-
 स्वेदप्रकम्पपुलकोद्गमविभ्रमाणाम् ।
 पार्श्वोपवेशललिते दयिते वधूनां
 दोलाधिरोहभयमेव मिषं बभूव ॥ ८० ॥
 स्वेदोद्गमव्यतिकरश्लथितानि यष्टि-
 मुष्टिग्रहे करतलानि वधूसखानाम् ।
 दोलागतागतधुतद्रुममौलिपुष्प-
 श्रेणीपरागपतनेन दृढत्वमापुः ॥ ८१ ॥

प्रेङ्खोलनान्यतुलखेलनधूतशाखि-

पुष्पच्युतैर्मधुरसैः स्तिमितानि बाढम् ।

साक्षादशक्यललितानि विमुच्य चक्र-

श्वेतः क्रुधेव कुसुमावचये युवानः ॥ ८२ ॥

प्रागुत्तीर्णप्रियतमभुजाडम्बरालम्बलोला

दोलासौख्यं क्षणमकलयन्नुत्तरन्त्योऽपि नार्यः ।

सद्योऽभ्यासप्रबलमबलाचक्रवाले समन्ता-

दप्युत्तीर्णे न चिरममुचल्लोलभावं च दोलाः ॥ ८३ ॥

वीराः पार्थमुकुन्दयोरथ वनोत्सङ्गे कुरङ्गीदृशां

विब्वोकैर्द्वियमाणमानमनसो मन्दं विलेसुर्मुदा ।

एभिर्विग्रहरूपविग्रहधरैः सार्धं वितन्वन्निव

स्पर्धामत्र मनोभवोऽपि ललितं चक्रे रतिक्रीडनैः ॥ ८४ ॥

इति श्रीमज्जिमवसुतसूरीशिष्यश्रीमदमरचन्द्रविरचिते श्रीबालभारतनाम्नि महाकाव्ये

आदिपर्वणि वसन्तवर्णनो नाम सप्तमः सर्गः ।

अष्टमः सर्गः ।

अहो महत्त्वं वचसामगोचरं प्रपञ्चयन्कृष्णमुनिः पुनातु वः ।

भवार्णवोऽप्येष विशोषमेति यत्पदद्वयीरेणुकणैरपि क्षणात् ॥ १ ॥

रथाङ्गिपार्थानुचरैरथ द्रुमा नवप्रवालप्रसवग्रहाशयैः ।

भूरीभवत्पल्लवपुष्पवैभवा इति व्यचीयन्त कराङ्गुलीनखैः ॥ २ ॥

लतासु लातुं लसिते मृगीदृशां धनध्वनत्कङ्कणसंकरे करे ।

द्रुतोत्पतिष्णुभ्रमरीभरैर्मयादिव प्रसूनैरुदनामि दूरतः ॥ ३ ॥

विलूयमानानि मुकुन्दकामिनीजनेन लीलाविपिनान्तवल्लिषु ।

पुष्पाणि तत्पाणिजपाटलप्रभाटोपानि कोपादिव शोणतां ययुः ॥ ४ ॥

निजप्रियाणामिव वश्यताकृते परस्परं दंपतिभिः ससंमदैः ।

जवादवाचायिषत स्वपाणिभिः पुष्पाणि बाणार्थमनङ्गधन्विनः ॥ ५ ॥

बहून्नमन्त्यः कुसुमेच्छया मुहुर्मुहुर्नमन्त्यश्च नितम्बभारतः ।

स्त्रियः प्रियाण्यूर्ध्वरतानि रागिभिः स्मरस्मयस्मेररसैरसस्मरन् ॥ ६ ॥

दूराद्ददने कुसुमानि कामुकेऽभिधाभिदि प्रौढलताकृतस्थितौ ।
तान्येव तस्मिन्मदनास्त्रतां ययुः श्वासानिलैर्व्याघुटितानि सुभ्रुवाम् ॥७॥
तन्वीं तनूतुल्यतया लताततौ पुरः स्फुरन्तीमविभाव्य वल्लभः ।
क्षिप्ता प्रसूनस्तवकभ्रमात्करं कुचौ स्पृशन्नेव दधार दक्षताम् ॥ ८ ॥
प्रियस्य पुष्पाय लताधिरोहिणः पदाङ्गुली निम्नशिखावलम्बिनी ।
अलब्धपूर्वं करजक्षतोत्सवं मृगीदृशालभ्यत पल्लवभ्रमात् ॥ ९ ॥
द्रुमाधिरूढे कुसुमं प्रयच्छति प्रिये गिरा कोमलयाभिधाषिणि ।
नवीनवध्वाः पुलकप्रकम्पयोर्गलन्मरन्दाभिगमोऽभवन्मिषम् ॥ १० ॥
लूने प्रसूने मधुपस्तदाश्रयः श्रयन्मुखाब्जं रणितं चकार यत् ।
भियाभिषिक्तः प्रथमं नवोदया वोढास्सरन्मङ्गलगीतमेव तत् ॥ ११ ॥
अलिं विलूनालसवादुपागतं कयापि वित्रासयितुं विदग्धया ।
करः कणत्कङ्कणकं न कम्पितो विलोलयालिङ्गि मियेव वल्लभः ॥ १२ ॥
शुचिस्मिताः पुष्पितवल्लिविभ्रमादुपेयुषी षट्पदपद्धतिर्वधूः ।
विकम्पयन्तीरपि ताः करौ भयादियं मुदा पल्लविनीरमन्यत ॥ १३ ॥
मुखाद्बहिर्लम्बिनी सुभ्रुवां स्मिते समेत्य दूरादलयः सुमभ्रमात् ।
कृतोपवेशा द्रुतबद्धपक्षति क्षितौ पतन्तो दधिरे यदि स्तनैः ॥ १४ ॥
प्रियेण मुक्ते कुसुमोत्करेऽन्तरान्यतः सपत्नीश्चसितैरपीरिते ।
मुदा स्फुरत्पुष्प इवैक्षि सज्जितो निजस्मितस्मेरतलः करोऽन्यया ॥ १५ ॥
परस्परालोकनमग्नचेतनं करादजानन्गलितानि पूर्वतः ।
वृथा प्रसूनानि ददौ प्रियः प्रिया वृथा गृहीत्वैव शिरस्यरोपयत् ॥ १६ ॥
कराग्रकर्षेण वधूमपि द्रुमेऽधिरोपयन्कोऽपि विकम्पितः पतन् ।
हारेण शाखाग्रविलम्बिना रसस्तम्भीकृतश्चासलघुश्चिरं धृतः ॥ १७ ॥
सरातुरः कश्चन दूरचुम्बनानुकारलीलामिलदोष्ठसंपुटः ।
प्रियामुखे पुष्पलयोन्मुखे समं तदेव तन्वत्यतिसमदं दधौ ॥ १८ ॥
युवा विचिन्वन्कुसुमानि वृक्षतः पपात पश्यन्नपरामचेतनः ।
अघानि पादेन ततो विदग्धया धृतकुधा निर्दयमेव कान्तया ॥ १९ ॥

१. 'पथि' इति साधीयान्पाठः, २. 'तन्वन्नतिसंमदं' इत्यचितम्.

चिरं प्रियाया मुखमीक्षितुं प्रिये पुष्पाण्यमुञ्चत्यपि कम्पतोऽपतत् ।
 अजानती तानि पतन्ति संमुखी न सापि चक्षुः प्रियचक्षुषोऽकृषत् ॥ २० ॥
 अपि प्रसूनेषु नखक्षतं प्रिये सृजत्यसूयां विदधे मनस्विनी ।
 भृङ्गोऽपि पुष्पावचयोत्थितः पिबन्प्रियामुखाब्जं रसिनाप्यसूयत ॥ २१ ॥
 भृङ्गेण दष्टो नवपल्लवभ्रमादुपेत्य दूरादधरो मृगीदृशः ।
 विषव्यथां हर्तुमिव स्वयं रयादुपालि पीतो दयितेन धीमता ॥ २२ ॥
 प्रिय प्रयच्छेदमतीव मञ्जुलं प्रसूनमित्युक्तिभिरुच्छ्रिताङ्गुलौ ।
 लतोन्मुखायां सुदृशि द्रुतं पपौ परः परस्याश्छलबन्धुरोऽधरम् ॥ २३ ॥
 रहः समालिङ्ग्य परां परोऽन्यतः परागरज्यन्नयनां समागताम् ।
 क्रुद्धेति दीनोऽनुनयन्वधूं मृषा कृतागसं स्वं स्वयमप्यजिज्ञपत् ॥ २४ ॥
 प्रसूनपाताद्गलदश्रु सुभ्रुवो विलोचनं कूकृतिकारिकामिषात् ।
 अचुम्बदच्छन्नमिवाच्छवाससा पिधाय कच्चिचतुरः सरातुरः ॥ २५ ॥
 रुणे रजोमिः प्रियदत्तपुष्पजैरङ्गे कृशाङ्ग्याः परिमार्जनोद्यतम् ।
 शुशोच निःश्वासमपि प्रसूतवरं निजं सपत्नीसविधे कृतस्थितिः ॥ २६ ॥
 अवाप्य कस्याश्चन कण्ठकन्दलं प्रदत्तया चित्तहरेण मालया ।
 मुदेव नृत्यं विदधे विलोलया मुहुः सपत्नीश्चसितोर्मिनुन्नया ॥ २७ ॥
 रजोऽवकीर्णं दयितेन कौसुमं परां यदालिङ्गितुमङ्गनादृशि ।
 तदाशु निःश्वासभरेण निघ्नती हहात्मनि द्रोहमपि व्यधत्त सा ॥ २८ ॥
 निशम्य ह्यसाममुनाभिधाभिदा मदर्पणेऽसौ त्यजदाशु मा स माम् ।
 प्रियेण वध्वा हृदि रोपिता व्यधादितीव माला तुमुलं चलालिभिः २९
 रसोत्थकम्पेन न पारितः स्रजा धम्मिल्लबन्धो दयितेन सुभ्रुवः ।
 मुधा सपत्न्या मुमुदे न मूढया तमात्मभीतं हृदि मन्यमानया ॥ ३० ॥
 अन्या कटाक्षाहतिभीगलत्करः स्फुरद्रसोऽसाविति शङ्कमानया ।
 धम्मिल्लबन्धप्रगुणः प्रियः स्त्रिया चिरं चुचुम्बे वलिताननं मुदा ॥ ३१ ॥
 चुम्बाय धृत्वा चिबुकं विवर्तिते वेगेन वक्त्रे किल कापि किंनरी ।
 धम्मिल्लबन्धे कुचसंगते बभौ हयास्यतुल्ये कुसुमालिगायिनि ॥ ३२ ॥

१. 'अनुगेन' क-ख.

उरःस्फुरन्मात्यभृतः सुमावलीपरीतधम्मिल्लपराध्व्यपृष्ठकाः ।
 सचाप्रतूणा इव पुष्पधन्वनश्चमूचरा दंपतयो विरेजिरे ॥ ३३ ॥
 वधूवराणां वपुषि प्रसूनजैर्वृते रजोभिः श्रमवारिपङ्क्तिरे ।
 हतद्विषन्मानमहाबलो बली मुदं दधौ मन्मथमत्तसूकरः ॥ ३४ ॥
 प्रसूनरेणुप्रकरा वनान्तरे सृदुस्फुरद्वायुविवर्तनर्तिताः ।
 वधूजनस्पर्शकृतोत्सवा बभुर्दिवाकरस्येव करा विकम्पिनः ॥ ३५ ॥
 प्रियेण वध्वाः श्रमधर्मभेदिभिः पटान्तवातैः प्रमदाश्रुशीतलैः ।
 वृथा कृतस्नेहभरस्थितिर्दुतं हतः सपत्न्यामभिमानदीपकः ॥ ३६ ॥
 मरुन्कृते चालयितुं पटान्तरं स्वयं भुजंगे प्रणयादनीश्वरे ।
 अधानि कस्याश्चन धर्मजं पयस्तदा सपत्नीश्चसितैः खरैरपि ॥ ३७ ॥
 सरोजबन्धुर्नलिनद्विषन्मुखानतापयद्युक्तमहो वधूवरान् ।
 इमेऽपि युक्तं तपनात्मजां तदा बभूवुरालोडयितुं समुत्सुकाः ॥ ३८ ॥
 वनान्तरादंपतयो विभूषणप्रसूनमालामिलितालिमण्डलाः ।
 तीव्रांशुतप्ताः पयसेऽर्चलैल्लताजुषो गता जङ्गमता इव द्रुमाः ॥ ३९ ॥
 प्रसूनसर्वस्वमुदारविग्रहे स्वयं गृहीत्वा चलिते वधूजने ।
 चे्लुश्छलायेव सहैव शाखिनः शिखिच्छदच्छत्रकदम्बदम्भतः ॥ ४० ॥
 रवौ प्रतीचीजुषि कोऽपि धारयञ्शठः पटीं मूर्धनि मुग्धसुभ्रुवः ।
 छन्दानुवृत्त्या जलधेरिवासितच्छवि युवानो यमुनामलोकयन् ॥ ४१ ॥
 अथो रथाङ्गैश्चलचन्द्रघाटिकाभयान्न्यमात्यन्त मुखानि योषिताम् ।
 मरालबालैः सुविहारवारिजव्रजप्रमोदाद्यमुनाजलस्थितैः ॥ ४२ ॥
 समापतत्तुङ्गतरङ्गसंगताद्भुतप्रतिच्छन्दमिषेण योषिताम् ।
 कृतस्थितीनां तटिनीतटे रयादभ्युत्थितं चक्रुरिवाम्बुदेवताः ॥ ४३ ॥
 अमुत्र मा मैष्ठ पुरोऽपि सुभ्रुवः सृजन्ति केलिं लहरीषु पश्यत ।
 इति प्रतार्य प्रतिबिम्बदर्शनादवीविशत्कामिजनोऽङ्गना जलम् ॥ ४४ ॥
 पयांसि नाभिद्वयसान्यपि द्रुतं जनातिरेके ययुरंसदन्नताम् ।
 द्वियेव मग्ने निजपङ्कजव्रजे मुखानि राजीवयितुं मृगीदृशाम् ॥ ४५ ॥

प्रदत्तकम्पेषु तटाद्विलासिषु प्रणादभागुच्छलति स्म यज्जलम् ।
 तन्नूनमाह्वानविधिं व्यधत्त तत्तदानुकम्पामनसां मृगीदृशाम् ॥ ४६ ॥
 जनार्दनो मण्डनरत्नमण्डलीसमुज्ज्वलः कज्जलमञ्जुलद्युतिः ।
 कलिन्दपुत्र्या हृदये रसस्पृशि स्थितो धुनीजानिरिवाङ्गवान्त्रभौ ॥ ४७ ॥
 स्फुरत्करोल्लासितवारिशीकरौ नदीजले लूनसरोरुहौ मुहुः ।
 अखेलतामञ्जनमञ्जुदीधिति रथाङ्गिपार्थौ विपिनद्विपाविव ॥ ४८ ॥
 आमौलि सर्वाङ्गविलासलीलया मुदा मुकुन्देन रसेन लालिता ।
 कराहतिस्फारितफेनसंपदा तदाहसद्विष्णुपर्दी कलिन्दभूः ॥ ४९ ॥
 विलासकारी यमुनाजलान्तरे हरिः सरन्बालविहारकौतुकम् ।
 तदा मैदामात्यविवेकयन्त्रितं स्वमाधिपत्येऽपि न बह्वमन्यत ॥ ५० ॥
 तदा महामोदविलासभासुरान्विलोकयन्तौ कुतुकेन दंपतीन् ।
 तरङ्गिणीपाथसि पार्थकेशंवौ कृतार्थयामासतुरक्षिणी क्षणम् ॥ ५१ ॥
 क्रीडासु पाणिप्रसरेण मुञ्चतः सदम्भमम्भांसि निषेद्धमक्षमा ।
 काचिल्लियस्योरसि वक्रपङ्कजं ररक्ष दक्षा विनियोज्य रागिणी ॥ ५२ ॥
 अनीश्वरा जेतुमनन्तकैतवं पयोविलासैर्दयितं विलैसिनी ।
 कठोरवक्षोरुहकोटिभिर्मुहुर्जघान धन्यं रुषितेव वक्षसि ॥ ५३ ॥
 मिथः समालोकनभिन्नचेतसो रसाल्रियावल्लभयोः कयोश्चन ।
 अव्यापृतं तज्जलमञ्जलौ सृतं सरोद निःस्यन्दिभिरेव बिन्दुभिः ॥ ५४ ॥
 सरित्तरङ्गेऽभिमुखाभिपातुके निजौ निरीक्ष्य प्रतिबिम्बितौ स्तनौ ।
 प्रसर्पदम्भःकरिकुम्भशङ्कया कयाचिदाश्लिष्यत भीतया प्रियः ॥ ५५ ॥
 आकण्ठनिर्मग्नतनोर्मृगीदृशः श्वासोर्मिसौरभ्यमिलन्मधुव्रतम् ।
 जने सरोजं व्यपदिश्य रागवानचुम्बदाघ्राणमिषान्मुखं मुहुः ॥ ५६ ॥
 राजीवराजीविपिने विलासिभिर्विलासकौतूहलतो विमर्दिते ।
 मृगीदृशामाननपद्मकाननक्रोडेषु विक्रीडितमञ्जवासया ॥ ५७ ॥
 परस्परोदस्तजलौघलीलयानया प्रियेषु प्रहताक्षिवर्त्मसु ।
 चिक्रीडतुः कौचन दंपती तदा दक्षौ समालिङ्गनचुम्बनोत्सवैः ॥ ५८ ॥

१. 'नु जम्पा' ख-ग. २. 'महा' क-ख. ३. 'मनस्विनी' ग.

दधौ प्रियक्षिप्तजलोक्षिता मुहुर्दृग्गङ्गमुच्चैरसितं च कापि यत् ।
 विलस्य कोपेन तदा तदीर्ष्यया स्वयं सपत्नी विदधौ तदैव तत् ॥ १९ ॥
 कदाप्यसंभावितविभ्रमेऽम्भसा प्रियेऽभिषिञ्चत्यपि नामभेदतः ।
 संवृत्तरागा सहसा प्रवृत्तितो मुदं दधौ काप्यपरा चुकोप च ॥ २० ॥
 दृक्कार्गमागत्य विवृद्धमत्सरा मिथः सपत्न्यो बहुशः स्मृतागसः ।
 स्वस्वक्रुधैकं सलिलाहतैः समं व्यधुर्विलासिस्पृहणीयमाकुलम् ॥ २१ ॥
 चिराय पर्याकुलया जलोक्षणैः क्षणात्कृतं साचि कयाचिदाननम् ।
 नाबोधि सिञ्चन्सममोहितो युवा पश्यन्पुरः कर्णवतंसवारिजम् ॥ २२ ॥
 सरोरुहिष्यन्तरिता मुहुर्मुहुः सिञ्चन्तमब्जं स्मितमाननभ्रमात् ।
 कुतूहलोत्तालमना मनःप्रियं पयःप्रवाहैर्विधुरं वधूर्वधात् ॥ २३ ॥
 प्रियोरसि प्रेमतरुं सखीरिता मुग्धा नवोसं चुलुकाम्भसासिचत् ।
 नेत्राञ्जलिभ्यां हृदि शोकमत्सरद्रुमौ परा तत्क्षणरोपितौ पुनः ॥ २४ ॥
 तदाङ्गनानामिव लोजनाञ्जनैस्तथाजनि श्यामजला कलिन्दभूः ।
 यथा तदाश्लेषवशादिवाभजन्निजं तदर्णः शितिवर्णमर्णवः ॥ २५ ॥
 ससंभ्रमाश्लेषलग्नद्विलेपनं कुचाग्रमारुह्य रसान्मृगीदृशाम् ।
 सद्यः प्रलीनोऽपि पुनर्नवोऽभवन्मुहुस्तरङ्गस्तरलैर्वनानिलैः ॥ २६ ॥
 सरागदग्निभस्तरुणीभिरापतन्निहन्यमानोऽपि मुहुश्चपेटया ।
 उत्फेनभासा प्रजहास चञ्चलः शठोऽपराधीव तरङ्गसंचयः ॥ २७ ॥
 विमर्दिताम्भोरुहकेसराङ्कुरैः परिस्फुरत्फेनलवालिमारुतैः ।
 विलासिनीनव्यविलासतो बभौ सस्वेदरोमाञ्च इवोर्मिसंचयः ॥ २८ ॥
 मदङ्गमुन्मुच्य बहूकृताकृतिर्विधुर्दधौ क्रोडगताः कुमुद्वतीः ।
 इतीव सिन्धूत्थितपातिशीकरैर्घ्नैः कैरवाक्षी मुखवीक्षयारुदत् ॥ २९ ॥
 रोमाञ्चदण्डान्तरगैर्मृगीदृशां नखक्षतैः स्नानपरिस्फुटीकृतैः ।
 तीव्रार्धचन्द्रायुधमञ्जुलैर्जगज्जयाय दर्पं विततान दर्पकः ॥ ३० ॥
 विस्त्रस्तधम्मिललग्नसूनकप्रभ्रष्टमालामिषतो मृगीदृशाम् ।
 विमुच्य कामः शरचापसंदं मदेन तासां ललितान्यशिश्रियत् ॥ ३१ ॥

गङ्गां पयोगौरतया मदस्पृशं तां ताम्रपर्णीमपि मौक्तिकश्रिया ।
 तदा विजग्ये यमुना वधूकुचस्थलीगलचन्दनहारहारिणी ॥ ७२ ॥
 कनीनिकाकान्तिभिरञ्जनं दृशोः स्मितत्विषा चन्दनचर्चनं हृदः ।
 कटाक्षभाभिर्नवमुत्पलं श्रुतेस्तदा वधूनामिति भूषणान्यभान् ॥ ७३ ॥
 वधूवराणां जलखेलनोत्सवैस्तदा प्रवृद्धो हृदि रागसागरः ।
 यथा समुद्भ्रान्त इव व्यलोकयत क्षणेन रज्यन्नयनच्छविच्छलात् ॥ ७४ ॥
 मुखद्विषीवाब्जवने वधूजनैर्लूनेऽरुणः क्रुद्ध इवाब्जबान्धवः ।
 ययौ तटं तोयनिधेस्तदाननस्पर्धार्थमुत्साहयितुं सुधाकरम् ॥ ७५ ॥
 रुचिप्रियाभिः सह कान्तिकामुके विलस्य निर्याति नभःसरोवरात् ।
 समं समन्ताब्जिकामिनीजनैर्जवाद्युवानोऽपि निरीयुरम्भसः ॥ ७६ ॥
 शनैर्विनिर्गच्छति कामिनीजने बभूव जानुद्वयसं तदा पयः ।
 प्रवृद्धिहेतूच्चनितम्बनिर्गमात्स्वेनापसृत्याजनि तीरगं तदा ॥ ७७ ॥
 गतासु कान्तासु तदा तदाननप्रभाववद्भर्त्सननिर्भयैरिव ।
 क्रीडाप्रवृद्धोदकनाशिभिर्मुदा स्फुटीबभूवे सरिदब्जकाननैः ॥ ७८ ॥
 नितम्बिनीनां वदनेन्दुसंपदा पश्चात्कृतैर्विस्तृतकेशकैतवात् ।
 गलत्पयोविन्दुकदम्बकच्छलाच्चिह्नैरिवान्तर्व्यथितैररुद्यत ॥ ७९ ॥
 आम्नेज्यमानेऽपि धवैर्वधूतनोर्विच्छोटिते क्लेदिनि चीवरे हठात् ।
 अस्यां दृढाश्लेषणमन्यवाससा तेने सुतारुण्यदशाभृतां क भीः ॥ ८० ॥

मौलौ पाटलपुष्पदाम घटना सीमन्तसीमान्तरे

सिन्दूरप्रसरो ललाटफलके माञ्जिष्ठरत्नाङ्कुरः ।

गण्डे कुङ्कुमपत्रवल्लिरधरे लाक्षारसस्थापना

कर्णे पङ्कजकर्णिकेति सुदृशां संध्यार्कभासोऽभवत् ॥ ८१ ॥

संध्याशोणतरे रविच्छविभरे मूर्तेऽनुरागार्णवे

मग्ना दंपतयो निशागमसमुत्कण्ठां च रन्तुं व्यधुः ।

१. 'आकाशरूपतडागात्स्वप्रभारूपकामिनीभिः सह विलासं कृत्वा निर्गच्छति भा-
 स्करे' इति तात्पर्यम्. २. 'आप्रेज्यमाने' ग. ३. 'मूर्तानुरागार्णवे' ग.

सद्यः स्नातनिशाकरान्वयमहावीरद्वयीदीधिति-

व्यालोकेन तैदात्वजाततिमिरभ्रान्त्या च भेजुमुदम् ॥ ८२ ॥

इति श्रीजिनदत्तसूरिशिष्यश्रीमदमरचन्द्रसूरिविरचिते श्रीबालभारतनाम्नि महाकाव्ये
वीराङ्गे आदिपर्वणि पुष्पावचयजलकेलिवर्णनो नामाष्टमः सर्गः ।

नवमः सर्गः ।

कृष्णमानमततं महामुनिं यत्पदद्वयनखांशुभासुरः ।

भुक्तिमुक्तिरमणीशिरोमणीभावमावहति को न कोविदः ॥ १ ॥

भानुमत्यपरसानुमच्छिरःसंमुखेऽथ खलु मार्गखेदिनी ।

सौधमौलिशिखराग्रशेखरे रुक्मिणीरमणमाह फाल्गुनः ॥ २ ॥

आवहन्निव दिवाकरस्त्वया द्वेषमेष हरिनामसाम्यतः ।

त्वां निरूप्य गुरुसौधशेखरं पश्चिमाचलशिरोऽधिरोहति ॥ ३ ॥

एष दुर्नियतिदण्डचण्डिमप्रेरितो बत रविर्गतच्छविः ।

स्थास्यति स्वयमतः पतन्कियत्कालमम्बरविलम्बिभिः करैः ॥ ४ ॥

हन्त संतमसमण्डलीसुहृत्पांसुलाकटुकटाक्षयष्टिभिः ।

प्रेर्यमाण इव पश्चिमाचले निष्पपात तुहिनेतरद्युतिः ॥ ५ ॥

दीधितिर्दिनकरे तु नायके सापराध इव तापमाप या ।

अत्र गच्छति पराङ्मुखेऽधुना खिद्यते खलु निराशयानया ॥ ६ ॥

क्वापि तापिदिवसार्धविह्वलो बह्वलीयत सैदागतिर्ध्रुवम् ।

सांप्रतं दिनविरामवामने भानुधामनि शनैर्लसत्यसौ ॥ ७ ॥

पश्चिमां भजति वल्लभे निजे रागभाजि शिशिरे दिनेश्वरे ।

ईर्ष्ययेव पतनार्थमुन्नतान्युन्नतान्यधिरुरोह दीधितिः ॥ ८ ॥

मीलदञ्जमुखमध्यसूक्ष्मकद्वारनिर्यदलिदम्भतोऽञ्जिनी ।

मुञ्चतेऽर्कविपदेव दुःखिता पश्य निःश्वसितधूमधोरणीम् ॥ ९ ॥

१. चन्द्रवंशोद्भूतकृष्णार्जुनशरीरकान्तिदर्शनेन. २. तदात्वं तत्कालः. ३. 'मुक्ति-
भुक्ति' ग. ४. 'शेखरः' ख-ग. 'शेखरम्' इति साधीयान्पाठः. 'प्रासादशृङ्गभागस्य
शिखामाल्यम्' इति तदर्थः; एवं सति 'गुरुसौधशेखरम्' इत्यग्रिमश्लोकस्थं विशेषणं सं-
गच्छते. ५. वायुः.

जागृहीति पुरतः षडङ्घ्रिणा व्याहृतेव निनदैः कुमुद्वती ।
 किंचिदुन्मिषितकैरवेक्षणा हुं करोति मृदु तत्प्रतिस्वनैः ॥ १० ॥
 आगतागतवियोगदुःखितौ क्लृप्तगाढपरिरम्भविभ्रमौ ।
 मुञ्चतोऽश्रु चितपक्ष्म पक्षिणावक्षिदीनवदनौ दिनाधिपे ॥ ११ ॥
 मण्डलीचलितपक्षिमण्डलीकैतवेन तरवे वितन्वते ।
 यामिनीसमयशीलभीतितो मौलिबन्धमिव पश्य मौलिषु ॥ १२ ॥
 एष्यदुर्धरतमश्चमूपुरश्चारिवीरनिकरानुकारिभिः ।
 गोरजोभिरभितोऽभिषङ्गिभिः शेष एष दिवसोऽवसीदति ॥ १३ ॥
 दूरतः स्वयमुपेयुषो रवेः पूजितस्य सबलैः सुरासुरैः ।
 रत्नपीठ इव सज्जयत्ययं बिम्बबिम्बनमिषेण वारिधिः ॥ १४ ॥
 वासरास्यकमलस्य भास्वरं भास्करस्य लवमात्रकं वपुः ।
 ओष्ठबिम्बमिव चुम्बनोत्सवादापपेऽपरदिशानुरक्तया ॥ १५ ॥
 कापि गन्तुमनसा दिनश्रिया यामिनीसमयकेलिलीलया ।
 भानुरब्धितरणाय सज्जयते न्यङ्मुखो घट इवार्धलक्षितः ॥ १६ ॥
 अस्तभूमिभृति भाति वारुणीदिग्वधूस्तनसमे समुन्नते ।
 रागिणोऽरुणवपुर्लवो रवे रागचिह्नखलक्ष्मसंनिभः ॥ १७ ॥
 अस्तभूमिधरमस्तकज्वलद्भास्करोपलकृशानुभानुभिः ।
 एष तप्त इव पाटलद्युतिः सप्तसप्तिरपतत्पयोनिधौ ॥ १८ ॥
 यद्भिदे त्रिभुवनं भ्राम्यहं लब्धमेतदधुना क यास्यति ।
 इत्यसौ खलु रुषारुणो रविस्तोयधौ तिमिरशङ्कयापतत् ॥ १९ ॥
 सुप्तनीरशयनाभिनीरजक्रोडपीडितविरिञ्चिपञ्चितैः ।
 अम्बुधौ कमलबान्धवोऽधुना कृष्टिमन्त्रजपनैरिवापतत् ॥ २० ॥
 द्राग्वितीर्य ककुभां मुखे मूषीकूर्चकं निचिततद्रुचिसृष्टशाम् ।
 अन्वगामि दयितो दिनश्रिया सांध्यरागशिखिसेवया रविः ॥ २१ ॥
 अत्र सांध्यसमये समागते यज्जनो भजति नम्रतां कृती ।
 चित्रमत्र किमु नीलिताः करा यज्जलैरपि सरोरुहच्छलात् ॥ २२ ॥

१. 'मखी' क-ख-ना.

वासरान्तशिशिरत्वचारुणा मारुतेन गमितेव निर्वृतिम् ।
 भानुतापभवखेदभेदिना मीलदञ्जनयना बभूव भूः ॥ २३ ॥
 विष्टपत्रयकिरीटतां गते भास्करे जलधिमध्यपातिनि ।
 दिक्षु भूरितुमुलासु पक्षिभिर्मङ्गु तारकगणोऽयमुद्ययौ ॥ २४ ॥
 द्यौरुदारपरिरम्भविभ्रमादस्य सांध्यसमयस्य रागिणः ।
 स्वेदबिन्दुभिरिवोडुभिर्वृता गाहतेऽल्पतमसा विवर्णताम् ॥ २५ ॥
 स्वं वराहघटया तमस्ततौ पङ्कमग्नमिव मन्यमानया ।
 पल्वलाह्वहिरुपेतयाप्यहो मन्दमन्दमनयामिस्पृश्यते ॥ २६ ॥
 सुप्तनीररुहगुप्तषट्पदीवृन्दमैन्दकृतगीतिरीतिषु ।
 आविशन्ति करिणीसखाः सुखं पश्य वारिशयनेषु वारणाः ॥ २७ ॥
 वित्तमाप्तमिव पद्मिनीपतेस्तापमस्य परदेशगामिनः ।
 सौहृदाद्दृढयपङ्गरे परिक्षिप्य रक्षति रथाङ्गसंचयः ॥ २८ ॥
 सूक्ष्मकादपि दिनान्धलोचनादल्पमप्यजनि यद्बहिस्तमः ।
 वर्धते तदिह पश्य पांसुलाचक्रवालसुकृतैरिव क्रमात् ॥ २९ ॥
 तत्क्षणोदितविलीनयानया संध्यया क्षणिकतामिव स्मरन् ।
 बोधितः सृजति कैरवाकरो वद्धषट्चरणवन्दिमोक्षणम् ॥ ३० ॥
 अब्धिपातिनि विरोचने जगल्लोचने निचितदुःखदूषितः ।
 न्यम्बुखः सृजति पाणिघर्षणं दीपवर्तिजननच्छलाज्जनः ॥ ३१ ॥
 दीपवर्तिकृतितमेलितं स्त्रिया भाति पाणियुगमुद्यताङ्गुलि ।
 विश्वविश्वजयिनश्चलाचलं सारचक्रमिव मारचक्रिणः ॥ ३२ ॥
 अन्धकारसुभटस्य भास्करं दुर्जयं जितवतः समन्ततः ।
 पुष्पवृष्टिरिव निर्ममे सुरैर्मूर्ध्नि तारककदम्बकैतवात् ॥ ३३ ॥
 एकतोऽपि भुवि भूरिशोऽभवन्दीपकादहह पश्य दीपकाः ।
 अन्धकारनिधनाय भानुमन्मुक्तदिव्यविशिखादिवेषवः ॥ ३४ ॥
 दैवमुक्तमिह तामसं महच्छस्त्रमाहतमहो महोमयैः ।
 अस्त्रवत्पुरुषकारचारितैर्दीपकैरहह विग्रहस्तयोः ॥ ३५ ॥

१. 'सद्गराहघटया' ग. २. 'मन्द्र' ग. ३. 'दुःखितः' ग. ४. सर्वलोकजेतुः.

लुप्तलोचनगतीनि सान्द्रतां यत्तमांसि दधिरेतमां दिवि ।
 दीपकैः सपदि तद्भुवं भुवः प्रेरितानि ययुरत्र पिण्डताम् ॥ ३६ ॥
 किं प्रदीपचयकज्जलोर्मिभिः किं निमीलिनलिनोत्थितालिभिः ।
 किं नु घूककुलदृक्कनीनिकाकान्तिभिर्नभसि तुन्दिलं तमः ॥ ३७ ॥
 अन्धकारनिकरेण सर्पता शान्तसांध्यरुचिवह्निमस्सना ।
 तारकामुकुरमार्जनमियं संतनोति नियतं निशीथिनी ॥ ३८ ॥
 तापमर्कमणिरौज्जदत्यज्जाञ्च्यमुद्रतमहो महौषधी ।
 अङ्गकोचममुचत्कुमुद्वती तत्तमः किमु न सर्वरोगमित् ॥ ३९ ॥
 एकतानसुरतत्वचिन्तया सिद्धतां ध्रुवमवाप्य पांसुलाः ।
 अस्फुटा जगति दैवनिर्मितादन्धकारपटतोऽधुनाचलन् ॥ ४० ॥
 अन्धकारमयगोमयच्छटाडम्बरे रजनिरम्बराजिरे ।
 सोमकामुकसमागमोत्सुका तारकाकुसुमभारमाकिरत् ॥ ४१ ॥
 व्योमरङ्गभुवि तारकासमाभाजि किञ्चिदुदितात्र कौमुदी ।
 अन्धकारवधनाटकोदयद्राजपात्रपुरतः पटीनिभा ॥ ४२ ॥
 शैलगुप्ततनुरेष चन्द्रमाः प्राग्दिशं मलयजैरिवांशुभिः ।
 कौतुकेन परिताडयत्यसावम्बरोच्छलदुडुच्छलच्छटाम् ॥ ४३ ॥
 चापयष्टिरिव मान्मथी पुरः सेयमभ्युदयते विधोः कला ।
 तत्प्रसूनविशिखैरिवोडुभिर्भानुमद्विरहिता दिशोऽङ्किताः ॥ ४४ ॥
 चान्द्रमर्धमुरुचिह्नमोषधीदीप्तदीपभृति पूर्वपर्वते ।
 शातकुम्भमयकुम्भकैर्परं सज्जकज्जलमिवेक्ष्यते दिवः ॥ ४५ ॥
 अस्फुटैकलवमैन्दवं वपुः कस्य न स्मरमदं करोत्यदः ।
 सेवितामरपतेर्ब्रणत्रपागोपिताधरमिवाननं दिशः ॥ ४६ ॥
 अस्य पश्य सकला कलानिधेर्मूर्तिरम्बरविलम्बिनी बभौ ।
 लाञ्छनच्छललसन्निशाप्रतिच्छन्दसुन्दरितदर्पणाकृतिः ॥ ४७ ॥
 सज्जितं त्रिजगतीजयेच्छया लाञ्छनच्छलविलोकितान्तरम् ।
 मण्डलीकृतमनङ्गधन्विनो धन्व नन्वयमुदन्वदन्वयः ॥ ४८ ॥

१. कोचः संकोचः. २. 'खर्परम्' ग. ३. चन्द्रमाः.

दीधितिस्तुहिनदीधितेरसौ भाति जर्जरतमिस्रमिश्रिता ।
 श्लिप्तो नु दिनशिलिपिने ककुब्धयौवतेन सतिलो जलाञ्जलिः ॥ ४९ ॥
 प्राघुणस्य समुपेयुषः करक्रीडया कुमुदिनीहृदीशितुः ।
 निर्ममे. तिमिरसर्पमारणं हा स्वभावमलिनो मरुत्पथः ॥ ५० ॥
 श्याममन्तरलसज्जगत्रयं स्फीतशीतरुचिमण्डलं नमः ।
 आससाद मुरवैरिणोऽशुमन्नेत्रपूजितहरस्य तुल्यताम् ॥ ५१ ॥
 सर्वदिग्जुषि तमश्चये रुषा ताम्रमाननमिवादधौ विधुम् ।
 निर्गतेऽत्र चकिते तमस्विनी पाण्डुरं विरहलीलयावहत् ॥ ५२ ॥
 लक्ष्यलक्षमहरितालकाङ्कुरादालवालवल्यादिवेन्दुतः ।
 उद्यता मदनकीर्तिवल्लिवत्कौमुदीयमुडुपूरपुष्पिता ॥ ५३ ॥
 ओषधीमिषसमज्वलन्महाशोकवह्नय इवान्तरद्रयः ।
 आगते शशिन्नि मित्रदुःखतश्चन्द्रकान्तसलिलै रुदन्त्यमी ॥ ५४ ॥
 सौधमौलिमहिलाक्षिकैरवस्तोमङ्गुस्ररुचिदण्डपद्यया ।
 पश्य कैरवसुहृन्नभःशिखां मन्दमन्दमयमेति चन्द्रमाः ॥ ५५ ॥
 क्षीरनीरनिधिनीरदः शशी स्फारतारककदम्बबुद्बुदम् ।
 भूरिवृष्टिभरचुम्बिताम्बरं कौमुदीमयमदीपयत्पथः ॥ ५६ ॥
 रक्ष रक्ष वशवल्लभे भवद्वल्लभस्तुदति कैरवाक्षि माम् ।
 ध्वान्तमित्यलिकुलच्छलादलं क्रन्दतीव परितः कुमुद्वतीम् ॥ ५७ ॥
 पीततामसमधुः सुधारुचेरेष मत्त इव कान्तिसंचयः ।
 उत्पतन्नभसि भूतले पतन्नाशु हासयति दिग्विलासिनीः ॥ ५८ ॥
 ओषधीपतिरयं तमोमयं लोहपिण्डमिव विष्टपत्रयम् ।
 किञ्चिदौषधमिवाङ्गमावहार्त्कि न रौप्यमयमेव निर्ममे ॥ ५९ ॥
 शीतरश्मितमसोरिदं यशोदुर्यशोभिरभितोऽपि भूतलम् ।
 कौमुदीचयपदार्थकौयिकच्छायमण्डलमिषैर्विचित्रितम् ॥ ६० ॥

१. अतियेः. २. विष्णुः सूर्यरूपेण दक्षिणनयनेन शिवं पूजितवानिति पौराणिकी कथा-
 मनुष्येयं कल्पना. ३. 'पूर्व' क. ४. 'कायक' ग.

कल्पितो गगनचर्मणि स्वयं पेषयन्त्रवदयं मनोभुवा ।
 किं दलीकृतवियोगिलोकहृत्कीकशाभतटतारकः शशी ॥ ६१ ॥
 उच्छलन्ति वियदर्णवे नवाश्चन्द्रिकामयचलज्जलोर्मयः ।
 इत्यवैमि मकरो विशृङ्खलं खेलतीह मकरध्वजध्वजः ॥ ६२ ॥
 नागलोकतिमिरच्छिदोत्सुकैर्द्रागहंप्रथमिकाविकासिभिः ।
 आविशद्भिरिव सोमरश्मिभिः क्षोभितः पतिरपामपि क्षणात् ॥ ६३ ॥
 प्रेमसीधुरसनोपदंशकं यच्छतो बत चकोरदंपती ।
 सोमकोमलकराङ्कुरं मिथश्चारुचक्षुपुटकोटिमोटितम् ॥ ६४ ॥
 चन्द्रिकामिसृतकामिनीतनुच्छायमण्डलकमेव सेवकम् ।
 दृश्यतेऽस्ततिमिरावरोधनस्त्रीकुलं भुवि शुचेव निर्लुठत् ॥ ६५ ॥
 किं न सैष समयः सुधामयश्छाययापि बत यत्र पुष्पितम् ।
 भूरुहां चलदलान्तरस्फुरच्चन्द्रिकानिचितचन्द्रकच्छलात् ॥ ६६ ॥
 चन्द्रचक्रधृतिदुर्धरोऽधुना चित्तभूरधित चक्रवर्तिताम् ।
 तेन दूरितमदं तदाज्ञया वर्तते जगदशेषमप्यदः ॥ ६७ ॥
 कामुकागमसमुत्सुका मुहुः कामबाणगणशाणतां गतैः ।
 सुभ्रुवस्तनुमयूखभूषणैर्भूषयन्त्यहह भूषणान्यपि ॥ ६८ ॥
 पुष्पशेखरविशेषसौरभभ्रान्तषट्पदपदेन सुभ्रुवाम् ।
 उच्छलन्ति खलु तत्क्षणाङ्गुलीमार्जितोरुकवरीमरीचयः ॥ ६९ ॥
 सुभ्रुवो विशदचित्रकादिकं यद्यदेव विदधुः प्रसाधनम् ।
 तत्तदाननतुषारदीधितेश्छिन्नतामगमदिद्धदीधितेः ॥ ७० ॥
 सुभ्रुवां रतिरतीशयोः कृतावासयोरिव विलोचनद्वये ।
 कापि कज्जललिपिर्जगज्जितोश्चापयुग्मरुचिरा व्यराजत ॥ ७१ ॥
 ह्रस्वप्रमाकुसुमिताः कपोलयोर्यल्लसन्ति नवपत्रवल्लयः ।
 तन्मधुर्मधुसखस्य योगतोऽलंचकार नियतं नितम्बिनीः ॥ ७२ ॥
 पारिपाश्विकयुगायितस्फुरन्मौक्तिकस्तवकितोरुमण्डलः ।
 कामकेलिरसनाटिकानटः कामिनीवदनचन्द्रमा बभौ ॥ ७३ ॥

१. 'पारिपाश्विकः' ख-ग. पार्श्वे इति परिपाश्विकम् । विभक्त्यर्थेऽव्ययीभावः । परि-
 पार्श्वे वर्तते इति पारिपाश्विकः । 'परिमुखं च' इति चकारादृक्.

तन्मधूर्मिरसनं सुधारसे तच्च चन्द्रमसि चन्दनार्चनम् ।
 पावकद्रवनवप्रसाधनं योषितो यदधरे वितेनिरे ॥ ७४ ॥
 पाञ्चजन्यविषयेऽपि योषितां तारहारविमलाक्षमालया ।
 कण्ठिकातरलकण्डुलारवैर्ग्रीवया क इव जप्यते जपः ॥ ७५ ॥
 कामयौवनवनेमखेलनस्तम्बयोर्मृगदृशामुरोजयोः ।
 एणनाभिमयपत्रवल्लयो रेजिरे मदजलावलेपवत् ॥ ७६ ॥
 शक्रकार्मुकसहस्रमावहन्नङ्गदद्युतिभैर्यदङ्गनाः ।
 तत्सहस्रमितवेध्यवेधने चित्तभूर्ध्रुवमभूत्सहस्रदृक् ॥ ७७ ॥
 जित्वरं युवतिपाणितां गतं तोयवासतपसेव तोयजम् ।
 शौक्तिकेयवल्यावलिच्छलात्सेव्यते शशिकलाभिरप्यदः ॥ ७८ ॥
 अङ्गुलीषु नवरत्नमुद्रिकाभूषणानि पुनरुक्तभूषणम् ।
 भूषिता मुकुरजप्रभाङ्कुरैश्चक्रिरे रसवशान्मृगीदृशः ॥ ७९ ॥
 धार्यतामिह दृढं त्वया त्वया वध्यतामिति कृतारवैर्मथः ।
 मेखला खलु नितम्बमण्डले बध्यते मृगदृशः सखीजनैः ॥ ८० ॥
 स्मेरमश्रुरसमानहंसकं पादपङ्कजयुगं मृगीदृशाम् ।
 यत्तदाननमहोर्मैहोर्मिभिर्निर्मदः कमलमर्दनोऽजनि ॥ ८१ ॥
 योषितां रमणरागजागरैः सांध्यरागरुचयो विनिर्जिताः ।
 अब्जसौहृदरिपूनपि क्रमात्तत्क्षणं जतुमिषात्सिषेविरे ॥ ८२ ॥
 कौमुदीविशदयोः सदच्छतादृश्यमानविशदाङ्गशोभयोः ।
 चारुचन्दनविलेपचीरयोर्लभ्यतेऽपि न भिदा नतभ्रुवा ॥ ८३ ॥
 इत्यवासनवभूषणाः क्षणं वीक्ष्य रत्नमुकुरेऽङ्गमङ्गनाः ।
 भासमानरसभावमङ्गयो जज्ञिरे दयितदर्शनोत्सुकाः ॥ ८४ ॥
 तद्रसप्रसरसारसौरणीभूतभूतलसुरेश केशव ।
 आवयोरपि वयो नवं प्रियादर्शने सफलतां विगाहताम् ॥ ८५ ॥
 इत्यनङ्गलसदङ्गनारसस्मेरमानसविलासयोस्तयोः ।
 केषु मानमथनेच्छया मिथोऽदीपि दंपतिषु नेक्षणस्पृहा ॥ ८६ ॥

१. 'कुण्डला-' ग. २. 'महोत्सव' क. ३. सारणी स्वल्पसरित्.

मन्मथस्य किमु सूक्ष्मवेधितां वच्मि यन्मृगदृशामुरः शरैः ।
 अप्रसृत्वरमृणालतन्तुनाप्याजघान कुचमध्यवर्त्मना ॥ ८७ ॥
 प्रसृतागतहृदीशसंकथास्वेदवारिभरनिर्भरा बभुः ।
 धौतमूर्तय इव स्त्रियोऽङ्गभूबाणपुष्पमकरदबिन्दुभिः ॥ ८८ ॥
 पञ्चबाण इति मन्मथं जगुर्धिग्जना यदयमङ्गनाजने ।
 एकमेकमिह रोमकूपकश्रेणिकासु विशिखं निखातवान् ॥ ८९ ॥
 ईशमानय यथा तथापि तं प्रैरयच्च वचसेति दूतिकाम् ।
 आगतं सुकृतिनी कुतोऽप्यमुं काप्यलोकत च पादपातिनम् ॥ ९० ॥
 उत्सुकापि हृदि वामलोचना काचन स्फुरितवामलोचना ।
 निश्चितप्रियसमागमा सखीं न न्ययुङ्क्त किल मानमुद्रया ॥ ९१ ॥
 ध्यातवल्लभसमागमा गृहद्वारनिश्चलविलोचनद्वया ।
 शून्यहुंकृतिमुखी सखीकथावाचि काचिदुदकण्ठताधिकम् ॥ ९२ ॥
 तन्वती प्रियतमे गतागतं तदुणग्रहणमञ्जुना मुहुः ।
 दूततामिव गतेन मानिनी मानमात्ममनसैव मोचिता ॥ ९३ ॥
 द्वारि काचन नियुक्तया दृशा वीक्ष्य पत्रमपि तोरणे वलत् ।
 वल्लभोऽयमिति जातसंमदा नैकवारमुदतिष्ठदासनात् ॥ ९४ ॥
 प्रेषिता प्रियजनेन दूतिका यद्वयलोकि पुरतोऽनुनायिका ।
 अन्वतापि निजदूतिकाद्रुतप्रेरणेन मिथुनेन तन्मिथः ॥ ९५ ॥
 द्वारसीमनि ददर्श च प्रियं काचिदप्यघकृतं नुनाव च ।
 प्राङ्गियोजिततदात्वसंचलदूतिकागतिविलम्बकारकम् ॥ ९६ ॥
 दूतिकां चतुरचाटुशिक्षया योषितः स्वयममज्जयन्त च ।
 आययुश्च हृदयेश्वराः स्वयं प्रेम्णि साम्यमसमञ्जयत्यदः ॥ ९७ ॥
 वल्लभेऽभ्ययति तिर्यगानना मानमानयत काचिदस्वताम् ।
 तन्मुखेन्दुगतकोणया दृशा प्रेम हृद्गतमपि न्यवेदयत् ॥ ९८ ॥
 द्वारमेतवति वल्लभेऽदिशत्कापि मानपरतां पराङ्मुखी ।
 तद्विलोकनमनाश्च लोचनं लोचनेऽसृजदपृष्ठदर्शिनि ॥ ९९ ॥

काचिदेत्य परिरम्भिणि प्रिये मानिनी प्रसृतपाणिनीरजा ।
 कोपनैव लसदश्रुकम्पना स्पष्टतां न खलु मानमानयत् ॥ १०० ॥
 कापि चाटु परिरम्भणैः प्रियं छेकमेकनिपुणापि नापृणोत् ।
 कोपगोपनकलासु कृत्रिमं भावमक्षिणि विधातुमक्षमा ॥ १०१ ॥
 संमुखोत्थितिकृतो नतभ्रुवः शुभ्रभासि मनसि स्मरः स्फुरन् ।
 अग्रमागतवतो हृदीशितुर्देहविम्बैतमिव व्यराजत ॥ १०२ ॥
 तथा स्वयं प्राणसमे समागते पुरः परस्याः प्रससार लोचनम् ।
 कुशेशयं कर्णवतंसितं यथासितं तदेकावयवच्छविं दधौ ॥ १०३ ॥
 प्रिये समायाति समुत्सुकायाः कस्याश्चिदभ्युत्थितिमासुरायाः ।
 मुदेव सांराविणमङ्गकानि विभूषणानां रणितेन तेजुः ॥ १०४ ॥
 आगसां निधिरधिष्ठितमानं कान्तयावगणितो बलमानः ।
 यासि तां पुनरिति द्रुतमेकः कृष्टमूर्धजमपात्यत तल्पे ॥ १०५ ॥
 नयनं प्लुतमश्रुवारिभिर्वत सादेन शरीरसंभ्रमः ।
 रसदर्शनसंमुखोत्थितीर्मनसैव व्यदधन्प्रिये स्त्रियः ॥ १०६ ॥
 एकासनेषु विविशुः सुदृशः प्रियैस्ताः
 पर्यस्तमानमुपमानवियोगरम्याः ।
 एतानि वीक्ष्य मिथुनानि रतिप्रदत्त-
 नेत्रोऽजनि स्मरविकारपरः सरोऽपि ॥ १०७ ॥
 चञ्चच्चन्द्ररुचिप्रपञ्चविगलन्मानान्धकारश्रियः
 साटोपस्मरवीरमार्गणगणस्त्रस्तत्रपासंपदः ।
 एवं दंपतयस्तदा रतरसप्रारम्भसंरम्भित-
 प्रागल्भ्याय मदाय मध्यरसनस्वेच्छामिरुत्सङ्गिताः ॥ १०८ ॥
 इति श्रीजिनदत्तसूरिशिष्यश्रीमदमरचन्द्रसूरिविरचिते श्रीबालभारतनाम्नि महा-
 काव्ये वीराङ्गे आदिपर्वणि चन्द्रोदयवर्णनो नाम नवमः सर्गः ॥

दशमः सर्गः ।

दुष्टकर्मफणिदष्टजनालीदोषमोषकृतयेऽङ्कमिषेण ।
 यः सुधात्विषि विवेश सुधार्थं स श्रिये भवतु भारतकारः ॥ १ ॥
 जातमन्मथमथो मदिराक्षीलोचनानि परिचुम्ब्य युवानः ।
 तत्क्षणासरुचयो मधुरासु स्वं मनो विदधिरे मदिरासु ॥ २ ॥
 स्त्रीजने धृतमदे मदनाज्ञापालनाक्रमणनूतनदूत्या ।
 हुंकृतं कृतमहुंकृतिहेलालोलयेव सुरयालिरवेण ॥ ३ ॥
 हालयालिकुलकूजितगीतैरुत्सवं नवमिव प्रथयन्त्या ।
 आददे मदभिदे प्रमदानां कामदेवपृतनाधिपतित्वम् ॥ ४ ॥
 लोषट्पदकनीनिकमक्षणा शोणतां कलयताब्जमयेन ।
 वीक्षिता इव रुषा मदिराभिर्भीरवो मुमुचिरे मदमन्तः ॥ ५ ॥
 काप्युदस्य कुसुमानि रसेन प्रेक्ष्य बिम्बि च मुखं मधुपात्रे ।
 भ्रान्तिभृत्यपि धवेऽम्बुजबुद्ध्या गृह्णीति यदि हृदैव ललज्जे ॥ ६ ॥
 सीधुसंनिहितवाससरोजं नो तथा रसनलोभनमासीत् ।
 रागिणां निभृतरागभराणां बिम्बितैरपि यथा मुखपद्मैः ॥ ७ ॥
 बिम्बनाद्विधुरिरियाय सुरायां वासवारिजमिवाशु विजेतुम् ।
 किं जडः सहजवैरवशान्धो नाङ्गनामुखमिहैव ददर्श ॥ ८ ॥
 माधुरीं दधतु निर्भरमासामाननाब्जकलनाभिरिमानि ।
 इत्युपायिभिरपायिषत प्राग्वल्लभैर्नवमधूनि मृगाक्ष्यः ॥ ९ ॥
 अर्धपीतमबलाभिरलाभि प्रेयसा मधु नदन्मदनं यत् ।
 तोषतोऽतिरसदं रसनायां तन्मुखार्पितमपीति न पीतम् ॥ १० ॥
 प्रेमतः खलु तदाजनि यूनामैक्यमेव मनसोरिव तन्वोः ।
 आस्यसीधुमिषरागरसोर्मिक्रीडनान्यत इतोऽपि यदासन् ॥ ११ ॥
 प्रेम निष्कपटमस्ति न यूनां गृह्णीतां सुगुणमल्पगुणेन ।
 स्वं प्रदाय मुखसीधु मिथस्ते द्राक्पपुर्यदधरं दयितानाम् ॥ १२ ॥
 यद्दे मधुरसाय सुधाजिन्माधुरी मृगदृशामधरेण ।
 मञ्जिमा तदमुनापि हि तासामाननेषु विदधे विधुजेता ॥ १३ ॥

अन्तरन्तरधरं च सुरां च प्रेयसां रसयतामनुवेलम् ।

एतयोः किमु विदंशपदेऽभूत्प्रेयतां च किमवाप न विद्वः ॥ १४ ॥

कामिनि प्रियतमाधरपानारम्भकारिणि निजावसरेऽपि ।

कोपिनीव मदिरारुणकान्तिः कम्पमाप विततालिरयेण ॥ १५ ॥

प्रेयसीं प्रति धवेऽर्धनिपीतसीधुदातरि दधौ क्रुधमन्या ।

संभ्रमास्तचषके मुदिताभून्मङ्गु वक्रमधुरे च विलक्षा ॥ १६ ॥

रागवृद्धिभिर्दुरं प्रमदानामन्तराशु मदिरा विनिविश्य ।

एकमद्भुतमुदच्छिददुच्चैरध्यरोपयदथो मदमन्यम् ॥ १७ ॥

अन्धतामधित मानतमोभिर्यो मनःसु सुदृशामपि चैव ।

वीक्षितुं प्रियजनं किल रागो रागिणां प्रसृमरे सरदीपे ॥ १८ ॥

घूर्णमानवपुषां सुसुखीनां रत्नकुण्डलरुचिद्विगुणाभिः ।

स्फीतरागरसवीचिनिभाभिर्लोललोचनविभाभिरभासि ॥ १९ ॥

भूषणं भृशमैनन्यमनन्यं योषितामजनि यन्मद एव ।

चारुचीवरवराभरणानि भ्रंशभाञ्जि जगृहर्न तदेताः ॥ २० ॥

निर्निमित्तगमनोत्थितभाजामर्धजल्पितनिरर्थकवाचाम् ।

पुष्पचापहृतमानधनानां वल्गतु ग्रहिलता महिलानाम् ॥ २१ ॥

मद्यपानमदमञ्जुतनूनां प्रेयसि प्रसृमरे परिरब्धुम् ।

निर्मदोऽजनि मदः प्रमदानां ह्रीमतीव हृदि संकुचिता ह्रीः ॥ २२ ॥

कोऽपि भीरुमपरां परिरम्भश्रद्धया मधुरसैर्मदयित्वा ।

उद्यतद्विगुणभावभृतं तामेव मन्मथवशेन निषेवे ॥ २३ ॥

काप्यनिर्वृतमना मधु पीत्वा कृत्रिमं मदमधत्त मृगाक्षी ।

वीक्ष्य च प्रियतमं स्वमनस्कं संभ्रमादकृतकं मदमाप ॥ २४ ॥

वीक्ष्य पाटलदृशं प्रियमेष क्रोधवानिति धिया विनिमन्ती ।

अग्रतः स्मिततदङ्घ्रिखान्तर्लम्बमाननिजबिम्बविलोकात् ॥ २५ ॥

काचिदन्ययुवतिभ्रमदत्तक्रोधमुक्तमदलब्धविवेका ।

हीमती मदवशात्प्रणतेऽस्मिन्खेलति स्म कृतकेन मदेन ॥ २६ ॥

(युग्मम्)

दत्तद्विप्रयमुखप्रतिबिम्बे प्रोल्लसद्रसवशान्मधु पीत्वा ।

कापि तत्क्रमसमुज्झितमौग्ध्या प्रौढिमाप्य रमणी रमते स्म ॥ २७ ॥

निःसृतोऽपि हृदयादभिमानः प्राप्यते क पुनरीदृगितीव ।

स्त्रीजनस्य रसनाञ्चलदोलाखेलनानि वचनैः क्षणमाधात् ॥ २८ ॥

हृद्गृहे मधुवशान्मधुवन्धोरर्पिते रतियुतस्य वधूभिः ।

तत्पराभववशादिव मानो निर्जगाम द्वियमेव गृहीत्वा ॥ २९ ॥

उद्धतः पिहितकामधनुर्ज्याटंकृतिव्यतिकरोऽजनि यूनोः ।

भावनिर्भरपरस्परहस्तोत्तालतालसरसः परिहासः ॥ ३० ॥

ताः प्रतिक्षणविलक्षणतोषक्रोधहास्यरुदितादिविकाराः ।

चक्रिरेऽद्भुतमदा मदिराक्ष्यः प्रीतिमेव हृदये दयितानाम् ॥ ३१ ॥

यद्वदन्त्यशनसंनिभमेवोद्गारमित्यनृतमत्र बभासे ।

गीतकं यदुदगारि सुधावत्पीतसीधुभिरपि प्रमदाभिः ॥ ३२ ॥

गीतकं मृदुपदेन तदानीं यन्मदेन जगुरम्बुजनेत्राः ।

षट्पदास्तदलपन्खलु लोलाः सीधुगन्धिमुखपानमिषेण ॥ ३३ ॥

योषितो विदधिरे मृदु गीतं नृत्यकर्म च रतिर्मृदु चक्रे ।

मन्मथो मृदु ततान च मौर्वीनादवाद्यमिह रागिरसाय ॥ ३४ ॥

आवहद्भिरतिरूपगुणस्य स्फीतिमातिशयिकीं मदयोगात् ।

रागिणां चकृषिरे च मिथोऽङ्गैश्चञ्चलानि मदवन्नयनानि ॥ ३५ ॥

कामिनीजनकुचेषु मनोभूराज्यपुण्यकलशेषु विलेसे ।

द्वारि वारिजनिभैस्तदन्यप्रेक्षणप्रतिमितैः प्रियनेत्रैः ॥ ३६ ॥

लोचनद्वयमुदारमरीचिस्फारवीचिनि तरत्तरुणस्य ।

योषितो वपुषि नाभिगभीरावर्तमग्नमिदमुत्पततु क ॥ ३७ ॥

दृष्ट्वागद्वयममन्दमनोभूकाण्डपाततरलं तरुणानाम् ।

श्रोणिशैलशिखरेषु निखिलं त्रासखिलमिव मुग्धमुखीनाम् ॥ ३८ ॥

अङ्गकान्तरविलोकिनि नेत्रे भर्तुरैक्षत मुखं प्रसृताक्षी ।
 तत्र पश्यति पुनर्वदनाब्जं न्यञ्जुखीव निभृतं त्रपयाभूत् ॥ ३९ ॥
 आननं प्रियतमस्य दिदृक्षुर्वीक्षितुं पुनरनीशतमैव ।
 काप्यशिक्षयत द्वियैव नवोढा नेत्रकोणकविलोकितकानि ॥ ४० ॥
 अङ्गके प्रियतमस्य मृगाक्ष्या यत्र यत्र नयनं निपपात ।
 विव्यधे मधुसलेन पृषत्कैस्तत्तदङ्कितशरव्यमिवाशु ॥ ४१ ॥
 मानसानि निभृतेक्षणपीतोन्मृष्टमप्यरसयन्त्रयनोष्ठम् ।
 आननैरथ रसस्तरुणानां पातुमैषि कटुरेति रसत्वम् ॥ ४२ ॥
 यावदिच्छति मुदाधरणं कामुको मदवशंवदचित्तः ।
 रक्तया स्वकरकुञ्चितकेशस्तावदेव चकृषे मदिराक्ष्या ॥ ४३ ॥
 कापि पातुमुदिते हृदयेशे संभ्रमादपसरन्मृदुमौग्ध्या ।
 ह्रीमती च मदनेन च दूना नार्पयच्च न जहार च वक्रम् ॥ ४४ ॥
 लोभयन्मलयजादिभिरीशः संमुखीमकृत कामपि मुग्धाम् ।
 येन मौग्ध्यकवचां कुसुमेषुर्नेषुभिर्व्यथयितुं प्रभुरेनाम् ॥ ४५ ॥
 अक्षिपञ्चशयनमूर्धनि चक्षुः सुभ्रुवः सरवशेन यदैव ।
 निन्यिरे स्वयमुदस्य कराभ्यां तत्र ताः खलु तदैव हृदीशैः ॥ ४६ ॥
 संगमेच्छुरपि कापि नवोढा श्लिष्यतो ननननेति वदन्ती ।
 भीपदे वहतु कम्पि शरीरं हृष्टरोम तु वरस्य रसाय ॥ ४७ ॥
 शिक्षिता मुहुरुपांशु सखीभिश्चाटु यत्प्रियवशीकृतिमन्त्रम् ।
 तत्प्रकाशयितुमत्र नवोढा गुप्तमेनमजपद्रसनाग्रे ॥ ४८ ॥
 वाणिनीभिरुरुभिः श्रवणान्ताकृष्टमुक्ततरलैर्नयनान्तैः ।
 ताडिताः सरशरैरिव कम्पं स्वेदमश्रु च भजन्तु युवानः ॥ ४९ ॥
 उत्तरीयहरणे परिणेतुर्द्राञ्जुधा करमरुद्ध कराभ्याम् ।
 कापि गूढरसमूढमनस्का स्वस्तनीविनि नितम्बदुकूले ॥ ५० ॥
 हारकान्तिलहरीं हरिणाक्ष्या वक्षसोऽशुकधिया मुहुरस्यन् ।
 कोऽपि तत्प्रहसितत्रपमाणो मीलिताक्षमसृजत्परिरम्भम् ॥ ५१ ॥

उत्तरीयहृतिलज्जितयान्यः सुभ्रुवा दृशि हतोऽब्जदलेन ।
 अश्रुतेरितपरागविविक्तालोकनश्च सहसा परिरब्धः ॥ ९२ ॥
 प्रेमकोमलरुषा परिरम्भे ताडितः पुलकितेन करेण ।
 वीक्षितो भ्रुकुटिभिश्च नवाश्रुस्निग्धनेत्रगतिभिः प्रिययान्यः ॥ ९३ ॥
 अङ्गकैरपुलकैः परिरम्भे मानिनी सपदि कंचन दक्षा ।
 मर्मवेदिनममुं तु समन्तुं व्यक्तसीत्कृतिरसैव चुचुम्ब ॥ ९४ ॥
 स्यूतयोः स्मरशिलीमुखमालासूचिकानिचितसंचरणेन ।
 विदुताद्भुतरूपां द्रुतमासीदैक्यमेव मनसोर्ननु यूनाम् ॥ ९५ ॥
 रागिणामथ मिथःपतितानि स्वैरमाननसुधासरसीषु ।
 संमदाश्रुसुधया स्त्रपितानि क्रोधतापममुचन्नयनानि ॥ ९६ ॥
 स्तम्भकम्पगुणजूषि वपूंषि स्वेदबिन्दुकलितानि च यूनाम् ।
 पुष्पितद्रुमलतावनलक्ष्मीमीयुरायुधकृते कुसुमेषोः ॥ ९७ ॥
 मङ्गु दंपतिवपूंषि तदात्वस्फायमानपुलकैः श्रसितानि ।
 गौरवादिव परस्परमभ्युत्थानकर्म विदधुः परिरब्धुम् ॥ ९८ ॥
 मन्मथार्तिषु ततासु विवर्णमेवमेव मिथुनानि मिथोऽङ्गम् ।
 माधुरीविरहितं स्वरभेदाच्चाटु च प्रियकृदेव वितेनुः ॥ ९९ ॥
 नष्टसंज्ञमनसो दयितस्य प्रेयसीकुचशिखासु विलासि ।
 लब्धसङ्गमिव पाणिसरोजं मन्दमन्दमलसत्तदधोऽधः ॥ १०० ॥
 विस्तृते प्रियकरे खलु तारे कान्तया प्रणयमग्नहृदैव ।
 मुक्तमाशु समयैकविदैव स्रस्तनीवि वसनं जघनेन ॥ १०१ ॥
 कान्तहृन्निबिडमग्नकुचानामुच्छ्वसत्पुलकपूरितसंधिः ।
 भ्रष्टहारवलयः परिरम्भो रागिणां तदनु निर्विवरोऽभूत् ॥ १०२ ॥
 तादृशोऽग्रपरिरम्भनिरोधाज्जीवितव्यमपि विह्वलमन्तः ।
 सुस्थितं प्रणयिनं व्यधुराशु स्वादिताधरसुधारसधाराः ॥ १०३ ॥
 लोचनान्यपि मुखेन्दुमरीचिं श्वाससौरभभरानपि नासाः ।

आननान्यपि पिबन्त्यधरोष्ठं रागवृद्धिमसृजन्मिथुनानाम् ॥ १०४ ॥

स्पर्शशालिनि विवृद्धसुगन्धिश्चासमालिनि विशेषितकान्तौ ।
 ओष्ठपानजुषि सन्मणिताक्षैः प्रीतिराप्यत मिथो युवयुग्मे ॥ ६९ ॥
 लोलता भृशमधारि वधूनां यत्करैरधरखण्डिनि कान्ते ।
 लब्धतादृशरसं रतमेतत्तेन पल्लवितमेव विरेजे ॥ ६६ ॥
 रागवाननुलवं नलिनाक्ष्या मङ्गु चक्षुरधरं च चुचुम्ब ।
 ते परस्परपरिस्फुरदीर्घ्यासंभ्रमादिव धृतारुणभावे ॥ ६७ ॥
 बाहुमूलकृतबाढनखाङ्कः खण्डिताधरदलो यदरज्यत् ।
 तद्रतेषु सुदृशश्चलकाञ्चीनूपुरादिभिरदूयत कान्तः ॥ ६८ ॥
 छिन्नहारमणिभिः क्षितिपातादुच्छलद्भिरभितः सुरतेषु ।
 नृत्यते स कृतकृत्यमनोभूपुष्पमार्गणगणैरिव यूनाम् ॥ ६९ ॥
 सुश्रुते रहसि वाद्यविचित्रे मेखलावलयनूपुरनादे ।
 गीतिरीतिषु पुनर्मणितेषु प्रेयसां पटु ननर्त मनोभूः ॥ ७० ॥
 दुर्वहस्तननितम्बभरेयं मा स खेदि रभसेन रतानाम् ।
 मूर्ध्नि सुभ्रुवमिति प्रियभालस्वेदवारिभिरिषिञ्चदनङ्गः ॥ ७१ ॥
 धाष्ट्यर्चकर्मविकसन्मदलज्जाः सज्जधैर्यकुपितस्सरलोलाः ।
 इत्यभीक्ष्णमहरन्नधरत्वं कामुकस्य रतिकेलिषु कान्ताः ॥ ७२ ॥
 यद्यदैहत हृदैव हृदीशस्तत्तदप्रथितमेव वितेने ।
 तादृशप्रसरतुष्टमनोभूदत्तदिव्यनयनेव नताङ्गी ॥ ७३ ॥
 स्वेदवारि कुचकुङ्कुममिश्रं कामुकोरसि रतश्रमसूतम् ।
 कामिनी भृशममान्तमिवान्तर्मूर्तिमन्तमनुरागमवर्षत् ॥ ७४ ॥
 न्यङ्मुखेन पुरुषायितरङ्गत्कामिनीकुचयुगेन शुचेव ।
 दूरितप्रियहृदा वितताभिः स्वेदबिन्दुपटलीभिररोदि ॥ ७५ ॥
 मुक्तदन्तमुखचुम्बनलीलादग्निरेव दृश एव पिबन्तः ।
 रागिणो रतभरेण मिथोऽन्तःसीत्कृतैररसयनरससारम् ॥ ७६ ॥

स्मितरुचि रुदिताद्रं सान्द्रसीत्कारमन्द्रं

करुणवचनमूचुर्मन्दमित्यङ्गना यत् ।

समजनि दयितानां वाढमुत्साहहेतोः

संरभसरतलीलानिर्दयानां तदेव ॥ ७७ ॥

क्षणमुपचितचञ्चच्चाटुमन्त्रोक्तिभाजो

रभसभरनिरुद्धश्वासयोराशु यूनोः ।

मनसि रतमनन्यध्यायिनि ध्यायमानं

समजनि सममेव स्निग्धयोः सुप्रसन्नम् ॥ ७८ ॥

यूनाममन्दपरिरम्भभरै रतान्ते

कामोऽपि मूर्छित इव क्षणमेकमस्थात् ।

उज्जीवितः पुनरपि क्रमजायमान-

मन्दातिशीतसुरभिश्चसितानिलेन ॥ ७९ ॥

आलिङ्गनाद्विघटनैकमना रतान्ते

नामुच्यत प्रमदया हृदयाधिनाथः ।

तस्या मुखं च सविशेषरसानुभावं

पश्यन्नवाप स पुनर्नवतामतीव ॥ ८० ॥

हृष्टस्मराणि भृशमुत्सुकतागृहीत-

वासोविपर्ययविलोकमृदुस्मितानि ।

व्रीडाविकुञ्चितविलोलविलोचनानि

यूनां रतान्तललितानि महोत्सवोऽभूत् ॥ ८१ ॥

सुभ्रुवामवयवेषु नखाङ्का भूषणं विरहिताभरणेषु ।

तद्वपुर्विरहितेषु तदर्था म्लानिराभरणमाभरणेषु ॥ ८२ ॥

वीक्ष्य तादृशरसद्विगुणश्रीभासुराणि वदनानि युवानः ।

निन्यिरे मुहुरपि स्मरलोलालीलयैव दयिताः शयनीयम् ॥ ८३ ॥

उद्यत्तन्द्र इवोपभुक्तरजनीखेदेन चन्द्रोऽप्ययं

डिण्डीरप्रतिवीरमूर्तिरुचितः स्रस्यत्कराडम्बरः ।

अस्तक्ष्माधरमस्तकस्थितिमतिर्मन्ये चचार स्फुर-

त्पारावारतरङ्गरङ्गितमरुत्पूराय दूरादपि ॥ ८४ ॥

इति श्रीजिनदत्तसूरिशिष्यश्रीमदमरचन्द्रसूरिविरचिते श्रीबालभारतनाम्नि महाकाव्ये

वीराङ्गे आदिपर्वणि सुरापानसुरतवर्णनो नाम दशमः सर्गः ॥

एकादशः सर्गः ।

कृतवसतिरजस्रं साधुहृत्पञ्जरान्तः

किमपि किमपि वक्ता सत्पुराणोक्तिसूक्तीः ।

भवतु भुवनचित्तप्रीतये ज्ञानलक्ष्मी-

कुतुकशुकविहंगः सत्यवत्यङ्गजन्मा ॥ १ ॥

कुसुमशरशरालीसंपदा दंपतीनां

सुरभिणि सुरतान्तस्नेहनीरे निमज्जन् ।

अथ मुरुमथनस्य प्रीतये मन्दचारो-

ऽजनि रजनिविरामारम्भशंसी समीरः ॥ २ ॥

व्रज रजनि सरोज स्नेरतामेहि मौनं

कुवलयकलया द्राक्चापलं मुञ्च वार्धे ।

परिहर दिवमिन्दो कोक संश्लिष्य कोकी-

मिति जगति मृदङ्गोऽताडि सूर्याज्ञयैव ॥ ३ ॥

अविरतरतलीला खेदभाजां मिथोऽपि

श्लथतरपरिरम्भस्यूतसर्वाङ्गकानाम् ।

अवसरममृतोर्मिप्लावितानामिवान्त-

मुकुलितनयनत्वात्प्रेयसां प्राप निद्रा ॥ ४ ॥

स्वमनसि परमात्मज्योतिरुज्जीव्य सार-

स्वतलय इव मूर्ते ब्राह्मसंज्ञे मुहूर्ते ।

किल निजनिजशिल्पं शिल्पिनः कल्पयन्तः

किमपि किमपि जन्मापूर्वमुन्मेषमापुः ॥ ५ ॥

दधिमथनविलोललोलदृग्वेणिदम्भा-

दयमदयमनङ्गो विश्वविश्वैकजेता ।

भवपरिभवकोपत्यक्तबाणः कृपाण-

श्रममिव दिवसादौ व्यक्तशक्तिर्व्यनक्ति ॥ ६ ॥

ब्रजति रजनिरेषा कामधुक्कामिनीना-
 मुदयति दिनमेतद्विप्रयोगप्रयोगः ।
 त्यजत ईगिति मानं मानिनीनामिवेत्यं
 दिशि विदिशि दिनेशोद्दामगीस्ताम्रचूडः ॥ ७ ॥
 कथमपि कृतनिद्रा मानिनी स्वप्नदृष्टं
 प्रियमुपनतमग्रे ताडयन्ती प्रबुद्धा ।
 अतिहतिषु दयालुः श्लिष्यति स सरार्ता
 शठमपि शयनान्ते गुप्तमागत्य सुप्तम् ॥ ८ ॥
 प्रियतममवलोक्य स्वप्नमोहे सपत्न्या
 सह कलितविलासं मानिनी नष्टनिद्रा ।
 स्फुरति च पुरतोऽस्मिस्तद्भ्रमेण क्रमेण
 स्फटिकभुवि जघान स्वं प्रतिच्छन्दमेव ॥ ९ ॥
 चिरमुपचितमानं यामिनीं जागरित्वा
 क्षणमथ मृदुनिद्रौ रागिणावेकतल्पे ।
 स्वयमुपनयमाप्य स्वप्नतोऽन्योन्यमेव
 व्यवसितपरिरम्भौ भेजतुः कां न केलिम् ॥ १० ॥
 अजनि युगसहस्रं तत्किमद्यापि भासा-
 मुदयति दयितोऽस्यां नेति जातप्रकोपैः ।
 रथचरणविहंगैर्वीक्षितेवारुणाभि-
 श्रिरमभजत दृग्भिः शोणतां वासवाशा ॥ ११ ॥
 अपरशिखरचूलासिन्धुसंबन्धिनीभिः
 किमपि कुमुदिनीभिर्द्राक्परीरम्भलब्धे ।
 लसति शशिनि कान्ते कौमुदी कोपनेवा-
 ऋतमलभत काश्यं शोणिमानं च किञ्चित् ॥ १२ ॥

धुरि मधुरिमभाजां कौमुदी हन्त लभ्या
 क पुनरपि गतेऽस्मिन्नोषधीनामधीशे ।
 इति चरुनिचयान्तः संग्रहं शीघ्रमस्या
 व्यतनुत जनतासौ धेनुदुग्धच्छलेन ॥ १३ ॥
 अजनि जनितनिद्राकृष्टियन्त्रामलक्ष्म्या
 गगनगहनगर्भे चन्द्रमाः कूपरूपः ।
 इह पुनरुपशान्ते तत्प्रभानीरसेके
 व्यहरत हरितालीवन्धुरध्वान्तमेतत् ॥ १४ ॥
 तिमिरकरिकदम्बैरम्बरोत्तालतैल्ला-
 त्कवलितमिदमुच्चैर्निर्भरं चन्द्रिकाम्भः ।
 अथ पृथुतरताराम्भोजिनीकन्दवृन्द-
 क्षयसमयमवेक्ष्य प्रस्थितो राजहंसः ॥ १५ ॥
 अभिनवमधुगन्धाबन्धसंधावदैरा-
 वतमदमधुपालीपक्षवातप्रणुजैः ।
 अरुणकिरणदम्भाद्रुप्तसप्ताश्वलीला-
 सरसिरुहरजोभिर्दिग्बभौ जम्भजेतुः ॥ १६ ॥
 निशि विकसितवन्ति प्रापुरक्षीणि किञ्चि-
 त्प्रियतमरमणीनां कैरवाणीव निद्राम् ।
 रथविलुलिततारालोलरोलम्बभाजि
 द्रुतमुषसि विकासं नीरजानीव भेजुः ॥ १७ ॥
 अपृथुपथविलासायासपाणिधमाभि-
 र्मधुकरनिकराणां मैहिरेयीं गिराभिः ।
 अलभत न समन्तान्मीलितुं नीलपङ्के-
 रुहगहनदलाली किञ्चिदाकुञ्चितापि ॥ १८ ॥

१. 'चरु मृत्तिकापात्रम्' इति क-पुस्तकस्था टिप्पणी. २. तल्लो जलाधारविशेषः.

३. सूर्यसंबन्धिनीम्.

सकृदपसृतपत्राम्यन्तरभ्यन्तरोद्य-

त्परिमलमिलितालिश्रेणिकामण्डलानि ।

उदयिनि हृदयेशे कङ्कणानीव पङ्के-

रुहमुकुलकराग्रैर्भेजिरेऽम्भोरुहिण्यः ॥ १९ ॥

रुचिनिचयममुञ्चत्तारकाचक्रवालं

विधुरपि विधुरत्वं प्राप शूरागमेऽस्मिन् ।

इति चकित इवोच्चैः कम्पितो दंपतीनां

रतिगृहकुहरान्तर्दुर्गदीप्तोऽपि दीपः ॥ २० ॥

सपदि पदमशेषद्वीपदीपायमान-

द्युमणिकिरणवीथीचक्रवालप्रणुनैः ।

भृशमुपशमधूमैरोषधीनामिवोर्वी-

धरनिवहगुहान्तर्ध्वान्तभारैरकारि ॥ २१ ॥

विलसनसदनेभ्यो जग्मुरादिलष्टकान्ता-

स्तनघनघुसृणाङ्गद्वन्द्वदम्भेन सद्यः ।

स्फुरदुरसि युवानो मन्मथक्षमापलीला-

रथ इव पृथुशोभे चक्रयुग्मं दधानाः ॥ २२ ॥

उदितमुदितकान्ताश्लेषपीयूषवीची-

चकित इव कृशानुश्चित्ततश्चक्रनाम्नाम् ।

गुरुतरगिरिशृङ्गोत्सङ्गदुर्गेषु मङ्गु

द्युमणिमणिगणोष्मच्छन्नना सन्न चक्रे ॥ २३ ॥

प्रियविरहितकोकीदृक्पयोवाहिनीभिः

सह शममगुरिन्दुग्रावनिःस्पन्दनद्यः ।

किमपि कलितमौनस्तद्वियोगादिव द्रा-

क्पतिरधित नदीनामेष दीनामवस्थाम् ॥ २४ ॥

द्रुतकृतपदपाताः प्रातरायातवन्तो

नखरदपदलक्ष्मीमण्डिताः खण्डिताभिः ।

विधृतगृहवयस्यागर्वमीताभिराभिः

कृतकसुभगतार्थं पर्यरम्यन्त धन्याः ॥ २५ ॥

हरिरिव दिवसोऽभूद्विश्वकान्तारचारी

स्फुरदरुणकरालीकेसरश्रीकरालः ।

तिमिरकरटिमालाभुक्तिरक्तेव दंष्ट्रा-

घटितकुटिलवेषा यन्मुखे सूर्यरेखा ॥ २६ ॥

अतनुत तनुभाजां कामुकः पङ्कजिन्या

मुदमुदयमहीभृन्मूर्ध्नि गुप्तार्धमूर्तिः ।

सततविततमार्गश्रान्तिविश्रान्तिहेतोः

स्थित इव विनिवेश्योत्तुङ्गशैलाग्रशृङ्गे ॥ २७ ॥

क्रशयति बत सिन्धूर्मत्कलत्राणि तापै-

रयमयममृतांशुं मत्तनूजं दुनोति ।

इति कुपितपयोधिप्रौढवीचीकराग्र-

प्रहत इव स मग्नोऽप्याप भानुर्नभोग्रम् ॥ २८ ॥

त्रिभुवनजनताया दृग्भिराशङ्क्यमान-

भ्रमिरहिममरीचिः शोचिषां चाकचक्यैः ।

उदयगिरिशिरोऽग्रे तर्क्यन्त्रप्रपञ्च-

स्फुरिततनुरिवोच्चै रज्यमानो विरेजे ॥ २९ ॥

अहिमकरघरदृस्फारसंचारलीला-

दलिततिमिरखण्डश्रोणिसंवावदूकैः ।

तरुणतरतमालश्यामलैरुल्लसद्भिः

प्रसृतमुषसि लक्षैः पक्षिणामन्तरिक्षे ॥ ३० ॥

गगनगहनगर्भे दाववत्पूर्वसंध्या-

वतमसतृणजालं ज्वालयित्वास्तमाप ।

तदिह नियतसुप्तः कान्तिलेशोऽपि भानो-

र्दशशतमितशाखश्चित्तचित्राय भावी ॥ ३१ ॥

विधुरुचि शुचिवस्त्राच्छादमुत्क्षिप्य रात्रि-
 प्रथितकुसुमपूजाहारिताराकुलं च ।
 हरमरकतलिङ्गश्रीसदृक्षेऽन्तरिक्षे
 स्नपनमकृत भानुर्भानुकाश्मीरनीरैः ॥ ३२ ॥
 द्विषति शशिनि दूने नूनमम्भोजभारैः
 स्मितमवतमसौधे म्लानमेव प्रदीपैः ।
 अपि सदृशरुचीनामन्तरं किञ्चिदेत-
 ज्जयति जलमयानां तारतेजःस्पृशां च ॥ ३३ ॥
 निशि सरसिरुहिण्याः संपदां संप्रदायं
 यदहरत तदेष प्रातरायाति सूर्ये ।
 विधुरपरमहीभृन्मौलितो दत्तझम्पः
 स्फुटमरुददुदन्वत्तीरपङ्केऽर्धमग्नः ॥ ३४ ॥
 अहरत हरगर्वं पर्वतोऽयं प्रतीच्याः
 स्फुरिततिमिरभित्तिद्योतिताधोविभागाः ।
 कपिशपटुजटालीबन्धबन्धुत्वपात्र-
 द्युतिपरिचितलेखामात्रशीतांशुमौलिः ॥ ३५ ॥
 तरणितरुणिमानं प्राप्य रक्ता किल द्यौ-
 रिति सितरुचिरब्धौ दुःखितः पश्चिमाद्रेः ।
 द्रुतमतनुत झम्पां वार्धकाधिक्यभावा-
 द्भलितपलितपङ्क्तिः प्रोषिताभीषुदम्मात् ॥ ३६ ॥
 व्यरुचदलिकदम्बं हेमरागैः परागै-
 र्विकचकमलकोणे बिभ्रदङ्गं पिशङ्गम् ।
 हिममहिममनोज्ञे भानुमद्भानुवह्नि-
 ज्वलितमिव विलीनं वृन्दमिन्दुप्रियाणाम् ॥ ३७ ॥
 गगनमलिनमानं धूमतामानयन्त्यः
 स्फुटमदधत भासो भास्वरा भास्करस्य ।

त्रिभुवनभवनान्तर्दपतीनां तदात्त्व-

ज्वलितविरहकीलाजिह्वकीलामिलीलाम् ॥ ३८ ॥

परिवृढपरिरब्धप्रेयसीतारहारा-

वलिविगलितमुक्ताचक्रवालच्छलेन ।

तरणिरथरथाङ्गक्षोदमीत्येव तारा-

गुरुगृहशिखराणि स्पष्टमभ्येतवत्यः ॥ ३९ ॥

व्रतमतनुत मुक्ताहारवृत्तिश्चकोरः

कुमुदसमुदयेन ध्यानमध्यायि किञ्चित् ।

भृशमसृजदुलूकः कुञ्जवासं तपस्वी

पुनरुदयविभूत्यै यामिनीकर्तुरिन्दोः ॥ ४० ॥

दिनमणिमणिराजीधूतधूमध्वजोग्रा-

दुदयगिरिशिरोग्राचूनमुड्डीय ततः ।

त्वरितमधिरुरोह व्योमवृक्षस्य शाखा-

शिखरमिव पतङ्गः प्राग्दिशो मौलिदेशम् ॥ ४१ ॥

द्विजपतिहुतमग्निर्नव्यमादत्त हव्यं

खलु मुखमखिलानां नाकिनां लोलजिह्वः ।

इति पतिरयमह्नां नूनमह्नाय शक्ता-

दिकसुरमयमूर्तिस्तेजसां स्फूर्तिमाप ॥ ४२ ॥

पतितवति विपाण्डौ पक्वपत्रानुकारे

तुहिनमहसि जातः पल्लवोऽयं नवीनः ।

दिवसविभुनिभेन व्योमवृक्षस्य विश्व-

त्रयसुकृतसुधाभिर्लब्धसेकस्य शङ्के ॥ ४३ ॥

यदकृत जनतासौ भक्तिभारं तदप्य-

ञ्जलिजलनिजविम्बच्छद्मना पद्मबन्धुः ।

१. 'कीलाजिह्वोऽत्राभिः' इति ग-पुस्तकस्था टिप्पणी. २. धूमध्वजो वह्निः. ३. सू-

सपदि विपदपास्त्यै मूर्तिमत्पाकपिङ्गं
 सुकृतफलमिवास्या हस्तवर्ति व्यधत्त ॥ ४४ ॥
 भुवि गतमतिदूरं दीर्घकाण्डाग्रचक्रा-
 कृति विततदलालि क्षमारुहच्छायवृन्दम् ।
 अवहत नवशूरव्याहतध्वान्तसेना-
 ततिपतितसदण्डच्छत्रखण्डानुकारम् ॥ ४५ ॥
 अपि गृहकुहरेषु ध्वान्तजालानि जाला-
 न्तरसंरलगतीनां चाकचक्यै रुचीनाम् ।
 प्रसृमरहरिणाक्षीरत्नताटङ्कचक्र-
 प्रतिफलनविचित्रैश्चित्रभानुर्जघान ॥ ४६ ॥
 गहनतरुवनस्थं तामसं त्रासकम्पा-
 कुलमिव चलपत्रच्छायपूरच्छलेन ।
 द्युमणिरनणुशाखामध्यलब्धावकाशै-
 दिंशिर्दिशि करदण्डैः खण्डयामास चण्डैः ॥ ४७ ॥
 लघुतरविलगर्भोदग्रदुर्गान्तरेषु
 स्थितमपभयगर्वोद्धीवमप्यन्धकारम् ।
 दिवसविवशनश्यत्पन्नगश्रेणिचूडा-
 मणिकिरणविकासैस्त्रासयामास भास्वान् ॥ ४८ ॥
 दिवसमुखविशेषध्यानसंलीनयोगी-
 श्वरविसरशिरोऽधःस्कन्धभाबन्धदम्भात् ।
 अपि गुरुषु गिरीणां कंदरासु प्रविश्य
 स्वयमुपचयधीरं ध्वान्तमध्वंसतार्कः ॥ ४९ ॥
 रविरविरलसर्पत्सर्पशारीररोचिः-
 कवचितमपि नीचैर्विश्वशश्वन्निवासम् ।

अवतमसकुटुम्बं स्फाटिकाद्रिस्फुटत्व-

स्फुटितकरकलपैः प्रापयामास नाशम् ॥ ९० ॥

निचिततरतरङ्गच्छन्नकाश्मीरनीर-

चलुरणगुणपिशङ्गाभोगमङ्गं वहन्त्याः ।

तदनु कमलिनीनां कामुकः काञ्चनीयं

तिलकमिव विरेजे व्योमलक्ष्मीमृगाक्ष्याः ॥ ९१ ॥

प्रत्यूषयामखुरलीक्षणनर्तितान्नौ

ब्राह्मं मुहूर्तमनु सेवितवामदेवौ ।

अर्कोदये व्यतनुतामथ दानकेलिं

कृष्णौ कलिन्दतनयासविधे निखिन्नौ ॥ ९२ ॥

रङ्गत्पतङ्गप्रतिमोऽतिमात्रगात्रस्थितिर्मेचकचीरधारी ।

विशालचक्षुश्चतुरस्रमूर्तिरर्चाहर्वर्चा मधुपिङ्गकूर्चः ॥ ९३ ॥

पुरस्तयोरस्तसमस्तशत्रुविस्तारयोस्तारमतिर्जटावान् ।

द्विजाग्रणीर्जाग्रदुदग्रबाहुः कश्चित्ततश्चित्तहरोऽभ्युपेतः ॥ ९४ ॥

(युगम्)

किमेष मेरुर्धनमेखलावान्विभ्रत्किमर्को यमुनां तनूजाम् ।

धृतोरुधूमोऽथ शिखीति ताभ्यां कृष्णांशुकोऽशङ्कि सपिङ्गकान्तिः ॥ ९५ ॥

प्रमोदमन्दात्मकथावथैतौ दैत्यारिपार्थौ रभसात्कृतार्थौ ।

समुत्थितौ तस्य पदाब्जयुग्मे भृङ्गोपमावस्पृशतां नतास्यौ ॥ ९६ ॥

मुदा समुत्थाय करेण रेणुभ्राजिष्णुभालौ सुभटौ द्विजस्तौ ।

जगाद दन्तांशुभिरंशुकाग्रलैर्गैस्त्रिमार्गायमुनाप्रयोगः ॥ ९७ ॥

पुरा पुरारिप्रतिमप्रतापः क्षोणीपतिः श्वेतकिसंज्ञयाभूत् ।

सदा कृतैस्तत्कृतुचक्रवालैर्निर्वेदमापुः किल वेदभाजः ॥ ९८ ॥

तपांसि तीव्राणि तदेष तन्वन्प्रीतेन गौरीपतिनोपदिष्टः ।

अतोषयद्वादश हायनानि धाराभिराज्यस्य नृपः स वह्निम् ॥ ९९ ॥

१. खुरली अभ्यासः. २. वामदेवः शिवः. ३. कृष्णपार्थौ. ४. 'अन्तर्गतैः' ख३.
'लम्राह्ममार्गः' ग.

पुनः पुनानो निजदर्शनेन तं भूपतिं शंभुरुवाच तुष्टः ।
 सदा मदंशेन मुनीश्वरेण दुर्वाससा ते क्रतुकर्म भूयात् ॥ ६० ॥
 इति प्रभोः प्राप्य गिरं स राजा चक्रे शताब्दीं क्रतुमण्डलानि ।
 अवाप्य विप्राङ्गिरिशोपमेन दुर्वाससा संघटिताधिवासान् ॥ ६१ ॥
 ततः शताब्दीमखहव्यलभैस्तद्वादशाब्दीघृतपानकैश्च ।
 हुताशनः श्वेतकिभूपदत्तैर्लब्धाद्भुतग्लानिरभूदतेजाः ॥ ६२ ॥
 चिरं विरिञ्चेरुपदेशमाप्य ग्लानिच्छिदायै दहनस्तदानीम् ।
 स सप्तकृत्वः खलु खाण्डवेऽस्मिन्दीप्तोऽपि रक्षापुरुषैरलोपि ॥ ६३ ॥
 शिखी वनस्यास्य समस्तजन्तुमेदांसि पीत्वा लभते स्वतेजः ।
 इदं सदा रक्षति तक्षकस्य वास्तोष्पतिर्मित्रमहो महाहेः ॥ ६४ ॥
 अहं स वह्निः शशिहंसकीर्ती लब्ध्वा भवन्तौ स्वजनीभवन्तौ ।
 क्षणेन धक्ष्यामि विरिञ्चिवाचा तत्खाण्डवं पाण्डवपद्मनाभौ ॥ ६५ ॥
 महावने मानवदानवा हि रक्षांसि रक्षां सततं सृजन्ति ।
 तथा हैरिस्तक्षकमैत्र्यदक्षो दाहक्षणे वर्षति खाण्डवेऽस्मिन् ॥ ६६ ॥
 ज्वलाम्यलं तद्युवयोरवाप्य साहाय्यमाहात्म्यमहं वनेऽस्मिन् ।
 सखा मदीयः स महाबलोऽपि कर्मण्यमुष्मिन्नजनिष्ट कुण्ठः ॥ ६७ ॥
 (युग्मम्)

कथां पृथासूनुरिमां निशम्य वह्निं जगाद प्रगलत्प्रमादः ।
 नभोनिभे वक्षसि दन्तभासो गङ्गातरङ्गान्वलिवद्वितनवन् ॥ ६८ ॥
 सुदुर्बलं दोर्बलतो धनुर्मे मन्दत्वरस्ते तुरगाश्च रथ्याः ।
 रथस्तथोदग्ररयासहोऽयं बाणाश्च तादृग्रणकर्मणेऽल्पाः ॥ ६९ ॥
 किमप्यमुष्यापि हरेर्न बाहुसामर्थ्यबाहुल्यसहं महास्त्रम् ।
 पराक्रमोपक्रमतां त्वदर्थमेतान्पुनः साधय सिद्धिहेतून् ॥ ७० ॥
 श्रुत्वेति तस्मै समदत्त वह्निः सोमक्षितीशाद्वरुणेन लब्धम् ।
 रथं सिताश्वं कपिकेतुमस्त्रं गाण्डीवमप्यक्षयतूणयुग्मम् ॥ ७१ ॥

१. संबुद्धे रूपम्. २. इन्द्रः.

मुरारये चक्रमरातिरौद्रमाभ्रेयमखं च हुताशनेन ।

अमानवानामपि तानवाय कौमोदकी नाम गदाप्यदायि ॥ ७२ ॥

नत्वा वह्निमथायुधानि विधुवन्नावद्भगोधाङ्गुलि-

त्राणो वीरवरस्तदाजनि रथी पार्थो रथाङ्गी तथा ।

तत्साहाय्यसुदुःसहो हुतवहस्तत्र ज्वलन्तुज्ज्वला

ज्वालास्ताण्डवयन्स खाण्डववने चिक्रीड कल्पान्तवत् ॥ ७३ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये वीराङ्गे
आदिपर्वणि कृष्णार्जुनास्त्रलाभो नामैकादशः सर्गः ।

द्वादशः सर्गः ।

समुदे पराशरसुतः सुतरां भवतोयराशितरणैकतरी ।

प्रससार भारतमिषेण मुखे खलु यस्य निर्मलवितानपटः ॥ १ ॥

अथ सप्रतिज्ञ इव दग्धुमिदं वनमुग्रधूममुखमुक्तशिखः ।

चिरकालनिर्दहनकोपवशात्कपिशः किल व्यलसदेष शिखी ॥ २ ॥

प्रबलप्रवृद्धबहुजिह्वतया कवलीकृतार्करुचिराजिरिव ।

अतिदुःसहोऽजनि शिखी महसा स हसन्निवाद्भुतयुगात्तदवम् ॥ ३ ॥

परिपालितस्य जलदेन सदा निजवैरिणा तरुगणस्य तदा ।

ज्वलितः शिरांसि विदलय्य शिखी जलदाश्रये न्यधितधूममिषात् ॥ ४ ॥

दहनस्तदा स्फुटितवेणुघटाघटितोत्कटध्वनिमिषेण मुहुः ।

विपिनान्तरे तनुमतस्त्रसतः प्रति कोपहुंकृतिमिव व्यतनोत् ॥ ५ ॥

अभवत्तदा परमकोटिगतज्वलनाभिषङ्गपरितापभृताम् ।

वनवासिनां कलकलः सकलत्रिजगज्जनप्रलयभीतिमयः ॥ ६ ॥

वसनेऽग्रहीदथ कचप्रचये तदपुस्फुटत्पटु दृशौ दहनः ।

तदपि त्रसन्तमखिलाङ्गपदग्रहणादनिष्टयदरण्यजनम् ॥ ७ ॥

ज्वलनत्रसज्जननिषेधकरः कनकाभकेतुकपिशिर्षगुरुः ।

त्वरितं वनानि परितः स्फुरितैर्विरराज वप्र इव पार्थरथः ॥ ८ ॥

पततां वनात्त्वरितमुत्पततां पतितं रवेण वपुरेव भुवि ।

पवनेन पार्थशरसार्थहता छदपद्धतिस्तु दिवमेव ययौ ॥ ९ ॥

अथ यक्षराक्षसतुरङ्गमुखप्रमुखैररण्यपुरुषैः सरुषैः ।

उपशान्तये हुतभुजः स्वभुजप्रथिताम्बुपात्रमभितः स्फुरितम् ॥ १० ॥

प्रहितस्य शान्तिजननाय जनैर्ज्वलने जलस्य न लवोऽप्यपतत् ।

अतिदूरतोऽप्यनुलतापवशात्परिशोषितस्य नभसि स्फुरतः ॥ ११ ॥

मिलितैरतीव वनवासिजनैः प्रहितं पयो बहु दवज्वलने ।

अशनान्तरालजलपानकलां कलयांबभूव तरुभारभुजि ॥ १२ ॥

जलमानयन्घटघटीपटलैर्ज्वलनोपशान्तिकृतये किल यत् ।

स्वतनौ तदाशु परितप्ततरा निदधुर्न वस्तुनि जना ज्वलिते ॥ १३ ॥

अभितो भुजान्दहनशान्तिधियां चरणानपि त्वरितनाशभृताम् ।

अभिदत्पृथाजनिरनेकशरप्रसरै रथाङ्कपतनैश्च हरिः ॥ १४ ॥

अभितस्त्वमेव परिरक्ष शिखी भवतः सखा दहति संप्रति नः ।

पृषदश्चमेतदिव वक्तुमगुरुगुरुफालया गगनवर्त्म मृगाः ॥ १५ ॥

घनहर्षहेषितभृतस्तुरगाः स्वयमेत्य पेतुरनले ज्वलति ।

मरणे नितान्तनियते भयतो न महस्विनः परिहरन्ति महः ॥ १६ ॥

दशनैर्ददार यदुदारभयः 'किरिसंचयः किमपि भूवल्यम् ।

विपिनं प्रदीपयति तद्दहने खनति स्म कूपमिव मूढमतिः ॥ १७ ॥

अपवैरमग्निभयतोऽनुगता हरयस्तलेषु करिणां शरणम् ।

निहताः पतद्भिरथ तैरपि ते क फलत्यकृत्यमभिमानमुचाम् ॥ १८ ॥

बिलनिर्गमे समणयः फणिनो यदधुः स्फुलिङ्गयुतधूमकलाम् ।

नितरामधो जगदपि ज्वलितं वनसीम्नि तेन दहनेन ततः ॥ १९ ॥

सरिदम्बुचूर्णितपरिज्वलिताचलनागवह्निदलपूगफलैः ।

कवलीकृतैरिव तदा विपिनेऽरुणजिह्व एव विललास शिखी ॥ २० ॥

१. 'पृथाजनुः' क. २. 'अधिपः' क-ख. ३. 'व्यदारयदुदारभयः' क-ख. ४. 'हस्ति-संचयः' ग; 'किरिसंचयः' क. किरयः कोलाः.

अतिलौल्यतः कवलयन्मलिनद्वाति काननं किमपि दावशिखी ।
 बहुभक्षणेन शितिधूममिषात्तनुते स्म भोजनबहूद्विरणम् ॥ २१ ॥
 अवलोक्य दावदहनं तमहो परितापितत्रिभुवनं गहने ।
 अपि पार्थकेतनकपिर्निदधौ समयमद्भुतं हुतपलादपुरः ॥ २२ ॥
 अपि तापचूत्कृतिकृतां वदनोल्लसितस्वभावशिखिहेतिमिषात् ।
 वनरक्षसां व्यथित गर्भशिखी विशतोऽन्तरभ्युपगमं शिखिनः ॥ २३ ॥
 उपरि प्रपत्य पिदधुः स्वशिशून्मृगयोषितोऽवगणितात्मरुजः ।
 अथ तासु पाततरलाः सुतरामसहन्त हन्त विरहं नै सृगाः ॥ २४ ॥
 प्रणयक्रुधा विरहितानि चिरं वनवासिलोकमिथुनानि तदा ।
 कृतहाकृतीन्यपि परिक्रमणे सुखनिर्व्यथं पुलकितान्यमिलन् ॥ २५ ॥
 भयसंभ्रमेऽपि परिरम्य तथा सुखमाप तद्वनजुषां मिथुनम् ।
 ह्रियमाणमग्निपतनेन यथा नहि जीवितव्यमपि वेद पुरा ॥ २६ ॥
 हिमतागुणादभिमतं मरणं वरमेव वारिणि न दीप्तदवे ।
 गलबद्धबालनिवहा न्यपतन्वनसुभ्रुवो नदनदीषु ततः ॥ २७ ॥
 दहनो दहेज्जननि हा सुत हा दयिते हहा हृदयनाथ हहा ।
 हहहा सगर्भ हहहा भगिनीत्युदितं तदा वनजनेन मिथः ॥ २८ ॥
 दवदह्यमानहरिहस्तिमहोरगमुख्यजीवरवकञ्चुकितः ।
 गुरुभूधरस्फुटनभूर्निनदो द्युसदां ददौ भुवनभङ्गभयम् ॥ २९ ॥
 अथ खाण्डवप्रसभरक्षणधीः क्षणधीरिताब्दपटलो बलभित् ।
 मुसलप्रमाणसरलैः सलिलैः प्रववर्ष पत्रिभिरिवास्य सुतः ॥ ३० ॥
 अतिदीप्ततद्दवशिखाशिखरैः खलु दह्यमानमिदमब्दजलम् ।
 गगनेऽप्यवाप वडवाग्निहतोदधिवासदुःखमिति धिक्क्रियतिम् ॥ ३१ ॥
 अथ पार्थमार्गणगणोऽर्गणयज्जलवारिणीं वियति कुट्टिमताम् ।
 अतिवेगसंचरणपत्रभवत्पवनैरजिज्वलदहो ज्वलनः ॥ ३२ ॥

१. भस्मीकृतलङ्क इत्यर्थः. २. 'वृत्कृतिः' क-ख; 'फूत्कृतिः' इति क-पुस्तकस्थः
 शोधितः पाठः. ३. 'नृमृगाः' ग. ४. 'हंकृतीनि-' क. ५. मेघसलिलम्. ६. 'अम-
 णयम्' क-ग. ७. 'ज्वलनम्' ख-ग.

अभवत्तदा स कुरुवर्षचरः किल तक्षकोऽत्र विपिने ज्वलति ।
 प्रविवेश मातृजठरं भयतः पुनरश्वसेन इति तत्तनयः ॥ ३३ ॥
 सुतरक्षणाय फणिराजवधूर्द्धुतमुत्पपात दिवि दीप्तदवात् ।
 गिलनावशिष्टफणिपुच्छयुतं विजयी चकर्त च तदीयशिरः ॥ ३४ ॥
 अथ तक्षकप्रणयतः पवनैः परिमोह्य पाण्डुपृथिवीशसुतम् ।
 अपमौलिपन्नगवधूजठरादहरत्तदा हरिरहीन्द्रसुतम् ॥ ३५ ॥
 इति वञ्चनेन कुपितः फणिनीं विशिखैस्त्रिधा दिवि चकर्त नरः ।
 दहनो हरिः स च तदाप्यशपद्भ्य निष्प्रतिष्ठ इति सर्पसुतम् ॥ ३६ ॥
 स्वयमश्वसेनहृतिवञ्चनया कुपितः कृतान्त इव पाण्डुसुतः ।
 अतिभीषणैर्विशिखदण्डगणैर्गगनं प्यधाद्विधुरयन्मैरुतः ॥ ३७ ॥
 अथ तं प्रति द्युपतिरुग्ररुषारुणदृष्टिराजिं निजमङ्गमधात् ।
 गगनान्तरालविकरालदवज्ज्वलनस्फुलिङ्गभरभिन्नमिव ॥ ३८ ॥
 जलदास्त्रमास्तृतवियद्वलयाम्बुदराजिराजितममोचि ततः ।
 हरिणा रयेण हरिणाधिपतिप्रतिमल्लपौरुषकिरीटिरुषा ॥ ३९ ॥
 त्रुटदुत्कटोत्कटतडित्पटलैर्दृढगर्जितैर्जितदिगन्तगजैः ।
 जलदैस्तदैव परितः स्फुरितैः क्षयकालभीषणमकारि नभः ॥ ४० ॥
 घनपद्धतिः पिहिततिग्मरुचिस्तिमिराणि तानि विततान तदा ।
 विरराज येषु शिखिकीट इव द्युतिदीपितत्रिभुवनोऽपि दवः ॥ ४१ ॥
 अपतन्धनाधनध्वनाम्बुभरैर्गलहस्तिता इव शिखाः शिखिनः ।
 स दधौ छमिच्छमितशब्दमिषादथ दुःखनिःश्वसितमल्लपरुचिः ॥ ४२ ॥
 स्वमथ प्रतापमिव मूर्तमयं परिभूयमानमवलोक्य दवम् ।
 पवनास्त्रमस्त्रकुशलो मुंसलध्वजधैर्यधाम विजयी व्यसृजत् ॥ ४३ ॥
 अहह व्यरोधि युधि मत्तनुजानुज एष पाण्डुतनुभूरमुना ।
 इति कोपितेन पवनेन किल द्युपतेरलोडि गृहमद्रिपतिः ॥ ४४ ॥

१. 'हृत्कण्ठतया' ग. २. देवान्. ३. धारणक्रियाविशेषणम्. ४. घनः सान्द्रः.
 ५. बलभद्रः.

सपदि क्षिपन्ननुदिशं जलदाञ्जयसंपदा सह सहस्रदृशः ।
 अदिदीपददितवनं ज्वलनं नरतेजसा सममसौ पवनः ॥ ४९ ॥
 निकृते विरोधिनि बने पवनैरुदितास्ततः शिखिशिखा मुदिताः ।
 रुचिवन्धुमम्बुरुहबन्धुमपि द्रुतमस्पृशन्दिवि हसन्महसम् ॥ ४६ ॥
 यदवारि वारिदततिर्वितता वियति स्वयं विजयिना जयिना ।
 तदतिक्रुधा दिवि दधार पवि मघवाधिरुह्य विशदं रंदिनम् ॥ ४७ ॥
 अथ संभ्रमभ्रमितभीमपवौ पवनप्रपातकुपिते द्युपतौ ।
 त्रिदशैर्भृशं निजनिजास्त्रततिः कलिता किरीटिकैलिकेलिकृते ॥ ४८ ॥
 खजनप्रमाथभवदुःखदवाकुललोकनिःश्वसितधूमभरैः ।
 ध्रुवमङ्गसङ्गिभिरतीव शितिं स दधार दण्डमिव दण्डधरः ॥ ४९ ॥
 परिपिण्ड्य दत्तमिव धूर्जटिना जगदन्तकारि दहनाक्षिमहः ।
 द्विषदस्खलं स खलु रुद्रसखः समये हिरण्मयगदास्त्रमधात् ॥ ५० ॥
 दजेनुन्द्रकीर्तितरला बलिनो न पदात्पदं ददति यद्भयतः ।
 तमुरीचकार वरुणस्तरुणद्युमणिद्युतिं सपदि पाशमपि ॥ ५१ ॥
 इति शस्त्रविस्तृततरसा सहसा सह वासवेन दिविषत्परिषत् ।
 दववह्निनिहवसमर्थरुचिः प्रचचाल पार्थसमरार्थमसौ ॥ ५२ ॥
 अचलन्नितश्च गुरुगर्वभृतः क्षणमात्रवृष्टिकलितोच्छ्वसिताः ।
 युधि यक्षराक्षसखरोन्द्रफणिप्रमुखा रुषा विजयिने विपिनात् ॥ ५३ ॥
 युधि यक्षराजिरसिराजिकरा विकरालतां निदधती परितः ।
 स्फुटकोपताम्ररुचिरभ्यचलद्द्वहेतिपङ्क्तिरिव धूमयुता ॥ ५४ ॥
 विविधास्त्रधारणकरालतराः कृतहुंकृतो विकृतभालभुवः ।
 रसनाञ्चलज्वलदुरुज्ज्वलना रजनीचरा विदधुरुद्रुताम् ॥ ५५ ॥
 अतिचण्डतुण्डनखराः खगतैः पवनं छदैस्तमसृजन्मरुडाः ।
 ननु सोऽपि दीपकलिकेव दवः शमनोन्मुखः सपदि येन कृतः ॥ ५६ ॥
 मणिपाणिजज्वलदनेकफणाङ्गुलिशालिनस्तरालतां दधतः ।
 परितः प्रसस्त्ररसितद्युतयो युधि मृत्युराज भुजवद्भुजगाः ॥ ५७ ॥

१. ऐरावतम्. २. कलिः कलहः. गुद्धमिति यावत्.

दिवि दैवतेषु कुपितेषु पुरः फणिदैत्यराक्षसमनुष्यकुलैः ।
 विजयी विभुस्त्रिजगतीसुभटैः कटरि व्यधत्त युधमस्त्रसखः ॥ १८ ॥
 निजशस्त्रपाततरलेषु तदा त्रिजगद्भटेषु विकटेषु रुषा ।
 क्षयवारिवाह इव वासवभूरिपुवृष्टिमष्टसु स दिक्षु दधौ ॥ १९ ॥
 स्वयमुद्धृतेन युधि कोऽपि चलञ्ज्वलदङ्घ्रिपेण गिरिणा फलभुक् ।
 नरबाणपातहतबाहुतया पतता व्यपाति निरदायि ततः ॥ ६० ॥
 समिति त्रसन्नरशरैः शमनः करलम्बितश्लथितदण्डतया ।
 नर एव वीर इति भूषितवान्नररेखया हृदवर्नि महताम् ॥ ६१ ॥
 परजीवितच्छिदुरकर्तनिकाभिधयन्त्रलोलरसनायुगलः ।
 युधि कालपाश इव पाण्डुभुवा विशिखैर्गणः फणभृतां बिभिदे ॥ ६२ ॥
 अभजद्भियं भृशमपूर्वचरीं नरबाणदौत्यघटितां धनदः ।
 इति तस्य पाणिकृतयापि तदा गदया रुषेव दिवि विच्छुरितम् ॥ ६३ ॥
 दिवि जातरूपगिरिगोत्रभृतां शिशुभूभृतामिव समुत्पतताम् ।
 स गरुत्मतां सपदि पक्षतर्ति विचकर्त युक्तमयमिन्द्रसुतः ॥ ६४ ॥
 प्रचरिष्णुपार्थशरपातभयात्रसतः क्षणेन वरुणस्य रणे ।
 करलम्बिपाशमयमस्त्रमपि व्यधित क्रुधेव चरणस्खलनम् ॥ ६५ ॥
 कुपितश्चकार कदनानि हरिर्वनवासिनामपि रथाङ्गरयात् ।
 अतिजिह्वयातितरलीकृतया कवलीचकार किल ताननलः ॥ ६६ ॥
 द्विषतो निपिष्य युधि चक्रमहो मुहुरारुरोह मुरवैरिकरम् ।
 दिवि बिम्बमम्बरमणेस्तिमिराण्यभिहत्य पूर्वगिरिशृङ्गमिव ॥ ६७ ॥
 हरिचक्रपार्थचरचक्रहतैर्वनवासिनस्त्रिदशतां गमिताः ।
 नवरोचमानभुजशौर्यभरैरचलन्पुनर्युधि सुराः सह तैः ॥ ६८ ॥
 नरसंगरेण दनुजान्मनुजानपि वीक्ष्य देवपदवीं गमितान् ।
 सहजैरचालि किमु मुक्तिपदस्पृहयालुभिः समरसीम्नि सुरैः ॥ ६९ ॥
 विललास चक्रधरचक्रमथ द्युपथे सहार्जुनसुवर्णशरैः ।
 परितापितामरकुलं किरणाकुलमर्कबिम्बमिदमन्यदिव ॥ ७० ॥

१. 'अर्जुनशरैः परितः' क.

परितप्तदीर्णचलितस्खलितप्रतिशस्त्रराशिभिरथोग्रतरैः ।
 नरमार्गणैर्विधुरिता युधि ते ययुरिन्द्रमेव शरणं त्रिदशाः ॥ ७१ ॥
 अथ विक्रमेण तनयस्य तदा मुदितो विशेषबलदर्शनधीः ।
 बलसूदनः कृतककोपकणः क्षणमश्मवृष्टिमसृजन्नमसः ॥ ७२ ॥
 शरजालकं किमपि संभ्रमतो विजयी ववर्ष तदमर्षनिधिः ।
 अपिषत्पतन्नपवनेन शिलाः परमाणुवत्कचन चिक्षिपिरे ॥ ७३ ॥
 अथ मेरुशृङ्गमुरु पार्थभिदे मुमुचे रुषेव नमुचेद्विषता ।
 दिवि लोहगोलकमिव ज्वलितोज्ज्वलदन्तरं तरलितत्रिजगत् ॥ ७४ ॥
 अथ पार्थबाणततिभिः पतिते दवसीम्नि तत्र शिखरे महति ।
 अपि कल्पशाखिभिरपूरि नहि स्वमनःप्रकल्पितमिव त्रसनम् ॥ ७५ ॥
 बलशत्रुरम्बरगिरानुभवैरपि दुर्जयौ नरहरी कलयन् ।
 अथ मुक्तसंगररसप्रसरस्त्रिदशैः समं त्रिदिवसीम्नि ययौ ॥ ७६ ॥
 निरपायमग्निरथ संज्वलितो नरविक्रमस्सरणकम्पिशिराः ।
 मरुदध्वमूर्ध्नि विललास रणापसृतं विलोकयितुमिन्द्रमिव ॥ ७७ ॥
 जितशक्रयोर्मुर्जरिजदुर्जुनयोर्ज्वलितः स कश्चन महोदहनः ।
 यशसातयोर्विशदितो हिमवानिव यत्पुरो दवशिखी स बभौ ॥ ७८ ॥
 दृढदावपावकभवानि बभुर्मलिनानि धूमवलयान्यभितः ।
 दिवि मूर्तिमन्ति समिति त्रसतो नवदुर्यशांसि सुरभर्तुरिव ॥ ७९ ॥
 यदुपार्जि जम्भमुखदैत्यजयाद्विवि वासवेन हिमहारि यशः ।
 इषुभिर्नरेण दलितस्य कणैरिव तस्य तारकगणैः शुशुभे ॥ ८० ॥
 मदसिंहनादमथ तौ दधतुर्नरकेशवौ जयरसेन तथा ।
 अनुसंगतौ किमु रणाय भटाविति शङ्कितं दिवि यथा विबुधैः ॥ ८१ ॥
 वैनजीवनिर्गमनिषेधकृते स्थितयोस्तयोरथ रथस्थितयोः ।
 दिवि मूर्तिमान्हुतवहो जटिलः प्रमदी जगर्ज च वैशाश्च पपौ ॥ ८२ ॥

१. 'अति' क. २. 'वनजीवि-' क. ३. 'वसाश्च' इति पाठः साधीयान्. वसा वपा.

अपि नीरनामभृति वैरभवं बत विभ्रदौर्व इव तत्र वने ।
 दवदम्भतोऽज्वलदुदग्रशिखाततिरब्दमार्गमपि दग्धुमनाः ॥ ८३ ॥
 ज्वलितस्य तस्य दहनस्य भयाद्गहनत्विषा कमलकोमलया ।
 ध्रुवमन्वसारि शिशिरा सविधे यमुना धुनी तदधुनाप्यसिता ॥ ८४ ॥
 दवपावकप्रवलतापहता यमुनापि मङ्गु विपिनान्तरतः ।
 गगनं जगाम परिरब्धुमिव द्युधुनीसखीमसमधूममिषात् ॥ ८५ ॥
 विपिनप्रभूततरभूतपलग्रसनोत्थतृष्ण इव कृष्णपथः ।
 हृदकूपसिन्धुसरसीषु रसादपिवत्ययस्वयमसेचनकम् ॥ ८६ ॥
 व्यथितस्तदाविततदाहवशाद्विवसाधिपोऽपि दिवि तापभरैः ।
 न लभेत शान्तिमधुनापि धुनीधवमध्यसंविशननिःसरणैः ॥ ८७ ॥
 परितापसंकुचदशेषदशाकृशवक्रिताकृतिरतिगमरुचिः ।
 अभजत्तदा मदनवैरिशिरस्तटिनीतटं ज्वलति तत्र वने ॥ ८८ ॥
 स दवस्तदा दिवि तथा परितः परिताप्य पित्तमदितोद्धुततेः ।
 अधुनापि भानुमसहिष्णुरिव प्लवते यथा कचन सा दिवसे ॥ ८९ ॥
 क्षयमित्यवेक्ष्य शिखिमैत्र्यवशान्मृगमेकमेव पवनश्चलितुम् ।
 दवतस्ततः किल विकृष्य तदा निदधौ सुधारुचि स चिह्नमभूत् ॥ ९० ॥
 घनतद्वनज्वलनतप्तधरातलसंगसंगतकृशानुकणम् ।
 अधुनापि भाति फणिराजफणापटलं प्रदीप्तमिव रत्नमिषात् ॥ ९१ ॥
 अमुना क्षयाभिनयिना शिखिना हरिरप्यतापि सविधे स तथा ।
 जननान्तरेऽप्यनिशमेव यथा ध्रुवमब्धितोयशयनोऽयमभूत् ॥ ९२ ॥
 ज्वलनोऽप्यतिज्वलनतः स तदा ध्रुवमातुरः स्वपरितापभरैः ।
 अविशत्पयोधिर्मपि यः शमितस्तदगात्प्रतीतिमयमौर्व इति ॥ ९३ ॥
 अरण्यतः पार्थ शरण्य पाहि मां हिमांशुहारीणि यशांसि वर्धय ।
 मयो मयेनेति वदन्कृशानुना व्यमोचि दैत्यो नमुचेः सहोदरः ॥ ९४ ॥

१. वनशब्दस्य नीरवाचकतामाधिकृत्येयमुक्तिः. 'वनजायताक्ष्यः—' इत्यादौ तथादर्शनाद-
 प्रयुक्तत्वादपि निरस्तः. २. 'अयशः शमितः' ग.

प्राग्विप्रो मन्दपालस्त्रिदिवभुवमगात्तत्र निष्पुत्र इत्या-

पायं नैवानपायं फलमुरुतपसां बाल्यतो ब्रह्मचारी ।

तत्कृत्वा शार्ङ्गरूपं द्रुतसुतकृतये शार्ङ्गिकायां स सूते

यत्पुत्राणां चतुष्कं प्रणुतिभिरमुनामोचि वहेस्ततस्तत् ॥ ९५ ॥

वह्निः शार्ङ्गश्चसेनोरगमयदनुजान्षड्विना खाण्डवं त-

द्गध्वा षड्वासराणि क्षयकुपितमहाकालभालाक्षिभीमः ।

षड्भक्तप्रायमूर्तो कुरुर्कुरुर्कुरकुलौ तूर्णमापृच्छ्य वीरौ

धीरौ षट्क्रितोऽपि प्रकृतशुचिरुचिः स्वं पदं प्राप हृष्टः ॥ ९६ ॥

भेजे श्रीजिनदत्तसूरिसुगुरोरर्हन्मतार्हस्थितेः

पादाब्जभ्रमरोपमानममरो नाम व्रतीन्द्रः कृती ।

तत्प्रज्ञात्मनि बालभारतमहाकाव्ये महेच्छप्रियं

निर्याति स रसैः सुधोर्मिसरसैः स्वर्वादि पर्वादिमम् ॥ ९७ ॥

(सर्गा द्वादश तैरेकं सहस्रनवशत्यपि ।

अष्टेत्यनुष्टुभां संख्या निश्चितात्रादिपर्वणि ॥)

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये वीराङ्गे

आदिपर्वणि खाण्डववनवर्णनो नाम द्वादशः सर्गः ।

सभापर्व ।

प्रथमः सर्गः ।

चन्द्रायमाणाः सुकृताम्बुराशेः सूर्यायिताः साधुहृदम्बुजानाम् ।
 स्फारं त्रिलोकीदुरितान्धकारं पराशरस्याङ्घ्रिनखाः क्षिपन्तु ॥ १ ॥
 अथार्ककन्यातटसीम्नि धन्या विष्णुश्च जिष्णुश्च मयासुरश्च ।
 प्रियोक्तयः खण्डवखण्डदाहखेदच्छिदे मैत्र्यजुषो निषेदुः ॥ २ ॥
 मयासुरः स्वं वनवह्निमुक्तं जानन्पुनर्जातमिवात्ततोषः ।
 पार्थ ततो बाहुभृतां वतंसमुवाच कंसद्विषतः समक्षम् ॥ ३ ॥
 भाराय दिक्सिन्धुरभूधरास्ते धाता क्व वाताशन एष शेषः ।
 विश्वंभरां भूरिभरां विभर्ति परोपकारी पुनरेक एव ॥ ४ ॥
 परोपकारे न रतिं करोति यस्तद्भराधिक्यनतां धरित्रीम् ।
 धर्तुं मुकुन्दोऽपि परोपकारिलोकच्छलाद्वल्गति कोटिमूर्तिः ॥ ५ ॥
 दीप्तिषु संसारदवानलेषु यशःसुधानीरनिधौ निलीनः ।
 महानिहामुत्र च नैव तापमाप्नोति कुत्रापि परोपकारी ॥ ६ ॥
 कथं तपस्तीव्रतरं चरन्ति स्फुरन्ति तीर्थेषु कथं वृथैव ।
 सतां नितान्तं सुकृतानि तानि परोपकारव्रतमेव धत्ते ॥ ७ ॥
 वित्तादिदानप्रभवा भुवोऽन्तः परोपकाराः कति न प्रतीताः ।
 अमी शतांशेऽपि समीभवन्ति भयार्तजन्तोरभयार्पणैः किम् ॥ ८ ॥
 न किञ्चन प्रत्युपकारमूचे स्थिरं विरञ्चोऽप्यभयप्रदातुः ।
 तत्कैरहं पार्थ तवार्थपूरसंपूरणैरप्यनृणो भवामि ॥ ९ ॥
 पितुः कलादातुरभीतिदातुर्मातुश्च किं प्रत्युपकारकर्म ।
 इति स्मरन्तो हृदि केऽपि खेदं तदङ्घ्रिभक्त्यैव येदि क्षिपन्ति ॥ १० ॥
 त्वज्ज्येष्ठयोः पार्थ तवापि पादपूजां ततः कामपि कामयिष्ये ।
 इति प्रतिज्ञाय तदा तदग्रे तिरोदधे दानवसूत्रधारः ॥ ११ ॥
 किरीटिनः खाण्डवदाहमित्रं श्रीखाण्डवप्रस्थपुरान्मुरारिम् ।
 प्रैषीदथ द्वारवतीपुराय तं पूजयित्वा तपसस्तनूजः ॥ १२ ॥

१. 'दत्ते' ख-ग. २. 'न' ग. २. 'दिनम्' क.

कैलासधात्रीधरमुत्तरेण मैनाकशैलं प्रति यत्प्रतीतम् ।
 पूर्वोत्तरस्यां दिशि हेमरत्नैरलंकृतं बिन्दुसरः सरोऽस्ति ॥ १३ ॥
 न्यासीकृतं तत्र पुरा गरीयस्त्वरोऽथ गत्वा स्वयमानिनाय ।
 वस्तुत्रयं विस्मयकारि शङ्खगदासभाभाण्डमयं मयोऽपि ॥ १४ ॥
 मूर्च्छां यदापू रणशब्दपूरे दूरेण देवद्विरदोऽपि याति ।
 तं फाल्गुनायाथ स देवदत्तमदत्त सख्ये वरुणस्य शङ्खम् ॥ १५ ॥
 सर्मावजन्त्याभिधभूमिजानेर्गदामदान्मारुतनन्दनाय ।
 क्षुभ्यन्ति यद्भ्रान्तिरवैर्जगन्ति कल्पान्तशङ्कार्तसुरासुराणि ॥ १६ ॥
 मयाभिधानां वृषपर्वदैत्यप्रभोः सभां हस्तसहस्रमात्राम् ।
 ददौ प्रहृष्टाभ्युत्तुनाधिकेन वर्षेण हर्षी स युधिष्ठिराय ॥ १७ ॥
 विनिर्मितायां स्फटिकाश्मसार्यैः पार्थस्य कीर्त्यामिव मूर्तिमत्याम् ।
 यस्यां सहस्राणि वितेनुरष्टौ रक्षांसि रक्षां मयवाग्वशानि ॥ १८ ॥
 यस्यामदृश्ये स्फटिकस्य वप्रे कल्याणहृष्टा कपिशिर्षमाला ।
 व्योमापगायाः पुलिने निलीना रथाङ्गराजीव विरोजति स्म ॥ १९ ॥
 यत्पीठबन्धस्फटिकावनीषु मयूखलुप्ताः स्म विमानि सत्यः ।
 हंसीरुतैः पद्मविहारिपद्मामञ्जीररावैरिव केलिवाप्यः ॥ २० ॥
 वैदूर्यपैत्राः स्मितपद्मरागपद्मालयो मञ्जुलरत्नमालाः ।
 आमुक्तमुक्तामयत्रिन्दुवृन्दा वापीषु यस्यां व्यलसन्नलिन्यः ॥ २१ ॥
 अच्छेन क्लृप्तं स्फटिकेन भित्तिस्तम्भार्द्यदृश्यं स्वलनस्य हेतुम् ।
 यस्यां वलन्तः प्रतिबिम्बितेन पुरो निजेनैव जना व्यजानन् ॥ २२ ॥
 यत्रेन्दुकान्तप्रथितालवालपालीषु तन्वन्नमृतप्रणालीः ।
 लीलावनीनामवनीरुहेषु बभौ वनीपाल इवामृतांशुः ॥ २३ ॥
 सूर्याश्मभूमीषु निवेश्य कुम्भीर्यशो हसद्भिर्नलभूभुजोऽपि ।
 यत्रार्कपाका रसवत्यपश्यं किं कापि नाह्वयत सूषकारैः ॥ २४ ॥
 यस्याः शिरःसीम्नि वियद्विचित्रं नानामणीनां रमणीयमाभिः ।
 तादृक्सुधर्मादिसभाजयेन धात्रा कृतं जैत्रमिवातपत्रम् ॥ २५ ॥

धूमायमानाग्निनिभासु नीलस्तम्भासु शोणाश्ममहीषु यत्र ।
 अमर्त्ययूनोर्मनसी द्रवत्वान्निकाममेकीकुरुते स कामः ॥ २६ ॥
 नीलोपलक्षोणिषु शोणरत्नस्तम्भा दृग्भोजमुदे यदन्तः ।
 प्रातः समुद्रोत्पतदंशुमालिप्रौढप्रभा दण्डनिभाः स भान्ति ॥ २७ ॥
 यत्र स्फुटस्फाटिकभूविभागे स्तम्भा महानीलमया विरेजुः ।
 स्फारेन्दुकान्तिप्रकरातिपीतध्वान्तव्रजोद्गारभराभिरामाः ॥ २८ ॥
 चन्द्रातपं यत्र पपुः सिताब्जसंदेहलीनालिकलङ्कितेषु ।
 क्रीडाचकोराः स्फटिकाश्मकृतपाञ्चालिकास्येषु शशिभ्रमेण ॥ २९ ॥
 यस्यां दधुः स्वस्तिकपङ्क्तिरेखामुक्तानि मुक्ताफलमण्डलानि ।
 चूलाचलत्केतुपटान्ततान्तपतद्द्युगङ्गाजलबिन्दुलीलाम् ॥ ३० ॥
 वसन्सदा तुम्बुरुरुज्जनस्य मैत्रयेण गन्धर्वपरीतपार्श्वः ।
 स्थाने प्रमाणे च लये च यस्यां जगौ समं किंपुरुषाप्सरोभिः ॥ ३१ ॥
 विशारदैर्यैरपि शारदायाः सभा न्यभालि स्मितबुद्धिबोधैः ।
 सविसयास्तेऽपि समौलिकम्पं निर्वर्ण्य यां वर्णयितुं न शक्ताः ॥ ३२ ॥
 तस्यां प्रविश्याथ शुभे मुहूर्ते नृपो ददौ सप्तदिनानि दानम् ।
 द्विजावलीषु स्फुरितासु सप्तद्वीपावनीमण्डलपावनीषु ॥ ३३ ॥
 नभोऽन्तरा नारदमङ्गभाभिः पतङ्गभासोऽपि भुजिष्ययन्तम् ।
 कदाचिदालोकयति स तस्यां स्थितः सभायामवनीभुजंगः ॥ ३४ ॥
 ध्यानैकतानैः शमहर्षिभिस्तैर्महर्षिभिः सप्तभिरुत्कचितैः ।
 पीतास्यशीतांशुरुचं तदात्वविमुद्रचक्षुः कुमुदैरुदारम् ॥ ३५ ॥
 पतिव्रताभिर्दिवि तारकाभिः शशिभ्रमोच्छृङ्खललोचनाभिः ।
 अलाञ्छनालोकनभग्नकान्तशङ्काभिरल्पाल्पनिरूपितास्यम् ॥ ३६ ॥
 मैते मदालोकनसावहित्था भूवन्निति च्छन्नतनुं घनान्ते ।
 विलोकयन्तं कलहायमानान्विमानिनः कानपि मानिनीभिः ॥ ३७ ॥
 तदात्वकान्ताकुचकोटिकृष्टैः शिरस्तटीकुञ्जलितैः कराग्रैः ।
 ह्रिया च भक्त्या च नताननेन विमानिवर्गेण विनम्यमानम् ॥ ३८ ॥

१. 'भूविभूषाः' ख-ग. २. 'बूढा-' ग. ३. 'किंपुरुषाङ्गनाभिः' क.

उदस्तहस्तेन समुत्सुकत्वसंभारभाजाम्बुजवान्धवेन ।
 लीलारविन्दद्वितयं विहाय विहायसि स्पृष्टपदाब्जयुग्मम् ॥ ३९ ॥
 उदञ्चदुत्तुङ्गतरङ्गहस्तविस्तारवत्या गगनस्रवन्त्या ।
 पवित्रतायै शिवसेव्ययापि दूरादपि क्षालितपादपद्मम् ॥ ४० ॥
 शृण्वन्तमन्तःकरणेन किञ्चिदनाहतं नाम मुदां निधानम् ।
 समीरणाभोगरणद्रुणाया निरादरं नादरसे महत्याः ॥ ४१ ॥
 गङ्गातरङ्गावलिमञ्जुलानि सञ्चानधामानि जटान्तरेषु ।
 उद्भासयन्तं शशिशुभ्रभासं सतीवियोगस्थमिवैकमीशम् ॥ ४२ ॥
 स्फुरत्परीवारमुनीन्द्रवारनेत्रप्रभाम्भःकमलायितास्यम् ।
 ध्रुवं पथः श्रान्तिमिदे सभागध्वजाञ्चलैर्वीजितमुत्तरन्तम् ॥ ४३ ॥
 (कुलकम्)

अथायमभ्युत्थितिभाजि भूपे कृतानतौ व्योमतलावतीर्णः ।
 दत्त्वाशिषं भूषितभद्रपीठः पुरो निविष्टे मुनिरित्युवाच ॥ ४४ ॥
 तेजस्विनस्त्वत्क्रतुनित्यतृप्त्या प्रेक्ष्य प्रियान्दैत्यभुजैरजेयान् ।
 दत्ताशिषस्त्वग्यधुनैव देव्यः स्वयं मया स्वर्गगतेन दृष्टाः ॥ ४५ ॥
 स्वर्गे महेन्द्रादिमहासभालीनिभालनेनाजनि यः प्रमोदः ।
 तमप्यसौ लुम्पति मेऽतिमात्रप्रभाभरात्तत्प्रसभा सभा ते ॥ ४६ ॥
 प्रभूतसंभूतविभूतितेजःशोभापराभूतसुराधिनाथम् ।
 राजन्हरिश्चन्द्रनरेन्द्रमीर्ष्यापरः सुधर्मोपरिगं निरीक्ष्य ॥ ४७ ॥
 श्रीपाण्डुभूपस्त्वयि धर्मराजसभाविभूषायितवैभवात्मा ।
 दिवं समीक्ष्य क्षितिमीयुषो मे मुखेन संदेशर्ममुं दिदेश ॥ ४८ ॥
 (युग्मम्)

सद्धर्मकल्पद्रुजुषि त्वदीययशःसुधासिन्धुशतावतारे ।
 जानाति नातिश्रममश्रमेण नीतस्त्वया नीतिपथे जनोऽयम् ॥ ४९ ॥
 महोन्नतः संनतताकलङ्कशङ्की धरापातिनि वस्तुनि स्वे ।
 जिघृक्षया कोऽपि नतिं न याति कुतः परद्रव्यहृतिस्त्वदुर्व्याम् ॥ ५० ॥

लीलाचलानां चललोचनानां नृरत्नरत्नाभरणै रणद्भिः ।
 पुरे पुरे वर्त्मनि वर्त्मनि स्यात्तवानिशं कोऽपि नयप्रघोषः ॥ ९१ ॥
 पृथ्वीश पृथ्वीं त्वयि पाति पान्था भृशं निशीथेऽपि महापथेऽपि ।
 हस्ताग्रविन्यस्तमणिप्रदीपद्युतिच्युतध्वान्तचयाश्चलन्ति ॥ ९२ ॥
 त्वद्यज्ञतृप्तामरनिर्भयेन्दुभाभिस्तथासौ सरसा रसाभूत् ।
 यथा पृथानन्दन नन्दनोर्वी जहास शश्वत्फलशालिसस्या ॥ ९३ ॥
 उच्छृङ्खलं खेलति पुत्रराज्यमदादसौ यद्यपि नित्यमुर्व्याम् ।
 धर्मो धराधीश भवत्पितेति पदे पदे सत्क्रियते तथापि ॥ ९४ ॥
 भवत्क्रतुप्रीतिहृदः पयोधिरत्नाकरेभ्यो रविणा गृहीतैः ।
 वृष्टैर्जलैरेव मणीभवद्भिर्वभूव भूः कुत्र न रत्नगर्भा ॥ ९५ ॥
 वनानि सर्वाणि करिप्रसूनि वह्निनि सर्वे गिरयः सुवन्ति ।
 त्वयि क्षितिं पाति नयैकनिष्ठे विन्ध्याटवीरोहणयोः क्व गर्वः ॥ ९६ ॥
 ऊधस्विधेनुस्तननित्यवर्षत्पयोनदीमातृकतां वहन्तः ।
 ग्राम्याः स्तवस्फारफलाभिरामक्षेत्रा न नेत्राणि धने क्षिपन्ति ॥ ९७ ॥
 राजन्मवानराजति तौरनीतिरैसावैनीतिस्तव किंतु देशः ।
 महासुनीनामपि साम्यरम्यमनोधनानां हरते मनांसि ॥ ९८ ॥
 धर्मैकधीरं निखिलं विलोक्य क्रूरे निजे कर्मणि लज्जमानाः ।
 राजञ्जनं तावकमाधयो वा न व्याधयो वा खलु बाधयन्ति ॥ ९९ ॥
 पदे पदे संमदिना सदैव महेषु लोकेन वितन्यमानम् ।
 नवं नवं भोगमुपाददानास्तवाशिषः स्वर्गिगणा गृणन्ति ॥ १०० ॥
 तव स्तवोक्त्या सफलैव वाणी मुखे भवद्देशजुषां जनानाम् ।
 तेषां पुनर्वैश्वमनि निष्फलैव लक्ष्मीरभावेन वनीपकस्य ॥ १०१ ॥
 सिक्तो यदि व्यर्थमनोरथानामस्रैरजस्रैरभिसृत्वरीणाम् ।
 तर्त्किं तवायं नयकल्पशाखी मनोरथं पूरयति प्रजासु ॥ १०२ ॥

१. 'वहन्ति' क. २. 'चारु' ख. ३. '—अस्तापनीतिः' ग. ४. न विद्यते ईति-
 यत्रेति विरोधपरिहारः.

त्वत्पालनादाश्रममेदिनीषु सुखं यदापुर्मुनयो महान्तः ।

जानन्ति नूनं फलनोन्मुखीनां मुक्तेर्मुदामग्रयणं तदेव ॥ ६३ ॥

मुक्त्वा तरन्तीमिति तावकीने सद्धर्मसिन्धौ धरणीं फणीन्द्रः ।

शृणोति कीर्तिं भवतो भुजंगीगीतेषु मौलीनधुना धुनानः ॥ ६४ ॥

भवत्पुरीवासविलासभास्वन्मनोरथाविष्टहृदः सदैव ।

देवा दिवं मोक्तुमभी न शक्ताः कः स्यात्क्षमः कर्मनियोगभङ्गे ॥ ६५ ॥

एतां परित्यज्य पुरीं पुरोऽस्तु क ते रतिः स्वर्गमुपागतस्य ।

त्रिशङ्कुसूनोर्जनयन्नपायं न राजसूयं तनुषे मखं चेत् ॥ ६६ ॥

यतो जयी राजसु राजसूययज्ञैकयाजी सुकृतैकभाजी ।

हसत्यसावत्र विभूत्वभूत्या हरिं हरिश्चन्द्रमहीमहेन्द्रः ॥ ६७ ॥

योग्यो जयश्रीचतुरैश्चतुर्भिस्त्वं सोदरैरीदृशराज्यसंपत् ।

नयज्ञ यज्ञं जनयेत्युपेत्य मैत्रीपरो राजतु देवराजः ॥ ६८ ॥

संदिष्टमेतत्तव याम्यतोऽहं देवेशसंदेशकृते मुरारिम् ।

इदं निगद्याशु मुनिस्तिरोभूद्विद्वद्योतयन्विद्युदिवांशुभिर्धाम् ॥ ६९ ॥

अथाह्वयद्बुर्वहराजसूयमन्त्राय नारायणमेकमिन्द्रम् ।

धनाधिपोऽयं गुरुकार्यभारे यन्मन्यते वामधुरीणमेनम् ॥ ७० ॥

श्रीपाण्डुसंदिष्टमस्त्राय मन्त्रं युधिष्ठिरेणायमुपांशु पृष्टः ।

नारायणः संगतराजनीतिपारायणं सारमिदं जगाद ॥ ७१ ॥^२

सर्वैर्गुणैरर्हसि राजसूयं राजन्पुनस्तस्य महाबलस्य ।

वधं जरासंधधराधवस्य विना न निर्वाहसखो मखोऽयम् ॥ ७२ ॥

भर्गाय भूमीधवमेधयज्ञं संकल्प्य यस्मिन्बलिनां जयाय ।

समुद्यते केऽपि नताः पदान्ते नेशुः परे केचन कांदिशीकाः ॥ ७३ ॥

१. 'इत्यमुं ते' ग; 'त्वमन्ते' क. २. एतदग्रे क-पुस्तके 'निबोध भूपालसमु-
द्भवोऽस्य बृहद्रथस्यावतिपस्य पत्न्यौ । गुरोरयातां यतिनाश्रमं नो(?) विभज्य चाग्रं गुरुद-
त्तमात्तम् ॥ यज्ञान्त एते सकले निरस्ते हिया बहिर्योज्य ततो जराख्या । सुरूपसंपन्नमतः
कुमारं राज्ञेऽर्पयत्कृत्यविदे पलादी ॥' इति श्लोकद्वयमधिकं वर्तते.

ये ये पुनः शौर्यबलावलेपात्तत्संमुखा भूपतयो बभूवुः ।
 विजित्य ते ते समरैर्निरुद्धा गिरिव्रजान्तः षडशीतिसंख्याः ॥ ७४ ॥
 राज्ञोऽधुनावध्यचतुर्दशैव शतेन तेषां मखमीहतेऽसौ ।
 यस्तान्कृती मोचयति प्रवद्धान्सम्राट् स भूमौ विभवत्यवश्यम् ॥ ७५ ॥
 सप्राणयुद्धैर्विजने यदि स्याज्जेयो हरेणापि रणे त्वजेयः ।
 अहं निजे दुर्यशासीव सिन्धौ पलायितस्तन्महसा वसामि ॥ ७६ ॥
 भीमो भुजस्तम्भबलाद्भुतश्रीर्जम्भारिजन्मा जगदेकजेता ।
 अहं महानीतिरिति त्रयोऽपि युता जरासंधवधाय यामः ॥ ७७ ॥
 इत्युक्तमन्त्रोच्छ्वसितस्य राज्ञः समाज्ञया शौरिररिव्ययाय ।
 भीमार्जुनाभ्यां सह शुक्रसौम्यरम्योपकण्ठोऽर्क इव प्रतस्थे ॥ ७८ ॥
 क्रमाद्ययुः प्राग्दिशि पञ्चसंख्यैर्विहारमुख्यैर्गिरिभिः परीतम् ।
 त्रयोऽपि वीरा मगधाधिपस्य गिरिव्रजाख्यं नगरं गरीयः ॥ ७९ ॥
 निहत्य यस्मिन्वृषभासुरेन्द्रं तच्चर्मसंनद्धतदस्थिढक्काः ।
 तिस्रो जरासंधनृपेण क्लृप्ता नन्दन्ति चैत्यद्रुमपुष्पकीर्णाः ॥ ८० ॥
 भङ्क्त्वा प्रतोलीं स्वभुजप्रहारैर्निपात्य तच्चैत्यकमद्रिशृङ्गम् ।
 अवर्त्मना तत्रयसंनिपातः पुरे द्विमातुर्नृपतेः पपात ॥ ८१ ॥
 अमी बलत्रासितमालिकात्तमालास्ततः कैतवविप्रवेषाः ।
 सदस्यकस्मान्मगधाधिपस्य ययुः प्रवीरा धृतचित्तवैराः ॥ ८२ ॥
 गिरिव्रजेशोऽतिथिपूजनैकरतिर्निषण्णानगृहीतपूजान् ।
 ऊचेऽथ तान्विस्मयमानचेता धीराकृतिज्ञातनृपान्ववायान् ॥ ८३ ॥
 विध्वस्य तीर्थं किमु मागधानां सदार्चितं चैत्यकमद्रिशृङ्गम् ।
 अद्वारमार्गेण पुरं प्रविष्टा गृह्णीत मे संप्रति नातिथेयम् ॥ ८४ ॥
 द्विजा न यूयं भवतां भुजोर्वी मौर्वीकिणश्रेणिवशंवदश्रीः ।
 राजत्यसौ संततसंचरिण्णुशौर्यद्विपस्यन्दिमदप्लुतेव ॥ ८५ ॥
 प्राप्ता द्विजव्याजभृतः किमत्र क्षत्रस्य कस्य प्रभवा भवन्तः ।
 क्षिप्तः किमद्विज्वलदुज्ज्वलग्रज्वालाकराले ज्वलनान्तराले ॥ ८६ ॥

इत्यत्र धीरोद्धतवाचि साचिविलोचनश्रीरुचितस्मितास्यः ।
 तत्कर्णयुग्माध्वनवाध्वनीनमूचे वचः श्रीकुचकेलिकारः ॥ ८७ ॥
 स्युः क्षत्रियाः पार्थिव बाहुवीर्या विशन्त्यमार्गेण च वैरिगेहम् ।
 केनापि कार्येण गृहानुपेत्य रिपोर्न गृह्णन्ति तथातिथेयम् ॥ ८८ ॥
 अपूर्वमक्षणः श्रवसश्च भूपवधेन धर्मप्रतिकूलमेव ।
 क्रतुं करिष्यन्मगधेश धर्मरक्षाकराणामसि नः सपत्नः ॥ ८९ ॥
 वधाय यज्ञेऽवनिपान्निरुद्धास्तन्मुञ्च पञ्चत्वपथेन मा गाः ।
 युधिष्ठिरादेशवशादुपेताः स्वज्ञातिदुःखं न सहामहेऽद्य ॥ ९० ॥
 अहं स हन्ता दनुजावतंसं कंसं हिडम्बस्य विडम्बनोऽसौ ।
 अयं पुनः खाण्डवदाहरक्षाविजृम्भजम्भारियशोनिशुम्भी ॥ ९१ ॥
 राजन्नियुक्तास्त्वयि राजसूयं चिकीर्षता धर्मसुतेन तेन ।
 भवास्य यज्ञे वसुदोऽसुदो वा भीमस्य यज्ञे भव भीमबाहो ॥ ९२ ॥
 (युग्मम्)

आकर्ण्य कर्णद्वयवज्रसूचीमिदं वचः संगरभङ्गुरभूः ।
 आस्फालयत्तालवलेन बाहुं द्वैमातुरः कातरितत्रिलोकः ॥ ९३ ॥
 रे रे शठास्तिष्ठत तिष्ठतेति गिरं किरन्नुत्थित एष यावत् ।
 अभ्युत्थितस्तावदभीः स भीमो योद्धुं जवादुद्धृषितोद्धताङ्गः ॥ ९४ ॥
 दोःस्फालनस्फाररवैस्तदैव तयोः स्फुटं स्फोटितमन्तरिक्षम् ।
 स्वर्दण्डवेषादखिलेह तस्य प्रस्फोटरेखा स्फुरति स्फुटा तत् ॥ ९५ ॥
 तदा तयोरुद्धतपादपातैः पातालमर्तुः खलु भूमिधर्तुः ।
 सहस्रधा मौलिरभूत्प्रभूतमणिच्छविच्छन्ननिषक्तरक्तः ॥ ९६ ॥
 रणक्षणेच्छागतवज्रपाणिपाणिस्पृशाद्रिप्रहतिप्रसूतः ।
 मिथस्तयोस्तालमहाप्रहारानुत्प्रेक्ष्य मुक्तः पविनापि दर्पः ॥ ९७ ॥
 तादृक्तलार्तिन्नुटिताङ्गमध्यसंधिर्नरासंधधराधिनाथः ।
 भीमेन भूमाविति कार्तिकादिचतुर्दशाहप्रधनैर्यपाति ॥ ९८ ॥

वृक्षेषु न श्लिष्यति शस्त्रपातैर्न भिद्यते स्वः प्रभुचापकान्तिः ।
 आयोधनं सर्वरथेषु यस्य ध्वजो जयस्तम्भ इवेक्ष्यते च ॥ ९९ ॥
 शक्राद्वसुः प्राप बृहद्रथोऽयं तस्माज्जरासंधनृपोऽपि तस्मात् ।
 तं सारथीभूय रथं मुरारिर्भीमार्जुनारूढमथारुरोह ॥ १०० ॥
 रथध्वजे भूतशतैः परीतं ध्यानाभ्युपेतं विनिवेश्य ताक्ष्यम् ।
 राज्ये जरासंधनृपस्य पुत्रं विष्णुर्विनीतं सहदेवमाधात् ॥ १०१ ॥

बन्दीकृतान्क्षितिपतीनथ तान्विमोच्य

तैरेव सार्धमथ ते प्रसृतप्रमोदैः ।

ईयुस्त्रयीतनुमहःसहजप्रतापा

धर्माङ्गजं त्रिजगतीजयिनस्त्रयोऽमी ॥ १०२ ॥

अभ्युद्धता मगधभूर्धवसिन्धुमग्नाः

कुर्मो वयं किमिति तान्वदतः क्षितीशान् ।

कृष्णोऽभ्यधादिति ममेप्सितराजसूये

धर्मोद्भवस्य भवितव्यमहो सहायैः ॥ १०३ ॥

दत्तस्ततो मगधराजजयस्य सारं

मूर्तं रथो मधुभिदे स युधिष्ठिरेण ।

संमान्य तेऽपि जगतीपतयो विसृष्टा

देशं जवान्निजनिजं ययुरुत्कचित्ताः ॥ १०४ ॥

वीरश्रीचतुरान्नियोज्य चतुरो बन्धून्धनौघैश्चतु-

दिग्दण्डेन निधाय कोशमसमं यज्ञाय सज्जीभव ।

दत्त्वा मन्त्रममुं युधिष्ठिरधराधीशाय तस्याज्ञया

विष्णुर्द्वारवतीविलासयुवतीनेत्रेषु मैत्रीमधात् ॥ १०५ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनान्नि महाकाव्ये

वीराङ्गे सभापर्वणि जरासंधवधो नाम प्रथमः सर्गः ॥

द्वितीयः सर्गः ।

शुद्धज्ञानसुधाम्भोधिधनं द्वैपायनं स्तुवे ।
 योऽवर्षद्विष्वहर्षाय श्रीभारतसुधारसैः ॥ १ ॥
 चतुरङ्गचमूचारभारभुग्नावनिर्व्यधात् ।
 भीमानुजोऽथ कौबेरीदिग्जयाय प्रयाणकम् ॥ २ ॥
 स्फाराहंफारहुंकारझंकारिनभसोऽलसन् ।
 अमित्रश्रीसमाकृष्टिमान्त्रिका इव पत्तयः ॥ ३ ॥
 मुखरा हयहेषाभिः पताकाहस्तशिक्षया ।
 रथाः स्वरथिनां कीर्तीर्नर्तयन्त इवाचलन् ॥ ४ ॥
 स्वगतिस्पर्धिनीं छायामपि च्छादयितुं रुषा ।
 पिधानाय रवेर्धूतधूलयो हरयोऽस्फुरन् ॥ ५ ॥
 बलक्षाः कलुषीकर्तुं द्विषत्कीर्तिपटीरिव ।
 सस्रुर्मदमषीधारावर्षिणः करिणां गणाः ॥ ६ ॥
 जयश्रीबल्लिवीजानां राजयो लाजमुष्टयः ।
 जिष्णौ घनरसासिक्ते क्षिप्ताः पुरपुरंध्रिभिः ॥ ७ ॥
 कुण्डिन्दविषयप्रत्तावासस्तदनु वासविः ।
 अणारपौरुषो भूरीञ्जिगाय जगतीपतीन् ॥ ८ ॥
 सुमण्डलादिभूमीन्द्रशौर्यनिद्रानिशागमः ।
 सप्तद्वीपजयी जिष्णुर्ययौ प्राग्ज्योतिषं ततः ॥ ९ ॥
 आलानितचमूनागमदस्यन्दकदम्बकैः ।
 तत्रातिसुरभीचक्रे कृष्णः कृष्णागुरुद्वमान् ॥ १० ॥
 वृत्तश्रीनैः किरातौघैः सागरानूपवासिभिः ।
 तत्र शकसुहृद्राजा भगदत्तो युधं व्यधात् ॥ ११ ॥
 आरूढभगदत्तस्य सुप्रतीकस्य दन्तिनः ।
 पपुः शिलीमुखाः पार्थकरोम्भोजल्यैजो मदम् ॥ १२ ॥

कृत्वा कामं दिनान्यष्टौ कामरूपेश्वरो रणम् ।
 धनंजये जयं पूर्वं स ततो व्यतरद्धनम् ॥ १३ ॥
 शर्वपर्वतखर्वत्वकरद्विपवरोऽथ सः ।
 कुलूतपुरभूपालं बृहन्तं जितवान्युधा ॥ १४ ॥
 रामदेवसुनामादिराजराजिजयोज्ज्वलः ।
 सेनाबिन्दुं दिवप्रस्थपुरे सत्याभिधं व्यधात् ॥ १५ ॥
 कृत्वा तु पौरवं ध्वस्तगौरवं पर्वतेश्वरम् ।
 जिष्णुरुत्सवसंकेतांश्चक्रेऽनुत्सवकेतनान् ॥ १६ ॥
 रागिण्यः स्मेरकाश्मीरैः श्लथीभूतपतिक्रियाः ।
 काश्मीरभूमयः कामतप्तास्तमभजंस्ततः ॥ १७ ॥
 अस्त्रैस्तेनारिनारीणां द्विरदानां मदाम्बुभिः ।
 तत्र मङ्गूर्योर्वङ्गुसरितस्त्रिगुणीकृताः ॥ १८ ॥
 अवीरीकृतकाश्मीरः शौर्यमोहितलोहितः ।
 दशमण्डलदण्डोग्रस्त्रिगर्तभटकर्तनः ॥ १९ ॥
 गतोऽयमिति वैरीभसिंहः सिंहपुरं पुरम् ।
 युधि चित्रायुधं भूपं तत्र चित्रायुधं व्यधात् ॥ २० ॥

(युगम्)

अथ चोलचलाक्षीणां चक्षुश्चलतां क्षिपन् ।
 नव्यवैधव्यसंबन्धं कुर्वन्बाह्वीकयोषिताम् ॥ २१ ॥
 सिक्तकीर्तिलतः शिष्टभ्रूणहूणीदृगम्बुभिः ।
 दरदोदरदीर्घोत्थनिश्वासोग्रमहः शिखी ॥ २२ ॥
 ययौ काम्बोजमोजस्वी रङ्गचुङ्गतुरङ्गमम् ।
 लक्ष्मीलिप्सुरसौ जिष्णुरुत्तरङ्गमिवार्णवम् ॥ २३ ॥

(विशेषकम्)

बद्धाः सिषिचुरक्षोटवृक्षालीं तद्विषा मदैः ।
 अपकारिष्वपि व्यक्तं महतामुपकारिता ॥ २४ ॥
 कृत्वाथ दक्षिणं क्षीणशौर्यं काम्बोजभूपतिम् ।
 नृपान्पार्थो जिगायाथ प्रागुदीच्यां दिशि स्थितान् ॥ २५ ॥
 ओजः परमकाम्बोजलोहद्रोहभवं भजन् ।
^१रिषीकेषु हृषीकेशविक्रमः स क्रमाद्ययौ ॥ २६ ॥
 हरितः स हरीनष्ट प्राप्य तत्प्रभुदौकितान् ।
 रवेरप्यधिको रेजे तेजःक्रान्तजगन्नयः ॥ २७ ॥
 एतद्दिग्जयसंजातं यशो जातमिवात्मनः ।
 अथारुक्षत्तुषाराद्रिं शुभ्रमभ्रंकषं विभुः ॥ २८ ॥
 एषां नास्योचितं गात्रमास्यं गात्रोचितं न वा ।
 इत्यत्र विसितास्तस्य तुरगान्वीक्ष्य किनराः ॥ २९ ॥
 आसन्नोत्तरदिग्दन्तिमदगन्धोद्धुरकुपः ।
^२नीरदेषु रदाघातं तत्र तद्विरदा व्यधुः ॥ ३० ॥
 तत्र तद्रथचक्राध्वसमूहप्रवहत्पयाः ।
 सहस्रमुखतां मन्ये तदादि द्युधुनी दधौ ॥ ३१ ॥
 तद्वीरा शौर्यसोष्माणो यत्र यत्र ददुः पदम् ।
 तत्र तत्रावहत्स्वच्छकीर्तिस्तेषां हिमच्छलात् ॥ ३२ ॥
 चक्रे भूर्जसदृग्विन्दुबन्धुरैः सिन्धुरैरघः ।
 सोऽद्रिस्तदीयैर्दानालिध्वनिधिकृतकिनरैः ॥ ३३ ॥
 भिया शैलाधिदेवस्य दिग्गजैरप्यलम्बिताम् ।
 तत्करिक्रीडया पीडां सेहिरे देवदारवः ॥ ३४ ॥
 जिह्त्वाथ निष्कुटं शैलं स क्रान्त्वा श्वेतपर्वतम् ।
 देशे किंपुरुषावासे द्रुमपत्रं ततोऽजयत् ॥ ३५ ॥

१. 'हृषीकेषु' ख. २. 'दरदैः सह काम्बोजमजयत्पाकशासनिः' ग. ३. 'लम्बिताः'

क. ४. 'जित्वा स' ख-ग.

तत्र गर्जद्गजालोकादस्थानाब्दमयोत्थितैः ।
 यशोभिरर्जुनस्येव नभश्छन्नं सितच्छदैः ॥ ३६ ॥
 सुवर्णसिकताखेलैः स्वर्णपद्मावतंसनैः ।
 वीरास्तत्र बभुर्मूर्तदीप्ततेजोवृता इव ॥ ३७ ॥
 स देशे हाटके कीर्तिसुभगंभावुकोद्यमः ।
 प्रसह्य गुह्यकाञ्चित्वा सरो मानसमासदत् ॥ ३८ ॥
 स्फटिकाद्रौ तटीविम्बद्विगुणायितसैनिकः ।
 ततोऽलकापुरीद्वारि स निवेशोऽन्यवेशयत् ॥ ३९ ॥
 तटीषु वर्णसादृश्याददृश्यदशनानिह ।
 निजविम्बान्वशाबुध्या तत्र तदन्तिनोऽस्पृशन् ॥ ४० ॥
 कर्णानिलोल्लसद्दानमपीविन्दुनिवेशतः ।
 तद्विपैरलकावप्रे तत्प्रशस्तिरलिख्यत ॥ ४१ ॥
 यच्छन्धनान्यसंख्यानि तस्य स्वपुरभङ्गभीः ।
 तदा धनद इत्याख्यां दधौ सैत्यां धनाधिपः ॥ ४२ ॥
 जित्वा गन्धर्वदेशं स गन्धर्वनगरेऽगृहीत् ।
 ह्यांस्तिस्तिरकल्माषान्मण्डूकैः ख्यान्बिलोद्भवान् ॥ ४३ ॥
 उत्तरं हरिवर्षं तु जिगीषुरथ फाल्गुनः ।
 दिव्यैर्नरैः करं दत्त्वा बहुरत्नानि वारितः ॥ ४४ ॥
 स शंभुनन्दनाभ्यासविलासस्तम्भविभ्रमम् ।
 आरोपयज्जयस्तम्भमिह निर्दम्भविक्रमः ॥ ४५ ॥
 इत्युत्तरहरिर्जैत्रः शंकरेणापि शङ्कितः ।
 उत्तार स कैलासशैलदैलविलार्चितः ॥ ४६ ॥

इति उत्तरदिग्विजयः ॥

१. अयं श्लोकः ख-पुस्तके नास्ति. 'तत्र गर्ज' इत्यतः प्रागेव ग-पुस्तके. २. 'निवेशं
 न्य' ग. ३. 'मुदा' ख-ग. ४. 'तथ्यां' ख-ग. ५. 'काख्याञ्जिलो' ख; 'काख्यशिलो'
 ग. ६. 'हरि जैत्रः' ग.

बलान्यथ वली भीमो रसादुद्धूषितैरसौ ।
 केशैरुच्छ्रितमङ्गल्यपूर्वपूर्वदिशेऽदिशत् ॥ ४७ ॥
 जयलक्ष्मीविलासाद्रिर्वाहिनीं वाहयन्नयम् ।
 भीमोऽचैलद्गदाशृङ्गशृङ्गारः स्यन्दनाश्रयः ॥ ४८ ॥
 अस्य प्रातः प्रयाणेऽभूत्पुरः कन्येव पूर्वदिक् ।
 मौलौ विजयकल्याणकुम्भवद्विभ्रती रविम् ॥ ४९ ॥
 पुण्डरीकैः स ङिण्डीरस्तरंगैरुत्तरङ्गितः ।
 भीमानेन्दुतेजोभिर्जगर्ज बलसागरः ॥ ५० ॥
 पूर्वदिग्विजये पूर्वमेव पूर्वोदितस्तदा ।
 अप्रतापीकृतः सैन्यैः शूरो दूरोत्थरेणुभिः ॥ ५१ ॥
 भूभृतां कटकाभोगवाहिनीं वाहिनीं द्विधा ।
 लङ्घमानो मदोत्तालान्पञ्चालान्प्राप मारुतिः ॥ ५२ ॥
 निष्प्रपञ्चान्स पञ्चालान्गण्डकान्दण्डदायिनः ।
 विदेहान्देहदान्कृत्वा दशार्णेषु ततोऽविशत् ॥ ५३ ॥
 निरायुधं युधा जित्वा सुशर्माणं दशार्णपम् ।
 स न्यधाद्विदिशापुर्यां यैशस्तम्भमिव ध्रुवम् ॥ ५४ ॥
 प्रशस्तिं तत्र तैत्सैन्यवृषा वेत्रवतीतटे ।
 विषाणैरलिखन्नीलैरक्षशैलाश्मसु द्विपाः ॥ ५५ ॥
 एनं सेनापतिं कृत्वा सुशर्माणं ततोऽजयत् ।
 सोऽश्वमेधेश्वरं पूर्वदेशाधीशं नरेश्वरौ ॥ ५६ ॥
 सुकुमारसुमित्राख्यौ पुलिन्दनगराधिपौ ।
 वशीकृत्य निवासान्स चेदिदेशे न्यवेशयत् ॥ ५७ ॥
 शिशुपालमहीपालप्रौढप्रेमगुणैरसौ ।
 आलानितो गज इव तत्र त्रिशन्निशाः स्थितः ॥ ५८ ॥

१. 'दुद्धूषितै' ख-ग. २. 'वलद्गदा' ख. ३. 'र्णवम्' क. ४. 'जय' क. ५.
 'सत्सैन्यः सान्द्र' क. ६. 'नीचै' क.

श्रोणिमन्तं कुमारेषु कोशलेषु बृहद्वलम् ।
 विनिर्जित्य स तेजस्वी ययावुत्तरकोशलान् ॥ ९९ ॥
 संगराभङ्गुरैरीशैः सर्वदा तत्र गर्विताम् ।
 अलज्जयदयोध्यां स दीर्घप्रज्ञं नृपं जयन् ॥ १० ॥
 सरयूसरिता तत्र तद्वन्तिमदमिश्रया ।
 स्वर्धुनी प्राप संभेदं कालिन्धेव द्वितीयया ॥ ११ ॥
 गोपालकच्छराजादिराजराजीवचन्द्रमाः ।
 जगामोद्दानसंग्रामरसी वाराणसीमसौ ॥ १२ ॥
 जित्वा सुमन्तुनामानमुद्दामानमिलापतिम् ।
 कीर्तिः प्रतेने तेनेह द्वितीयेव द्युवाहिनी ॥ १३ ॥
 सोऽत्र विश्वेश्वरं नत्वा प्रतापयशसी दधौ ।
 तद्भालनेत्रबालेन्दुप्रभयेवाद्भुतप्रभे ॥ १४ ॥
 तेन तेजोऽग्निभिर्मित्स्यदेशादिक्षितिपेन्धनैः ।
 चिरं देहे विदेहेषु जनको मिथिलाधिपः ॥ १५ ॥
 कृष्टोग्रधन्वनो जाग्रज्जनके मिथिलापुरे ।
 रामस्येवाभवत्तस्य करग्रहमहोत्सवः ॥ १६ ॥
 अथेन्द्रपर्वते सुहृन्प्राच्यसुहृन्सुपक्षकान् ।
 जिगाय मागधान्दण्डदण्डधारधराधवौ ॥ १७ ॥
 गिरिव्रजे जरासंधसुतं कृत्वा करप्रदम् ।
 स तैरेव वृतः सर्वैर्गौडदेशानुपाद्रवत् ॥ १८ ॥
 कम्पयन्भूभृतः सैन्यैः स्थावराल्लङ्गमानपि ।
 ततः प्रापैष गौडेषु चम्पां निष्कम्पसंपदम् ॥ १९ ॥
 तं वीक्ष्य प्राप्तविषयं विषमायुधविग्रहम् ।
 स्त्रीलोक इव चम्पायाः कम्पार्तः पार्थिवोऽभवत् ॥ २० ॥

उत्तालकर्णभूपालावकर्णनरतस्ततः ।

पौण्ड्रं रणसेवासु वासुदेवं जिगाय सः ॥ ७१ ॥

कृती कौशिककच्छादिदेशक्रमितविक्रमः ।

रङ्गदब्धितरङ्गेषु वङ्गेषु क्रमतोऽगमत् ॥ ७२ ॥

तस्याङ्घ्रिपूजानिर्मुक्तमुकुटेन महौजसः ।

आज्ञा समुद्रसेनेन राज्ञा मूर्ध्नि न्यधीयत ॥ ७३ ॥

चञ्चद्वीचिकरोत्क्षिप्तैस्तस्य नानामणिव्रजैः ।

गाम्भीर्यनिर्जितः पूर्वं सागरोऽपि करं ददौ ॥ ७४ ॥

स गङ्गासागरन्यस्ते जयस्तम्भे यशोगजम् ।

स्वयमाकलयामास पूर्वदिक्करिजित्वरम् ॥ ७५ ॥

दीप्तस्तस्य प्रतापाग्निस्तत्र सिन्धूर्मिमारुतैः ।

उद्यान्यनुदिनं यस्य स्फुलिङ्गा इव मानवः ॥ ७६ ॥

इत्यशेषां दिशं जित्वा ववलेऽसौ बैलाम्बुधिः ।

दोर्दण्डदण्डितोद्दण्डमण्डलाधिपमण्डलः ॥ ७७ ॥

इति पूर्वदिग्विजयः ॥

सहदेवोऽपि चतुरश्रतुरङ्गचमूवृतः ।

वीरो दक्षिणदिग्देशजैर्त्री यात्रामसूत्रयत् ॥ ७८ ॥

शृङ्गान्तान्पातयंस्तुङ्गान्गिरीनरिमहीभृताम् ।

अशक्याश्रयणांश्चक्रे तस्य निःशाणनिःस्वनः ॥ ७९ ॥

हरिचामरकुम्भीन्द्रकर्णस्यन्दनकेतुजैः ।

क्रमाच्चमूरजो निन्ये मरुद्भिः परमं नमः ॥ ८० ॥

शूरसेनेषु विद्वेषिशूरसेनां रसेन सः ।

अजयजयदन्तीन्द्रालानगोवर्धनाचलः ॥ ८१ ॥

मथुरानगरीनाथनारीभिः स जयोद्धुरः ।

सवैलक्ष्यं सहर्षं च दृष्टः सौभाग्यभाग्यभूः ॥ ८२ ॥

वृन्दावनाधिदेव्यस्तत्कुम्भिकुम्भैस्तदास्सरन् ।
 कृष्णालोकोच्छ्वसद्गोपीपीनवक्षोजविभ्रमान् ॥ ८३ ॥
 तस्य द्विपमदैः श्यामैः शत्रुस्त्रीसाञ्जनाश्रुभिः ।
 पृथक्प्रवाहिभिस्तत्र त्रिस्रोता यमुनाप्यभूत् ॥ ८४ ॥
 मत्स्यराजाहिराजादिदेशक्लेशोपदेशकः ।
 चर्मण्वतीनदीतीरभूपभोजाब्जकुञ्जरः ॥ ८५ ॥
 अथायमुच्छलद्बूलिच्छायासुखचलद्बलः ।
 ययाववन्तिदेशाय वह्निदेशीयविक्रमः ॥ ८६ ॥ (युगम्)
 विन्दानुविन्दराजेन्द्रद्वयीजयमयीमिह ।
 स सिप्रापुलिनोत्सङ्गरङ्गे कीर्तिमनर्तयत् ॥ ८७ ॥
 अयमुज्जयनीवारनारीनेत्रोत्पलार्चितः ।
 तत्रानर्च महाकालं चञ्चद्रोमाञ्चकशुकः ॥ ८८ ॥
 माहिष्मत्यां ततो नीलनृपेण कलयन्कलिम् ।
 स व्यधाद्रुधिरै रेवामपि कोपारुणामिव ॥ ८९ ॥
 नीलस्य पूर्वजप्रत्तवरबद्धोऽग्निरज्वलत् ।
 साहाय्यायाथ माद्रेयपृतनान्तः प्रतापवान् ॥ ९० ॥
 स्वं विलोक्यानलज्वालामालाभिर्विह्वलं बलम् ।
 सहदेवः शुचिर्भूत्वाब्रवीदिति हुताशनम् ॥ ९१ ॥
 समारम्भस्त्वदर्थोऽयं स्वाहाप्रिय नमोऽस्तु ते ।
 मुखं त्वमेव देवानां यज्ञविघ्नाय नार्हसि ॥ ९२ ॥
 इत्यादिस्तुतिभिस्तस्य प्रशान्ते हव्यवाहने ।
 मौलिना नीलभूपालः पालयामास शासनम् ॥ ९३ ॥
 त्रैपुरं करदं कृत्वानश्वरं पौरवेश्वरम् ।
 कैरावादीन्वशीकृत्य सुराष्ट्रायां ततोऽगमत् ॥ ९४ ॥
 सुराष्ट्रेशमतोऽजैषीचृपं भोजकटे पुरे ।

रुक्मिपुत्रयुतं शक्रसुहृदं भीष्मकामिधम् ॥ ९९ ॥

मिलित्वाथ परप्रेमशालिनो वनमालिनः ।

गत्वा चकार सूर्पारदेशं वशगतं बली ॥ ९६ ॥

दण्डकेषु जयन्भूपान्पूजयन्राघवाश्रमान् ।

गतोऽथ सांगरद्वीपं स निषादविषादकृत् ॥ ९७ ॥

छिन्नप्रावरणान्कुर्वन्कर्णप्रावरणान्रणे ।

द्विषां कालसमः कालमुखान्कालमुखान्सृजन् ॥ ९८ ॥

मुरवीपुरवीरालिजयशालियशस्ततिः ।

दीप्तताम्राह्वयद्वीपनृपदीपसमीरणः ॥ ९९ ॥

रामकाद्रिह्रस्तम्भीकारिसेनारजश्चयः ।

रेणाब्धौ शरजालेन गृह्णन्भूपतिमिङ्गिलम् ॥ १०० ॥

अयोध्येष्वेकपादेषु दण्डदेषु दयापरः ।

उत्कटः करहाटादिदेशात्तकरहाटकः ॥ १०१ ॥

इत्थं युधिष्ठिराज्ञां स राज्ञां मूर्ध्नि किरीटयन् ।

मलयाद्रितटीं प्राप श्रीखण्डद्रुममण्डनाम् ॥ १०२ ॥

(पञ्चभिः कुलकम्)

तत्र बर्हातपत्राणि दृष्ट्वा केकिविशङ्किभिः ।

चन्दनाः पन्नगैर्मुक्ता ययुस्तत्सैन्यसेव्यताम् ॥ १०३ ॥

तत्र तस्येभनिर्भग्नचन्दनस्पन्दसिन्धुषु ।

जलकेलिं विलेपं च समं चक्रुश्चमूचराः ॥ १०४ ॥

खेलंस्तमालमालासु हेलामेलासु संसृजन् ।

तत्र रिङ्गल्लवङ्गेषु तमसेवत मारुतः ॥ १०५ ॥

तत्राद्भुतभयोद्रेकज्वरजर्जरविग्रहः ।

तेने कोदण्डपाण्डित्यं न पाण्ड्यः पाण्डवं प्रति ॥ १०६ ॥

तत्रेभमग्नशुक्त्युत्थव्यक्तमुक्ताक्षरावलिः ।

प्रशस्तिपट्टिकेवास्य ताम्रपर्णी सरिद्धभौ ॥ १०७ ॥
 दर्दुराचलसिंहस्त्रीगर्भभिद्भट्टहंकृतिः ।
 अथापैष गिरिं सङ्गमसङ्गः प्रतिपार्थिवैः ॥ १०८ ॥
 आर्द्रास्तदन्तिदानौघैर्मैवकैस्तदुपत्यकाः ।
 रामास्त्रताडिताम्भोधिसद्योमुक्ता इवावभुः ॥ १०९ ॥
 विडौजोनिविडौजोभिर्मटैर्द्रविडभूमिषु ।
 पराञ्चि काञ्चीनाथस्य चक्रे चक्राणि स क्रमात् ॥ ११० ॥
 चोडीनेत्रपुटक्रोडीकृतैरपि पयःकणैः ।
 शान्तश्चित्तान्तरे तस्य कोऽप्यहो कोपपावकः ॥ १११ ॥
 तद्वलैरुत्तरत्कुम्भसेतुभिः स्तम्भिताम्भसः ।
 कावेर्या विरहारम्भमम्भोधिर्लङ्घितः क्षणम् ॥ ११२ ॥
 केरलीचिकुरैरेव कुटिलैः केरले क्षणम् ।
 रणं विभ्रान्तहृदयो विदधे न विरोधिभिः ॥ ११३ ॥
 मुरलातीरवानीरकुञ्जसंकेतकेतने ।
 कान्ता केरलनाथस्य लक्ष्मीरभिससार तम् ॥ ११४ ॥
 उण्डेऽथ तन्नृपस्त्रैणबाष्पधौतपदाम्बुजः ।
 महानदीनदीपद्वैरानर्चं पुरुषोत्तमम् ॥ ११५ ॥
 ततोऽन्धेऽतिसप्तसप्तिसप्तयस्तस्य सप्तयः ।
 सप्तगोदावरीतीरे मुमुचुर्मार्गजं रजः ॥ ११६ ॥
 नीरन्ध्रयन्दिवो रन्ध्रमन्ध्रभूपजयोद्भवैः ।
 यशोभिः सोऽत्र भावेनानमद्भीमेश्वरं प्रभुम् ॥ ११७ ॥
 ततः कुन्तलकर्णाटभूपाभ्यां भीमविक्रमः ।
 शासनं ग्राहयामास पाकशासनशासनः ॥ ११८ ॥
 हसनसैन्यार्तभूभुगं भुजगेशं भुजेन सः ।
 स्फूर्जत्क्षत्रस्फुलिङ्गेभ्यः कलिङ्गेभ्यस्ततोऽचलत् ॥ ११९ ॥

निःस्नाननिविडस्नानस्तसानुततिच्छलात् ।
 कलिङ्गेषु महेन्द्राद्रिस्तं तुङ्गत्वजितोऽनमत् ॥ १२० ॥
 तस्मिन्नाराचधाराभिः कलिङ्गेशः सुरेशवत् ।
 चिरं वर्षं विस्तार्य गर्जतो दिवि वारिदान् ॥ १२१ ॥
 करवालेन कुम्भिभ्यः कृष्ट्वा मुक्ताफलान्यथ ।
 बीजानीव यशोवल्लेरुसवान्भुवि पाण्डवः ॥ १२२ ॥
 धाराद्वयप्रभिन्नेभकुम्भमुक्तावलिच्छलात् ।
 जयश्रीस्तत्कृपाणस्य वरमालामिवाक्षिपत् ॥ १२३ ॥
 पदपद्मद्वयं तस्य लक्ष्मीसद्वयं स्वयं ततः ।
 मुक्त्वा कलिं कलिङ्गेशो नतः केशैरमार्जयत् ॥ १२४ ॥
 तत्र नीरधितीरासपूगामोगिलतादलैः ।
 तद्वीरैः किञ्चिदस्मारि नालिकेरीफलेक्षणात् ॥ १२५ ॥
 जित्वा रोमान्थपवनरुरुकच्छादिभूपतीन् ।
 दिदीपे सिंहलद्वीपे स महोभिर्महाबलः ॥ १२६ ॥
 तत्र द्विपरदापातकम्पमानर्महावपुः ।
 तस्मै भियेव भूरीणि ददौ रत्नानि रोहणः ॥ १२७ ॥
 द्विरदोदस्तकर्पूरतरुगीर्णाभिरावृतम् ।
 तत्र कर्पूरपारीभिस्तत्कीर्तिभिरिवाम्बरम् ॥ १२८ ॥
 श्रीरोहणाश्रमागस्त्यसेवार्थं तत्र संस्थितः ।
 सिंहलेशार्चितः प्रैषीलङ्कां प्रति घटोत्कचम् ॥ १२९ ॥
 श्रीरामविक्रमचमत्कारविस्सारणै रणैः ।
 अक्षोभितः स रक्षोभिर्वशीचक्रे विभीषणम् ॥ १३० ॥
 युधिष्ठिरजयस्तम्भसमारोपवशादसौ ।
 त्रिकूटमपि शैलेन्द्रं चतुष्कूटमिव व्यधात् ॥ १३१ ॥
 लङ्कावस्कन्दकल्याणैस्तडित्वन्तोऽम्बुदा इव ।

१. 'निस्वास' ख. २. 'विस्तीर्य' ग. ३. 'कुम्भेभ्यः' ख. ४. 'शस्ततः' ग. ५.

'रोमांश्च' ग. ६. 'महापथः' क.

यशो वर्षन्सुवेलाद्रौ तच्चमूरजनीचराः ॥ १३२ ॥

इत्थं जयजुषा तेन समर्थेन समन्वितः ।

ववले कलयन्कीर्तिमर्जुनामर्जुनानुजः ॥ १३३ ॥

इति दक्षिणदिग्विजयः ॥

नकुलस्तु महीपालकुलस्तुतपराक्रमः ।

प्रपञ्चयंश्चमूवीचीं प्रतीचीमभिचेलिवान् ॥ १३४ ॥

परिभ्रष्टयशः पुष्पा मरुतेव प्रसर्पता ।

कम्पयांचक्रिरे तेन के न भूपतिभूरुहाः ॥ १३५ ॥

अन्धानां सैन्यधूलीभिर्बधिराणां च भेरिभिः ।

निःशङ्कं द्विषतां लक्ष्मी रसादभिससार तम् ॥ १३६ ॥

विपक्षपक्षमलाक्षीणां क्षीणां कुर्वन्मनोरतिम् ।

श्रीकार्तिकेयभवनं रोहीतकमुपाद्रवत् ॥ १३७ ॥

दिग्गहाराभयशोरोही रोहीतकपुरस्पृशाम् ।

शूराणां द्रावयन्मत्तमयूराणां रणोत्सवम् ॥ १३८ ॥

चैमूरभरनमद्भूमिदूरोन्नतकुलाचलः ।

महाक्षत्रकृतावेशं मरुदेशं विवेश सः ॥ १३९ ॥ (युग्मम्)

वसिष्ठाश्रमजैर्वृक्षैरर्बुदाद्रौ सदाफलैः ।

तत्सैन्यास्तापममुचन्बहिरन्तश्च मार्गजम् ॥ १४० ॥

स वसिष्ठमखोत्थानां विश्वामित्रजितामपि ।

तत्र धात्रीभृतामन्यैरनुच्छिष्टं पपौ यशः ॥ १४१ ॥

तस्य सैन्येभदानार्द्रं हतवीराश्रपङ्क्तिले ।

द्विषत्कान्ताश्रुभिर्नद्यो जाङ्गलेऽपि स्थलेऽवहन् ॥ १४२ ॥

शिरीषकाञ्जिवीन्हैमांस्त्रिगर्ताम्बष्ठमालवान् ।

पञ्च कर्वटकान्वाटधानस्थानान्द्विजाञ्जयन् ॥ १४३ ॥

अपि ग्रीष्मज्वलद्वावपावकोग्रमहः सहः ।

पुष्करारण्यलोकोऽथ प्रतापैस्तेन तापितः ॥ १४४ ॥ (युग्मम्)

तद्वलाम्भोनिधिलोकलङ्घनाय प्रसर्पतः ।

भेजेऽम्भोनिधिरेवाग्रे मर्यादावल्लिवैभवम् ॥ १४५ ॥

दहता कुलभूपालान्कान्तस्तत्तेजसार्णवः ।

मेनेऽग्निमौर्वै सर्वाङ्गव्यापिनं स्वजयोत्थितम् ॥ १४६ ॥ (युग्मम्)

तत्र तालासवोन्मत्ताश्चलत्प्रतिबलभ्रमात् ।

वीरा विम्बितसैन्यासु सागरोर्मिषु धाविताः ॥ १४७ ॥

अथैष मत्तदन्तीव भूरुहानिव भूभुजः ।

सरस्वतीसरित्कूलवद्धमूलान्व्यमूलयत् ॥ १४८ ॥

गर्वं पार्वतिकेषु खर्वमकृत प्रापञ्चयत्पञ्चता-

सूयां पञ्चनदेशितुर्व्यजयत द्रागुत्तरज्योतिषान् ।

दर्पेणामरपर्पटक्षितिपतिं व्यश्लेषयन्निर्ममे

खेदं चेदिक्कटाधिपस्य रैमठान्निर्लोठयामास सः ॥ १४९ ॥

दोर्भारानथ हारहूणनृपतेर्भङ्क्त्वा प्रभासाभिध-

क्षेत्रालंकृततीर्थसार्थनमनैः कृत्वा कृतार्थं वपुः ।

देवं द्वारवतीपतिं प्रियवचःस्तोमातुलं मातुलं

शल्यं मद्रनरेन्द्रमार्द्रमनसौ स प्रेमभिर्निर्ममे ॥ १५० ॥

म्लेच्छानुच्छिद्य कृत्स्नानैर्मरगिरिचरान्वैल्लवेन्द्राय दत्त्वा

दारिद्र्यं बर्वरेशोपशमनसुमनाः पूर्णदिग्जैत्रयात्रः ।

अप्येतस्यां प्रतीच्यामयर्मुदयगिरिः स्वीयतेजोयशःश्री-

भानुप्रालेयभासोरजनयत यशस्तम्भमम्भोधितीरे ॥ १५१ ॥

इति पश्चिमदिग्विजयः ॥

१. 'पञ्चकर्कान्वाटधानस्थानान्द्विजान्क्रमाञ्जयन्' ख; 'पञ्चकर्वटकान्मध्यवाटधानान्द्विजा-
ञ्जयन्' ग. २. 'मूलानमूलयत्' ख-ग. ३. 'सूनां' क. ४. 'दिव्यकटा' ग. ५. 'रसवान्'
ग. ६. 'नपर' क. ७. 'पल्लवे' क; ८. 'उदयगिरितुल्यो नकुलः' इति क-पुस्तकटिप्पणी.

मध्येबन्धुप्रथितविजयस्तम्भवेदीचतुष्कं

दीप्ते तेजःशिखिनि विधिना वर्तयन्मण्डलानि ।

यज्ञप्रेप्सुः प्रसृमरयशश्चन्दनस्पन्दशुभ्रा-

मित्थं पृथ्वीं सुकृततनयः पर्यणैषीन्मनीषी ॥ १९२ ॥

अथामी सामीरिद्युपतिसुतनासत्यतनुजा

जगज्जित्वोपेताः सुकृतसुतमानम्य मुदितम् ।

नगर्याः पर्यन्तक्षितिषु निखिलाशाजयमय-

श्रियां लीलाशैलानिव कनककूटानघटयन् ॥ १९३ ॥

अष्टस्पष्टापरनरपतिश्रेणिशुभ्रातपत्र-

श्छत्रं हैमं जगति सकले लालयन्नेकमेव ।

ताराभारव्यपगमभवद्वैभवो भानुबिम्ब-

आजी भूमिं दिवस इव स द्योतयामास वीरः ॥ १९४ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये
वीराङ्गे सभापर्वणि सर्वदिग्विजयो नाम द्वितीयः सर्गः ॥ २ ॥

तृतीयः सर्गः ।

अस्तु वस्तुषु पराशरात्मजज्ञानदुग्धजलधिः स शुद्धये ।

नीयते बत यदेकबिन्दुना भारतेन विलयं भवानलः ॥ १ ॥

सोदरैरथ वृकोदरादिभिस्तैरधिष्ठितजयो युधिष्ठिरः ।

आदधौ वशगदिकचेतुष्टयस्तुष्टये मखभुजां मखोद्यमम् ॥ २ ॥

एष एव समयः समुन्नतिं यावदापतति तावदापतत् ।

श्रीपुराणपुरुषः पुरः पुरीभर्तुरस्य चतुरः क्रतुक्रमे ॥ ३ ॥

स्फाटिके सदसि संनिवेश्य तं क्षीरनीरधिनिवेशविस्सरम् ।

विश्वपूज्यमभिपूज्य चावदत्पुङ्गवः क्रतुकृतां कृताञ्जलिः ॥ ४ ॥

त्वत्प्रसादमदसीमया मया निर्जितं जगदशेषमप्यदः ।

तामसं सृजति दिक्षु भङ्गुरं पङ्कुरप्यरुणसेवयारुणः ॥ ५ ॥

तत्क्षणं कलुषितात्मनां रणे भूभृतामपहताः प्रभा इव ।

मान्ति कान्तिसमदा मदालये रुक्मिणीवर न रुक्मपर्वताः ॥ ६ ॥

ध्यातया जगदिन त्वदाज्ञया स्तम्भितो मणिकदम्बदम्भतः ।
 आजगाम मम धाम मानिनां नाम धामदहनो महीभुजाम् ॥ ७ ॥
 यैर्विलासगिरिभिर्जयश्रियां जिग्यिरे चकितदिग्गजा दिशः ।
 तान्मम व्यदधत क्षमाभृतः प्राभृतं भृशमसंनिभानिभान् ॥ ८ ॥
 येऽश्ववारमनसा समं नभस्युल्लसन्ति समरे समन्ततः ।
 युक्तमेव मयि तान्ददुर्नृपाश्चित्तसेवितमदङ्गयो हयान् ॥ ९ ॥
 इत्यमी मम परोपकारितामासुराशय विभूतिराशयः ।
 त्वत्प्रसादवशतः परश्शतक्षमाभुजङ्गजययोनयोऽभवन् ॥ १० ॥
 तद्दिश त्रिदशशर्मकर्मणे यत्करोमि समयज्ञ संप्रति ।
 त्वं सुमित्रमसि मे सुमन्त्रिते सद्गुरुः सदुपदेशसंपदि ॥ ११ ॥
 सन्ति संततमपि त्वदीक्षणाद्राजसूयमखराजयोऽपि मे ।
 किं तु तातवचनादिह स्पृहा सापि हि त्वदनुबन्धवान्धवी ॥ १२ ॥
 मङ्गु मामनुमनुष्व तत्क्रतौ गच्छ मेऽद्भुतमहाः सहायताम् ।
 दीक्षितो भवतु वा भवान्मवद्भारतीभरपरो भवाम्यहम् ॥ १३ ॥
 इत्युदीरितवति प्रभौ भुवः सम्यमभ्यधित विष्टपाधिपः ।
 लोकदृक्कुमुदवृन्दसंमदद्योतमानदशनेन्दुमण्डलः ॥ १४ ॥
 त्वं क्रतुं कुरु कृतिन्भवत्कृते मत्कृतेऽपि न च किञ्चिदन्तरम् ।
 एकमेव हि यशोऽब्जबोधने मात्यहर्षतिमहःसमूहयोः ॥ १५ ॥
 दिग्जितस्त्वदनुजास्त्वदुत्सवे निर्विशेषमतिरेष तेष्वहम् ।
 इत्यमी ददतु पञ्च पञ्चतां तस्य यस्त्वयि न कर्मकृन्नृपः ॥ १६ ॥
 एवमुक्तवति देवकीसुते सेवकीकृतसमस्तराजकः ।
 सैष धौम्यमुनिना मुनीन्नृपः सोदैरैरपि नृपानजूहवत् ॥ १७ ॥
 सिद्धसिन्धुसुतमुख्यबन्धुभिर्बन्धुरैरनुमतोऽनुबन्धतः ।
 सोममूर्तिरयमष्टमूर्तिभृन्मूर्तितामधित दीक्षितो नृपः ॥ १८ ॥
 धौम्यदिष्टनकुलाग्रजद्विजस्तोमसंस्तुतसमस्तवस्तुनि ।
 यज्ञकर्मणि पृथात्मजो यथौचित्यमादिशदथावनीधवान् ॥ १९ ॥

सज्जनेष्वकृत भोजनक्रियाशोधनान्यथ सुयोधनानुजः ।
 भूमिदैवतततिप्रतिग्रहे साग्रहोऽजनि कृपीतनूद्भवः ॥ २० ॥
 पूजनानि जनयन्नयोज्ज्वलो राजराजिषु रराज संजयः ।
 कृत्यवस्तुनि मनो धुनीजनिद्रोणयोरजनि याज्ञिकेऽधिकृत् ॥ २१ ॥
 दक्षिणास्वजनि दक्षिणः कृपस्तत्त्वमैक्षि विदुरेण धार्मिकम् ।
 अर्हणग्रहणगौरवं नृपः कौरवोऽभजत सर्वभूभुजाम् ॥ २२ ॥
 नारदादिमुनिराजिराजिते केशवादिकनरेशपेशले ।
 ब्रह्मतामधित तत्र सत्यवत्यङ्गजस्त्रिजगदर्चितः क्रतौ ॥ २३ ॥
 यज्ञवेदिमनुसंस्कृतामुपाध्यायपङ्क्तिभिरथो यथोचितम् ।
 आजगाम सह राजकैरसौ राजसूययजमानशंकरः ॥ २४ ॥
 सा जगन्नयजनौघपावनी नूनमात्मनि पवित्रताकृते ।
 तत्पदं त्रिपथगाम्यगादनूचानचक्रगुणितत्रयीमयी ॥ २५ ॥
 भावसौरभभृतो विभावसौ मन्त्रपूतमुपहृतदेवताः ।
 जुह्वति स्र बत बह्वपि द्विजा द्रव्यमण्डलमखण्डशक्तयः ॥ २६ ॥
 पालनोद्यततृतीयपाण्डवप्रत्तखाण्डवरसौधनीरुजा ।
 पावकेन पपिरे परम्पराः सर्पिषामिह वपुःप्रपुष्टये ॥ २७ ॥
 हूयमानमुपहूय सज्जिता वीक्ष्य हव्यममरा हविर्भुञ्जि ।
 आननोत्थममृतं मुहुर्मुहुः सावहित्थमहतस्पृहाः पपुः ॥ २८ ॥
 उद्धतेऽपि सति धूमसंचये लोचनैरनिमिषैर्निरीक्षितम् ।
 गृह्यते स्र हविराहुतं द्रुतं पावके निपतदेव देवताः ॥ २९ ॥
 नीरसाभिरमृतेऽमृतद्युतेः किं च नीरुचिभिरप्सरोऽधरे ।
 तत्र कश्चन सुधाचयस्त्रयस्त्रिंशता त्रिदशकोटिभिः पपे ॥ ३० ॥
 तत्र वल्गनरसाय वल्गता संततं द्युपतिना वियोगिनी ।
 द्यौरराजत मखाग्निकेतनश्रेणिदम्भकृतवेणिबन्धना ॥ ३१ ॥
 दानवारिधुतदानवैर्यथास्वादितैव विबुधैः सुखं सुधा ।
 धौम्यधूतलघुजातिभिस्तथाभुज्यतान्नममृतं द्विजातिभिः ॥ ३२ ॥

पावकैकमुखदुःखभोजनातृप्तिरापि नियतं न दैवतैः ।
 तत्र तै रसवतीरसामृतं पातुमित्यजनि भूमिदैवतैः ॥ ३३ ॥
 संभृतैरवभृथैकमङ्गलैः संगतस्त्रिजगतः प्रियंकरः ।
 बन्धुबन्धुरितसंनिधिर्व्यधाद्दानवर्त्मनि मनो जनाधिपः ॥ ३४ ॥
 स्पष्टतामटतु रत्नमण्डलं दानहेतुवसुधा च वर्धताम् ।
 इत्ययं द्विजकरेषु कल्पनावारि वारिनिधिशोषकं ददौ ॥ ३५ ॥
 अत्र दानरसिके रसापतौ स्वायतायमरभाजि के वयम् ।
 इत्यभावि भुवि कल्पपादपैरस्य दानजलसेकतोऽपि न ॥ ३६ ॥
 भूमिदैवतकुलाय भूमिकां दातुमेव दधतो निजे भुजे ।
 रुद्धभूरितरभूमयो घृणां कुर्वते स्म हृदि तस्य भूधराः ॥ ३७ ॥
 भूमिदेवनिवहाय भूरिभिर्भूरदायि वसुभिः सहामुना ।
 इत्यसौ वसुमतीति नूतनं नाम नूनमतनिष्ठ विष्टपे ॥ ३८ ॥
 राजकानि मखशेषया भुवा स्वल्पयाप्ययमपूजयद्यया ।
 तानि तां ननु नितान्तभारिणीं मौलिभिर्दुतमगृह्णतानतैः ॥ ३९ ॥
 आदितो यदसुवद्धृतं वसु क्षमाधवैस्तदुपदाकृतं मुदा ।
 आददे स बहुमानतः कृती मार्गणेषु तृणवद्दौ पुनः ४० ॥
 पूर्यतामुपदया मम क्रतुः स्पर्धयेति यददुर्धनं नृपाः ।
 तद्भूव खलु तस्य भूपतेरेकमार्गणकदानवर्णिका ॥ ४१ ॥
 दातुमिष्टमजनिष्ठ तस्य यत्तद्व्यचिन्ति मनसापि नार्थिभिः ।
 चिन्तितं न रसनास्वधारितैः किं तु दानमजनि त्रयाधिकम् ॥ ४२ ॥
 याचको यदिह याचतेऽर्थ्यतां तज्जवादिति जगाद किंकरान् ।
 दानकृत्कनकमौनयेत्यसौ नादिशत्खलु नकारवैरैतैः ॥ ४३ ॥
 अर्थिनः प्रथितकार्यसंमितं गृह्णतोऽप्यधिकमस्य यच्छतः ।
 नाददे खलु ददाति स्वल्बहं वाद एष भुवि केन भज्यताम् ॥ ४४ ॥

१. 'स्वापतेय' क; 'स्थापतेय' ख. २. 'मानदः' ख. ३. 'र्थतां' ख. ४. 'मानय-
 त्यसौ' ग. ५. 'वैरितः' ख; 'कैतः' ग.

तत्प्रदेयमणिपूर्तये पयोनाथमाथहृदयस्तदा हरिः ।
 मन्दरभ्रमिसुखं विलेक्षिपद्यद्विरोचनसुतं शुशोच तत् ॥ ४९ ॥
 कम्पभृद्गृहमणिर्नभोमणिस्तापवान्कलुषहृन्निशामणिः ।
 स्वस्वदानचकितः शुचाभवत्तत्र यच्छति नवच्छवीन्मणीन् ॥ ४६ ॥
 पात्रमेष वसुभिर्यथोन्नतं रागभृद्भिरभिपूरयन्क्रमात् ।
 सर्वतोऽप्यवनिमप्यपूरयत्प्रातरभ्युदयवानिवार्यमा ॥ ४७ ॥
 स्थापयन्पृथु यथा दरिद्रकं वित्तमेष निखिलेऽपि भूतले ।
 एकरूपमसृजद्यथा यथा निम्नमम्बु घटयन्धनाघनः ॥ ४८ ॥
 आयुगान्तकुलभृद्भिरक्षयैरर्थिनां निधिगतैस्तदर्पितैः ।
 रत्नराशिभिरनन्तया रजोगर्भयाप्यजनि रत्नगर्भया ॥ ४९ ॥
 स्वं तथादित स पार्थिवो यथा संजगुर्दिवि विले च याचकाः ।
 स्वयुधिष्ठिरममर्त्यपादपं पन्नगालययुधिष्ठिरं बलिम् ॥ ५० ॥
 एक एव शुचि मन्युरित्यसौ भूरधःकृतविरोचनात्मजा ।
 अङ्गुलौमिव चषालमुद्रिकामुद्रितं सपदि यूपमौर्ध्वयत् ॥ ५१ ॥
 भूमिपातुरथ पात्रमत्र तत्संसदि प्रथममर्हणोचितम् ।
 पृच्छतः क्रतुमहे पितामहः संभ्रमादिति बभार भारतीम् ॥ ५२ ॥
 शैक्रचक्रनुतमर्हणोचितं यद्विदन्नपि जगद्गुरुं हरिम् ।
 पृच्छसि त्वमिह मां व्यनक्ति तद्गौरवं गुरुषु कौरवोत्तम ॥ ५३ ॥
 यत्पदोदकमधत्त मूर्धनि स्वर्धुनीं त्रिजगतीहरो हरः ।
 तं पुराणपुरुषं त्वमञ्जसा विज्ञ यज्ञपुरुषं च पूजय ॥ ५४ ॥
 इत्युदारनिजचिन्तनस्फुटीकारवाचि सति शंतनोः सुते ।
 आद्यमर्धमसुरारये रयात्पाण्डवोऽदित नवोदितस्मितः ॥ ५५ ॥
 यज्ञसीम्नि शिशुपालपार्थिवश्चक्षमे न हि तदर्चनं हरेः ।
 पाटलायितकरालहृद्गिरं देहिनीमिव रुषं ततान तत् ॥ ५६ ॥

१. 'पयोधिप्रनाथ' ख. २. ख-पुस्तकेऽधिकः. ३. 'क्षत्र' ख. ४. 'तत्' क. ५. 'स्मयः'

क. ग. ६. 'हरमर' ख.

सत्स्वपि द्रुपदकुम्भसंभवव्यासवृद्धगुरुराज्ञिकेषु किम् ।
 पूजितः कुरूपते हरिस्त्वया नैकमप्यधित तेषु यो गुणम् ॥ १७ ॥
 पूज्य एव यदि वा स एष वस्तन्नृपाः किमुपह्वय वञ्चिताः ।
 धर्मसूनुरिति चात्मनः कुतो नाम नाम निविडं विडम्बितम् ॥ १८ ॥
 इत्युदीर्य सैममुत्थितो नृपैर्गन्तुमिच्छुरवनीभृता धृतः ।
 बोधितोऽपि शुचिसान्त्वनोक्तिभिर्वाचमित्ययमुवाच कोपनः ॥ १९ ॥
 नो गतिर्भवति पुत्रवर्जिते तेन नूनमगतिर्धुनीर्जनिः ।
 छेत्तुमेष भवतोऽपि^१ सद्गतिं बुद्धिदोऽजनि जनार्दनार्चने ॥ २० ॥
 उक्षवाहशकटाहिमुख्यभिद्विक्रमस्मितमनास्त्रिविक्रमः ।
 भूयसोऽपि परिभूय भूपतीनद्भुतानयमपूजि धिक्त्तया ॥ २१ ॥
 यः स्त्रियं बत जघान पूतनां नूतनाङ्कुरितपुण्यकन्दलः ।
 ईदृशि क्रतुमहोत्सवे महाराज युक्तमयमच्युतोऽर्चितः ॥ २२ ॥
 कतवाद्यमजर्जरां जरासंधवन्धनविधौ धियं व्यधात् ।
 तत्कलङ्कभरभागभागसि स्तुत्य इत्युचितमच्युतस्तव ॥ २३ ॥
 एतदुक्तवति तत्र कोपतस्तद्वधाय युधि भीममुत्थितम् ।
 संनिरुध्य सहसा भुजोरसा शान्तनिस्तमिति शान्तये जगौ ॥ २४ ॥
 प्रागिह त्रिनयने चतुर्भुजे जातवत्यशुभरासभध्वनौ ।
 त्रस्तमातृपितृभीतिपारदा भारतीति गगनोद्भवाभवत् ॥ २५ ॥
 डिम्भ एष भविता जगज्जयी मृत्युरस्य स पुनर्भविष्यति ।
 यास्यतोऽधिकदृशा समं यदुत्सङ्गसङ्गवशतोऽधिकौ भुजौ ॥ २६ ॥
 इत्यमुष्य जननी श्रुतश्रवाः कस्य नैनमकृताङ्कवर्तिनम् ।
 विष्णुमस्तमिव भानुमानयं प्राप्य नष्टकरदर्शनोऽभवत् ॥ २७ ॥
 आतृजं निजमथाह सा हरिं सापराधमपि मा वधीरमुम् ।
 इत्यदादभयदं वरं तदा विष्णुरप्रियशतावधिं सुधीः ॥ २८ ॥
 एनमप्रियशतायुषं ततो विष्णुयज्ञपशुमत्र मावधीः ।
 इत्यवेत्य शममाप मारुतिः कोपमाप्य च जगाद चेदिपः ॥ २९ ॥

१. 'समुपस्थितो' क. २. भीष्मः. ३. 'हि' ख. ४. 'तत्त्वया' क; 'धिक्रिया' ख.

भीष्म भीष्मतरतेजसो भृशं भूभुजोऽवगणयन्ति यं गुणैः ।
 तं जलेशयमपि प्रपूजयन्वृद्ध इत्यधम तैर्न वध्यसे ॥ ७० ॥
 गां निशम्य निशितामिति क्रुधा दुर्धरोऽभ्यधित सिद्धसिन्धुभूः ।
 ये नृपा न गणयन्ति शार्ङ्गिणं तच्छिरःसु पदमेतदर्पितम् ॥ ७१ ॥
 पूजितो हरिरयं मयामुना रे नृपाः किमपि यस्य दुष्यति ।
 अद्य मद्भुजभुजङ्गमेकतां निर्विवेकमतिरातनोतु सः ॥ ७२ ॥
 इत्युदीर्णरुषि जीर्णपौरुषे रोषरूक्षितमुखेषु राजसु ।
 शार्ङ्गिणं प्रति जगौ जगद्भिदा घोषघोषि दमघोषनन्दनः ॥ ७३ ॥
 योग्यतातिगमुपाददेऽर्चनं किं त्वया कथममीभिराहितम् ।
 त्वामहं शिखिमुखे जुहोम्यतः कृष्ण शान्तनवपाण्डवैः समम् ॥ ७४ ॥
 एहि मङ्गु मदपूर्णं मे हितं संविधेहि युधि शक्तिरस्ति चेत् ।
 मद्भुजोस्त्वनुचितार्हणग्रहक्रूरपापहरणाय ते गुरुः ॥ ७५ ॥
 त्वं च शान्तनव पाण्डवाश्च रे मङ्गु संयति समेतमेत वा ।
 एककालमिवै वः पिबाम्यहं कुम्भयोनिरिव सप्त तोयधीन् ॥ ७६ ॥
 एवमब्द इव शब्दमम्बरध्वानिनं सृजति सात्वतीसुते ।
 आददे सदसि दैवैतद्विषत्खण्डिना मृदु शिखण्डिनेव गीः ॥ ७७ ॥
 मत्पुरीमदहदेष मत्पितुर्वाहमप्यहृत वाहमेधतः ।
 बभ्रुसुभ्रुवमपाहरन्नृपा वच्मि विप्रियमतः किमेककम् ॥ ७८ ॥
 आगसामिति शतं पितृष्वसुः पुत्रकोऽयमिति मर्षितं मया ।
 सांप्रतं तु न सहेऽतिमन्यतः क्षीरनीरधिरपि व्यधाद्विषम् ॥ ७९ ॥
 कोपकम्पितकरक्रमाधरः प्रोचिवानथ सुनीथपार्थिवः ।
 रे जनार्दन विनर्दसीति किं किंकरस्य तव का मयि क्षमा ॥ ८० ॥
 मां सहस्र सहसाद्य साहसादुत्पतेति तमुदित्वरायुधम् ।
 चक्रचङ्क्रमवशादसौ शिरोविप्रयुक्तवपुषं विभुर्व्यधात् ॥ ८१ ॥

१. 'तन्न' ख. २. 'र्णमीहितं' ग. ३. 'मपि' ख-ग. ४. 'विष्णुना द्विषः' ग.

५. 'पूजको' क.

नूयमानमहिमांशुदुःसहं हर्षिभिः सुरमहर्षिभिर्महः ।
 सात्वतीसुतकबन्धतोऽविशत्कैशवे वपुषि वीक्षितं न कैः ॥ ८२ ॥
 संप्रधार्य निजमातृबान्धवीनन्दनस्य दहनक्रियां कृती ।
 धृष्टकेतुमभिषिच्य तत्सुतं तत्पदेऽथ सैदमानयन्नृपः ॥ ८३ ॥

इत्थं मुरारिपरिपालितपूर्णयज्ञः

साम्राज्यमाप्य विरराज स राजराजः ।

पूर्णं यशोमयपयःप्रचयैश्च चक्रे

यज्ञान्तपूर्तमिव शाश्वतमन्तरिक्षम् ॥ ८४ ॥

जगन्नितयपूजितोज्ज्वलचरित्रभाजा स्वयं

नृपेण परिपूजिता मुदमुदित्वरीं विभ्रतः ।

स्मितैरनुगता वृकोदरकिरीटिमाद्रीसुतै-

स्ततो निजनिजं पदं सपदि विश्ववीरा ययुः ॥ ८५ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये
 वीराङ्के सभापर्वणि राजसूयवर्णनो नाम तृतीयः सर्गः ।

चतुर्थः सर्गः ।

ज्ञानप्रदीपपात्राणां सर्वेषामुपरि स्फुरन् ।

पायाद्वैपायनो विश्वजनमञ्जनमञ्जुलः ॥ १ ॥

अथेन्द्रप्रस्थसौन्दर्यं पश्यन्दुर्योधनोऽशुचत् ।

पुरंदरपुरीजैत्रस्वपुरीचारुतामदम् ॥ २ ॥

कदापि कौतुकाविष्टः प्रविष्टस्तामसौ सभाम् ।

द्रष्टुं ग्रामटिको राजधानीमिव ससंभ्रमः ॥ ३ ॥

स्फाटिकोर्व्यामसौ चीरमुत्क्षिपन्नीरसंभ्रमात् ।

रसादहासि दासेरैर्विलक्षवदनः क्षणम् ॥ ४ ॥

पैद्यरागमयीं पश्यन्नन्तरापद्मिनीमथम् ।

आकाशभूमितर्केण लीलावापीजलेऽपतत् ॥ ५ ॥

१. 'स्तुयमान' ख. २. 'सान्ता अप्यदन्ताः' इत्यङ्गीकृत्येदम्, 'स दयां नय' ख. ३.
 'ग्रामणिको' क. ४. 'स पराग' क. ५. 'मयीम्' क. ६. 'अर्काश्मभूवि' ख; 'आकाशभूवि' ग.

अहासि न तदा तस्मिन्निस्तेजसि जलस्थिते ।
 अब्धिपातिनि मार्तण्डे कैरवैरिव कौरवैः ॥ ६ ॥
 हसत्सु सह दासेरैर्भीमार्जुनयमादिषु ।
 अहस्यत प्रतिध्वानैः सभाभित्तिभिरप्यसौ ॥ ७ ॥
 धिग्जातास्मि सैमग्रक्षमापतिक्षयनिमित्तकम् ।
 इत्यन्तःपतिते तत्र चकम्पे केलिवापिका ॥ ८ ॥
 वाप्यालवालमध्येऽसौ विरोधद्गुरिवाङ्गवान् ।
 बभौ फलाय कस्मैचिद्विलक्षस्मितपुष्पितः ॥ ९ ॥
 तापवानुत्थितः सोऽयं तोयोद्धृतनवांशुकः ।
 निश्चितक्षत्रनक्षत्रक्षयो रविरिवार्णवात् ॥ १० ॥
 तस्याग्रे स्फाटिकी भित्तिमच्छामनवगच्छतः ।
 गच्छतः स्फुटिते मौलौ ते पुनर्जहसुर्जनाः ॥ ११ ॥
 इत्येष रोषवैलक्ष्यावहित्यकृतसंमदः ।
 पतसः पुत्रमापृच्छ च प्रपेदे हस्तिनापुरम् ॥ १२ ॥
 तादृशीं क्षमाभृतो लक्ष्मीं स्मारं स्मारं पदे पदे ।
 न रतिं कापि स प्राप मरौ तप्त इव द्विपः ॥ १३ ॥
 अमान्तीरिव चित्तान्तर्दुःखसंतापवीचिकाः ।
 तप्तनिश्वासरूपेण मुहुरुद्धमति स्म सः ॥ १४ ॥
 कृतकार्श्यपरिष्वङ्गास्तदङ्गावयवाः क्रमात् ।
 प्रभाधिक्यममुञ्चन्त हेमन्तदिवसा इव ॥ १५ ॥
 अथालोच्य मिथस्तेन प्रणुन्नः सौबलो नृपः ।
 प्रज्ञाचक्षुषमुर्वीशं विजनस्थं व्यजिज्ञपत् ॥ १६ ॥
 रत्नैरिद्धोऽपि कान्ताभिः सेव्यमानोऽपि त्वत्सुतः ।
 कुतोऽपि कृशतामेति प्रावृषेण्य इवार्णवः ॥ १७ ॥

१. 'धिग्जाता' ख; 'धिग्गता' ग. २. 'समरे क्षमापक्षय' ख. ३. 'केल' क.
 ४. 'स्खलिते' क-ग.

स मत्वेत्यमथाह्वय नृपतिः सुतमब्रवीत् ।
 आश्रयोऽपि श्रियो वत्स किमिन्दुरिव सीदसि ॥ १८ ॥
 दूरनिर्मुक्तकौन्तेयाः समुच्चयाः पदे पदे ।
 किं तात रमयन्ति त्वां नैताः पैतामहश्रियः ॥ १९ ॥
 वचोनासीरतानीतस्फीतनिश्चसितानिलः ।
 गान्धारीनन्दनो दैन्यसगद्गदमथावदत् ॥ २० ॥
 कौन्तेया इव नूयन्ते क्षत्रियाः स्वार्जितश्रियः ।
 श्रीर्मुदे वणिजां पैतामही तात महीयसी ॥ २१ ॥
 पाण्डवैः खाण्डवप्रस्थमर्जिताभिर्विभूतिभिः ।
 तथाभूषि यथेहाभूद्वस्तुं वास्तोष्पतेः स्पृहा ॥ २२ ॥
 स्फुरति स्फाटिकस्तत्र प्राकारो रक्षितुं निधीन् ।
 कुण्डलीन्द्र इव स्वभ्रात्परिखापथनिर्गतः ॥ २३ ॥
 गुरुणा यस्य वप्रेण दत्तेव जपमालिका ।
 माणिक्यकपिशीर्षालिव्योम्नाधारि तमोभिदे ॥ २४ ॥
 नभोमरकतादर्शे भान्ति यत्परिखोर्मयः ।
 संक्रान्ता इव वप्रान्तचलकेतनकैतवान् ॥ २५ ॥
 प्रवेशेनैव यद्वप्रे स्खलितस्य नभस्वतः ।
 सफलं मेनिरे मारविवराणां (?) जुनुर्जनाः ॥ २६ ॥
 चतुर्भिस्तोरणामुक्तमुक्तास्त्रग्दशनैर्मुखैः ।
 चतुर्दिग्लोकपालानां पुराणि हसतीव यत् ॥ २७ ॥
 अपराह्णे नमन्नर्कस्तर्क्यते यद्वह्निर्जनैः ।
 वप्राग्रस्रंसमानैकमाणिक्यकपिशीर्षवत् ॥ २८ ॥
 वसन्तमन्तार्दिवसं रत्नवेश्मविभानिभात् ।
 यत्राराममयो वप्रो बहिर्ध्वान्तं सदारुघत् ॥ २९ ॥
 न मामसावसौ वेत्ति वेत्तीह युवमध्यगम् ।
 हरः सोऽपीति निर्भीतिर्यत्रानङ्गोऽपि रङ्गति ॥ ३० ॥

१. 'स्वय' ग. २. 'सूयन्ते' क. ३. 'स्फुरितः' क.

२१

मुक्तद्युगतयोऽभ्यस्तुं भुवि लीलागतीरिव ।
 वसन्ति यत्र रम्भोरुदम्भाद्रम्भादिदेवताः ॥ ३१ ॥
 मिथुनौघैर्मिथोरूपनिरूपादनिमेषिभिः ।
 दिव्यैरिवागतं दैत्यभीतैर्यत्राकुतोभये ॥ ३२ ॥
 मन्ये यच्चन्द्रशालानां नामाभूदमरावती ।
 यद्भूमिगर्भगेहानां नाम भोगवती पुनः ॥ ३३ ॥
 रत्नोर्व्या कन्दुकभ्रान्त्या धावन्तः सह वालिना ।
 द्वयेऽपि रविबिम्बेन सीमां यान्ति यदर्भकाः ॥ ३४ ॥
 बाला यत्सौधमालासु नक्तमेणाङ्गमण्डले ।
 पाणिं क्षिपन्ति जानन्त्यो रजताञ्जनभाजनम् ॥ ३५ ॥
 यत्प्रासादास्तथाभूतस्वाभोगग्रस्तमम्बरम् ।
 उद्गिरन्ति सदा धूतधूपधूमावलिच्छलात् ॥ ३६ ॥
 ध्वजरक्षा भुजङ्गेशभाजो यद्देववेश्मसु ।
 कुम्भाः कारयितुः पुण्यनिधिकुम्भा इव स्फुटाः ॥ ३७ ॥
 भान्ति यत्रोदवीथीषु कल्याणरजतच्छलात् ।
 साम्राज्यदीक्षितन्यायतेजःकीर्तिचया इव ॥ ३८ ॥
 जलैर्यत्केलिवापीनां स्यन्दिभिर्भूमिभेदिभिः ।
 सुधाकुण्डावली नूनं जाता पातालपातिभिः ॥ ३९ ॥
 दानदीक्षागुरुणां यज्जनानां मणिपादुकाः ।
 नूनं कल्पद्रुमा मूर्ध्नि वहन्ते पल्लवच्छलात् ॥ ४० ॥
 कवीनां रसनालोलदोलाकेलिरसस्पृशः ।
 वाग्देव्या यत्र दासीव श्रीः पुरः स्फुरति स्फुटम् ॥ ४१ ॥
 शेषोऽपि द्विसहस्राक्षरसनस्तत्पुरश्रियम् ।
 वीक्ष्य वीक्ष्य स्वयं वक्तुं शक्तो भवति वा न वा ॥ ४२ ॥
 वसंस्तत्र मणिश्रेणिनद्धसौधास्ततामसे ।
 रवेरुदयमस्तं वा न वेत्ति सुखितो जनः ॥ ४३ ॥

१. 'दीक्षितस्यास्य जेयत्कीर्ति' क.

स्वयंकृतस्य कौन्तेयैः पत्तनस्यास्य दूरगा ।
 पूर्मे पैतामही काण्डकरपाटकवद्भूमौ ॥ ४४ ॥
 सहजद्विषतामेषामेषा लक्ष्मीः पुरस्य माम् ।
 सूर्यमाणा दुनोत्यन्तरयोगिनमिव प्रिया ॥ ४५ ॥
 चतुर्भुजेन दिग्जैत्रैः सोदैरैश्च वृतः कृतौ ।
 श्रियं यामाश्रयद्धर्मसूनुः क्लिश्नाति साति माम् ॥ ४६ ॥
 समस्तैर्वस्तुभिः स्वस्वदेशजैर्विश्वभूभुजः ।
 दत्तैरानन्दयन्यज्ञबलये बलिनोऽपि तम् ॥ ४७ ॥
 श्रीचन्दनरसं शातकुम्भकुम्भैरढौकयत् ।
 यशः स्वमिव तेजःस्थं पाण्ड्यो मलयपार्थिवः ॥ ४८ ॥
 जातं रावणगङ्गायां पद्मरागमणिव्रजम् ।
 भक्त्या स्फुटीकृतं मूर्तमनुरागमिवात्मनः ॥ ४९ ॥
 अब्धितीरोद्भवानिन्द्रनीलमौक्तिकसंचयान् ।
 स्वराज्यश्रीशितिश्वेतकटाक्षस्तवकानिव ॥ ५० ॥
 सिंहलेशो यशोवल्लीवृन्दकन्दानिवोज्ज्वलान् ।
 अदत्त दक्षिणावर्तशङ्खानपि सहस्रशः ॥ ५१ ॥
 (विशेषकम्)
 अबध्यर्पिता नु पुष्पालीः सभृङ्गास्तज्जुषे श्रिये ।
 मुक्ता मरकतैर्युक्ता ददौ बर्बरदेशपः ॥ ५२ ॥
 मल्लक्ष्मीस्तव मुण्डीति वैदन्नस्याः कचानिव ।
 वैदूर्याणि पुरोऽमुञ्चत्कौङ्कचौलिकदेशपः ॥ ५३ ॥
 शङ्खमत्स्यमुखोन्मुक्तमुक्तापङ्कीद्वयीः सिताः ।
 प्रवालकन्दलश्रेणीर्नवीनरविपाटलाः ॥ ५४ ॥
 नदीपट्टीपभूमीपा ददुर्यास्ताभिरावभौ ।
 ओष्ठपर्यस्तदन्ताल्लिङ्ग्यच्छायेव तत्सभा ॥ ५५ ॥
 (युग्मम्)

१. 'मेषां लक्ष्मी राजन् पुरस्य' क. २. 'द्भवानीलरलमौ' क. ३. 'वदस्तस्याः'
 ग. ४. 'रवि' ख.

मुक्ताफलजुषो हीरानीरवाहद्युतो ददौ ।
 हसतोऽन्यानि रत्नानि नूनं सूर्पारपार्थिवः ॥ ९६ ॥
 'किरिदंष्ट्राकरिशिरोवेणुमुक्तास्थलत्रयीः ।
 ददुस्त्रिविधवीरश्रीलीलाशैलानिवाद्रिपाः ॥ ९७ ॥
 मुक्ताभरणसश्रीकान्पारसीकाधिपो हयान् ।
 ददौ स्वविषयस्थस्य तरङ्गानिव तोयधेः ॥ ९८ ॥
 चामरौषधिकस्तूरीमुख्यैः किमु वयं यदि ।
 हीरानिति क्रुधा रक्तान्हिमाद्रिसदना ददुः ॥ ९९ ॥
 हेमाभश्यामहीरालिमालिनो ददतुर्द्विपान् ।
 कॅलिङ्गपुण्ड्रकौ जातानभितः काम्यकं सरः ॥ १०० ॥
 कौशलेशः शिरीषामान्नातिपैतान्मतङ्गपः ।
 वेणातीरनृपः शुभ्राञ्शोणान्सौराष्ट्रभूपतिः ॥ १०१ ॥
 हीरानढौकयन्नेते विद्योतद्योतिताम्बरान् ।
 भक्ता विभूषणानीव स्वस्ववामभ्रुवां भुवाम् ॥ १०२ ॥
 (युगमम्)
 व्यतरन्नितरेऽप्युर्वीभुजः सारं निजश्रियाम् ।
 एतादृशमखप्रेक्षा क्लृप्तवत्क्लृप्तभक्तयः ॥ १०३ ॥
 हेमकक्षातडित्वन्तोऽर्जुनप्रतिलताम्बुदाः ।
 चतुर्दश सहस्राणि हरिणा करिणोऽर्पिताः ॥ १०४ ॥
 अदाच्चित्ररथः शक्रसुहृद्गन्धर्वनायकः ।
 जगन्मनस्त्वराम्यासगुरं हयचतुःशतीम् ॥ १०५ ॥
 अयं महाप्रभावानि प्रभावन्ति सहस्रशः ।
 अहीन्द्रमौलिजीमूतगर्भमुक्ताफलान्यदात् ॥ १०६ ॥
 विततार त्वरातौरांस्तुम्बरस्तुरगाञ्शतम् ।
 समीरोऽपि करोत्येव यदारोहस्पृहां गतौ ॥ १०७ ॥
 पृथिव्यामुदयास्ताद्रिमुख्यदिक्पर्वतान्तरे ।

न स कोऽप्यस्ति भूभर्ता यस्तस्मै न बलिं ददौ ॥ ६८ ॥
 अदृष्टपूर्वानज्ञातनाम्नो विस्मयदानपि ।
 वैरिणो हि तदागृह्णन्पदार्थान्सपरिच्छदः ॥ ६९ ॥
 देशारण्यनदीशैलसिन्धुमध्यादिसंभवैः ।
 वस्तुभिः पूरिता सा भूर्जम्बूद्वीपं श्रियाहसत् ॥ ७० ॥
 पार्थस्तदभिषेकार्थं मुनयोऽम्बरचारिणः ।
 आहरन्सर्वतीर्थेभ्यस्तदानीं नारदादयः ॥ ७१ ॥
 भूपतेरभिषेकार्थं तस्योपस्करढौककाः ।
 महामहीभुजोऽप्यासन्भुजिष्या इव संसदि ॥ ७२ ॥
 बाह्यिकेन्द्राह्नितैर्वाहैः काम्बोजोऽयोजयद्रथम् ।
 सुनीथोऽसज्जयत्केतुं वसुदानो महागजम् ॥ ७३ ॥
 मागधेन्द्रः स्रगुष्णीषे एकलव्य उपानहौ ।
 काश्योऽस्त्रं कवचं पाण्ड्यश्चेकितानोऽधितेषुधिम् ॥ ७४ ॥
 शल्येन धारितस्यासेधाराद्वितयबिम्बितः ।
 त्रिमूर्तिरिव रेजेऽसौ त्रिवेदीवेदिनोऽर्चितुम् ॥ ६९ ॥
 वृत्तैस्तस्य स्वकुल्यस्य निष्कलङ्क इवेक्षितुम् ।
 सात्यकिस्फारितच्छत्रमूर्त्या तत्राययौ विधुः ॥ ७६ ॥
 रेजतुश्चामरे तस्य भीमफाल्गुनचालिते ।
 कटाक्षौ निकटप्राप्तयज्ञदानश्रियोरिव ॥ ७७ ॥
 वेदोक्त्या राजचिह्नेषु सज्जितेष्विति पार्थिवैः ।
 अभ्यषिञ्चन्स्तपःसूनुं धौम्यव्यासादयो द्विजाः ॥ ७८ ॥
 अकल्पयत्पुरा कल्पे यं शक्राय प्रजापतिः ।
 तं ददौ वारुणं शङ्खं तदास्मै कलशोर्दधिः ॥ ७९ ॥
 एनमादाय दायादः किरीटिसुखदुःखयोः ।
 अभिषेकं व्यधात्तस्य तीर्थान्भोभिः स्वयं हरिः ॥ ८० ॥

१. 'भूमि' क. २. 'षेकाय' क-ग. ३. 'हृतं' क-ग. ४. 'सात्यकि स्फुरित' ख.
 ५. 'द्रवः' ख. 'दुग्धाब्धिः' इति क-पुस्तकटिप्पणी. ६. 'किरीटी' ख.

वीरवादितमङ्गल्यकम्बूनां निनदैस्तदा ।
 मयाचैरपि भूपालैर्मूर्च्छालैः पतितं भुवि ॥ ८१ ॥
 कृष्णपाण्डवशैनेयधृष्टद्युम्नैर्मूर्च्छितैः ।
 हसितोऽहं व्रजन्मोहं यत्तैस्तन्नैति विस्मृतिम् ॥ ८२ ॥
 आसीत्कृष्णार्चनात्पुष्पवृष्टिर्या नकुलाग्रजे ।
 सा मां दुनोति चेदीन्द्रमृत्युत्पातोद्धुपातवत् ॥ ८३ ॥
 वाप्यन्तः पतितं कृष्णा यन्मां स्त्रीभिः सदाहसत् ।
 स्वलल्यद्यापि तत्तात चित्ते निशितशल्यवत् ॥ ८४ ॥
 इत्यादिस्सरणोत्पन्नचिन्ताभारभियेव मे ।
 स्थितिमेकत्र कुत्रापि स्थाने न कुरुते मनः ॥ ८५ ॥
 अपूर्यमाणवाञ्छस्य तादृक्परिभवोदंधेः ।
 मृत्युरेवाद्य मे श्लाघ्यो न तु दुःखविडम्बनम् ॥ ८६ ॥
 इत्यवेत्य व्यथां सूनोर्वाचमूचेऽम्बिकासुतः ।
 वत्स कापुरुषस्यैव वैराग्याय परर्धयः ॥ ८७ ॥
 पुरीं कुरु नयारम्भैर्जृम्भमाणश्रियं स्वयम् ।
 सभां तादृक्प्रभां नानारत्नैर्यत्नेन कारय ॥ ८८ ॥
 गौतमाङ्गपतिद्रोणद्रौणिभिः ककुभो जय ।
 सप्ततन्तुं कुरुवृतः सोदरै राजसूयवत् ॥ ८९ ॥
 वत्स निर्वेदभूर्मा भूः कीर्तिमर्जय विक्रमात् ।
 त्वज्ज्येष्ठो यत्पृथासूनुः श्रीमान्सोऽप्युत्सवस्तव ॥ ९० ॥
 अथाकिरद्भिरं दैन्यच्छन्नक्रोधां सुयोधनः ।
 सा श्रीः पुरे चिरेण स्यात्प्रतिभूः कोऽस्ति जीविते ॥ ९१ ॥
 सैभा क भाविनी तात तादृङ्मनुजकर्तृका ।
 पाण्डवैः पीतसर्वस्वाः कः स्वार्थो जयतां दिशः ॥ ९२ ॥
 राजसूयं विना न स्यां सम्राट् किं सप्ततन्तुना ।
 लज्जे तद्विक्रमार्तासु संक्रामन् राजराजिषु ॥ ९३ ॥

ज्येष्ठः कै मे तपःसूजुरुदासो यस्तदाभवत् ।
 भीमादिषु सहासेषु सभान्तःस्खलिते मयि ॥ ९४ ॥
 गौतमादिभिराक्रम्य तत्पार्थान्वैरिणो रणे ।
 गृहे पुरं सभाशोभि दिग्जयोत्थां च संपदम् ॥ ९५ ॥
 मत्वेति तत्र दुर्मन्त्रं धृतराष्ट्रे विवक्षति ।
 खस्त्रीयं प्रति गान्धारधरणीविभुरभ्यधात् ॥ ९६ ॥
 पुरः स्फुरन्मुरारातिभीमार्जुनयमो युधि ।
 क्रोधे दग्धुं क्षमो विश्वं केन जेयो युधिष्ठिरः ॥ ९७ ॥
 तं तु रन्तुमजानन्तमाहूतमनिर्वर्तिनम् ।
 सारिद्यूतेन जित्वाहं ग्रहीष्ये सर्वमप्यदः ॥ ९८ ॥
 तद्भूप कारितस्फारसभालोकच्छलादमुम् ।
 इहानैय ततः सर्वं ग्रहीष्येऽहं धियानया ॥ ९९ ॥
 ऊचेऽथ व्यथमानोऽन्तः स प्रज्ञानयनो नृपः ।
 धिक्छन्नं वः स धर्मात्मा जेतव्यः कैतवादिभिः ॥ १०० ॥
 कर्मण्यस्मिन्क सा धर्मप्रतापयशसां कथा ।
 किं तु पापमसामर्थ्यमयशश्च प्रकाशितम् ॥ १०१ ॥
 इत्युक्ते व्यक्तकोपौन्धः स्वभावान्धसुतोऽवदत् ।
 धर्मात्मा वा विधर्मो वा कैषा द्विषि विचारणा ॥ १०२ ॥
 शक्या जेतुमशक्योऽरिः संताप्यः कैतवादपि ।
 छलाद्वलाग्रजोऽवध्नाद्धर्मज्ञं बलिनं बलिम् ॥ १०३ ॥
 तत्कुरूपक्रमं तूर्णमेतौज्जेतुं विरोधिनः ।
 न चेद्रोगैरिवाच्छिन्नैस्तेरुन्मूलयितास्महे ॥ १०४ ॥
 कार्येऽस्मिन्पाण्डुपक्षीयैर्विदुराद्यैर्निषिध्यसे ।
 तैत्वं तात चिरं नन्देर्मरणं शरणं तु मे ॥ १०५ ॥

१. 'कामं' ख. २. 'दासीनस्त' ख. ३. 'क्रोधाद्गुं' ख. ४. 'नयत तत्सर्वं'
 ख. ५. 'पान्धत्त्वभावो' ख. ६. 'मेनं जेतुं विरोधिनम्' ग. ७. 'न त्वं तात' क,
 'त्वं च तात' ख.

इति सुतमतिविप्लवेन जानन्नपि कुलवीरविनाशमभ्युपेतम् ।

नृपतिरपि तथेत्युवाच कस्य भ्रमयति पुत्रकदाग्रहो न चित्तम् ॥ १०६ ॥

इति श्रीजिनदत्तसूरिशिष्यपण्डितश्रीमदमरचन्द्रविरचिते बालभारतनाम्नि महाकाव्ये
वीराङ्गे सभापर्वणि कौरवामर्षो नाम चतुर्थः सर्गः ।

पञ्चमः सर्गः ।

शितिद्युतिः सत्यवतीतनूजः पुनातु सूर्येन्दुविलोचनो वः ।

बभौ महाभारतशब्दनाम्ना गुणेन संक्षिप्तमिवाम्बरं यः ॥ १ ॥

अथो पृथासूनुसभाविभूतिस्पर्धासमुत्पादितपातकेन ।

च्युता सुधर्मेव दिवः पृथिव्यां शुभा सभाकारि सुयोधनेन ॥ २ ॥

धुनीतनूजे मयि च स्थितेऽन्तर्नैवानयः स्यादिति संप्रबोध्य ।

दुरोदरार्थं विदुरो निषेधन्नृपेण पार्थानयने नियुक्तः ॥ ३ ॥

हरित्वरापीतमरुत्पथेन रथेन धीमान्व्यथमानचेताः ।

तत्स्वाण्डवप्रस्थपुरं सहस्तिपुराज्जवेनोपपुरादिवाप ॥ ४ ॥

कृत्वा सुहृद्यूतकृते कुरूणां प्रभुः सभामाह्वयते द्रुतं त्वाम् ।

इत्युक्तवन्तं विदुरं प्रपूज्य हसन्निवाचष्ट तपस्तनूजः ॥ ५ ॥

वशंवद्यूतगुणेन वेद्मि छलेन सातन्यत सौबलेन ।

युद्धैरजय्योऽपि तथापि जेयो यथा रिपुः स्यादिति साधु तद्धीः ॥ ६ ॥

जयाजयारूयाजुषि संयतीव द्यूतेऽपि हूतो न निवर्तते यः ।

स क्षत्रगोत्रैकपतिस्ततोऽहमेष्यामि तस्यां पुरि यद्भविष्यः ॥ ७ ॥

इत्येव निश्चित्य सहानुयातैः कृष्णापुरोगैरनुजैश्चतुर्भिः ।

रथस्थितो हस्तिपुरं प्रतस्थे श्रीहानये भानुरिवापराब्धिम् ॥ ८ ॥

पितामहद्रोणविचित्रवीर्यपुत्रादिपूजाकृतकृत्यमेतम् ।

दुर्योधनः पूजयति स वाहमेधकतोर्वाहमिवावनीशम् ॥ ९ ॥

अथापरेद्युर्धृतराष्ट्रभीष्ममुख्यैर्वृत्तायामभितः सभायाम् ।

दुर्योधनो धर्मसुतेन सारै रन्तुं शकुन्यन्तरितः प्रवृत्तः ॥ १० ॥

१ 'छद्मैतदातन्यत' क- ग. २. 'हि तथापि' क; 'हि यथा तथापि' ग. ३. 'मेव'
ख. ४. 'धृताया' ख.

अष्टापदाष्टापदमूर्ध्नि पात्यमानौ समुत्पाद्य मुहुस्तदाक्षौ ।
 युधिष्ठिरश्रीहरणे प्रवृत्तौ वृत्तौ स्वनै स्तेनतुरट्टहासम् ॥ ११ ॥
 गृहान्तरारोपणसौरबुधघ्नष्टात्कारभारप्रतिशब्ददम्भात् ।
 भविष्यदात्मप्रभुमृत्युदुःखाच्चकार हाकारमहो सभापि ॥ १२ ॥
 सारा दधुः केऽपि कुभूपमृत्युध्यानैकतानाः किल कालिमानम् ।
 भेजुः पृथासूनुविभूतिकृष्टिध्यानेन मन्येऽरुणरूपमन्ये ॥ १३ ॥
 उत्थापितारोपितबद्धमुक्तैः श्यामैश्च रक्तैश्च नृपैरिवैतौ ।
 सारैर्विचिक्रीडतुरेकचित्तौ गमं चरेऽप्यादधतावलक्षम् ॥ १४ ॥
 हाकारधिक्कारपरेषु धर्मपुष्टेषु दुष्टेषु च हर्षितेषु ।
 यद्यत्पृथा भूः पणतां निनाय जिगाय तत्तच्छकुनिश्छलज्ञः ॥ १५ ॥
 पराजितीभूतसमस्तराज्यभरोऽप्यसंभावितरोषदोषः ।
 पणेन बन्धूनपि हारयित्वा स्वं हारयामास स धर्मसूनुः ॥ १६ ॥
 सा विद्यतेऽद्यापि तवैव कृष्णा द्यूतं तथा क्लृप्तपणं विधेहि ।
 अपीति पार्थ प्रति धार्तराष्ट्रे वदत्यमर्षी विदुरो जगाद ॥ १७ ॥
 रे रेऽन्धसूनोऽन्धविवेक केयं क्रूरा कुलोच्छेदकरी मतिस्ते ।
 स्वमृत्यवे केसरिणोऽङ्घ्रिघातैरमून्किमुत्थापयसि प्रसुप्तान् ॥ १८ ॥
 जन्मक्षणोत्थक्षतजास्थिवृश्चा ज्ञातोऽसि पापान्धतमेन पित्रा ।
 न जातमात्रोऽपि हतोऽसि हा धिक्शशाङ्कवंशैकघुणस्त्वमेकः ॥ १९ ॥
 कालत्रयज्ञः स्वकुले भवन्तं मत्वा भविष्यन्तमतिप्रमत्तम् ।
 जगन्नयप्रीतिकरो बभार प्रागेव देवः कलुषत्वमन्तः ॥ २० ॥
 रे कौरवाः क्रूरविपाकमन्तर्दुष्टव्रणं वो मरणाय जातम् ।
 उन्मूल्यतामेष विशेषशस्त्रकर्मप्रगल्भैर्यदि जीवितेच्छा ॥ २१ ॥
 इत्यालपत्यालमिवालमसिन्हसन्निवौनन्दवशंवदात्मा ।
 पणीकृता धर्मसुतेन कृष्णा जितेयमेवं शकुनिर्वभाषे ॥ २२ ॥
 दासीयमासीदिति धार्तराष्ट्रः स्वं प्रातिकामाख्यमयुक्क सूतम् ।
 आनेतुमेतां द्रुपदस्य पुत्रीं कुलक्षयायेव विषस्य वल्लिम् ॥ २३ ॥

निवेद्य वृत्तान्तमथामुनेयमाह्वयमानेति जगाद कृष्णा ।

स्वं हारयित्वा पणितां नृपेण जेता जयेत्तामिति पृच्छ सम्यान् ॥ २४ ॥

इत्युक्तिमागत्य वदत्यमुष्मिन्दुर्योधनो द्रागनुजं न्ययुङ्क्त ।

समानयैनामजयं जयं वा सम्यान्स्वयं पृच्छतु संसदीति ॥ २५ ॥

एद्येहि दासी त्वमसीति कोपाद्दुःशासने जल्पति तत्र याते ।

अन्तःपुरान्तः कुरुपुंगवस्य गन्तुं प्रवृत्तातिभयेन कृष्णा ॥ २६ ॥

क्व यासि दासि त्वमिति कुधान्धो वदन्ननूत्पत्य कैचे गृहीत्वा ।

चकर्ष कृष्णामधमोऽयमात्मद्रोही स्वकानामिव कालरात्रिम् ॥ २७ ॥

स्त्रीधर्मनिर्मापितपारवश्यां मां मेति कर्षेति शनैर्वदन्तीम् ।

इमां विशेषात्स चकर्ष हर्षपरः किमुद्भ्रान्तहृदामकृत्यम् ॥ २८ ॥

गृहीतदुर्योधनशासनेन दुःशासनेन प्रसभेन कृष्टाम् ।

आलोक्य तां तत्कुलकालवह्निधूम्यामिवाकम्पत राजलोकः ॥ २९ ॥

देवव्रतद्रोणकूपेषु कोऽपि स्वेदः कुलैकक्षयसूचकोऽभूत् ।

सभाजनः किं च चकार हाहाकारस्वरैर्कार्णवमन्तरिक्षम् ॥ ३० ॥

अधोमुखो निःश्वसितप्रवाहसंप्लाव्यमानोदररोमराजिः ।

तत्कर्म पश्यन्विदुरो दुरन्तं शिरो धुनीते स्म धृतं कराम्याम् ॥ ३१ ॥

इह क्षणेऽप्यस्फुटितं स्फुटाश्मरूपं सरन्तः स्वमुरो नरेन्द्राः ।

दुःखानैलप्लुष्टमतीव चूर्णीकर्तुं जलैर्दृग्गलितैरसिञ्चत् ॥ ३२ ॥

महीभुजां कौरवपक्षभाजां मुखेष्वराजन्त महादृहासाः ।

आसन्नसंभावितजीवितैर्व्यप्रयाणभेरिप्रणदप्रकाशाः ॥ ३३ ॥

तां वीक्ष्य भीमः कुपितो बभाषे युधिष्ठिर द्यूतकरौ करौ ते ।

धक्ष्यामि साक्षात्सहदेव वह्निं यच्छेति कोपे सति को विवेकी ॥ ३४ ॥

ऐन्द्रिस्तमाचष्ट चिराद्विवेकनिधेर्धियस्ते किमुपप्लवन्ते ।

अस्मान्विभुः क्षत्रधृतव्रतो यदहारयद्भीम यशस्करं तत् ॥ ३५ ॥

इत्यर्जुनोक्त्या शमभाजि भीमे दुःशासनः संसदमानिनाय ।

तां याज्ञसेनीं प्रसभादकीर्तिप्रतानिनीकन्दलवत्कुरूणाम् ॥ ३६ ॥

रजस्वला संसदमेकवासा विकञ्चुकानेन शठेन नीता ।
 सरोषरूक्षं कृपणं च चक्षुस्त्रपानतेषु न्यधित प्रियेषु ॥ ३७ ॥
 जितासि किं दासि विलोकसेऽमून्दुर्योधने निक्षिप मङ्गु चक्षुः ।
 दुःशासनेनेत्यभिलोडितासौ सती नमस्कृत्य गुरुन्वभाषे ॥ ३८ ॥
 विष्णोः सखीं पार्षतभूपपुत्रीं पाण्डोर्धरित्रीकमितुर्वधूटीम् ।
 दासीति किं मामयमाह धर्मं विचार्य वार्यः कुमतिर्भवद्भिः ॥ ३९ ॥
 भीष्मो वभाषेऽथ तवाभिभूत्या कुलक्षयं चेतसि चिन्तयन्तः ।
 वत्से वयं मूढहृदो न विद्मस्त्वत्प्रश्नमप्यादृतधर्मशास्त्राः ॥ ४० ॥
 द्यूते जितास्माभिरसौ न वेति दुर्योधने पृच्छति धर्मतत्त्वम् ।
 सम्येषु भीत्या खलु यद्वदेषु प्रोचे विकर्णो धृतराष्ट्रसूनुः ॥ ४१ ॥
 सम्या भयं किं भवतां विभाव्य धर्मक्रमं ब्रूत यथार्थमेव ।
 जितेन राज्ञा पणिता जितासौ न स्याद्भुवं पञ्चवशा हि कृष्णा ॥ ४२ ॥
 इत्यस्य वाक्यं चिरमभ्यनन्दन्संभ्या नृपः किं तु रुषाभ्यधत्त ।
 विकर्ण नो वेत्ति जितैव कृष्णा प्राक्कृतसर्वस्वपणेन साकम् ॥ ४३ ॥
 अस्त्राणि वस्त्राणि च पाण्डवानां जितानि च स्वीकुरु को विलम्बः ।
 पञ्चप्रियायाः प्रसभादसत्या गृहाण वासश्च विचित्रमस्याः ॥ ४४ ॥
 अनेकभार्यापि महत्त्वपात्रं या गीयते गौरिव राजतेऽसौ ।
 वासस्तदस्या रभसेन कर्ष गावोऽधिकं भान्ति विनांशुकेन ॥ ४५ ॥
 इत्यस्य वाक्यादपि पाण्डुपुत्रा मुक्तोत्तरीयाः सदसि व्यराजन् ।
 समुज्झिता शारदवारिदौबैः कराः खरांशोरिव विस्फुरन्तः ॥ ४६ ॥
 विचित्रवीर्याङ्गजनिर्विशेषं सभाजने तत्क्षणमीलिताक्षे ।
 दुःशासनः शासनतोऽङ्गमर्तुश्चकर्ष चीरं द्रुपदाङ्गनायाः ॥ ४७ ॥
 कुतूहलोत्तानहताशनेत्रैरपूर्णवाञ्छै रिपुभिर्न्यूरुपि ।
 आविर्भवन्नूतनमेव वासस्तद्रूपमाच्छादितरूपमस्याः ॥ ४८ ॥
 यथा यथासौ वसनं चकर्ष तथा तथा सूज्ज्वलमाविरासीत् ।
 नवं नवं तत्र सुवृत्तभाजि जवेन वाप्यामिव वारि हारि ॥ ४९ ॥

१. 'संभ्यान्' क.

अनुज्ञया चीवरकर्षणस्य मुहुर्मुहुः कम्पि शिरः कुरूणाम् ।
 अस्त्राधिदैवैरिव पाण्डवीयैः प्रारब्धमुन्मूलयितुं रराज ॥ १० ॥
 अतिप्रकर्षेऽशुककर्षणानाममर्षतोऽभाषत भीमसेनः ।
 अनध्वनीनां श्रवणध्वनीनां मम प्रतिज्ञां शृणुत क्षितीशाः ॥ ११ ॥
 दुःशासनस्यास्य विदार्य वक्षः पिबामि नासृगचलुकत्रयं चेत् ।
 लिप्ये तदस्यैव दुराशयस्य पापेन साध्वीपरितापजेन ॥ १२ ॥
 देव्या मणीभासुरदिव्यवासोराशिस्तदा संसदि कृष्टमुक्तः ।
 बभौ महीयान्धृतराष्ट्रवंशदाहाय दावाग्निरिव स्वयंभूः ॥ १३ ॥
 दुःशासने चीवरकर्षस्त्रिणे ह्रिया निषण्णेऽथ वधूः पृथायाः ।
 अनाथवन्नाथवतीं सतीं मामयं हहाकर्षदिति व्यलापीत् ॥ १४ ॥
 सूतात्मजस्तामथ भाषते स्म क्व ते सतीत्वं प्रचुरप्रियायाः ।
 जितेत्यनाथासि तदाशु नाथवती भवैकं वृणु कौरवेषु ॥ १५ ॥
 वदत्यदः सूतसुते मदान्धः पापाब्धिरत्रोपविशेति जल्पन् ।
 मूर्खो मुमूर्षुर्दुपदाङ्गजाया दुर्योधनोऽदर्शयदूरुदेशम् ॥ १६ ॥
 क्रुधोच्छ्वसत्कर्णमुखादिरन्ध्रकीर्णाग्निकीलोऽभ्यधिताथ भीमः ।
 विनिर्यदौर्वाग्निशिखो युगान्तविमुक्तमर्याद इवाम्बुराशिः ॥ १७ ॥
 आस्फालयच्चिरमपोह्य यं रे प्रदर्शयन्संसदि यज्ञजायाः ।
 दुर्योधनाजौ गदयानयाहं तं वाममूरुं तव चूरयिष्ये ॥ १८ ॥
 इत्युन्नदन्तं दृढकोपपिष्टदन्तं निरूप्य प्रसभं नदन्तम् ।
 कम्पं दधुः केचन विष्टरेभ्यः पेतुः परे मूर्छनमापुरन्ये ॥ १९ ॥
 अद्यैव वा श्वोऽप्यथवायमेव कालः कुरूणां कुमतेर्गुरूणाम् ।
 एवं बभूवुर्विदुरापगेयशारद्वतद्रोणमुखेषु वाचः ॥ २० ॥
 मुखेन मुञ्चञ्छिखिनः शिखौघं वदन्निवाशेषकुलस्य दाहम् ।
 तदाग्निहोत्रे कुरुपार्थिवस्य गोमायुरुच्चैः स्वरमुन्ननाद ॥ २१ ॥
 मत्वेत्यरिष्टं विदुराद्दुराशामुन्मुच्य भीचुम्बितचित्तवृत्तिः ।
 कदर्थितस्वान्तमकीर्तिशब्दैर्दुर्योधनं धीनयनो जगाद ॥ २२ ॥

ज्येष्ठस्य बन्धोर्दयिता स्वसेव मातेव बन्धैव यथा तथास्तु ।
सतीशतस्तुत्यपदां सदोऽन्तरिमां किमित्थं तु वदस्यबुद्धे ॥ ६३ ॥
त्वं तेजसा स्वेन सतीमयेन वत्से जगद्भस्मयितुं समर्था ।
न दुर्नयेऽस्मिन्नपि कोपनासि तुष्टोऽस्मि पाञ्चालि वरं वृणीष्व ॥ ६४ ॥
अथावदत्पाण्डवधर्मपत्नी तत्र क्रतौ भूमिभुजः समस्ताः ।
यस्या ययुः कर्मसु किंकरत्वमर्किकरः सोऽस्तु तपस्तनूजः ॥ ६५ ॥
वृणु द्वितीयं वरमित्यमुत्र गुरौ पुनर्जल्पति सा जजल्प ।
अमी महास्त्रा रथिनः परेऽपि भवन्त्वदासा नृप पाण्डुपुत्राः ॥ ६६ ॥
निमज्जतामापदि पाण्डवानामसौ भृशं नौरजनिष्ट कृष्णा ।
इत्युक्तयः सम्यजनस्य भीमक्रोधकृशानोर्दधुरिन्धनत्वम् ॥ ६७ ॥
स्त्री नौः किमस्मासु विपत्पयोधिं वयं तरामो भुजलीलयैव ।
एष द्विषो हन्मि रुषेति जल्पन्गदामुदस्योत्थित एव भीमः ॥ ६८ ॥
तं वीक्ष्य दुर्योधनकर्णदुःशासनादिविद्वेषिषु कम्पितेषु ।
धृत्वा भुजे धर्मसुतस्तमेनं वधान्तरायं रचयांचकार ॥ ६९ ॥
द्राक्सुयोधनवधोद्धतानुजक्रोधरोधमधुरे युधिष्ठिरे ।
भारतीमथ विचित्रनन्दनश्चन्दनद्रवनिभामभाषत ॥ ७० ॥
वत्स मत्सरिषु हृच्छरायितकूरदूरवचनेषु वल्गिषु ।
विष्टपानि रुषि दग्धुमीश्वरः को न कुप्यति महासहायवान् ॥ ७१ ॥
मुञ्चतीन्दुमणिरप्यहो महाघर्षणेन तमसि स्फुलिङ्गकान् ।
ईदृशोर्पैशंमचारुचेतसः कस्तवोपमितिमेतु हेतुभिः ॥ ७२ ॥
सोदैरैः सह सहस्रदीधितिस्पर्धिर्वर्धितमहोमहोद्यमैः ।
आद्रियस्व निजराज्यमुज्ज्वलं पावनीं कुरु नृपावनीमिमाम् ॥ ७३ ॥
सदुरूक्तमिव चित्ततः क्वचिन्नोपकारमवतारयन्त्यहो ।
अर्थिदत्तमिव वित्तमुत्तमा न स्मरन्त्यपकृतं परैः कृतम् ॥ ७४ ॥
संसहस्र कुनयं सुयोधने स्वानुजे व्रज निजां पुरीमपि ।
सा पृथापि च भवद्वियोगिनी क्लेशलेशविवशा भविष्यति ॥ ७५ ॥

तूर्णमित्यमनुज्ञया पितुः स्वं पुरं प्रति चचाल धर्मसूः ।
 सोदरैः सह मुहुर्मुहुर्महामर्षनिश्चितहर्षितायुधैः ॥ ७६ ॥
 रोषदोषकलुषाः प्रयान्त्यमी तात मृत्युरयमात्मनः कुले ।
 तैः समं समरकर्म दुष्करं द्यूतमेतदिह वर्ततां पुनः ॥ ७७ ॥
 द्वादशैव शरदो वनावनीं ते व्रजन्त्वजिनवाससो जिताः ।
 खञ्जना इव शुचौ त्रयोदशे गुप्तमेव विचरन्तु वत्सरे ॥ ७८ ॥
 इत्यजेयसमरो भवामि तैर्द्वादशाब्दबलबद्धलोचयः ।
 एवमङ्गजगिरा कुरुद्वहो धर्मनन्दनमजूहवत्पुनः ॥ ७९ ॥

(विशेषकम्)

क्षत्रधर्ममधिकृत्य धर्मसूर्यद्भविष्यहृदयः सभां गतः ।
 निर्जितः शकुनिना दुरोदरे सोदरैः सह वनाय चेलिवान् ॥ ८० ॥
 दत्तराज्यविभवः सुयोधने कृत्तिचीवरधरो युधिष्ठिरः ।
 शैलकाननविलासमानसः शंकरश्रियमशिश्रियत्तदा ॥ ८१ ॥
 पाण्डवानुयतीमथावद्वौपदीमिति सुयोधनानुजः ।
 मुञ्च पञ्च दयितानर्किचनानेकमेव वृणु कौरवेश्वरम् ॥ ८२ ॥
 पावनिस्तमवदच्चतुर्दशे वत्सरे निबिडमत्सरेरितः ।
 क्षुण्णकौरवशतार्पितक्रमः कौरवेशमुकुटे नटाम्यहम् ॥ ८३ ॥
 कृत्तिवेष्टितवपुः किमत्र गौगौरयं वदति काननोचितः ।
 एवमुद्गिरि सुयोधनानुजेऽहासि कर्णशकुनिक्षितीश्वरैः ॥ ८४ ॥
 हन्तुमुग्रतरमन्तुकारिणः कर्णसौबलकशेषभूपतीन् ।
 प्रत्यजानत धृतकुधस्त्रयस्तेऽपि संसदि वृकोदरानुजाः ॥ ८५ ॥
 वीक्ष्य कानपि विनम्य कानपि स्वान्तचिन्तिततदङ्गमङ्गलान् ।
 साग्रहस्य विदुरस्य मन्दिरे ते विमुच्य जननीमथाचलन् ॥ ८६ ॥
 अभिवाद्य पदद्वयं वधूं चलितां कृच्छ्रमथावदत्पृथा ।
 कुसुमास्तरवृन्तभीरु ते भविताङ्गं सति कर्करातिथिः ॥ ८७ ॥

सुकुमारतया न याश्रयद्भुसृणं मौक्तिकमण्डलानि च ।
 रविधाम सहिष्यते कथं भवती खेदलवौश्च सा वने ॥ ८८ ॥
 जगदेकजितोऽपि यान्त्यमी सति सत्यव्रतपालिनो वनम् ।
 प्रतिपालय मामिहैकिकां किमु वत्से त्वमपीति मुञ्चसि ॥ ८९ ॥
 भवदीयमुखेन्दुना विना विकसत्कोमलकान्तिनामुना ।
 नैकुल क कुलैककैरवप्रतिमं मेऽक्षि विकाशमेष्यति ॥ ९० ॥
 यदि सत्यमपालि सोदरैर्नियतं पालितमेव तत्त्वया ।
 त्वमिहैव कृतस्थितिः शुचः सहदेव प्रियपुत्र पाहि माम् ॥ ९१ ॥
 सकृपः कृतदुर्नयेऽप्यरौ विजयिन्यः समभूः सभाभुवि ।
 अकृपः स कथं स्थितोऽधुना रुदतीं मां न दृशापि पश्यसि ॥ ९२ ॥
 जतुमन्दिरतो विकृष्य मां निजपृष्ठेन वहन्नहर्निशम् ।
 किमु भीम गतस्तदा खिदां यदिदानीं रुदतीं विमुञ्चसि ॥ ९३ ॥
 निजमौलिमणीगणोन्मृजा शुचिशोभेषु नमन्नहर्मुखे ।
 मम पादनखेषु को युधिष्ठिर कर्ता वदनावलोकनम् ॥ ९४ ॥
 उपलानपि सा विलापिनीत्यवशारोदैयदत्र नाद्भुतम् ।
 यदशोच्यत तैस्तदा सुयोधनदुःशासनकर्णसौबलैः ॥ ९५ ॥
 अधिपाः किमु यान्त्यमी हहा वनभूमीमिति नागरो जनः ।
 सकलोऽपि रुरोद रोदसीदरदूरोदरपूरणादरः ॥ ९६ ॥

माहं दृशा कुपितया धृतराष्ट्रदाह-

पापाय भूवमिति दम्भगृहीतराज्यः ।

इत्येष चीरपिहितास्यविभासिभूत-

जीमूतगोपितविधुः प्रचचार राजा ॥ ९७ ॥

कालेन कालकवलीकृतवैरवार्त-

मेतेन कौरवकुलं कलहोत्कटेन ।

विस्तार्य बाहुयुगमित्यगमन्निकाम-
 कोपारुणोरुनयनः पवनाङ्गजन्मा ॥ ९८ ॥
 एवं किरञ्शरकदम्बकमाम्बिकेय-
 सेनासु दुर्धरधनुर्धरधैर्यरोधम् ।
 युद्धे करोम्यहमिति प्रववर्ष गच्छ-
 न्विष्वक्शतक्रतुसुतः सिकतावितानम् ॥ ९९ ॥

आच्छिद्य मेमुरदुरोदरदम्भजृम्भ-
 माणप्रभाववलिनं युधि सौबलेयम् ।
 स्यादुक्तमस्य विशदत्वमिति स्वमास्यं
 लिप्त्वा मषीभिरगमत्सहदेववीरः ॥ १०० ॥

रङ्गत्यरातिनिकरे शिरमङ्गमङ्ग
 शृङ्गारितं भुजभृतां निभृतं न भाति ।

इत्यङ्गनाजनमनोरमरूपरोचि-
 र्धूलीविलेपशबलो नकुलो जगाम ॥ १०१ ॥

इत्यातुरं विशतु हस्तिपुरं पुरंध्री-
 वर्गो दिनैः कतिपयैरपि कौरवाणाम् ।

इत्याललाप बहुशापमबद्धकेशा
 सा पाण्डुपुत्रसुदती रुदती प्रवासे ॥ १०२ ॥

अल्पैरहोभिरिति कौरवकैरवाक्ष्यो
 गीतानि बिभ्रतु शपन्निति कोपशोणः ।

धौम्यो जगौ परिपतन्पथि याम्यरौद्र-
 सामानि नैर्ऋतदिगुद्धृतदर्भपाणिः ॥ १०३ ॥

उत्पाताः शतशोऽभवन्पुरि समागम्य स्वयं नारदो
 वंशोच्छेदमथादिशत्कुरूपतेश्चिन्ताज्वलच्चेतसः ।

तद्भीत्यैव समागतेषु शरणं दुर्योधनाद्येषु च

द्रोणो वीररसैकवार्धिरभयं दत्त्वासृजन्मङ्गलम् ॥ १०४ ॥

भेजे श्रीजिनदत्तसूरिसुगुरोरर्हन्मतार्हस्थितेः

पादाब्जभ्रमरोपमानममरो नाम व्रतीन्द्रः कृती ।

तत्कीर्त्योक्तसि बालभारतमहाकाव्ये द्वितीयं सभा-

पर्वैतत्कविगर्वपर्वतपविः प्राप्तं समाप्तेः पदम् ॥ १०९ ॥

अमुष्मिन्पञ्चभिः सर्गैः सभापर्वण्यनुष्ठुभाम् ।

जातानि त्र्यधिकाशीतिसंयुतानि शतानि षट् ॥ १०६ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये वीराङ्गे

सभापर्वणि पाण्डवप्रवासो नाम पञ्चमः सर्गः ।

इति सभापर्व समाप्तम् ।

वनपर्व ।

प्रथम सर्गः ।

रामादपि श्लाघ्यगुणः श्रियेऽस्तु व्यासो मुनिः श्रीदयितावतारः ।
 विनिर्मितो येन परार्थमेव भवार्णवे भारतसेतुबन्धः ॥ १ ॥
 अथेन्द्रसेनादिभिरिन्द्रसेनाजयेऽप्युदारैः सहचारिदारैः ।
 भक्तैश्चतुर्भिर्दशभिश्च पार्थो वीरै रथस्थैः पथि पर्यवारि ॥ २ ॥
 वैचित्रिणा नु प्रहितं विचित्रं रथादिसत्कारमवाप्य पार्थाः ।
 संबोध्य संमान्य विवर्त्य पौरास्तच्चित्तचौरा ययुरभ्युदीचीम् ॥ ३ ॥
 योगेद्धया धर्मसुतोऽनुगामिद्विजत्रजाग्रेसरशौनकोक्त्या ।
 शुचिं निशायाममुचन्निमार्गातटे प्रयागस्य वटे स्थितोऽसौ ॥ ४ ॥
 श्रीविप्रयुक्तेन च भूरिविप्रयुक्तेन च क्षोणिभुजा विभाते ।
 अक्षय्यरूपा रसवत्यवापि धौम्योपदिष्टेन रवेः स्तवेन ॥ ५ ॥
 सरस्वतीमुख्यसरस्वतीभिः श्लाघ्यं कुरुक्षेत्रमुपास्य भूपः ।
 दुरोदरं दूरतरं प्रशंसन्स जग्मिवान्काम्यककाननाय ॥ ६ ॥
 आस्थाय पन्थानमिह प्रथीयान्स्थितो निशीथे बकदैत्यबन्धुः ।
 किर्मीरवीरः समवर्तिसख्यवर्ती रणेऽकारि बकारिणाशु ॥ ७ ॥
 निन्द्योऽवनिं द्योतयिता कथं ते सूनुः कलेरंश इति त्यजामुम् ।
 इत्यादिवादी विदुरो निरस्तः प्रज्ञादृशा प्राप वनेऽत्र पार्थान् ॥ ८ ॥
 संमानितो बन्धुवियोगतप्तधीदृष्टिदिष्टेन स संजयेन ।
 पुनः पुरेऽगाद्विदुरोऽन्धपुत्रकुमन्त्रबोधार्थमपीष्टपार्थः ॥ ९ ॥
 धात्या विसैन्या रिपवोऽधुनेति कर्णोक्तिभिः पार्थवधाय धावन् ।
 अनीतिपङ्के किमु मज्जसीति व्यासेन रुद्धोऽथ सुयोधनो द्राक् ॥ १० ॥
 पार्थाप्तिशिक्षासु कराहतोरुं निरादरं संसदि कौरवेन्द्रम् ।
 शशाप मैत्रेयमुनिर्मरुद्भूगदाक्षतोरुर्भवसंयतीति ॥ ११ ॥
 पार्थ वनं द्वैतवनं गतेऽथ मित्राणि धात्रीपतयः समीयुः ।
 हृदि प्रविष्टे प्रशमे समन्ताद्गुणा गुणानामिव गौरवाय ॥ १२ ॥

१. 'वात्सरिसैन्या' क.

यो राजसूयावभृथार्द्रमौलिर्यो धर्मसूर्यो मतधर्मतत्त्वः ।
 शुचां शुचीनामिव तत्प्रसङ्गाद्भागं गृहीत्वा क्षितिपैर्गतं तैः ॥ १३ ॥
 [आसीन्महान्मे सह संपरायः सौमेन शाल्वेन हरिर्जगाद ।
 भवादृशान्वारयितुं यतोऽज्ञान्द्यूते मया नागतमात्तवैरे ॥ १४ ॥]
 देशाय सूनुरुपदस्य साकं कृष्णासुतैः पञ्चभिरञ्चति स्म ।
 तदा यदूनां च विभुः सुभद्राभिमन्युयुक्तोऽगमदुग्रमन्युः ॥ १५ ॥
 प्रमोदवल्लीं द्विषदुग्रदावदग्धां प्ररोहाभिमुखीं प्रतन्वन् ।
 कृष्णो मुनिर्मेघ इवैत्य पार्थे प्रतिश्रुतिं नाम ववर्ष विद्याम् ॥ १६ ॥
 सरस्वतीसङ्गसदापवित्रं गतास्ततः काम्यककाननं ते ।
 प्रतिश्रुतिं साधयितुं किरीटी जगाम जाग्रन्महिमा हिमाद्रिम् ॥ १७ ॥
 ददाह संकन्दननन्दनस्य दिनैश्च कैश्चिद्ववद्वियोगः ।
 मनो वनोर्व्या विततानि तेषां श्रीशोषशोकद्रुमकाननानि ॥ १८ ॥
 इहान्तरे शान्तरसः शरीरी श्रीलोमशो नाम दिवोऽवतीर्णः ।
 ववर्ष देवर्षिवरः कृतार्थे कर्णानुजे कर्णरसायनं गाम् ॥ १९ ॥
 त्वं वर्धसे धर्मतनूज दिष्ट्या धन्योऽसि मन्यस्व जितानरातीन् ।
 जगन्नयिजैत्रभुजस्य भीमानुजस्य राजन्नमरास्त्रलभैः ॥ २० ॥
 गतो हिमाद्रेस्तटमिन्द्रकीलमिन्द्रेण विप्राकृतिना तपोर्थे ।
 विमोचितोऽप्यस्त्रमसावमुञ्चन्स्फुटात्मनाभाषि शिवं भजेति ॥ २१ ॥
 तपोवनं चारु ततो गतोऽसौ तपःस्थितो वासविरेकमासम् ।
 दिनत्रयानन्तरपारणानि चकार कारुण्यकलः फलानि ॥ २२ ॥
 परं तपस्तत्र ततः प्रतन्वन्परं तपः किञ्चिदचिन्तनीयम् ।
 प्रकाशयामास स मासमात्रं षड्वासरीपारणकं फलानि ॥ २३ ॥
 सृजन्नथो मासमुदासवृत्तिर्वपुष्यपि क्षीवयशास्तपांसि ।
 बभक्ष पक्षान्तरितानि शीर्णपर्णान्यपर्णापतिदत्तचित्तः ॥ २४ ॥
 स्वयं मरुद्भिः पुरतः स्फुरद्भिः कृताहृतिर्मासि ततश्चतुर्थे ।
 निष्कम्पमूर्ध्व दधदङ्गमङ्गीचकार ताराणि तपांसि पार्थः ॥ २५ ॥

१. अयं श्लोकः केवलं क-पुस्तक एव दृश्यते. २. 'मन्ये स्वजि' ख. ३.

'मूर्धो' क.

हिमाद्रिशृङ्गाणि हिमाद्रितानि रसादसाराणि विमुच्य चक्रुः ।
 नीलाश्मशृङ्गभ्रमतस्तदङ्गे दिग्दन्तिनो दन्तहतीरतीव ॥ २६ ॥
 रजस्तमोलङ्घनजङ्घिकेन क्रोडीचकाराशु हृदा तदानीम् ।
 सत्त्वं स्थितं मूर्तमिवाष्टमूर्तिं जगन्नयीमूर्तिमसौ महेच्छः ॥ २७ ॥
 तेनासितीव्रव्रतलीलयैव निहन्यमानैरिव भीतभीतैः ।
 तस्मिन्प्रदेशे सकलोऽप्यमोचि द्वेषादिदोषैरसुमत्समूहः ॥ २८ ॥
 पुच्छं चमर्यास्तरुगुच्छलग्नममोचयत्सिंहयुवा नखाग्रैः ।
 श्रान्तं रतान्ते कलविङ्कयुगं सपैर्मृदु व्यैज्यत फूत्कृतेन ॥ २९ ॥
 शुष्यज्जलादाशु नदादुदस्य तिमिर्दकेऽमोचि बकेन भूरौ ।
 अपाययन्मातृविमुक्तमेणमेणारिनारी कृपया पयांसि ॥ ३० ॥
 समं समग्रैर्ऋतुभिर्व्यभूषि वनावनी तत्र विमुक्तवैरैः ।
 आविर्बभूवार्जुनमर्जुनस्य यशो लतापुष्पततिच्छलेन ॥ ३१ ॥
 अंसद्वयोत्तंसकृपाणचापं निषङ्गयुग्मव्यतिषङ्गिपृष्ठम् ।
 तपांसि तादृशि च तप्यमानं तं वीक्ष्य विक्षोभमगुर्दिगीशाः ॥ ३२ ॥
 प्रीतोद्भूतैस्तस्य तपोभिरेभिः कुतूहली सत्त्वविलोकनाय ।
 तत्राययौ सानुचरः किरातरूपं विरूपाक्षविभुर्विभाव्य ॥ ३३ ॥
 स्वसंमुखं क्रूरतरस्तरस्त्री मूकासुरः शूकरमूर्तिरुद्यन् ।
 पुरः शरेणाशु तवानुजेन जघ्नेऽनु जघ्ने शशिशेखरेण ॥ ३४ ॥
 अयं मयाङ्गीकृत एव लोकः कुतस्त्वयाहन्यत हन्मि तत्त्वाम् ।
 इत्युक्तिभिर्दूतमुखोदिताभिः पार्थ रणार्थं विभुरावभाषे ॥ ३५ ॥
 अथोदितास्त्रे शशिभृत्किरीटमिह्ले किरीटी भुजभृत्किरीटः ।
 आरोप्य चापं रचयांचकार ब्रह्माण्डमुन्मण्डपमेव काण्डैः ॥ ३६ ॥
 तेनेषुजालेन भिया कराले त्रस्ते समस्ते गणचक्रवाले ।
 प्रमावतस्तस्य धनुर्निषङ्गान्हरोऽहरद्विसितमानसस्य ॥ ३७ ॥
 कोशादथाकृष्य कृपाणमुद्यत्पाणिः प्रतापी प्रति तं किरातम् ।
 तवानुजो भानुजयोग्रजाग्रदृग्दीप्तिसंदीप्तदिगुच्चचाल ॥ ३८ ॥

हते कृपाणेऽप्यकृपाणिपाणिपातैः क्षिपन्मङ्गु शिलाकुलानि ।
 भीमानुभूरेष पुरो रुरोध क्रोधैकधीरः प्रघनेऽन्धकारिम् ॥ ३९ ॥
 क्षीणद्रुपाषाणगणायुधोऽथ प्रफुल्लमल्लत्वविधिः स धीरः ।
 करेण धृत्वा चरणे स्मरारिमविभ्रमजैत्रपटीमिवाजौ ॥ ४० ॥
 चूडागलद्गाङ्गजलः कपाली शूली जटालः स्फुटवालचन्द्रः ।
 प्रत्यक्षतां तस्य गतस्त्रिनेत्रः क्षणेऽत्र सत्त्वप्रसरेण तुष्टः ॥ ४१ ॥
 पृथाभवाय प्रथितस्तवाय ततः प्रभुः पाशुपतास्त्रमस्मै ।
 अमानवक्षेप्यमदान्मदान्धसुरासुरश्रेणिजयोज्ज्वलश्रीः ॥ ४२ ॥
 दास्यत्यसौ नः सुपतीनितीव देवीभिरभ्यार्चिं स पुष्पवृष्ट्या ।
 तदा द्युलक्ष्मीमदगर्जितामो नमोऽन्तरा दुन्दुभिरुन्ननाद ॥ ४३ ॥
 एष प्रसन्नैरथ पर्यवारि वृन्दारकैरिन्द्र इवेन्द्रसूनुः ।
 ददत्युदात्ते सुमनस्त्वभाजः प्रभोः सुतेऽपि प्रभुवत्प्रभुत्वम् ॥ ४४ ॥
 प्रस्थापनास्त्रं धनदः प्रचेताः पाशान्ददौ दण्डधरश्च दण्डम् ।
 जगज्जयाशीर्भिरुदारवीरमुदीरयन्तः स्वयमित्यमुष्मै ॥ ४५ ॥
 धन्योऽधुना मातलिसारथौ तं रथेऽधिरोप्य प्रथमानमानम् ।
 द्विषन्त्रिकायद्रुमसूदनाय द्युनायकः स्वर्भुवनं निनाय ॥ ४६ ॥
 [तैत्रोर्वशी वासवनन्दनेन निराकृता मातरिति प्रजल्पन् ।
 षण्डो भवेति प्रशशाप शाकिं भग्नाभिलाषा वसतिं जगाम ॥ ४७ ॥
 अबोधयद्देवपतिस्तनूजं दुःखातुरं पार्थ त्रयोदशेऽब्दे ।
 शापोऽपि वो गुप्तविहारचर्या(?) मत्स्याधिवासे वरवद्धि भावि ॥ ४८ ॥
 अर्धासने तं विनिवेश्य शक्रः किमेतदेतत्परिपृच्छतो मे ।
 साक्षान्नराख्यानयुतं समस्तमिदं चरित्रं कथयांचकार ॥ ४९ ॥
 सगद्गदस्मेरमुखे सहर्षं दृग्बद्धबाष्पान्भसि हृष्टरोम्णि ।
 ईदृक्चरित्रश्रवणामृतौघमग्नाशये भूभुजि सानुजेऽपि ॥ ५० ॥
 पुनर्मुनीन्दुर्निजगाद राजन्भूतीर्थयात्रासु मयि प्रवृत्ते ।
 इदं मदीयेन मुखेन पार्थः कृतप्रणामस्तव संदिदेश ॥ ५१ ॥

(युगम्)

१. 'चूलाचल' क-ख. २. इमौ श्लोकौ केवलं क-पुस्तक एव दृश्येते.

संवत्सरैः पञ्चभिरुत्प्रपञ्च्य दिव्यास्त्रचक्रं चरितेन्द्रकार्यः ।
 श्वेताद्रिमौलौ भवदङ्घ्रिपद्मे रोलम्बयिष्यामि शिरोजराजीः ॥ ९२ ॥
 तस्मिन्निति व्यक्तगिरि प्रमोदं प्रपद्य पृथ्वीपतिरित्युवाच ।
 त्वया करिष्ये सह तीर्थयात्रां प्रसीद सीदन्तु ममाघसंघाः ॥ ९३ ॥
 श्रीलोमशेनानुमते मतेऽस्मिन्वृद्धं जनं काम्यकतो निवर्त्य ।
 स्थितरूप्यहं पर्वतनारदादिकथाभिरद्वेषहृदेष पार्थः ॥ ९४ ॥
 नृपोऽन्वहं वर्त्मनि लोमशेन धौम्येन चादिष्टविशिष्टतत्त्वः ।
 चचाल पूर्वां प्रति मार्गशीर्षीविरामपुष्पोदयवासरेऽसौ ॥ ९५ ॥
 स स्नानदानार्चितविश्वतीर्थः पार्थः पथा नैमिषकाननस्य ।
 सोद्रेकगङ्गायमुनाम्बुसेकं प्रयागमागःक्षयदक्षमागात् ॥ ९६ ॥
 महानदीभाजमयं गयाद्रिमगात्पवित्रं शिरसा गयस्य ।
 अब्दस्तदा ग्रीष्मजयेन गर्जनविभूषयामास नैभोन्तरालम् ॥ ९७ ॥
 धौम्योऽथ पार्थ निजगाद धर्म्या न युज्यते पार्थिव तीर्थयात्रा ।
 वर्षासु वर्षाम्बुवशप्रभूताविर्भूतजीवाकुलभूतलासु ॥ ९८ ॥
 क्षमापाल कालः पुनरेष रम्यः स्थानस्थितानां न तु यात्रिकाणाम् ।
 दृक्प्रीतिकृद्दृश्यसमस्तवस्तुजम्बालजालाम्बुकरालवर्त्मा ॥ ९९ ॥
 तथा हि पश्याब्दमृदङ्गनादैर्नृत्यन्ति नूनं नृप दिक्पुरंध्रयः ।
 आसामतश्चञ्चलरत्नभूषाविभानिभा भात्यचिरप्रभासौ ॥ १०० ॥
 और्वाग्निक्कीला नियतं पयोधेः समं पयोभिः पपिरे पयोदैः ।
 एतास्तदेतेषु तडिद्वितानच्छलाज्ज्वलन्त्युज्ज्वलदिग्बिभागाः ॥ १०१ ॥
 उत्तेज्यते मन्मथसैनिकास्त्रगणोऽब्दशाणेषु तडिन्मिषेण ।
 तस्याः स्फुलिङ्गैरिव पश्य पिङ्गैरद्योति खद्योतकुलैश्चलद्भिः ॥ १०२ ॥
 पतिर्द्युतीनां पिहितः पयोदैस्तत्कान्तयस्तद्विवि तद्वियुक्ताः ।
 भ्रमन्ति मूर्च्छन्ति पतन्ति वातवीचीचलन्नीपरजोऽपदेशात् ॥ १०३ ॥

१. 'पौषोदय' ख. २. 'गयान्तरालं' ख. ३. 'धर्मयात्रा' ख. ४. 'उत्तेजिते मन्म-
 थसैनिकास्त्रगणे' ख.

जित्वा दवाग्नीन्निजधर्मपुत्रद्रुमद्रुहः पश्य मुदाम्बुदानाम् ।
 गर्जादृहासैर्हसतां लसन्ति दन्ता इवैता धवला बलाकाः ॥ ६४ ॥
 नायं पयोदोऽर्जुन एष नीलद्युतिर्दिवोऽभ्येति तडित्किरीटी ।
 धारापदेशान्नृप दर्शयंस्तेभ्यस्तेषुपातान्कलितेन्द्रचापः ॥ ६५ ॥
 निरीक्ष्य नीराणि पतन्ति गर्भाधानस्य बीजानि भुजङ्गमीनाम् ।
 विभाव्य संभाविषुभिक्षमेते नदन्ति नृत्यन्ति च नीलकण्ठाः ॥ ६६ ॥
 सुजातिभाजः समयस्य राजन्नमुष्य पुत्रीः सरितो रसाढ्याः ।
 समुद्रहन्तस्त्रपया महान्तः पयोधयः संप्रति संकुचन्ति ॥ ६७ ॥
 वियोगिनीहृद्दलदारणाय दधाति कामः क्रकचान्निकामम् ।
 उत्कण्ठकान्यागतभृङ्गसङ्गनीलस्फुटत्केतककैतवेन ॥ ६८ ॥
 गूढाङ्गयः पङ्कपरम्परासु श्यामाः स्वरामाविरहातिदुःखैः ।
 फूत्कारिणो मार्गवशेन वक्रं सर्पन्ति सर्पा इव पश्य पान्थाः ॥ ६९ ॥
 कृतां पयौदैः सरितं सराज्ञारेखामिवोल्लङ्घितुमप्यशक्ताः ।
 प्राणान्परित्याजयितुं नदद्भिर्धृता इवैते पथि पार्थ पान्थाः ॥ ७० ॥
 पान्थस्य दुःखं नैलिनस्य नाशं जलस्य मालिन्यमिनस्य लोपम् ।
 पश्याम मा स्मेति विशुद्धपक्षाः प्रागेव जग्मुर्नृप रौजहंसाः ॥ ७१ ॥
 सुप्तोऽधुना विष्णुरितीव तीव्रमयूखपीयूषमयूखविम्बे ।
 तलोचने रोचयतो न रोचिश्चयेन विश्वं तिमिरार्तमेतत् ॥ ७२ ॥
 स विश्वनाथः स्वपिति स पार्थ तीर्थानि सर्वाण्यपि यन्मयानि ।
 इहैव तत्संप्रति तिष्ठ तस्मिन्विद्राणनिद्रे कुरु तीर्थयात्राम् ॥ ७३ ॥
 इत्युक्तिभिर्धौम्यपुरोहितस्य नृपश्चतुर्मासमुवास तत्र ।
 मठे द्विजास्यादश्रुणोच्च वृत्तं राजर्षिराजस्य गयस्य विश्वम् ॥ ७४ ॥
 [कैर्णानुजः पुण्यतमानि पश्यन्देवर्षिराजर्षिसमाश्रितानि ।
 तीर्थान्यथो वित्तविशारदेन श्रीलोमशेनाभिदधेऽर्थविज्ञः ॥ ७५ ॥

१. 'उत्कण्ठका' क-ख. २. 'निलयस्य' ख. ३. 'हन्त' ख. ४. धनुश्चिह्नान्तर्गताः

७५-१०१ श्लोकाः केवलं क-पुस्तकाधारेण लिखिताः.

अत्राश्रमं पश्य कहोडजाष्टावक्रस्य यो गर्भगतोऽपि पैत्र्यम् ।
 सर्वत्रियामाध्ययनं निषेधन्वक्रत्वमापाथ पितुः प्रकोपात् ॥ ७६ ॥
 वन्दीकृतं स्वं जनकं निशम्य बालोऽपि वादे मिथिलेशयज्ञे ।
 प्रविश्य यज्ञायतनं प्रवादैर्बन्दि निजग्राह विवाददक्षम् ॥ ७७ ॥
 अथाश्रमं पुण्यतमं प्रपश्य कौन्तेय रैम्यस्य सहानुजश्च ।
 पुरा भरद्वाजसुतं यवक्रीं ज्ञात्वामरत्वं भवितुं तपःस्थम् ॥ ७८ ॥
 शक्रस्तदेत्य द्विजवेषधारी चिक्षेप रेणुं सुरनिम्नगायाम् ।
 किमेतदित्यालपतं(?) महर्षिं सेतुं विधे(धा)मीति जगाद वाचम् ॥ ७९ ॥
 (युग्मम्)

नैषा मनीषा तव विप्र साध्वी प्राहेतिवाचि स्र मुनौ सुरेशः ।
 तथैव जानीह्यमरत्ववाञ्छां वरानथोऽन्यास्त्वमतो वृणीष्व ॥ ८० ॥
 कामान्वहून्वासवतोऽभिगम्य निवेदयामास पितुः पुरस्तात् ।
 रैम्याच्च पित्राभिहितो यवक्री शङ्क्यं सदा वत्स महर्षितोऽस्मात् ॥ ८१ ॥
 अथैकदा रैम्यवधूं यवक्रीरधर्षयत्कामवशंवदात्मा ।
 कृत्या प्रयुक्तार्थविदा जघान रैम्येन नासादितरक्षणं तम् ॥ ८२ ॥
 ज्ञात्वा भरद्वाजमुनिः सुतान्तं रैम्यं शशापाथ विवेश वह्निम् ।
 परावसू रैम्यसुतो गृहेऽगाज्जघान तातं मृगधीर्निशान्ते ॥ ८३ ॥
 अर्चावसुं भ्रातरमाह कष्टी सुद्युम्नभूपस्य मखस्थमेत्य ।
 तातान्तकोऽहं मुनिशापनुन्नो जातस्त्वयाघाच्च विमोचनीयः ॥ ८४ ॥
 ज्येष्ठं पदे स्वे विनिवेश्य तीर्थस्नानैर्गताघोऽग्रजमाचकार ।
 भूयो मखक्षमागत एव विप्रैर्भ्रात्रा निषिद्धो गुरुहेत्युदीर्य ॥ ८५ ॥
 अर्चावसुर्भ्रातुरघं प्रजल्पन्वरैः सुरेन्द्रादिभिरर्चितोऽसौ ।
 वत्रे भरद्वाजक्रुषेः स सूनोः पितुश्च रैम्यस्य च जीवितव्यम् ॥ ८६ ॥
 अर्चावसोः पुण्यचयेन जाता लब्धासवोऽमी मुनयस्त्रयोऽत्र ।
 रैम्यालयेऽतो जपदानहोमैर्जनो जनुस्थं कलुषं जहाति ॥ ८७ ॥
 निकेतनं पश्यत कापिलेयं यतो निदग्धाः सगरस्य पुत्राः ।

गङ्गां समानीय भगीरथेन वंश्येन नीता हरिपादपद्मम् ॥ ८८ ॥

उशीनरस्याश्रममत्र तस्य दत्त्वामिषं स्वं शरणागतं यः ।
 वह्निं कपोताकृतितनं ररक्ष शक्राय श्येनादृतमायिनेथ ॥ ८९ ॥
 एण्या विभाण्डाच्युतवीर्यमत्तं तस्यामृषिशृङ्ग इति प्रयज्ञे ।
 नीतः स्वदेशेऽप्सरसा विलोभ्य वृष्ट्यर्थिना लोमपदेन राज्ञा ॥ ९० ॥
 पुत्री प्रदत्ता ऋषये नृपेण भीतो मरुत्वान्विततान वृष्टिम् ।
 तस्योदजं पश्य तमोविभूतेः शिष्यैर्वृतं चाध्ययनप्रगल्भैः ॥ ९१ ॥
 अथागतोऽसौ च्यवनाश्रमान्ते श्रीलोमशेनाजगदे पृथाभूः ।
 पुरा सुकन्यास्य मुनेश्च नेत्रं सर्यातिपुत्रीरभिदत्कुशेन ॥ ९२ ॥
 महर्षयेऽसौ प्रददौ सुकन्यां प्रसाद्य सर्यातिरगादगारे ।
 नासत्यदस्त्रौ(?) हृदमाविगाह्य चक्रात(?) एनं निजरूपसाम्यम् ॥ ९३ ॥
 ताभ्यामदाध्वरदेवभागं तुष्टो मुनिर्मन्युवता प्रनुन्नम् ।
 जिघांसुकामेन पुरंदरेण पतत्सु कुण्ठं कुलिशं विजिग्ये ॥ ९४ ॥
 विलोकयैनां वसतिं सुपुण्यां मांघातृराजर्षिवरस्य धामे ।
 पुत्रेष्टिसंभूतजलातिपानताताङ्गसंभेदविनिर्गतस्य ॥ ९५ ॥
 तां यज्ञभूमिं व्रज सोमकस्य राज्ञोऽथ यस्यां सुतमानिहत्य ।
 एकं सुतान्प्राप बहून्स यज्ञे यो याजकं स्वं निरयादरक्षत् ॥ ९६ ॥
 अथापरं कौरव कुम्भयोनेरिलाश्रमं विद्धि समागमेऽस्य ।
 पयांसि कालुष्यमपि त्यजन्ति शुचिर्नरः स्याच्च किमत्र चित्रम् ॥ ९७ ॥
 विधाय वातापिमजाकृतिं स्वं पुत्रं विपच्य द्विजपुंगवेभ्यः ।
 अभोजयच्चेत्त्वलदेववैरिः कुक्षिं विनिर्भिद्य तथैति सासुः ॥ ९८ ॥
 अजारिवातापिरनेन सोऽपि विन्ध्यस्य भास्वद्गतिरोधबुद्धेः ।
 वृद्धिः सुरेशादिभिरार्थतेन भूयोऽगमच्छन्नगिरा निषिद्धाः ॥ ९९ ॥
 सुरैर्विरञ्चिप्रहितैर्दधीचेर्विधाय वज्रं बहु याचितस्य ।
 खण्डास्थिना दुर्जयकालिकेया विनाशिता वज्रधरेण पूर्वम् ॥ १०० ॥
 लीना भयात्केचन सिन्धुराजे तदार्थिनोऽसावपिबत्पयोधिम् ।
 नीता विनाशं रिपवोऽपि देवैरेवंविधः कुम्भभवो महर्षिः ॥ १०१ ॥

पश्यन्नगस्त्याश्रमर्दुर्नयादितीर्थान्यथो पार्थिवपुंगवोऽसौ ।
 पुरातनानां चरितानि शृण्वञ्जगाम गङ्गान्वितसागराय ॥ १०२ ॥
 तस्मिन्कृती पञ्चनदीशतेषु स्नातो गतः पुण्यकलः कलिङ्गान् ।
 अद्वैतधीर्वैतरणीं खवन्तीमुत्तीर्य तेने पितृतर्पणानि ॥ १०३ ॥
 उत्पन्नमत्राखिललोकवृत्तविलोकनज्ञानममुष्य राज्ञः ।
 तथाशृणोत्षष्ठिसहस्रगव्यूत्यन्तर्गतानां यमिनां जपं सः ॥ १०४ ॥
 [ततो महेन्द्राद्रिगतः सबन्धू रामाश्रमालोकनचित्तवृत्तिः ।
 सलोमशो भूपतिसत्कृतेनाकृताव्रणेनाभिदधे नरेन्द्रः ॥ १०५ ॥
 यो जीवयन्मातरमाशु हत्वा भूपालभूत्या हृतयोगधर्माम् ।
 आदेशमङ्गक्रुधतातशापनष्टांश्च बन्धूञ्जनकप्रणुन्नः ॥ १०६ ॥
 यः कार्तवीर्यं च कथावशेषं तातान्तकं गोभवदुःखतप्तम् ।
 अथाकरोत्पार्थिववंशदाहं सोऽप्यागमिष्यत्यचिरेण रामः ॥ १०७ ॥]
 दानं ददद्भार्गवसंगमाय गिरा मुनीन्दोरकृतव्रणस्य ।
 अथ स्थितः कश्यपवेदिकायां चतुर्दशीं यावदसौ नरेशः ॥ १०८ ॥
 नत्वाथ भास्वन्महसं महेन्द्रं महाद्रिमौलौ भृगुनन्दनार्षिम् ।
 क्षोणीशमुख्यो दिशि दक्षिणस्यां पारिक्षितीं नाम नदीं जगाम ॥ १०९ ॥
 गोदावरीस्नानवैरीकृतश्रीरगस्त्यतीर्थं द्रविडेषु नत्वा ।
 पराक्रमं शक्रसुतस्य नारीतीर्थेषु मत्वा स ययौ प्रभासम् ॥ ११० ॥
 आनन्दसंवादविशारदाभ्यां रामाच्युताभ्यां परिपूजितेन ।
 तत्र स्थितं भूमिभुजा समीरपयोभुजा द्वादशवासराणि ॥ १११ ॥
 ततो विदर्भेषु गतः स तेने स्नानं पयोष्णीसरितः पयोभिः ।
 तत्र स्थितः शक्रसहासनस्थं ज्ञानेन दृष्ट्वानुज उन्मदोऽभूत् ॥ ११२ ॥
 आननं द्रुपदराजसुतायाः सर्वतीर्थविहितस्नपनायाः ।
 यैर्द्वयलोकि कमलैः क तदेषां प्रीतये भवतु शीतमरीचिः ॥ ११३ ॥

१. 'दुर्ण्या' क-ख. २. धनुश्चिह्नान्तर्गतश्लोकाः ख-ग-पुस्तकयोर्न सन्ति. ३. 'प-
 रिश्रुतं' ग. ४. 'करी' ग. ५. 'यद्यलोकि' क.

ददत्प्रतिपदं मुदा द्विजजनाय दानान्ययं
नयं च जनयञ्जनैर्जगति धर्मवीरोत्तमः ।

उपास्य परितोऽप्युदक्कुम्भि सर्वतीर्थावलीः

सुबाहुपुरमासदत्तदनु मेदिनीकामुकः ॥ ११४ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये वीराङ्के
आरण्यके पर्वणि तीर्थोपासनो नाम प्रथमः सर्गः ।

द्वितीयः सर्गः ।

कनीनिकीभवन्ध्यानदृशि दर्शयतां सताम् ।

संसारपारावारस्य पारं पाराशरो मुनिः ॥ १ ॥

[आससादाम्बिकेयस्य सभां वैचित्रिणार्चितः ।

व्यासः पृष्टः पृथापुत्रवृत्तजिज्ञासुनावदत् ॥ २ ॥

पाण्डवानां प्रियो विष्णुर्हरेः प्रियतमा इमे ।

युष्माभिर्विदितं सर्वं कृष्णायाश्चीरकर्षणे ॥ ३ ॥

शिपिविष्टभवा विष्णोः कराग्रक्षतजा वनम् ।

धृतचीराश्चलेन स्वाक्सत्सु स्वीयेषु हाकरोत् ॥ ४ ॥

विचार्यैतद्विचित्राणि समक्षं सर्वभूभुजाम् ।

वासांस्यापूरि कृष्णेन कृष्णायास्तन्तुसंख्यया ॥ ५ ॥

केन जेयोऽर्जुनः संख्ये दिव्यास्त्रकृतसाधनः ।

प्रायेणाप्यसुहा भोगी किं पुनर्विषपानतः ॥ ६ ॥

व्यासादासाद्य तत्कर्णविषं पार्थकैयामिषम् ।

दिनानि तानि गान्धारीजानिर्दुःखादवाहयत् ॥ ७ ॥

ततश्चरणचारेण वैचित्रितनयास्तु ते ।

परिमुक्तरथायुक्तं चेलुर्भूभृद्विभुं प्रति ॥ ८ ॥

भूधराधिपविभानिभालनोत्तालभालतललम्बि लोचनम् ।

लोमशस्तदनु सोमवंशजं चित्तवल्लभमभाषत क्षितेः ॥ ९ ॥

१. 'वीरो मनः' क-ख. २. धनुश्चिह्नान्तर्गतपाठः ख-ग-पुस्तकयोर्लुपितः. ३.

'कथानकम्' ख-ग.

शैलाधिपोऽयमिह राज्यमपास्य पाण्डु-

स्तस्थौ चिरं तव पिता मृगयाविरक्तः ।

तत्कृष्णनिर्भरतपःप्रभवैर्यशोभिः

शुभ्रैर्विभाति वपुरस्य हिमांशुशुद्धम् ॥ १० ॥

ध्रुवमवनिधरादतः पितुः स्वा-

त्किमपि वशीकरणौषधं गृहीत्वा ।

अहरत वपुरर्धमेव गौरी-

पदमधित द्युधुनी तु मूर्ध्नि शंभोः ॥ ११ ॥

नृपालबालश्चिरमद्रिभर्तुः क्रोडेऽस्य विक्रीडितवान्यतस्त्वम् ।

तत्स्वद्वियोगैरिव तापितोऽयं प्रालेयजालानि तनौ तनोति ॥ १२ ॥

मूलवृत्तैर्द्वकश्चुतिविश्वगर्भे प्रत्यन्तशैलप्रभवैर्भुवोऽन्तः ।

शिरश्च्युतैरस्य हिमांशुपूरैरन्तर्मरुद्वेष्टम ररङ्ग गङ्गा ॥ १३ ॥

ग्रीष्मे दिवाकरकरप्रकरार्दितानां

मध्यं दिनेषु नृपकिंकरदम्पतीनाम् ।

अस्मिन्गलत्तुहिनविन्दुकदम्बकानि

धाराग्रहश्चियमयन्ति गुहागृहाणि ॥ १४ ॥

तपसि दृढतरो दधाति मूर्ध्ना

विबुधमणीन्वहति क्षमां समन्तात् ।

धरणिधर भवन्तमित्यवश्यं

सुहृदमिवेक्षितुमेष नित्यमूर्ध्वः ॥ १५ ॥

हेलाविलम्बितहिरण्मयरत्नशृङ्गाः

शृङ्गारभासुररुचः सहकारिकान्ताः ।

कान्तारभूवसतयोऽत्र चरन्ति सारं

सारङ्गचञ्चलदृशो मरुतां महेलाः ॥ १६ ॥

रैत्नावलीरुचिचयेन मिथोऽप्यलक्ष्या-

वेकत्रवासरसिकाविह हस्तिर्सिंहौ ।

जानन्तु मुग्धहृदया इति किं नु वेद्मि
 तादृक्तपोधनतपःप्रभवं प्रभावम् ॥ १७ ॥
 बहुकासारः सारः सारस्वतवारिभिर्महानेषः ।
 निजकान्तारं तारं तारं वहति ब्रजं मरुताम् ॥ १८ ॥
 उत्तीर्य तूर्णतरमङ्कतटात्तटिन्यः
 पेतुः सुता इव गिरेरिह पादपीठे ।
 तल्लब्धरत्नचयभूषणभारभाजो
 गच्छन्ति विस्तृतरसादपि तं पयोधिम् ॥ १९ ॥
 विश्वैकशत्रुशरणागतमन्धकारं
 संरक्ष्य भानुमति वीक्षणभाजि शैलः ।
 भ्रान्त्वा दिनं गतवतीह गुहागृहान्त-
 राकृष्य मुञ्चति निशि ज्वलितौषधीकः ॥ २० ॥
 भात्येष मेरुरुचिरोऽपि नैमेरुशोभी
 कृत्स्नामिलामपि वहन्नैनिलाभिरामः ।
 सव्यालबालमपि चन्दनपादपानां
 नैव्यालवालमभितो वहते समूहम् ॥ २१ ॥
 वैनस्यान्तर्लसत्पत्ररतिभूतरुचारुणः ।
 सुरौघः स्त्रीसखो रत्नैरतिभूतरुचारुणः ॥ २२ ॥
 वन्येभप्रकरकराग्रभग्नवंश-
 प्राग्भारप्रभवनवीनमौक्तिकोऽयम् ।
 कान्तारप्रसवपरागपिङ्गमूर्ति-
 नैक्षत्रावलिवृतमेरुवद्विभाति ॥ २३ ॥
 भित्त्वा भित्त्वा कुवलयदलयामभासः सशब्दा-
 नन्दानस्मिन्गुरुरैरशिलासङ्गसंपीडिताङ्गः ।

१. नमेरुभिर्दृक्षैः. २. अनिलेन वायुना. ३. नव्यमालवालम्, इति विरोधपरिहारः;
 नञ्समासेन विरोधः. ४. 'खेलत्यन्तर्वनस्यास्मिन्' ख-ग. ५. 'श्रीसखो' ग; 'श्रीमुखो'
 ख. ६. 'स्तस्मिस्तस्मिन्' ख. ७. 'तत्' ख.

सारङ्गाणामधिपतिरपि प्रत्यहं हन्ति जातं
 मातङ्गानां न हि गुरुरवं संनिधावप्यशङ्कम् ॥ २४ ॥
 कैरिपरिणतदन्ताभ्याससंभग्नशृङ्ग-
 च्युतमणिचयमिश्रैरस्य पूरैर्नदीनाम् ।
 अपि मृगमृगनाभिभ्राजमानान्तरालै-
 रुदधिरजनि रत्नस्थानकं मेचकश्च ॥ २५ ॥
 धूमायमान इव लोलपयोदजालैः
 कीलानुविद्ध इव रत्नशिखासमूहैः ।
 स्फारस्फुलिङ्ग इव कान्तिपिशङ्गपक्षि-
 व्यूहैरयं वियदुदन्वति वाडवाग्निः ॥ २६ ॥
 अस्मिन्महीभृति महाकटकाभिरामे
 तुङ्गा विभान्ति शिखराः किल धीरवीराः ।
 मौलिस्थितद्रुममिषेण धृतातपत्राः
 क्रीडद्भुजङ्गकपटप्रचलत्कृपाणाः ॥ २७ ॥
 गोप्रसङ्गोज्ज्वलच्छायो हरिच्छविपरिच्छदः ।
 एष भूमीधैरो भाति जगत्रितयवस्तुवत् ॥ २८ ॥
 (अनन्तार्थोऽयं श्लोकः)
 लसन्नीलग्रावच्छविभरविनीलेऽम्बरतले
 सदा वर्षाहर्षादिह तटवनेषु क्षितिभृतः ।
 समीरप्राग्भारग्रहतनिपतन्निर्झरकणै-
 र्मयूरा नृत्यन्ति स्फुरति परितश्चातकचयः ॥ २९ ॥
 चूलाचञ्चन्मणिगणविभाकृष्टकोदण्डकेलिः
 क्रीडालोलस्फुरदुरुतडिद्भम्भदम्भोलिशोभी ।
 कालेनाब्दच्छलनवर्ध्वत्पक्षपक्षोऽयमद्रि-
 जैत्रं शत्रुं हरिमिव पराजित्य जग्राह शस्त्रे ॥ ३० ॥

प्राचीमञ्चति चण्डरोचिषि चिरं प्राप्ते प्रतीचीं प्रति

प्रातः शीतकरे करैरुभयतो गाङ्गेयभङ्गोज्ज्वलः ।

हैमं कुण्डलमेकतः कलयतः कापालमप्यन्यतो

भूतेशस्य वधूविभक्तवपुषः सैष श्रियं पुण्यति ॥ ३१ ॥

त्वद्वन्धुबन्धुरतपोवशदर्शितात्मा

जामातृसंगमसुखानि चिरादैवाप ।

अभ्यापतन्तमयमित्यधुना भवन्तं

लोलाभिराद्वयति शाखिशिखाङ्गुलीभिः ॥ ३२ ॥

इति लोमशोक्तिभिरयं नृपतिः कुतुकी विलोकयितुमेनमगम् ।

अकृत द्रुतामपि गतिं वत यां श्रदधायि सापि वरलापतिभिः ॥ ३३ ॥

पुरश्चरद्भीमपदान्तघातसमीकृतोरुस्थैपुटोपलेन ।

पथारुरोहाथ धराधरं तं धराधवोऽन्यैरनुगम्यमानः ॥ ३४ ॥

गन्धमादनवनान्तयायिनो वायुवर्धितरजोऽम्बुवृष्टिजम् ।

घ्नन्ति विघ्नमैगकुञ्जपुञ्जिता ध्यानशुद्धशुचिचेतसः स्म ते ॥ ३५ ॥

आकुले द्विजकुले पथि वध्वां पातभाजि नकुलेन धृतायाम् ।

अस्मरच्च मनसाथ मरुद्भूरानगाम च घटोत्कचवीरः ॥ ३६ ॥

व्योमाङ्गणाग्रसरलोमशदर्शितेन

मार्गेण मेघपरिरब्धतडिलताभाः ।

ऊढा घटोत्कचचमूसुभटोच्चयेन

शैलेन्द्रमूर्धनि ययुर्वदरीर्वनं ते ॥ ३७ ॥

पतिभ्यो निर्विशेषायाः कृष्णायाः सुखदुःखयोः ।

सत्याः स्नानेन गङ्गा स्वं तत्र पुण्यममन्यत ॥ ३८ ॥

कृष्णा तत्र कृतानल्पाकल्पा बिन्दुसरोम्बुजैः ।

मुदा मुकुरयामास कैलासस्य गिरेः शिला ॥ ३९ ॥

१. 'परं' ख. २. 'दवाप्य' ख. ३. 'स्वपुटो' ख-ग. ४. 'मथ' ख-ग. ३. 'वना-
न्तम्' ख.

सप्तमेऽहनि कैलाशतटे स्वमुखविम्बवत् ।
 पूर्वोत्तरमुरुत्कृष्टं कृष्णा हेमाब्जमैक्षत ॥ ४० ॥
 अब्जानि मह्यमीदृंशि यच्छेति प्रेरितस्तया ।
 मारुतिः पितृभक्त्येव मरुतः संमुखोऽचलत् ॥ ४१ ॥
 गन्धमादनमारुह्य मुखद्वन्द्ववर्गुह्यकम् ।
 सशङ्खनादं नादं स चक्रे चकितदिग्गजम् ॥ ४२ ॥
 वसन्निह वने हेमकदलीखण्डमण्डने ।
 तद्धानजाग्रदुत्तानसंभ्रमो हनुमानभूत् ॥ ४३ ॥
 पुच्छास्फोटेन स पविप्रहारं स्सारयन्गिरिम् ।
 उत्तस्थौ कुम्भकर्णादीन्नाकस्थानपि कम्पयन् ॥ ४४ ॥
 मत्वा यान्तमथ ज्ञानाद्धान्धवं गान्धवाहिना ।
 तस्थौ तस्य प्रियं कर्तुं संकटे पथि सुप्तवत् ॥ ४५ ॥
 खिन्नो भीमस्तु संरम्भाद्धेमरम्भावनाध्वनि ।
 कापि तापं सरस्यौज्जत्पानस्नानैर्द्विपेन्द्रवत् ॥ ४६ ॥
 गच्छन्पुरः कपीन्द्रं तमथ रुद्धमहापथम् ।
 स हेमाद्रिमिवाद्रीन्द्रं सेवायातमलोकत ॥ ४७ ॥
 अपसर्पत्वसौ मार्गादिति मारुतिरुन्नदन् ।
 तूर्णं घूर्णन्पतन्मुह्यन्क्लीबजीवमगं व्यधात् ॥ ४८ ॥
 अथोन्मील्य दृशौ किञ्चित्किञ्चिदाकुञ्च्य कन्धराम् ।
 मन्दं मन्दमिवोवाच वानरोऽयं नरोक्तिभिः ॥ ४९ ॥
 महात्मन इवाकारस्तैवाचारस्तु नीचवत् ।
 यथा वृथा व्यथापात्रं जीवाञ्जनयसि स्वनैः ॥ ५० ॥
 निद्रागुणक्षणक्षीणरोगैर्भोगपृथुव्यथम् ।
 किं मां जागरयन्मूढ कृतवान्सुकृतं भवान् ॥ ५१ ॥

१. 'पुच्छच्छोटेन' ख; 'पुच्छच्छोटेन' ग. २. 'तस्थौ' ख-ग. ३. 'सुप्तवान्' क.

४. 'स्तव वाच' क. ५. 'रोगभोग' ख-ग. ६. 'महत्' ख.

मर्त्योऽस्यमर्त्यदेशोऽयं निवर्तस्व किमत्र ते ।
 सुखं निद्रां करोम्येष सुखं जीवन्तु जन्तवः ॥ १२ ॥
 निजं कुलं च कार्यं च प्रथयित्वा पृथासुतः ।
 ययाचे वैरिमन्थानः पन्थानमथ वानरम् ॥ १३ ॥
 ऊचे कपिरपि स्वात्मज्ञानाच्चेन्मां न लङ्घसे ।
 तद्गच्छ पुच्छमुत्क्षिप्य रुग्णोऽहं चलनाक्षमः ॥ १४ ॥
 नात्मवांलङ्घनीयः स्यादस्य पुच्छमुदस्य तत् ।
 इतो यामीति भीमस्तदुत्क्षेप्तुमकरोत्करौ ॥ १५ ॥
 अक्षमः स तदुत्क्षेप्तुमहं दृष्टोऽस्मि केनचित् ।
 इति दिक्षु क्षिपन्नक्षि कपिना तेन भाषितः ॥ १६ ॥
 लज्जया मास सामीरे यदहं भवदग्रजः ।
 वैत्स त्वद्दर्शनोत्कण्ठी प्राप्तः श्रीरामकिंकरः ॥ १७ ॥
 अथानन्दपरिस्पन्दस्यन्दमानस्वमानसः ।
 बकारिः शिरसि न्यस्य पाणी वाणीमिमां जगौ ॥ १८ ॥
 मायालघुमपि प्रेक्ष्य त्वां प्रीतोऽस्मि दृढं प्रभो ।
 अतिप्रीणय मामब्धिजयोग्रस्फूर्तिमूर्तिभृत् ॥ १९ ॥
 कल्पान्तक्रमवर्धितानलभयभ्रान्तद्युसद्धानवं
 रुक्मच्छन्नशिरःकिरीटतिलकग्रीवामणिद्योमणि ।
 रामस्तोमशिखातिखर्वितनगं निःसीम भीमस्तदा-
 पश्यद्भ्रातुरकातरेण मनसा तद्वर्धमानं वपुः ॥ २० ॥
 नासाश्वासवशोदरागतमुहुर्यातोड्डुजातो मुख-
 श्वासव्यासनैल्लोन्नतक्षितिधृतिव्यग्रोरगग्रामणीः ।
 अङ्गव्यासिसमाससप्तभुवनो नाक्षणापि वक्षश्च्युत-
 स्वेदार्णःकणवर्णमर्णवमसावैक्षिष्ट किं लङ्घ्यताम् ॥ २१ ॥
 तत्पुच्छाहतिनिम्नभूतलपथं पाथोभवन्निम्नगा-
 स्तच्छ्वासा जलधेर्गतैरित इतोर्णोभिश्च सप्तार्णवाः ।

१. 'लज्जतां' ग. २. 'वने' ख. ३. 'छत्र' क-ख. ४. 'तलो' क. ५. 'वर्ण्यतां' ग.

तैत्तृत्कारबलात्तदा स्फुटितवत्यद्रीन्द्रवृन्दे गुहा-

विद्धे व्योमनि तत्तनूरुहमुखैश्छिद्राणि कक्षच्छलात् ॥ ६२ ॥
कृतं तत्तेजोभिः किमपि रथपृष्ठे प्रसृमरं

स्वबिम्बस्य छायावलयमवलोक्य द्युतिपतिः ।

त्रसन्राहुभ्रान्त्या समुपहसितो दूरगतिना

मृगाङ्गेण स्वाभिः सह सहचरीभिः खलु तदा ॥ ६३ ॥

कर्णनासाननच्छिद्रैः पञ्चग्रासीकृताम्बरः ।

स बभौ ब्रह्मचारीन्द्रः कपीन्द्रो मेहतां मुदे ॥ ६४ ॥

अदर्शि दर्शनीयं ते रूपं कपिकुलोत्तम ।

भाति यद्वर्णने दीना मुनीनामपि कापि वाक् ॥ ६५ ॥

मानहीनस्तवाकारप्रासादः स्वर्धुनीध्वजः ।

तमेकादशरुद्र द्रौगमुच्च चञ्च सतां हृदि ॥ ६६ ॥

कौन्तेयमिति जल्पन्तं द्रागल्पितवपुः कपिः ।

आलिलिङ्ग च सानन्दबाष्पो मूर्ध्नि चुचुम्ब च ॥ ६७ ॥

ऊचे च त्वमभीतो मद्रूपं भीतेन्द्रमैक्षथाः ।

उत्तारणीयमात्मानं त्वद्वैर्यस्योदधेर्मुदां ॥ ६८ ॥

अद्यापि सिंहनादस्ते मन्नादेन विमिश्रितः ।

भविता वैरिमर्माविद्विषलिसशरो यथा ॥ ६९ ॥

स्वयं रणक्षणे स्फूर्जन्नर्जुनस्यन्दनध्वजे ।

करिष्ये बाढकूत्कारैर्गतबोधान्विरोधिनः ॥ ७० ॥

इत्युक्त्वास्मिन्नदृश्यत्वं हनूमति गते सति ।

भीमस्याभूत्तदा दुःखप्रमोदरससंकरः ॥ ७१ ॥

ततो निशातधीः शातकुम्भरम्भावनावनौ ।

हेमपद्मनदीयोगि सोऽगात्सौगन्धिकं वनम् ॥ ७२ ॥

१. 'तद्भुक्कार' ख; 'तद्भुत्कार' ग. २. 'मरुतां' ग. ३. 'स्नाग्' क. ४. 'त्वद्वैर्यस्या'
ग. ५. 'दधे मुदा' ग. ६. 'बूत्कारै' ख; 'बूत्कारै' ग. ७. 'स्वमोदरस' ख.

तत्रैलविलशैलाग्रवननिर्झरसंभवाम् ।
 सुवर्णपद्मिनीं रक्षोरक्षितामयमैक्षत ॥ ७३ ॥
 तस्यां पद्मानि कान्तास्यश्रीसद्मानि निरीक्ष्य सः ।
 प्रियामनोरथोऽपूरि मयेत्युत्पुलकोऽभवत् ॥ ७४ ॥
 भविष्यद्वल्लभापाणिस्पर्शात्पुलकिते करे ।
 भीमोऽब्जिनीं स जग्राह रक्षारक्षःक्षयक्षमः ॥ ७५ ॥
 मिलद्भिः पलभुग्योधैररोधि क्रोधिभिः पुनः ।
 उद्यद्भिर्वियदग्रं स मशकैरिव कुञ्जरः ॥ ७६ ॥
 उग्रभ्रमित्वराटोपचक्राकारविडम्बिनीम् ।
 स गदां भ्रामयामास मूर्ध्नि दैत्यभयंकरीम् ॥ ७७ ॥
 तस्मिन्याति तदा तेजुः शिलावर्षाणि राक्षसाः ।
 तान्यसिन्नपतन्कान्तामुक्तलीलारविन्दवत् ॥ ७८ ॥
 अथोत्पातेषु जातेषु कृष्णादिष्टेन वर्त्मना ।
 राजा घटोत्कचव्यूढस्तत्रागात्सपरिच्छदः ॥ ७९ ॥
 विबोध्य द्वेषिरक्षांसि भीमं भूमिपतिः स्वयम् ।
 समाश्लिष्यन्नसंतप्तं चक्रे रविमिवाम्बुदः ॥ ८० ॥
 कल्याणकदलीखण्डचारुतामोहितास्ततः ।
 तत्रैवास्थुरमी राज्यसंपद्यपि निरादराः ॥ ८१ ॥
 शंसन्भास्करशिष्यं स्वं जटाशाली जटासुरः ।
 विप्रवेषी छलान्वेषी तमुपेत्येह तस्थिवान् ॥ ८२ ॥
 घटोत्कचान्विते भीमे मृगयायां गतेऽन्यदा ।
 भुजद्वयवियुक्तेव रेजे यौधिष्ठिरी चमूः ॥ ८३ ॥
 ऐधिष्यन्निव कोपाग्नेः प्राग्घृत्वास्त्राणि मायया ।
 क्षणेऽस्मिन्पाण्डवान्कृष्णायुताञ्जने जटासुरः ॥ ८४ ॥

१. 'तामब्जिनीं' ग. २. 'प्रबोध्य' ख-ग. ३. 'वात्सु' ख. ४. 'एधिष्य-
 ङ्गीमकोपाग्नेः' ख.

संस्तम्भितगतिं राज्ञामाद्रेयक्षोभितं च तम् ।
 चक्रे यमपुरीषान्थं द्रुतमन्वेत्य मारुतिः ॥ ८९ ॥
 अमी पुनः समागत्य नरनारायणाश्रमम् ।
 श्वेताश्वदत्तसंकेताश्चतुर्वर्षीमपूरयन् ॥ ९० ॥
 ते मृगीकण्ठकण्डूभिर्मृगारातिनखाङ्कुरम् ।
 ततोऽगमन्समीपं तेराश्रमं वृषपर्वणः ॥ ९१ ॥
 स्थित्वा नृपोऽत्र सप्ताहं सत्कृतो वृषपर्वणा ।
 भास्वानिव सहस्यान्तेऽचलत्प्रत्युत्तरां दिशम् ॥ ९२ ॥
 ततः किरीटिसंपर्कमनोरथमिवोज्ज्वलम् ।
 श्वेताद्रिमारुरोहाङ्घ्रि चतुर्थे पार्थपार्थिवः ॥ ९३ ॥
 अथ गौरीनवोद्वाहप्रसन्नशिवसेवितम् ।
 ते ययुः कृतमेरुश्रीसौनन्दं गन्धमादनम् ॥ ९४ ॥
 कीरोक्तिभग्नसंदेहे पठद्वदुकमण्डले ।
 महर्षेराष्ट्रिसेनस्य तत्र ते तस्थुराश्रमे ॥ ९५ ॥
 पञ्चवर्णदलैः पुष्पैः समीरणसमीरितैः ।
 कृष्णाथ लोभिता भीमं प्रैषीत्तद्ग्रहणेच्छया ॥ ९६ ॥
 अथाधिरुह्य शैलग्रमालोक्याग्रेऽलकां पुरीम् ।
 स नादक्षोभितोदन्वदम्बुः कम्बुमवादयत् ॥ ९७ ॥
 तदा तदाननं तादृक्कम्बुचुम्बितवैभवम् ।
 मरालभ्राजिराजीवभ्रमतः शिश्रिये श्रिया ॥ ९८ ॥
 त्रुट्यत्ताराततिस्त्रस्यदर्काश्चस्तस्य कम्बुभूः ।
 नादो विघटमानेन्दुकलासंधिरवर्धत ॥ ९९ ॥
 नादस्तत्कम्बुभूर्भृद्गुहानद्भ्रप्रतिस्वनः ।
 दिशि कासौ बभूवेति निश्चिकाय न कश्चन ॥ १०० ॥

१. 'शमिपतेः' क-ग. २. 'नन्दनं' ग. ३. अयं श्लोकः ख-पुस्तके त्रुटितः.
 'गुहोद्भूत' ग.

तासु प्रतिध्वनत्कम्बुध्वानचूलासु विम्बितः ।

प्रीतो भीमप्रियादेशात्कोटिमूर्तिरिवाभवत् ॥ ९७ ॥

हनूमन्नादमिश्रेण सिंहनादेन मोहयन् ।

गन्धर्वान्पुष्पपङ्क्तिं तां सोऽग्रहीद्वन्धमादनात् ॥ ९८ ॥

गन्धमादनवनाधिपालकः कोपमाप्य मणिमान्महाबलः ।

भीमदक्षिणकरव्यथाकरक्षिप्तशक्तिरमरैरनूयत ॥ ९९ ॥

स्वव्यथाहतरुचेव बाहुना दक्षिणेन हँठदक्षिणेन सः ।

चित्रगुप्तकरमार्जिताभिधं तं व्यधादथ समीरनन्दनः ॥ १०० ॥

आर्द्धिषेणमुनिसन्नानि कृष्णां न्यस्य बन्धुभिरसावथ वत्रे ।

आययौ हतपलादकुलोक्तिःक्रोधैः स धनदः प्रधनाय ॥ १०१ ॥

प्रेक्ष्य पाण्डवमपोह्य चै रोषं गुह्यकाधिपतिरेतदवोचत् ।

पुण्यमस्ति मयि नूनमुपेतो यत्स्वयं त्वमिह धर्मतनूजः ॥ १०२ ॥

भूचक्रशक्र मम केलिबलान्यमूनि

नित्यं कृतार्थं यथासुखखेलनेन ।

अत्रैव ते निवसतो मधुसेकमेक-

मासेन दास्यति दृशोस्त्रिदशेन्द्रसूनुः ॥ १०३ ॥

इत्युक्त्वा स्वपदं गते सति धनाधीशे धराधीश्वरो

भीमं वीररसैकनिर्मितमिवाश्लिष्य प्रशान्तिं नयन् ।

संप्राप्तः पुनरार्द्धिषेणसविधेर्मासावधिं तन्मय-

ध्यानोऽयं निरवाह्यद्धरिसुतप्रेक्षाक्षणोत्कण्ठितः ॥ १०४ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये वीराङ्के

आरण्यके पर्वणि हिमवदधिरोहणो नाम द्वितीयः सर्गः ।

द्वितीयः सर्गः ।

सूत्रधार इव मुक्तिपुरैकद्वारभारतकृतौ कृतकृत्यः ।

श्रेयसेऽस्तु स मुनिर्महनीये स्वात्मधामनि सुखेन निषण्णः ॥ १ ॥

१. 'हितरुषेव' ख-ग. २. 'बहुदाक्षिणेन' क-ख. ३. 'क्रोधतः' ग. ४. 'विरोध' ख.

श्वेतपर्वततटेषु स खेलन्नेकदा नृपतिरैक्षत कान्तिम् ।
 द्वादशद्युमणिदीप्तिसहस्रीं मण्डितामिव दिवः प्रपतन्तीम् ॥ २ ॥
 व्योमकालिमपयोदतमिस्रज्योतिरिङ्गिमशीतमयूखम् ।
 विश्वविश्वदृग्शक्यविलोकैः स्वप्रभावविभवैः पिदधानम् ॥ ३ ॥
 विस्फुलिङ्गनिभपिङ्गपतङ्गभ्राजमानसैविधां वियदब्धौ ।
 और्वहेतिपटलीमिव तादृङ्गलिलमच्छलजलानि पिबन्तीम् ॥ ४ ॥

(विशेषकम्)

किं किमेतदिति निश्चिनुतेऽसौ यावदग्रभुवि तावदुपेतः ।
 दीप्तिलिप्तजगदेष महेन्द्रस्यन्दनस्तडिदिव द्रुतमभ्रात् ॥ ५ ॥
 स्यन्दनावनिगतेः समकालं वीक्ष्य पादपुरतोऽथ लुठन्तम् ।
 कृष्णसर्पमिव जेतुमरातीन्पार्थमादित करेण नरेन्द्रः ॥ ६ ॥
 संमदादथ हृदा परिरब्धः पार्थिवेन चिरमेष किरीटी ।
 कृष्णया पुनरनेन समन्तादान्तरेण भुजदूरगतोऽपि ॥ ७ ॥
 मन्दचन्दनरसो विरसेन्दुश्रीर्मुधाकृतसुधापरिणामः ।
 कोऽपि संमदपैदाय तदाभूत्सोदरेषु परितः परिरम्भः ॥ ८ ॥
 स्पृष्टभीमचरणं च यमाभ्यामानतं च पुरतो विनिविष्टम् ।
 सव्यसाचिनमथ क्षितिपालः पूजितप्रहितमातलिरूचे ॥ ९ ॥
 अस्मदुग्रतरपञ्चवियोगी पञ्चवद्वितपसा समसाधि ।
 यत्त्वया किमपि पञ्चसमाभिः तद्वदारिकरिपञ्चमुख द्राक् ॥ १० ॥
 अङ्गकान्तियमुनाजलसङ्गः स्वर्धुनीकृतलसद्दशनांशुः ।
 शेखरायितकराम्बुजलक्ष्मीरभ्यधादथ सुराधिपसूनुः ॥ ११ ॥
 अर्जितेयमजरा धनुषि ज्या वर्म विद्विषदभेद्यमलाभि ।
 शिक्षिता च दिवि पञ्चदशास्त्री त्वत्प्रसादवशतस्त्रिदशेभ्यः ॥ १२ ॥
 निष्कपुष्करमयी मयि माला सेयमुल्लसदमेयमदेन ।
 दीयते सा हरिणायमपायव्रातघातनपटुर्मुकुटश्च ॥ १३ ॥

१. 'वीर' ख. २. 'सहस्रि' ख-ग. ३. 'मदाय' क-ख.

चित्रसेनममरेशसभाया भूषणं भरतपुत्रमुपास्य ।
 स्वीकृतं भुवनमोहि मयोच्चैर्गीतनर्तनकलायुगलं च ॥ १४ ॥
 ते निवातकवचा युधि तिस्रः कोटयः सुरजितोऽम्बुधिकुक्षौ ।
 स्वीकृतेन्द्रथसारथिनास्त्रैर्जघ्निरेऽधिप भवत्पदिकेन ॥ १५ ॥
 व्योमचारिणि हिरण्यपुरेऽहं कालिकेयकपुलोमजदैत्यान् ।
 अच्छिदं निहितपाशुपतास्त्रोद्धूतभूरिपशुभिः स्मरणात्ते ॥ १६ ॥
 सा रतिः कचिदभून्न पुनर्मे यास्ति नाथ भवदङ्घ्रिविलोके ।
 पारिजातमधुपस्य कुतः स्यात्कर्णिकारकुसुमे रसमोदः ॥ १७ ॥
 अस्त्रचित्रमिह नः प्रथयेत्यं तं पृथाप्रथमसूनुरथोचे ।
 सोऽपि भूपकुतुकाय वितेने दैवतायुधशतानि ततानि ॥ १८ ॥
 तत्क्षणार्जुनभुजाग्रनियुक्तोदग्रशस्त्रविसरप्रसरेण ।
 किं किमद्य भवितेति जगद्भिः क्षोभितासुरसुरैः प्रचकम्पे ॥ १९ ॥
 अन्तरेऽत्र तरलामलमालाखेदमेदुरगतिर्द्रुतमेत्य ।
 शंकरः स्वयमुदञ्चितपाणिः प्राणिनामभयदः प्रभुरूचे ॥ २० ॥
 वत्स संहरतु संहरतु द्राक्शस्त्रमस्तु न भवान्भुवनार्थै ।
 भास्करो यदि करोति तमिच्छं तत्प्रकाशयतु लोकममुं कः ॥ २१ ॥
 दैवतायुधगणोऽयमरातौ क्षिप्त एव कुशलाय न शून्ये ।
 किं न तत्क्षणमतो युधि मुक्तो वाडवाग्निरभिहन्ति जगन्ति ॥ २२ ॥
 तद्धनुः परिहरेत्युदितोऽपि स्थाणुना स्वयमसौ हरिसूनुः ।
 वीक्ष्य धर्मतनुजस्य मुखाब्जं तद्गिरैव शमितोऽस्त्रममुञ्चत् ॥ २३ ॥
 धार्मिनिर्मितनुतौ ससुरेशे दृश्यताविरहितेऽथ महेशे ।
 ते परस्परसमागमहर्षोत्कर्षतो वनमहीषु विलेखुः ॥ २४ ॥
 [तत्र धीनयनजेन नियुक्तो द्रौपदीविहितभोजनयामे ।
 आजगाम विपिनेऽत्रिकुमारो भोजनार्थमपि सायुतशिष्यः ॥ २५ ॥

१. 'नर्तक' क. २. 'नृप' ग. ३. 'मोहः' ग. ४. 'अत्र' क. ५. कोष्ठकान्तर्गताः
 श्लोकाः ख-ग-पुस्तकयोस्तुतिताः.

प्रेषितो मुनिवरस्तपजेन मर्जनार्थमगमत्सह शिष्यैः ।
 सानुजेन मरणाय चोद्यतं तं निरीक्ष्य मखजा हरिमीडे ॥ २६ ॥
 रक्षिता सदसि दीर्घतमस्य पट्टकूलद विभो मम लज्जा ।
 शापतो मुनिवरस्य तथाद्य पाण्डवानव जनार्दन भक्तान् ॥ २७ ॥
 आगतः क्रतुभवां हरिराह देहि मेऽन्नमबले क्षुधिताय ।
 नाथ पाहि मुनिशापभयान्नो भोजनावधिरलं मम सर्वम् ॥ २८ ॥
 पात्रलग्नमपि शाकः.....पत्रमत्तमादरवशेन निनाय ।
 तृप्तिमाप वसुदेवसुतेन माययात्तवपुषा मुनिसङ्घः ॥ २९ ॥
 शंकरांशमुनिमानय भीममित्युवाच मधुहा ब्रज शीघ्रम् ।
 अन्नमोघभयतोतितदात्ते भीमतोऽप्यघटशो दिशि जग्मुः ॥ ३० ॥
 आपदन्तमविबुध्य मुरारिः कृष्णया सह ततोऽर्चि(?)नृपेण ।
 स्वं पदं प्रति गतेऽर्जुनसख्यावाजगाम स तदा बृहदश्वः ॥ ३१ ॥
 अर्चितं विधिवदासनसंस्थं पार्थिवोऽथ निजगाद यतीन्द्रम् ।
 नास्ति कोऽपि मम तुल्यधरित्र्यां लुप्तराज्यवनवासविषादी ॥ ३२ ॥
 भूपतिं स च विहस्य बभाषे नार्हसीति नरदुःखकलायाः ।
 द्यूतनष्टविभवो वनगोऽभूद्यो नृपो वनितया दमयन्त्या ॥ ३३ ॥
 एकवस्त्रपरिधानदम्पती कानने सुषुप्तुर्निशिते तौ ।
 खड्गरूपधर एव पपात क्रन्दनाय च कलिः परिधानम् ॥ ३४ ॥
 निद्रितां स्त्रियमपास्य वनान्ते निर्गतोऽथ वंसनार्धदधानः ।
 वाससोऽर्धविगता वनिता सा तातगेहमगमद्बहुदुःखैः ॥ ३५ ॥
 सोऽपि भूपतनयो वनवद्देह्यमानवपुषं पवनाशम् ।
 उज्जहार फणिनाप्यथ दष्टः प्राप वर्णविकृतिं सहसैव ॥ ३६ ॥
 प्राप्स्यसीति समये निजरूपं प्रोच्यमाननृपतिर्भुजगेन ।
 सारथित्वमगमत्स सुबाहोः प्राप कालबहुतो दमयन्तीम् ॥ ३७ ॥
 वाग्विलासविभैर्गतशोकं संविधाय तनयं बृहदश्वे ।
 आससाद विपिने शिशिरान्तः स्वं निकेतनगते मुनिमान्ये ॥ ३८ ॥

त्वां निषेवितुमिहाहमुपेतः पाण्डुनन्दनमिदं किल जल्पन् ।
 काननेषु मधुपीमधुरोक्तिर्व्यक्ततामथ ततान वसन्तः ॥ ३९ ॥
 निश्चितं मधुदिनैः परितक्ष्य खल्लिपताः शिशिरदीर्घरजन्यः ।
 तल्लताः पतिततत्तनुखण्डानीव रेजुरुडुमण्डलपुष्पाः ॥ ४० ॥
 वृत्तवल्लिवलयो मृदुभङ्गी गीतिमान्मलयवायुनटोऽयम् ।
 मानिनीजनविडम्बननोमो नाटकान्मदयति स जगन्ति ॥ ४१ ॥
 स्वं कुटुम्बमरविन्दकदम्बं लुप्तपत्रमवलोक्य सकोपः ।
 अर्दितुं किल हिमानि हिमाद्रिं प्रत्यगात्तरणिरुद्धरतेजाः ॥ ४२ ॥
 कः क्षणः प्रियतमानभिसर्तुं ध्यायिनीमिति नितान्तमसाध्वीम् ।
 कोकिलः किल कुहूरिति वाचा भावविद्विजवरो निजगाद ॥ ४३ ॥
 वीक्षितासु सरुषं कुरुवध्वा गन्धमादनविलासपरासु ।
 स्वर्वधूषु विधुवंशमवैस्तैः प्रापि पञ्चशरपञ्चशरत्वम् ॥ ४४ ॥
 यन्मधौ तरुणिमस्पृशि किञ्चित्प्रौढिमानमतनिष्ठ दिनश्रीः ।
 निर्भरं तरणिरेश विशेषात्तत्कुधेव परितापमवाप ॥ ४५ ॥
 कापि गन्तरि मधौ कुसुमालीमण्डलेषु शिथिलीकृतभावाः ।
 वल्लयः शुशुभिरे विरहाग्निज्वालिता इव विपाकपिशङ्गयः ॥ ४६ ॥
 उच्छलज्जलधितुङ्गतरङ्गध्वानमङ्गलमृदङ्गनिनादः ।
 आययावथ विजित्य वसन्तं ग्रीष्मभूविभुरुदर्यमतेजाः ॥ ४७ ॥
 ग्रीष्मतापचकितः कुसुमेषुर्बाणपुष्पमधुभिः खगृहाणि ।
 सिञ्चति स हृदयानि वधूनामन्यथा कथमिमानि हिमानि ॥ ४८ ॥
 तल्लपात्रनिहितानि पयांसि श्याममेघमहिषीकुलजानि ।
 आपिबद्भिरभितोऽपि विवस्वन्नन्दनैरिव दिनैः समवर्धि ॥ ४९ ॥
 अद्भुतद्युमणिदीधितिभीतैः क्षमां प्रविश्य जगतोऽथ जलौघैः ।
 आश्रितो बिलपथान्बलु नाथः पाथसामिति दधातु सर्मद्विम् ॥ ५० ॥
 पाटलाविचकिलद्रुमपुष्पैरर्पितद्युतिनि वल्लभदत्तैः ।
 नो शिरीषकुसुमैः स्वसमानश्रीपुंषि द्रुपदजावपुषि श्रीः ॥ ५१ ॥

१. 'नृत्त' ग. २. 'नम्रो' ग. ३. 'रिति नितान्तमसाध्वीः' ख-ग. ४. 'वृद्धिम्'
 ख. ५. 'युषि' ख.

चन्दनद्रवभरैरपि भीष्मग्रीष्मतापचकितैरिव कामम् ।
 स्फीततत्समयशीतगुणेषु स्त्रीजनस्तनतटेषु विलेसे ॥ १२ ॥
 तैस्तदा जगदिदं शुचिजातैः पर्यतापि परितः परितापैः ।
 नो निशा व्यलसदत्र यथोद्धृतचन्दनधरापि चिराय ॥ १३ ॥
 नूतना दिवि तपात्ययभूभृद्वाटिकेव तरला जलदाली ।
 अभ्युपेत्य तपभूरिविभूतिं लुम्पति स्म मुहुरुष्णमरीचिम् ॥ १४ ॥
 छाद्यमानमहसं सैहसार्कं वीक्ष्य नव्यजलदैर्मुदितेव ।
 उल्लास वसुधा नवदभैरुत्पपात पयसा नदराजिः ॥ १५ ॥
 उद्यतं शुचिजयाय वयस्यं तोयवाहमवलोक्य नैटद्भिः ।
 स्फारितस्फुटसदृक्षशिखण्डैः क्षोणिमण्डलममण्डि मयूरैः ॥ १६ ॥
 श्यामतां वहतु वारि कठोरं वक्तुमार्कविभवं हरतां वा ।
 तद्ददौ किमपि वारिधरस्तु प्रीणितानि वैत येन जगन्ति ॥ १७ ॥
 तैर्धनाघनघटापरिघटैः खण्डितस्य दिवि चण्डमरीचेः ।
 खण्डमण्डलममण्डयदाशामण्डलीं चलतमोमणिमूर्या ॥ १८ ॥
 धूमयोनिरुदितः कृतवासं स्वं पितामहमरण्यमहीषु ।
 पावकं दलयति स्म हहा धिग्दुर्विवेकमुदयं मलिनानाम् ॥ १९ ॥
 पाण्डवैर्द्रुपदजावदनेन्दुज्योत्स्नया कृततमःशमनेषु ।
 अप्रदत्तजलदाम्बुलवेषु क्रीडितं गिरिगुहान्तगृहेषु ॥ २० ॥
 यूथिकाकुटजकेतकजातीनीपपुष्पकृतपञ्चशरश्रीः ।
 आततान मकरध्वजवीरः सज्जतां त्रिजगतीविजयाय ॥ २१ ॥
 वृष्टितो विरमतापि कदाचित्तुष्टयेऽनुसरतां पतगानाम् ।
 अम्मुचा मुमुचिरे जललेशास्तुङ्गपादपदलेषु गलन्तः ॥ २२ ॥
 गन्धलीनमधुपैररुणत्वं धारयद्भिरभितोऽपि शिलीन्ध्रैः ।
 भूषिता मरकतोपनमिश्रै रत्नभूषणगणैरिव भूमिः ॥ २३ ॥

१. 'स्तथा' ख. २. 'वियदाली' क. ३. 'महसा' क. ४. 'नदद्भिः' क. ५.
 'स्फुर' क. ६. 'व नयेन' क-ख. ७. 'कृपया स' ख.

दातुमन्नपटलान्युदिताब्दकल्पनाजलमपि त्रुटदब्धेः ।
 यज्जगत्यपि जवात्तदवाप शुभ्रतां शुचियशोभिरिवासौ ॥ ६४ ॥
 संगतामपतिवद्धनकालः काननेषु शरदं परिरम्य ।
 तत्क्षणादपि पलायत शृण्वन्राजहंसजनितध्वनितानि ॥ ६५ ॥
 चन्द्रचारुवदना धृतभास्वदर्पणा सुरधनुर्मुकुटाढ्या ।
 हंसहाररुचिरा च तदीयक्वाणनूपुररवा शरदागात् ॥ ६६ ॥
 पुण्यवानहमनेन समन्तात्पायसीयसपदीति मुदाब्धिः ।
 उद्गते घटभुवि स्फुटमद्भैः कर्षितोऽपि भृशमुच्छ्वसति स्म ॥ ६७ ॥
 लोचनैरिव निमेषवियुक्तैरम्बुजै रसभृतो भृशमाप ।
 एष्यताममृगयन्त विशुद्धा मार्गमेव विशदच्छदयूनाम् ॥ ६८ ॥
 हन्त भास्करकराग्रगतानां प्रान्तरे चिरमपां विहरेण ।
 श्यामतां गतवतः कृशमूर्तेः कर्दमस्य हृदयेन विदीर्णम् ॥ ६९ ॥
 जीवितैः किमु तैतः समयोऽसौ साहसादिव दैवेषु पतित्वा ।
 बर्हिणां छदभरैः पदमापि च्छत्रतामुपगतैर्नृपमूर्ध्नि ॥ ७० ॥
 प्रीतिनिश्चलमृगाः करलोलत्कङ्कणक्वणपलायितकीराः ।
 गीतनृत्तविधिनैव वितेनुः पालनानि नवशालिषु गोप्यः ॥ ७१ ॥
 स्फारितामृतकलामृतकुण्डेनाङ्किता गजवती जगतीयम् ।
 माधुरीगुणधुरीणधृतेक्षुः कासि कासमहसा हसति स्म ॥ ७२ ॥
 यद्वनीषु चलखञ्जननेत्रा सर्वतः शरदसौ विललास ।
 तद्वभार भुवि तत्पदलेखाविभ्रमं स्थलरुहोत्पलवीथी ॥ ७३ ॥
 षट्पदो मुहुरयुक्छदपुष्पं सेवते स्म गजदानसुगन्धि ।
 शङ्कितश्रवणतालनिपातस्तद्वलादपि चलादतिविभ्यत् ॥ ७४ ॥
 बाणपत्रनयनेऽसनपुष्पस्वर्णधामनि मुखे शरदोऽस्याः ।
 कुङ्कुमस्तबकमण्डललक्ष्मीं बन्धुजीवकुसुमानि समीयुः ॥ ७५ ॥
 षट्पदोऽधरतैले दयितायाः संपतन्नवजयेति विलोलः ।
 पञ्चमिश्रलकरैः कुरुवीरैः शक्यते स्म विनिवारयितुं न ॥ ७६ ॥

१. 'दब्धिः' क. २. 'विहरेषु' ख-ग. ३. 'स यः' ख-ग. ४. 'हृदेषु' ख-ग.
 ५. 'दले' ग.

जानती मधुनिधानसरोजश्रीरिवाभिरपराधपरं स्वम् ।
 उत्थिते मधुविरोधिनि जाता भूरिभीरिव शरद्रमनेच्छुः ॥ ७७ ॥
 यामिनीं गुरुतरां रमणीनां सोष्म च स्तनयुगं तुहिनेऽपि ।
 कल्पयन्नथ सहःसमयोऽभूत्कामिनां सुकृतपाकवशेन ॥ ७८ ॥
 चिन्तयन्हृदि जपामनुरक्तां षट्पदोऽधित पदं न फलिन्याम् ।
 रोध्रेणुमसितेन सिताङ्गस्तद्वनेऽभ्रमत सैष तपस्वी ॥ ७९ ॥
 भास्करोऽपि हिमरुण इव द्योः सन्नकोणपथ एव चचार ।
 वीक्ष्य भानुमिति भानुमणिभ्यः पावकोऽपि हि बहिर्न बभूव ॥ ८० ॥
 स क्रियावहि पराभवपात्रं मा हिमैरहमयं च समेतौ ।
 इत्यवाप्य हृदि मैत्रमचालीत्पावकस्य हरिते खरतेजाः ॥ ८१ ॥
 इन्दुरम्बरतलेऽम्बुनि पद्मं म्लानिमापतुरतीव तुषारैः ।
 एतयोर्द्युतिरलोकि विलीना पाण्डवैर्द्विपदजामुख एव ॥ ८२ ॥
 उद्यतेन जगदेव मयेदं दूनमित्यनुशयीव सहस्यः ।
 संस्मृतागततपःसमयोऽसौ वार्धके सति परिव्रजति स ॥ ८३ ॥
 अनिललोललवङ्गरजोभरच्छलसुकोमलकेशलवाञ्छितः ।
 शिथिलपद्मपदः शिशिरः शिशुर्नवसमुद्रतकुन्दरदोऽभवत् ॥ ८४ ॥
 निशि खलु द्युमणिः फणिविष्टपे व्रजति तच्चिरसङ्गवशादिव ।
 उदकमन्धुषु तापगुणं हिमे भजति शैत्यमिहापरथा तपे ॥ ८५ ॥
 हिमभयादुषसि स्फुटमात्मना क्षुब्धनलो वपुरन्तरदीप्यत ।
 अजनि तज्जनिधूमशिखा मुखे तनुमतामतिबाष्पततिस्तदा ॥ ८६ ॥
 हिमगुणैरजयज्जगदप्यदः समय एष कुचौ न तु योषिताम् ।
 इति तयोस्तनुमानिव कुङ्कुमस्तबकमूर्तिरदीपि महाशिखी ॥ ८७ ॥
 शिखिधिया कपिभिर्नवकृष्णलासमुदयोऽनुपदं परिपुञ्जितः ।
 नैवमहीभिरपि स्फुटकुङ्कुमस्तबकवत्कलितस्तुहिनागमे ॥ ८८ ॥

१. 'तरुणीनां' ग. २. 'रसेन' क. ३. 'मन्द' क. ४. 'यदनलो' ख. ५. 'सखी'

ग. ६. 'महः' ग. ७. 'वन' ग.

अहह चुल्लिगृहेषु वधूकरप्रथितभस्ममहोवसना अपि ।
 गुरुतरामपि जाग्रति यामिनीं हुतभुजोऽपि हिमैः स्म हुता इव ॥ ८९ ॥
 हिमभयान्मदनोऽपि हसन्तिकामकृत सन्ननि पद्मदृशो हृदि ।
 अपरथा कथमूष्म मनोरमं प्रियसुखाय तदीयकुचद्वयम् ॥ ९० ॥
 द्रौपदी हिमगिरौ शिशिरार्ता वीक्ष्य रात्रिषु महौषधिमालाम् ।
 अग्निविष्टरधियाभिपतन्ती पर्यहासि दयितैरनुवेलम् ॥ ९१ ॥
 हिमदग्धपुष्पजनिहेतुवनीतरुवल्लिपद्धतिऋतुः शिशिरः ।
 कुसुमाकरस्य ऋतुभर्तुरथागमनं विभाव्य चकितश्चलितः ॥ ९२ ॥
 पाञ्चाल्या वाचि पुंस्कोकिलकलगिरि तद्रोमपङ्क्तौ शिरीषे
 तत्केशान्ते कलापिच्छदनमहसि तल्लोचने खञ्जरीटे ।
 तद्भास्ये रोध्रपुष्पोल्लसितरजसि तद्वन्तपङ्क्तौ च कुन्द-
 स्तोमे च प्राप्तहर्षैः कुरुभिरिति चतुर्वर्षिका तत्र निन्ये ॥ ९३ ॥
 मत्वा द्यूतदिनादथो दशसमापूर्तिं समापृच्छथ तं
 शैलेन्द्रं बदरीवनाश्रममहीमासाद्य मासं स्थिताः ।
 उत्तीर्णास्तदतः सुबाहुनगरन्यस्तान्गृहीत्वा रथा-
 न्मैमीं प्रेष्य च यामुनाचलतटीं ते पञ्चवीरा ययुः ॥ ९४ ॥
 इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये वीराङ्के
 आरण्यके पर्वणि अर्जुनसमागमो नाम तृतीयः सर्गः ।

चतुर्थः सर्गः ।

दशोराधाय यत्कायकान्तिसिद्धाञ्जनं जनः ।
 द्राक्त्रिलोकीविलोकी स्यात्तं सेवे कृष्णयोगिनम् ॥ १ ॥
 मिथो लीलासितज्योत्स्नालसत्कुसुमसंपदम् ।
 खेलैः सफलतां निन्युस्ते यामुनवनावलिम् ॥ २ ॥
 तत्र तेषु तलं प्राप्य तन्वानेषु मिथः कथाः ।
 कृतार्थं मेनिरे धाम महौषध्यो निजं निशि ॥ ३ ॥

१. 'दशो' ग. २. 'छदमहसि च' ग.

आहूय नूपुरारावैः शिक्षयन्तीव तद्विरा ।
 कृष्णालीलागतिस्तत्र मरालीनामभूद्गुरुः ॥ ४ ॥
 कृष्णालीलोक्तिमाकर्ण्य मधुरां वनदेवताः ।
 उच्यन्मधुधिया तत्र सदापुः सञ्चमान्मुदम् ॥ ५ ॥
 ऋतूपयुक्तपुष्पस्रग्वती तत्र कृता प्रियैः ।
 अलङ्कार कान्तारं कृष्णा वल्लीव जङ्गमा ॥ ६ ॥
 इह तैर्विहितानेकविनोदैरिन्दुनन्दनैः ।
 इत्येकादशमुत्कर्षवद्भिर्वर्षमनीयत ॥ ७ ॥
 मृगयायै गतोऽन्येद्युर्महाकार्यमलोकयत् ।
 किञ्चिद्वृकोदरः काकोदरं कन्दरगं गिरेः ॥ ८ ॥
 कीनाशनागरीलोहप्राकाराकारविग्रहम् ।
 ययौ तं निकषा भीमः कुतूहलितकौतुकः ॥ ९ ॥
 दशमद्वारनिर्धूतक्रोधानलसदृज्जगिः ।
 सोऽप्यधावत दुःप्रेक्ष्यः प्रेक्ष्य भीमं भुजङ्गमः ॥ १० ॥
 मुखोदरस्फुरत्कालदोःकल्परसनायुगम् ।
 तं हन्तुमुद्गदभुजः क्रुधा भीमोऽप्यधावत ॥ ११ ॥
 तत्फूत्कृन्मारुतेनैव पातिता मारुतेर्गदा ।
 द्विषद्वर्ती द्विषद्वृत्तिं स्वजनोऽपि हि गच्छति ॥ १२ ॥
 दोर्दण्डेनैव संहर्तुं प्रवृत्तोऽथ वृकोदरः ।
 आपादकण्ठमावेष्टि स्वेन भोगेन भोगिना ॥ १३ ॥
 महाबलयुजानेन बद्धो धुन्वन्बलाद्वपुः ।
 महाबलसुतोऽप्येष नासीन्निर्गन्तुमीश्वरः ॥ १४ ॥
 अथोत्पातैरिहायातो भीमं भोगिनियन्त्रितम् ।
 धर्मसूर्मृत्युसर्वाङ्गालिङ्गिताङ्गमिवैक्षत ॥ १५ ॥
 भोगिमैल्लः क्व भीमैतत्कोऽप्ययं कोपितः पुँरा ।
 ध्यात्वेत्यूचे नृपो नागं कस्त्वं बद्धस्तथैष किम् ॥ १६ ॥

१. 'मलोकत' ग. २. 'धृति' ख-ग. ३. 'भोगी मल्लः क्व भीमैस्तत्' ख; 'भीमैतत्' ग.
 ४. 'सुरः' ख-ग.

सरीसृपो नृपोत्तंसमथोचे मर्त्यमाषया ।
 महीभुज भुजङ्गोऽहमेतद्वननिकेतनः ॥ १७ ॥
 जीवाः सर्वेऽपि मद्भक्ष्यं तान्निघ्ननापराधवान् ।
 बद्धो मयैष यद्वैरमेकद्रव्यस्पृहार्महत् ॥ १८ ॥
 केनाप्येकेन जीवेन नाहं तृप्तः पुराभवम् ।
 अद्यामुनातिकायेन शेष्ये कुक्षिभरिः क्षणम् ॥ १९ ॥
 अमुं ददामि वा तस्मै स्वभक्ष्यं पारितोषिकम् ।
 भवत्युत्तरबुद्धिर्मत्प्रश्नानामुत्तरेषु यः ॥ २० ॥
 अवोचदथ पृथ्वीन्दुरित्थं यदि तदुच्यताम् ।
 कुर्वे दर्वीकर प्रश्नगर्वं खर्वमहं तव ॥ २१ ॥
 किं विषादपि पीयूषं स्यादिति भ्रान्तिदं वचः ।
 अथ भूपं प्रति व्यालपतिरालपति स्म सः ॥ २२ ॥
 को विप्रः किल कः शूद्रः किं मित्रं के च शत्रवः ।
 कः सुधीः कश्च वैधेयः कः शूरः कश्च कातरः ॥ २३ ॥
 किं सत्यं किमसत्यं च को धर्मः किं च पातकम् ।
 किं सुखं किमु दुःखं च का मुक्तिः का च संसृतिः ॥ २४ ॥
 द्विजिह्वादिब्रह्म प्रश्नद्वितयीरिति पृच्छति ।
 तस्मिन्भुजङ्गमे धीमानभ्यधत्त स्मिताननः ॥ २५ ॥
 तं जानामि द्विजं नाग यस्य निष्कपटं तपः ।
 तपोभिर्द्विजतां याति शूद्रोऽप्युन्मदसंयमः ॥ २६ ॥
 विद्धि भोगीन्द्र तं शूद्रं यो रौद्रश्चैण्डवृत्तयुक् ।
 दुर्वृत्ता यान्ति शूद्रत्वं त्रिवेदीवेदिनोऽपि हि ॥ २७ ॥
 श्लाघ्यकर्मोद्यमो मित्रं प्रमादः परमो रिपुः ।
 धीमान्भवेद्विरक्तात्मा वैधेयो नास्तिकः पैरः ॥ २८ ॥
 स्वकीयेन्द्रियसंकेतादपि प्रविशतोऽन्तरा ।
 यः शत्रून्हन्ति कामादीन्स शूर इति मे मतिः ॥ २९ ॥

१. 'मगात्' ग. २. 'कश्च शत्रवः' ख-ग. ३. 'चारुवृत्तमुक्' ग. ४. 'पुनः' ग.

भीरूणामपि नेत्रान्तललितालोकनेन यः ।
 कम्पते नाग निर्मुक्तधैर्यः स खलु कातरः ॥ ३० ॥
 सत्यं तच्च हितं जन्तोरसत्यमपि यद्वचः ।
 असत्यमेव तत्सत्यमपि यत्परदुःखकृत् ॥ ३१ ॥
 देवे परेषामद्वेषो रागो वंशक्रमागते ।
 सुपात्रदुःस्थयोर्दानं क्षान्तिर्धर्मोऽयमुत्तमः ॥ ३२ ॥
 उपकारिण्यपि द्रोहः सुविश्वस्तेऽपि वञ्चना ।
 पूज्येऽपि प्रभुतादर्पः सर्प तद्वच्चि पातकम् ॥ ३३ ॥
 सुखं सर्वत्र माध्यस्थ्यं दुःखं मिथ्या विजृम्भणम् ।
 मुक्तिश्चित्तात्मनोरैक्यं संसृतिर्द्वेषरागधीः ॥ ३४ ॥
 नरेन्द्रोऽयमिति प्रश्नोत्तरैर्मन्त्राक्षरैरिव ।
 अपश्यन्मुक्तमेवाग्रे भीमं न तु भुजङ्गमम् ॥ ३५ ॥
 राजञ्जय जयेत्युक्त्वा मुक्त्वा पुष्पाणि मूर्धनि ।
 सुरः कोऽपि विमानस्थः स्वस्थं भूपमथावदत् ॥ ३६ ॥
 रागद्वेषोग्रकौरव्यशतग्रन्थिविसंघुले ।
 वत्स त्वमेक एवास्मद्वंशे मुक्तामणीयसे ॥ ३७ ॥
 अहं स नहुषो नाम नृहंस तव पूर्वजः ।
 तपोभिरर्जयामास वासवश्रियमुज्ज्वलाम् ॥ ३८ ॥
 ऊढेन सर्वगन्धर्वसुपर्वपरमर्षिभिः ।
 चलितोऽस्मि विमानेन शचीसंभोगसंविदा ॥ ३९ ॥
 अथाशु सर्प सर्पेति मयोक्तः कुम्भजो मुनिः ।
 सर्पो भवेति मां कोपसंतप्तः शप्तवानसौ ॥ ४० ॥
 अनुग्रहं मयाराद्धः स मुनिर्य तदा ददौ ।
 स ते प्रश्नोत्तरैरेव प्रत्यक्षो मम मुक्तिदैः ॥ ४१ ॥
 तद्वत्स गच्छ कार्येषु यतस्व विजयस्व च ।
 इत्युदीर्य ययौ नाकलोकं नहुषनिर्जरः ॥ ४२ ॥

इति तच्चरितानन्दमण्डनाः पाण्डुनन्दनाः ।
 काम्यकं वनदेवीभिरापृष्टकुशला ययुः ॥ ४३ ॥
 हरिनारदमार्कण्डेयथागत्य कथाततिम् ।
 कथयित्वा चिरं तेषां गतमेभिर्यथा गतम् ॥ ४४ ॥
 पितरं घोषगोवीक्षाच्छलेनापृच्छ्य कौरवः ।
 तद्धर्षणाय कर्णोक्त्या सैन्यैर्द्वैतवनं ययौ ॥ ४५ ॥
 स च द्वैतसरस्तीरे निवासेच्छूर्निवारितः ।
 तत्क्रीडाबन्धुगन्धर्वचित्रसेनानुचारिभिः ॥ ४६ ॥
 द्राग्विरश्याधिरश्यादीनथ तत्करणे रणे ।
 सानुजं भूभुजं चित्रसेनः सेनाग्रतोऽहरत् ॥ ४७ ॥
 पार्थेशमथ राजर्षियज्ञे तद्दिनदीक्षितम् ।
 आश्रित्य द्वैतवनगं चक्रन्दुः कौरवप्रियाः ॥ ४८ ॥
 अथासौ तत्कथां श्रुत्वा हास्यमुन्मोच्य मारुतिम् ।
 आदिशत्कुल्यमोक्षाय धनंजययमान्वितम् ॥ ४९ ॥
 भीमार्जुनयमैः शत्रुयमैरथ दिवं प्रति ।
 वृष्टं नाराचधाराभिर्विपरीताम्बुदैरिव ॥ ५० ॥
 तद्भियाभूदतापोऽर्कः स्वैरेव स्वेदविन्दुभिः ।
 सारथिस्तद्रथात्रस्तमनाः पङ्क्तुः करोतु किम् ॥ ५१ ॥
 घ्नन्ति त्वद्वंशजाः स्वामिन्निति वक्तुमिवोड्डपम् ।
 तुल्यमध्यायि नक्षत्रैर्गन्तुं मेरोः परां तटीम् ॥ ५२ ॥
 धावत्क्रोधान्धर्गोन्धर्वसैन्यदैन्यकराञ्शरान् ।
 खण्डयन्पाण्डुपुत्राणां चित्रसेनोऽभ्यवर्तत ॥ ५३ ॥
 विस्मृत्य पावकास्त्रेण शत्रुमायामयं तमः ।
 अवधीद्दशगन्धर्वलक्षीं मघवतः सुतः ॥ ५४ ॥

१. 'त्करणे' ग. २. 'तत्र सेनः' ख. ३. 'वारिभिः' ग. ४. 'गन्धर्व' ग. ५. 'न्यव'
 ग. ६. 'विद्राव्य' ग.

चित्रसेनं गदाचित्रगतिं मित्रमथार्जुनः ।
 पुष्पश्लक्ष्णैरपि शरैश्चक्रे काम इवाकुलम् ॥ ९९ ॥
 ऊचेऽथ चित्रसेनस्तं पार्थ स्वार्थेऽपि मा मुहः ।
 हन्त कर्षति हन्तव्यं सर्पं कः पङ्कतः कृती ॥ १०० ॥
 श्रीमानपश्रियो युष्माद्भ्यकर्तुं रिपुरापतन् ।
 मया शक्राज्ञया जह्रे तन्मुत्तयै किमु ताम्यसि ॥ १०१ ॥
 किं च युष्मासु यन्मूलः प्रतिकूलत्वपादपः ।
 नालाभिः स तदास्माभिः कर्णस्तूर्णं पलायितः ॥ १०२ ॥
 पार्थोऽप्यूचे जितं नान्यैः सहन्तेऽरिं जिगीषवः ।
 निजं भोजनमुच्छिष्टीकृतमन्यैः क्षमेत कः ॥ १०३ ॥
 परस्परपराधेषु वयं पञ्चशतं च ते ।
 अपरैः परिभूतासु प्रयामः कागमेकताम् ॥ १०४ ॥
 किं वा बह्वक्तिभङ्गीभिरङ्गीकृतमिदं मया ।
 राज्ञः कृपापयोराशेराज्ञया तद्विमोचनम् ॥ १०५ ॥
 मुक्तोऽथ चित्रसेनेन यज्ञोर्व्यां सानुजो नृपः ।
 नतास्यो मयि तिष्ठेति त्रपामनुनयन्निव ॥ १०६ ॥
 द्यां गते चित्रसेनेऽथ वीरान्पार्थहतान्हरिः ।
 अजीजिवह्वद्भुष्टानिर्वृष्टमृतं तरुन् ॥ १०७ ॥
 वत्स नेद्वक्पुनः कृत्यमित्युक्तो धर्मसूनुना ।
 दुर्योधनो ह्रिया दीर्यमाणहृच्चलितस्ततः ॥ १०८ ॥
 द्वेषिभिर्मुञ्चितोऽस्मीति मानी मृत्यूनमुखः पथि ।
 स्थितोऽसौ निर्भरं दर्भास्तरणेऽस्तरणेऽप्सितः ॥ १०९ ॥
 कुतोऽप्यागत्य विज्ञातवृत्तेनादित्यसूनुना ।
 दुःशासनशकुन्याद्यैर्वोधितोऽपि स नोत्थितः ॥ ११० ॥
 कृत्यया हारयित्वाथ निशितं निशितौजसः ।
 जगदुर्जगदुन्मादभेदिनः श्वभ्रदानवाः ॥ १११ ॥

१. 'निर्वृष्टेष्वाम्बुदस्तारुन्' ख-ग.

मा भूर्विषादभूर्भूष रणाय प्रगुणाशयः ।
 वयं ते हन्त गान्तारो विग्रहाय सहायताम् ॥ ६८ ॥
 इत्युदीर्य ज्वलद्वीर्यैः प्रहितस्त्रिदशाहितैः ।
 संपरायपरायत्तचित्तः पुरि ययौ नृपः ॥ ६९ ॥
 तं भीष्मोऽथ सदस्यूचे दिव्यासि कुशली नृप ।
 दृष्टस्त्वया स्वयं तादृग्विक्रमः कर्णपार्थयोः ॥ ७० ॥
 ततोऽधुनापि संधत्स्व विभागं देहि भोगिषु ।
 विरोधक्रोधकीलाभिर्मा कुलं व्याकुलं कृथाः ॥ ७१ ॥
 इत्युक्तियुक्तेऽवज्ञाते याते सिन्धुसुते नृपः ।
 दैत्योक्तिसरणस्मेरवैरो वैरोचनिं जगौ ॥ ७२ ॥
 दुरोदरजितो युद्धे जेतव्यो जीयतेऽधुना ।
 राजसूयमखोत्थेन धर्मसूर्धर्मकर्मणा ॥ ७३ ॥
 सर्वदिग्जैत्रयात्रस्त्वं भव भीमार्जुनादिवत् ।
 कृतधर्मात्मजासूयं राजसूयं तनोम्यथ ॥ ७४ ॥
 अथ प्रारब्धसंरब्धनिर्व्यूढप्रौढदिग्जये ।
 राधेये राजसूयेच्छुं पुरोधा नृपमभ्यधात् ॥ ७५ ॥
 एकस्मिन्सति सम्राजि नान्यः सम्राड् भवेदिति ।
 तद्राजन् राजसूयस्य मा भूः कर्मणि कर्मठः ॥ ७६ ॥
 परीतपुरुहूतार्थं हूतानागतपाण्डवम् ।
 ततः प्रतेने राजासौ राजसूयसमं मखम् ॥ ७७ ॥
 यज्ञान्ते तं जगौ कर्णो हते युधि युधिष्ठिरे ।
 राजसूये त्वया प्राप्ते भजिष्ये हृदि संमदम् ॥ ७८ ॥
 करिष्ये पादशौचं तु नाहं हत्वार्जुनं रणे ।
 श्रुत्वेति हस्तगं मूढो मेने दुर्योधनो जयम् ॥ ७९ ॥
 इतश्च मृगयाक्षीर्णैर्विज्ञप्तः स्वप्नगैर्मृगैः ।
 कृपालुः काम्यके पार्थस्तृणबिन्दुसरो ययौ ॥ ८० ॥

१. 'संधेहि' ग. २. अयं श्लोको ग-पुस्तकेऽग्रिमश्लोकात्परत्र. ३. 'सूत' ग.

युद्धाम्यासेऽथ ते लक्ष्याभ्यासाय मृगयामिषात् ।
 तृणविन्द्वाश्रमे न्यस्य प्रियां पार्था वनेऽचरन् ॥ ८१ ॥
 विवाहार्थमथानेन यथाशाल्वं जयद्रथः ।
 ब्रजञ्जहार पाञ्चालीं हारगौरं जहौ यशः ॥ ८२ ॥
 ततोऽनुपातिभिः पार्थैः पात्यमानचमूचयः ।
 ववलेऽत्यवलेपेन धृतराष्ट्रसुतापतिः ॥ ८३ ॥
 ततोऽर्जुनशरासारैर्निपेतुस्तच्चमूभटाः ।
 धाराधराम्बुधाराभिर्निराधारा मृगा इव ॥ ८४ ॥
 तदाद्भुतगदापातैर्द्राग्विरथ्य जयद्रथम् ।
 त्वद्दासोऽस्मीति वाचालं मुदामुञ्चद्रुकोदरः ॥ ८५ ॥
 प्रकटप्रियसामर्थ्यपुलकाङ्कुरमालिनीम् ।
 आदाय दयितामीयुरथ पार्था निजस्थितिम् ॥ ८६ ॥
 तपो भागीरथीतीरे चरन्नथ जयद्रथः ।
 साक्षाद्भूते स भूतेशेऽयाचत्पार्थजये वरम् ॥ ८७ ॥
 तं शंभुरभ्यधाज्जेता त्वं चतुष्पाण्डवीं युधि ।
 कृष्णमित्रं तु केनैन्द्रिर्जेयो येन वयं जिताः ॥ ८८ ॥
 इत्यादिश्य तिरोभूते शिरोभूते दिवौकसाम् ।
 पुरं जयद्रथः पूर्णमनोरथ इवागमत् ॥ ८९ ॥
 कान्ताहरणसंब्यग्रं कान्तारव्रतकर्षितम् ।
 कामिन्या सहितं काम्ये प्राह मार्केण्डजो नृपम् ॥ ९० ॥
 त्वत्तोऽधिकतरं नीतं दुःखं जानकिजानिना ।
 एकैकस्य तु निक्षेपात्पर्वतोऽपि विदीर्यते ॥ ९१ ॥
 राज्यविघ्नोपहासौघं वने वानरसंगमम् ।
 सवितुर्विरहालापं प्रिया परगृहाश्रयम् ॥ ९२ ॥
 सततं रक्ष संपर्कमयुक्तं हननं कपेः ।
 सागरे बन्धनं सेतोः सौमित्रैर्मूर्च्छनं तथा ॥ ९३ ॥

१. 'ब्रह्मन्' ख. २. कौष्ठकान्तर्गता एकत्रिंशच्छ्लोकाः ख-ग-पुस्तकयोस्तुटिताः.

दशास्यघातनं रौद्रं क्लेशात्कान्ताविमोक्षणम् ।
 विना रामं न कोऽप्यासीद्दुःखैरेतैर्न दीर्यते ॥ ९४ ॥
 दुःखदुःकृन्तने कुन्तो भवाकूपारनाविकः ।
 कृष्णः कमलपत्राक्षो ध्येयो वै भवता हरिः ॥ ९५ ॥
 एकार्णवजलं श्रान्तो बहुभ्यामतरत्परा ।
 आलोकि वटपत्रस्थं बालं बालरविच्छविम् ॥ ९६ ॥
 अन्वगामुदरे तस्य नीतो नासाग्रवायुना ।
 रक्षितो क्षयपर्यन्तमभवं पूर्ववत्ततः ॥ ९७ ॥
 वैवस्वतमनुः पूर्वं मच्छ(त्स्य)रूपेण विष्णुना ।
 सततं वर्धमानेन नावमारोप्य रक्षितः ॥ ९८ ॥
 यूयं धर्मविदः कृष्णाप्रियप्रेमपरायणाः ।
 दुःखाब्धेरञ्जसा पारमपारस्य गमिष्यथ ॥ ९९ ॥
 आसीत्पूर्वं तपोराशिः कौरस्यः कौशिको मुनिः ।
 विष्णून्त्रैर्दुःखितो मूर्ध्नि द्रुमूलस्थो बलाकया ॥ १०० ॥
 क्रुधा विलोकेनैव प्रेषितो यमसादनम् ।
 भ्रमताहारकामेनासादितं कस्यचिद्बृहम् ॥ १०१ ॥
 द्वारस्थं कौशिकं क्षिप्रं कान्तया गृहिणोऽतिथिम् ।
 नार्चितं ह्यन्नपानाद्यैर्धवशुश्रूषकामया ॥ १०२ ॥
 पतिव्रतां चिरायातां क्रुधाम्यधत्त कौशिकः ।
 किं नोऽतिथिस्त्वया ज्ञातश्चिरोषितगृहाङ्गणः ॥ १०३ ॥
 आबभाषे सती जातं विलम्बं भर्तृकार्यतः ।
 विधि(द्धि) नाहं बलाका सा त्वत्तः पञ्चत्वमागता ॥ १०४ ॥
 साश्चर्यं प्राह मे वृत्तं कथं ज्ञातं पतिव्रते ।
 कथयिष्यति ते व्याधो मिथिलायां जगाद सा ॥ १०५ ॥
 गतेनालोकि वैदेह्यां मांसविक्रयकारकः ।
 धर्मव्याधोऽपि तं प्राह सतीनुन्नो भवानिति ॥ १०६ ॥

अत्याश्चर्यपरो व्याधमूचे यत्सर्वविद्भवान् ।
 कस्मात्करोषि कर्मेदं सतीवृत्तं च मे वद ॥ १०७ ॥
 त्रिकालज्ञा भवन्तीति स्त्रियो याः पतिदेवताः ।
 कुलधर्महृतो नापि सर्वज्ञोऽमरवन्दितः ॥ १०८ ॥
 नृपोऽहमभवं पूर्वं मारिषं मृगयां गतः ।
 मृगबुद्ध्या ऋषिं वीतं जनुषि मृगचर्मणा ॥ १०९ ॥
 शप्तो व्याधो भवेतीति तेनेमां गमितो दशाम् ।
 अनुनीतो मया पश्चात्तेनेदं ज्ञानमागतम् ॥ ११० ॥
 इत्याकर्ण्य मुनिर्नत्वा निजाचारं गतभ्रमः ।
 व्याधं विज्ञाप्य विधिवत्स्वमाश्रममथासदत् ॥ १११ ॥
 वालोऽहमेकदा पित्रा ज्ञातवृत्तेन नोदितः ।
 द्विजाङ्घ्रिनामने नित्यं सप्ताहं जीवितावधिः ॥ ११२ ॥
 न तं सनत्सुजातीयं कदाचित्पादपल्लवम् ।
 चिरं जीवेति तैरुक्तसान(?)भ्यधत्त मे पिता ॥ ११३ ॥
 भवतां वाग्मतिर्देवीरन्योन्यमेकलक्षताम् ।
 याति युष्माभिस्तत्कार्यमायुर्हीनोऽयमर्मकः ॥ ११४ ॥
 सप्ताहं ब्रह्मणो दत्तं जीवितं मे महात्मभिः ।
 आजमीढ ह्यतो वन्द्या नृभिर्नित्यं धरासुराः ॥ ११५ ॥
 एवं गतव्यथं कृत्वा दीर्घायुः सुकृताङ्गजम् ।
 स्वपराभवसंतप्तामृतुजां प्रत्यबोधयत् ॥ ११६ ॥
 त्वत्तो कृष्णे कुरुश्रेष्ठास्तरिप्यन्ति व्यथाम्बुधिम् ।
 सावित्र्या रक्षितो भर्ता कीनाशवशगः पुरा ॥ ११७ ॥
 आयुर्हीनं विदित्वापि वत्रे सत्याच्च सा पतिम् ।
 वनेऽगमत्सहानेन प्राप्ते मृत्युदिने सती ॥ ११८ ॥
 पितृनाथो ब्रजन्मार्गे सावित्रीसत्यप्रीणितः ।
 गृहीत्वा तं वरैः सासुं पतिव्रत्यै प्रियं ददौ ॥ ११९ ॥

पतिनागाद्रृहं साध्वी सहैव व्रतसंभवे ।
 तथैव त्वं प्रियैः प्राप्तराज्यैः प्राप्तासि वैभवम् ॥ १२० ॥
 इतोऽप्यूचे द्विजः कश्चिद्धार्मिं द्वैतवनागतम् ।
 एष शृङ्गाग्रलम्बां मे हरते हरिणोऽरणीम् ॥ १२१ ॥
 अथाश्रु पाण्डवाश्चण्डचापास्तमनुगामिनः ।
 नालोकन्त मृगं सौख्यमिव दुःस्वामिसेवकाः ॥ १२२ ॥
 भूभृत्तटे वने कापि विश्रान्ता नकुलोऽम्भसे ।
 गतश्चिरादनागच्छन्नन्वीये बन्धुभिः क्रमात् ॥ १२३ ॥
 क्रमानुगो नृपस्तत्र सरस्तीरे चतुर्मितान् ।
 पतितान्दिग्जयस्तम्भानिव भ्रातृनलोकत ॥ १२४ ॥
 ततः किमेतदित्यस्य चिन्तासंतापिचेतसः ।
 संभ्रमाय भुवो मर्तुर्मरती नमसोऽभवत् ॥ १२५ ॥
 राजन्यक्षोऽस्मि मत्प्रश्नानभित्वेहाम्बुपायिनाम् ।
 मृत्युः स्यादिति तान्भिन्धि पिव चाम्बु यदृच्छया ॥ १२६ ॥
 राजोचे बान्धवध्वंसेऽधुना किममुनाम्बुना ।
 तथापि त्वत्प्रियान्प्रश्नान्भेत्स्यामि स्वेच्छया वद ॥ १२७ ॥
 इत्युक्ते सति राज्ञेति व्योम्नः प्रश्नगिरोऽभवन् ।
 तैदुत्तरगिरश्चाशु जगाद जगतीपतिः ॥ १२८ ॥
 को देवः स्वीय एवात्मा सद्गुरुक्तिर्प्रकाशितः ।
 किं दैवं प्राक्तनं कर्म सुदुर्लङ्घ्यं सुरासुरैः ॥ १२९ ॥
 को धन्यः क्रियते दास्यं यस्याक्षैर्विषयाधिपैः ।
 कः शुचिः स्नाति यः शश्वत्सत्यवाग्जाह्नवीजलैः ॥ १३० ॥
 को मोक्षश्चित्तमेव स्वं सर्वबुद्धिवियोजितम् ।
 का लक्ष्मीः सर्वसंतोषः का विपद्विपुला स्पृहा ॥ १३१ ॥
 प्रीतः प्रश्नोत्तरैरेभिरयं जीवतु मद्भरात् ।
 तवैकः संमतो भ्राता जाताथ व्योमवागियम् ॥ १३२ ॥

१. 'विते' ग. २. 'व्योम्नि' ख. ३. 'इत्युत्तर' ग. ४. 'प्रकाशतः' ग. ५. 'मोक्षः कश्चित्' क-ग.

मृत्युधीर्वन्धुदुःखेन कुललालनकाङ्क्षया ।

अथ भूपोऽभ्यघान्माद्रीपुत्रो जीवतु मत्प्रियः ॥ १३३ ॥

सोदर्यतोऽधिकप्रीतिं वैमात्रेयेऽथ पार्थिवम् ।

प्रीतः प्रत्यक्षतामेत्य धर्मो निर्मलगीर्जगौ ॥ १३४ ॥

धर्मोऽस्म्यहं स्यपुस्य तवात्येन्दुत्विषा मयि ।

हतौ पाण्डव माण्डव्यशापतापतमश्चयौ ॥ १३५ ॥

अरणी हरिणीभूय मया त्वां वीक्षितुं हता ।

सोदरेषु तथार्तेषु पिवन्तोऽम्बु हतास्त्वमी ॥ १३६ ॥

अनृशंस्यं स सत्त्वं च दृष्ट्वा तुष्टोऽसि तेऽधुना ।

अवाप्नुहि जयं धर्म्यं जीवन्तु तव बान्धवाः ॥ १३७ ॥

वर्षं वस विराटेषु मत्प्रसादादलक्षितः ।

इत्युदीर्यारणीं तां च दत्त्वा धर्मस्तिरोदधे ॥ १३८ ॥

सहोदरैः सहोत्थाय धर्मभूः स्वाश्रमं ययौ ।

ब्राह्मणाचारणीं तस्मै तज्जीवितमिवार्पयत् ॥ १३९ ॥

पूर्णां द्वादशवत्सरीमथ परिज्ञाय क्षमानायकः

सांश्चि धौम्यमुदीर्य पार्षतपुरीवासाय वर्षावधि ।

किं च द्वारवतीपुराभिगमने तानिन्द्रसेनादिका-

न्वीराञ्चिक्षयति स कर्तुमुदितो गुप्तं विहारं क्वचित् ॥ १४० ॥

भेजे श्रीजिनदत्तसूरिसुगुरोरर्हन्मतार्हस्थितेः

पादाब्जभ्रमरोपमानममरो नाम त्रतीन्द्रः कृती ।

तल्लीलागिरि बालभारतमहाकाव्ये तृतीयं मनो-

निर्वेदव्ययमेदुरश्चि निरगात्पर्वेदमारण्यकम् ॥ १४१ ॥

सर्गैश्चतुर्भिरेतस्मिन्पर्वण्यारण्यकाह्वये ।

चतुःशतीसप्तषष्टिविशिष्टासीदनुष्ठुभाम् ॥ १४२ ॥

इति श्रीजिनदत्तसूरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये

वीराङ्गे आरण्यके पर्वणि धर्मादेशो नाम चतुर्थः सर्गः ।

इत्यारण्यकपर्व समाप्तम् ।

विराटपर्व ।

प्रथमः सर्गः ।

कर्ता जगत्पापविषाहृतीनां स्नात्स श्रिये सत्यवतीसुतो वः ।
जगच्चमत्कारकमुज्जगार श्रीभारतं नाम सुधारसं यः ॥ १ ॥
पप्रच्छ पृथ्वीशमथो किरीटी कुर्वन्किरीटे करकुञ्जलाग्रम् ।
छन्नः प्रभो स्थास्यति कैः प्रकारैरिहाब्दभारैर्नभसीव भानुः ॥ २ ॥
द्विजं सभास्तारमवेहि धर्मसुतस्य मां कङ्क इति प्रतीतम् ।
इत्युक्तिभाक्संसदि मत्स्यभर्तुः स्थाताहमित्याह महीमहेन्द्रः ॥ ३ ॥
भीमोऽभ्यधादित्यथ वल्लवाख्यः सूदो भविष्यामि नृपस्य तस्य ।
जयो जगौ राजसुतागुरुत्वं नृत्ये गमिष्यामि बृहन्नडाख्यः ॥ ४ ॥
स्थास्यामि गोस्वामितयात्र तन्तिपालाख्य एवं सहदेव ऊचे ।
अश्वाधिभूर्ग्रन्थिकसंज्ञयेह स्थाताहमित्यं नकुलोऽप्यजल्पत् ॥ ५ ॥
उवाच कृष्णाप्यथ मालिनीति सैरन्ध्यहं तत्र विराटपत्न्याः ।
ध्रुवं भविष्याम्यनवद्यकर्मकदम्बसंबद्धमिदं पदं हि ॥ ६ ॥
इत्थं मिथो मन्त्रकथेषु तेषु मुनीन्विनम्याभ्युदितेषु गन्तुम् ।
धौम्यो धियां धाम सुधामयीभिरुवाच वाग्भिर्नयवागुराभिः ॥ ७ ॥
भवद्भिरुद्भिन्ननयैर्विधेया ध्येया विधानैर्नरदेवसेवा ।
या मृत्यवे शैलशिरोधिरौहपद्येव सद्यः स्वलितक्रमाणाम् ॥ ८ ॥
अहो अहीनामपि खेलनेभ्यो दुःखानि दूरं नृपसेवनानि ।
एकोऽहिना दृष्ट उपैति मृत्युं क्षमापेन दष्टस्तु सगोत्रमित्रः ॥ ९ ॥
आदौ मयैवायमदीपि नूनं न तद्देहेन्मामवलेहितोऽपि ।
इति भ्रमादङ्गुलिपर्वणापि स्पृश्येत नो दीप इवावनीपः ॥ १० ॥
सौरभ्यमेवाप्य सदाप्यहीनामानन्दनश्चन्दनपादपोऽभूत् ।
गुणेन केनापि न भूपतीनां सदा मुदे कोऽपि कथंचन स्यात् ॥ ११ ॥
कुतोऽप्यनांसादितजीवनस्य संदेहदोलागतजीवितस्य ।
तृष्णातिरेकोत्तरलस्य कूपझम्पेव सेवा जगतीपतीनाम् ॥ १२ ॥

१. 'तन्तिनाम पश्वादिबन्धुनरज्जुः'. 'तन्त्रपाला' क-ख. २. 'प्यवोचत्' ख-ग.

यद्भूयते भात्यशुभं शुभं वा तदेव धूर्तः सततं प्रतन्वन् ।
 स्पर्धाभिमानोज्झित एव सेवाफलं क्वचित्कोऽपि लभेत किञ्चित् ॥ १३ ॥
 इत्युक्तवानात्तदग्निहोत्रो गुप्तं स पाञ्चालपुरं प्रपेदे ।
 नृपाज्ञया शौरिपुरीं स चेन्द्रसेनादिमः सर्वपरिच्छदोऽगात् ॥ १४ ॥
 पङ्क्त्या पदानां द्रुतरक्तयाध्वमहीषु पद्मप्रकरं किरन्तः ।
 कृष्णां पुरस्कृत्य ययुर्विराटपुरीं स्वयं पाण्डुसुताः सुगुप्ताः ॥ १५ ॥
 विलम्बमानेन शवेन गुप्तान्यमी शमीस्कन्धमनुश्मशाने ।
 निधाय तान्यायुधमण्डलानि च्युतांशुचण्डांशुतुलामवापुः ॥ १६ ॥
 जयो जयन्तो विजयश्च पार्था यमौ जयत्सेनजयद्वलाहौ ।
 इत्थं मिथःकल्पितगुप्तसंज्ञा पृथग्ययुस्ते पुरिगुप्तवेषाः ॥ १७ ॥
 रत्नाक्षधारी धृतविप्रवेषः कौन्तेयभूपः सदसि प्रविष्टः ।
 कोऽसीति मत्स्यक्षितिपेन पृष्टो वाग्भिः सुधाश्रीवसुधाभिरूचे ॥ १८ ॥
 विप्र प्रियः सत्यसुतस्य कङ्काभिधः सभास्तारतया प्रतीतः ।
 तद्राज्यविभ्रंशवशाच्चहंस जिजीविषुस्त्वामहमभ्युपेतः ॥ १९ ॥
 हर्षादथादत्त गिरं विराटश्चिरान्मयादर्शि युधिष्ठिरोऽद्य ।
 तन्मैत्र्यभावोविलचारुमूर्तिर्यदृश्यसे तस्य कृती वयस्यः ॥ २० ॥
 इदं यथेन्दौ कुमुदं मुदं मे चक्षुष्य चक्षुस्त्वयि संदधाति ।
 ममापि तद्व्यूतसहायभूतः खेलन्सुखं भुङ्क्व विभूतिमेताम् ॥ २१ ॥
 इति क्षितीन्द्रेण वितीर्णपूजे तपस्तनूजे क्षितिभाजि तत्र ।
 गर्वाखजाङ्कः प्रययौ परेऽह्नि सूदस्वरूपी बकसूदनोऽपि ॥ २२ ॥
 स्वं बल्लवाख्यं प्रदिशन्नृपेण सूदः कृतो बाहुबले च योधः ।
 कृष्णाप्युपागत्य विराटपत्नीं चकार सैरन्ध्यधिकारयाचनाम् ॥ २३ ॥
 कृष्णां सुदेष्णाथ नृनाथपत्नी विलोक्य तां विस्मयिनी जगाद ।
 इत्थं तनुस्तन्वि तवातिरम्या सैम्यग्न सैरन्ध्यधिकारपात्रम् ॥ २४ ॥
 भाग्यावधिर्विश्वविलोचनानां निर्माणकर्मावधिरञ्जयोनेः ।
 हसत्यशेषोपमितीः प्रतीकप्रभाभिरेषा तव रूपरेखा ॥ २५ ॥

१. 'दृल' ग. २. 'स दिश' ग. ३. 'नृपस्य' ग. ४. 'न भाति' ख.

सामुद्रिकोक्तैरखिलैः प्रधानस्त्रीलक्षणेर्लक्षितमूर्तिमन्विधः ।

चक्रे खलु त्वां प्रतिकल्पलक्ष्मीशिल्पादनल्पाभ्यसनो मेनोज्ञाम् ॥२६॥

अल्पप्रभाणां प्रभवत्प्रमौघमयोग्यमुच्चैर्मणिमण्डनानाम् ।

वदत्यलंकारमनस्तयालंकारस्तवेनैव तवाङ्गमेतत् ॥ २७ ॥

त्वां वीक्ष्य पुंस्त्वं मनसा श्रयन्ति स्त्रियोऽपि तच्छानतयैव देवी ।

शक्तः स्वयं विष्णुरभूच्च लेभे त्वद्भर्तृतां तु क नु भाग्यमीदृक् ॥२८॥

न पापवृत्तैः खलु रूपमीदृगरूपास्ति तन्नूनमनूनशीला ।

ततः कथं स्थास्यसि भर्तृहीना श्रीमत्तमद्भर्तरि मदृहेऽस्मिन् ॥ २९ ॥

गन्धर्वदेवा नृपपत्नि पञ्च रक्षन्त्यलक्ष्याः पतयोऽन्वहं माम् ।

क्लिश्नाति तत्कोऽपि न तेषु सत्सु भास्वत्करेष्वाञ्जुजिनीमिवेन्दुः ॥ ३० ॥

इतीरितोक्तिं नरपालपत्नी तां मालिनीति प्रथिताभिधानाम् ।

चकार गन्धाधिकृतां कृतांहिप्रक्षालनोच्छिष्टनिषेधवन्धाम् ॥ ३१ ॥

(युगम्)

तत्रागतोऽन्येद्युरुदीर्णतन्तिपालाभिधानो नैकुलाग्रजन्मा ।

परीक्ष्य दक्षो वृषलक्षणेष्ु क्षोणीभुजाकारि वृषाधिकारी ॥ ३२ ॥

आबद्धवेणिर्धृतकञ्चुकी स्त्रीजनोचितालंकरणः किरीटी ।

अन्येद्युराच्छाद्य किरीटमागाद्विराटसंसंखुवि षण्ढवेपः ॥ ३३ ॥

बृहन्नडोऽस्मीति वदन्द्युलोकगन्धर्वमैत्र्याप्ततदीयशिक्षः ।

मत्स्याधिनाथेन कृतः सुतायाः संगीतशिक्षागुरुत्तरायाः ॥ ३४ ॥

तमेत्य भूपं नकुलस्तुरंगकुलस्य तत्त्वे कैलिलावबोधः ।

अवाप वाहाधिकृतिं रथानां बन्धे सुधीर्ग्रन्थिकनामधेयः ॥ ३५ ॥

इत्येषु गुप्तेषु सुखं स्थितेषु गतेषु मासेषु चतुर्मितेषु ।

दिग्भ्योऽखिलाभ्यः पुरि तत्र यात्रामहोत्सवे मल्लभटाः समीयुः ॥३६॥

भटः प्रतापार्कयशःशशाङ्कगुणौघनक्षत्रपिधानहेतुः ।

जीमूत इत्यूर्जितगर्जितश्रीर्मल्लाधिपस्तेषु सैमुल्लास ॥ ३७ ॥

१. 'श्रमा' ख. २. 'यतोऽन्याम्' ख. ३. 'तन्त्रपाला' क-ख. ४. सहदेवः. ५. 'कृत-
भावबोधः' ख. ६. 'शशाङ्को' ग. ७. 'समुल्लास' क.

लीलासमुल्लङ्घितमल्लपङ्केस्तस्य प्रतापैकनिधेर्न कश्चित् ।
 रवेरिवास्तंगमितान्यतेजस्ततेः पुरोऽभूत्प्रतिमलभूतः ॥ ३८ ॥
 तस्मिन्नलब्धप्रधने मदैकधनेऽधिकं रङ्गति रङ्गभूमौ ।
 भीमं ह्रियाचष्ट चिराद्विराटो निर्धार्यतां बलव मल्लबेलाः ॥ ३९ ॥
 इत्याज्ञया तस्य च कौतुकैश्च दोर्दण्डकण्डूलतया च नुन्नः ।
 त्रिधोद्यदुत्साहरसः ससर्प तदर्थमुच्छेतुमथो पृथाभूः ॥ ४० ॥
 भीमस्य दोःस्फालनजस्तदाभूत्त्रादो विदीर्णैतरशैलशृङ्गः ।
 किमत्र चित्रं यदभञ्जि तेन जीमूतगर्वग्रहपर्वतोऽपि ॥ ४१ ॥
 मल्लेन्द्रमुद्गर्जमथोग्रयुद्धं प्रपात्य दोष्णैव ममर्द भीमः ।
 दत्तोरुदन्तप्रहृतिच्युतेन महोपलेनेव महेभमद्रिः ॥ ४२ ॥
 विद्रावयत्येव समानकालं जीमूतजालं जनको यदीयः ।
 स एकजीमूतजयस्तवेन व्यलज्जि लोकैः पवनाङ्गजन्मा ॥ ४३ ॥
 भीमं प्रति प्रीतिरसप्रसत्त्या सुवर्णवृष्टिं नृपतिः प्रतेने ।
 को वेत्ति देवैस्त्रयया तदानीं प्रसूनवृष्टिर्न कृता कृता वा ॥ ४४ ॥
 गजाश्च सिंहाश्च युधे पुरोऽन्तःपुरस्य राज्ञा कुतुकान्नियुक्ताः ।
 भीमे ययुर्भङ्गमुदग्रसिंहनादे दवार्चिर्निभनेत्रभासि ॥ ४५ ॥
 इत्थं लसत्कौतुककौशलाभिर्लीलाभिरामो दयतां नरेन्द्रम् ।
 मासा दशासन्कुरुकुञ्जराणां तेषां विशेषार्चनहर्षितानाम् ॥ ४६ ॥
 तत्र च पुरि सेनानीर्मत्स्यनृपालस्य बलनिधिः श्यालः ।
 षष्ठ्युत्तरशतबन्धुज्येष्ठोऽजनि कीचको नाम ॥ ४७ ॥
 स कैदापि द्रुपदसुतां ददर्श सद्ने स्वसुः सुदेष्णायाः ।
 नियमितवेणीं मलयजलतिकामिव कलितकौलहिम् ॥ ४८ ॥
 रूपं निरूप्य निरुपममस्याः स्वशिरः प्रकम्पयाञ्चक्रे ।
 दुर्मदमदनप्रसृमरशरविसरैरुरसि विद्ध इव ॥ ४९ ॥
 अनिमिषदृक्तां पश्यन्स पञ्चबाणेन पञ्चभिर्बाणैः ।
 एकैकेनेव हतो हृदि तस्या हृद्गतैर्दयितैः ॥ ५० ॥

१. 'निधार्यतां' ग. २. 'मल्लः' ग. ३. 'कदाचिद्रुप' ग. ४. 'कालार्हाम्' ग.

तस्या नवप्रवेशात्तस्योरसि रतिरसः खलूद्भ्रान्तः ।

उल्लसति स्म विलोचनयुगलीविगलितजलच्छलतः ॥ ९१ ॥

सुमुखी सुललितनयना कोमलतरचरणपाणिरिह केयम् ।

अलिमिव हृदयं भ्रमयति मम जंगमकरूपवल्लिरिव ॥ ९२ ॥

इति पृष्ट्वैष सुदेष्णां मुदितो विदितेन तत्स्वरूपेण ।

भृशमधिकाधिकविकसितरणरणकाकुलितहृदयोऽभूत् ॥ ९३ ॥

(युग्मम्)

अथ तेन द्रुपदसुता जगदे जगदेकनयनपीयूषम् ।

परिकलितशीललीला सरशिखिकीलाभितप्तेन ॥ ९४ ॥

इन्दुमुखी कुमुदाक्षी रम्भोरूः कमलचारुकरचरणा ।

अमृतद्रवलावण्या हृदयगता देवि किं दहसि ॥ ९५ ॥

त्वं कण्ठगा मुदेऽमी ददति मृतिं त्वं च पञ्चशरविभवः ।

एते तृणं तदतुले तुलयामि शुभे किमसुभिस्त्वाम् ॥ ९६ ॥

अपि दयिते हृदयस्य द्वारे भवतीं विधातुमुक्तोऽसि ।

यदि हान्तरा चरन्ती शल्यमिव व्यथयसि दृढं माम् ॥ ९७ ॥

यदि भुजयुगलेन दृढं सुतनो न तनोषि मम तनौ बन्धम् ।

उत्कण्ठाभरपूर्णः स्फुटितोऽसि तदूर्ध्व एवाहम् ॥ ९८ ॥

तदिह कुरु तरुणि करुणां मदसुषु मदनाभितापितं भज माम् ।

रमणी रमणेन विना न विमासि विमावरीव चन्द्रेण ॥ ९९ ॥

अथ रोषरूपपदमिति वदति स्म द्रुपदनन्दिनी वचनम् ।

दुर्नयमधिरोहति धीर्धक्ते दशकन्धरस्येव ॥ १०० ॥

गन्धर्वास्त्रिदशैरप्यशमितगर्वा भवन्तमुद्भ्रान्तम् ।

मन्दं मत्पतयो बत गुप्ता नेष्यन्ति पञ्च पञ्चत्वम् ॥ १०१ ॥

अथ मन्मथविसृमरशरदूनमनःस्त्रस्तसुनिविडब्रीडः ।

सपदि सुदेष्णायै स न्यवेदयत्तद्गतं भावम् ॥ १०२ ॥

मदनासहं सहोदरमवलोक्य ततोऽवदत्सुदेष्णा तम् ।
 प्रेष्या महोत्सवमिषान्मदिरार्थं मन्दिरमियं ते ॥ ६३ ॥
 मधुमधुरवचनरचना विचित्रवाग्मिस्तथेयमनुनेया ।
 अलिनो नलिनीव यथा सुमुखी विमुखी न ते भवति ॥ ६४ ॥
 इत्येष सहोदरया विहिताश्वासो ययौ निजावासम् ।
 पशुरिव गुरुणा तरुणीरूपगुणेन प्रबद्धोऽपि ॥ ६५ ॥
 तेन मनोऽतिमनोज्ञां रमणीमभियोजितं ततो मनसा ।
 साधु कृतज्ञेन कृतं तस्य पुरस्तन्मयं भुवनम् ॥ ६६ ॥
 शिशिरैः पदार्थविसरैरुरो न तस्यासप्ताद् शिशिरत्वम् ।
 तस्योरसा रयात्पुनरासञ्जिशिशिराण्यशिशिराणि ॥ ६७ ॥
 शिशिरोपचारतरलं परिवारजनं जगाद स तदानीम् ।
 मृदुमन्थरशिथिलो हितवर्णपदं समदमदनार्तः ॥ ६८ ॥
 अन्तःपरितापभिदे तथ्यं पथ्यं हि न बहिरुपचारः ।
 अमृतमधुरं तदधरसंमुखरसनौषधं कुरुत ॥ ६९ ॥
 कदलीदलपटलमदश्चालयत कथं यदस्य पवनेन ।
 वर्धेत दावपावक इव हृदि न तु दीप इव विरहः ॥ ७० ॥
 हृदि धृततत्कुचकलशे स्मरशररन्ध्रेषु चञ्चलैः प्राणैः ।
 ज्वलितवियोगानलज्जुषि मलयजपङ्क्तोऽतितापाय ॥ ७१ ॥
 इति दीनतदीयवचःप्रचयविलीनावलेपदृढलेपाः ।
 जलतरलकातरद्वशोऽभूवन्नवरोधसुदृशोऽपि ॥ ७२ ॥
 परिवृढदृढविकलतयाकुलितस्वान्तेन परिजनजनेन ।
 दूती सपदि नियुक्ता गत्वा निजगाद सैरन्ध्रीम् ॥ ७३ ॥
 देवि यदादि विलोचनगोचरतां तेन गमितासि ।
 स तदादि हृच्छयशिखीमुखविद्धस्त्यक्तसंज्ञोऽभूत् ॥ ७४ ॥
 स्मरशरभरपरिविद्धे तितउतुलां सुदति तस्य हृदि याते ।
 भवदाशाबद्धपथैर्न निर्गमोऽलाभि भृशमसुभिः ॥ ७५ ॥

१. 'विद्धाङ्गो विसंज्ञो' ग.

अवलापि बलवती त्वं यस्या भुजपञ्जरानुशरणरयः ।
 विग्रहरिपुसूर्पकरिपुविशिखभयात्कीचकोऽप्यभवत् ॥ ७६ ॥
 तव मुखमिति बत चुम्बति कमलं चक्रौ कुचाविति स्पृशति ।
 कर इति कुमुदं दत्ते हृदि विकलः स किल वापीषु ॥ ७७ ॥
 सैरन्ध्रीपदपदवीं दवीयसीं सपदि देवि परिमुञ्च ।
 नमतु पदाम्बुजयोस्तव तदङ्गनावदनचन्द्रोऽपि ॥ ७८ ॥
 परिरम्भदम्भनिभृतं रसय प्रेमाभृतं समं तेन ।
 व्रुटदमलहारविगलितमुक्तामिषमुक्तबिन्दुचयम् ॥ ७९ ॥
 किशलयकमलकुलैरप्यगलितमुरुमुरसि तस्य परितापम् ।
 स्पर्शगुणेन हरन्ती निरुपमपाणिर्न किं भवसि ॥ ८० ॥
 अनुबन्धं रचय स्वयमयमर्थः सिद्धिमेष्यति मृगाक्षि ।
 सोदरपरितापमिदाभ्युदितसुदेष्णावचोभिरपि ॥ ८१ ॥
 स्मरशरनिकरव्यतिकरपरिताडनपीडितस्य तस्य भृशम् ।
 यदि जीवितं भवत्कुचदुर्गमदुर्गाधिरोहेण ॥ ८२ ॥
 अमृदितमलयजरसमिव राजतु तदुरो दृढेऽपि परिरम्भे ।
 सुमुखि स्वेदलवार्दितविदलितनवहारचूर्णेन ॥ ८३ ॥
 स्मरतापभेदनौषधपिण्डवदात्मीयकुचयुगं सुमुखि ।
 तदुरसि बधान धन्ये पृष्ठदृढग्रन्थिभुजपाशम् ॥ ८४ ॥
 ईदृक्तापमयं परिरम्भेऽपि न सुभ्रु तस्य कर्तव्यम् ।
 स प्रथमं त्वदवेक्षास्वेदजलैर्यास्यति जडत्वम् ॥ ८५ ॥
 गणयिष्यति न सुदेष्णां न महीपालं निषेधमपि न तव ।
 अबले बलेन स बली ग्रहीष्यति स्वयमिदं रचय ॥ ८६ ॥
 हारं तदुरसि रसिके परिरम्भनिषेधकं सखि द्वेषात् ।
 अन्तः कठिनघनस्तनसंरम्भेण स्वयं दलय ॥ ८७ ॥
 कण्ठोपकण्ठमधुना प्राणाः सुदति स्वयं समायाताः ।
 अयि भवती कण्ठगता प्राणसमा भवतु तस्य जवात् ॥ ८८ ॥

१. शूर्पकः कामरिपू राक्षसः.

अन्तर्गतया तदुरः पीडितमेव त्वयैव पूर्वमपि ।
 अधुनापि पौनरुक्त्याद्बहिर्गता हि पीडय न दोषः ॥ ८९ ॥
 इति रचितवाचि तस्यामश्यामलचरितया तयोक्तमिदम् ।
 दूति विभेमि स भेद्यो गन्धर्वैः पञ्चभिः पतिभिः ॥ ९० ॥
 इत्यफलीकृतमस्या वाचां पटलं तदेकवचनेन ।
 मलिनतमममलरुचिना गृहमणिना तिमिरजालमिव ॥ ९१ ॥
 इति गतया दूतिकया तस्या वचने यथातथे कथिते ।
 नलिनतलिनस्थितोऽप्ययमतीव सैमवाप कीचकस्तापम् ॥ ९२ ॥
 एह्येहि वल्लभे लघु विनय कपोलाद्धनाञ्जनं बाष्पम् ।
 इति स जगौ मृगलाञ्छनमागच्छन्मालिनीसुखभ्रान्त्या ॥ ९३ ॥
 दैववशेन स्वप्ने सैरन्ध्रीमेकवेलमासाद्य ।
 स पुनर्मीलितनयनः सुष्वाप प्राप न पुनस्ताम् ॥ ९४ ॥
 धातस्तात तवासनसरोजसंकोचेहेतुरयमिन्दुः ।
 कुरु राहोर्वपुरखिलं गिलितो न यथा पुनरुदेति ॥ ९५ ॥
 शंकर किं करवाणि त्वमेव देवः सैदा मया महितः ।
 वहसि किमु शिरसि चन्द्रं न दहसि पुनरप्यमुं कामम् ॥ ९६ ॥
 इति विकलवचनरचनापरिचयविधुरीकृताखिलस्वजनः ।
 गमयामास तमिस्त्रां कष्टमसौ कल्पशतकल्पाम् ॥ ९७ ॥
 (विशेषकम्)

मद्यकृते सच्छलया तद्वत्सलया सुदेष्णया बलतः ।
 सैरन्ध्री दुर्नयभयविहितनिषेधाप्यथ प्रहिता ॥ ९८ ॥
 तरणिं विधाय शरणं कीचकसदनाय तदनु सायाहे ।
 कृष्णा चचाल तस्यां रक्षायै राक्षसं व्यदादर्कः ॥ ९९ ॥
 तस्या विलोक्य वदनं सदनं भासां स चन्द्रबिम्बमिव ।
 उद्भ्रान्तो जलधिरिव द्विगुणोच्छलदच्छहर्षोर्मिः ॥ १०० ॥

१. 'विरतायां' ख-ग. २. 'तमसाप' ख. ३. 'मुहुर्मी' ख-ग. ४. 'सदोमया स-
 हितः' ख.

रोमाञ्चद्विगुणतरौ तरसा बाहू तदा तदीयौ तौ ।
 अदलयतां केयूरे किल दयिताश्लेषविघ्नभयात् ॥ १०१ ॥
 तामवदन्मदनार्तः स सतीं क्षितिवलयमिलितनयनयुगाम् ।
 सुमुखि समेहि समेहि त्यज लज्जां रचय परिरम्भम् ॥ १०२ ॥
 अयमहमियं च संपत्परिजनजनतेयमेतदपि सदनम् ।
 उररीकुरु सकलमदकलमदशीली भवामि यथा ॥ १०३ ॥
 इति निगदन्तमनन्तरमवलोक्य तमुत्सुकं प्रसङ्गाय ।
 मणिभूषणकपिशर्तमं शीललतादवमसौ मेने ॥ १०४ ॥
 दुरितद्विरदोन्मूलितमिव कीचकमंशुकातिकर्षेण ।
 तं भुवि परिपात्य ययौ राजनिकेताजिरं कृष्णा ॥ १०५ ॥
 अभिसृत्य कामकोपद्विगुणिततापः कचैरथाकृष्य ।
 द्रुपदात्मजां पदासौ श्रियमिव मूर्खो जघान स्वाम् ॥ १०६ ॥
 द्रुपदसुतादेहादथ रक्षारक्षस्तदाशु निर्गत्य ।
 दुरितमिव तस्य मूर्तं गतचेष्टमपातयद्भुवि तम् ॥ १०७ ॥
 इति नृपतिसभायां भीमसेनोऽथ तिष्ठ-
 न्परिभवमवलोक्य स्वप्रियायाः प्रवीरः ।
 शमितसमयरोधो बोधयन्क्रोधवह्नि-
 र्लघु सुकृतसुतेनारोधि संज्ञाज्ञयासौ ॥ १०८ ॥

इति श्रीजिनदत्तसूरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये
 वीराङ्गे विराटपर्वणि पाण्डवगुप्तिर्नाम प्रथमः सर्गः ।

द्वितीयः सर्गः ।

स पराशरनन्दनो मुदे रिपुनारीनयनाञ्जना शनैः ।
 असिभिर्ब्रततीव्रताजितैरिव यः कान्तिमिषान्निषेव्यते ॥ १ ॥
 अथ पाण्डवजीवितेश्वरी द्रुतमुत्थाय कृतानुरस्वरा ।
 रजसा वृतविग्रहा ययौ जगतीपालसभां स वल्लभाम् ॥ २ ॥

विकटाक्षिकटाक्षितानलिः करुणं क्रोधगिरात्र सा जगौ ।
 नयमद्य विलोकयामि ते ग्रहतां पश्यसि मत्स्यराज माम् ॥ ३ ॥
 युवयोः कलहो रहोऽभवद्वद किंकारण एष मालिनि ।
 इति जल्पति मत्स्यभूपतौ पुनरप्यादित पार्षती गिरम् ॥ ४ ॥
 सुररूपिषु बल्लभेषु मे जगतामप्रकटेषु पञ्चसु ।
 न महान्यदि जायते शमी बलवान्कः कुरुते तदीदृशम् ॥ ५ ॥
 युधि भीम जयन्तमुत्कटं दयित त्वां कथयन्ति बान्धवाः ।
 अवगण्य गुरोर्गिरं रयादहितं संहर मद्विडम्बनम् ॥ ६ ॥
 इति तामतिकोपसंभ्रमस्फुटगुप्ताक्षरभाषिणीं क्षणात् ।
 निजगाद युधिष्ठिरो गिरा विकसत्कृत्रिमरोषरूक्षया ॥ ७ ॥
 यदि ते विदितः प्रभावभाग्युधि भीमः पतिरस्ति कश्चन ।
 परिपूरयिता स ते स्पृहां व्रज विघ्नीभव मा दुरोदरे ॥ ८ ॥
 इति धार्मिगिरा चिरादगाद्दधती मन्युभरं कुरङ्गदृक् ।
 अभि भूपतिवल्लभामथाकथयत्कीचकदुष्टचेष्टितम् ॥ ९ ॥
 परपूरुषपाणिदूषिते समभिक्षारूपजलेन वाससी ।
 जनितस्त्रपना च सागमन्निशि किर्मीरहरं महानसे ॥ १० ॥
 स महानसवेदिकातले न च निद्रापरिपूरितेक्षणः ।
 हृदये लुठनं दधानया परिरब्धो हृदयेश्वरस्तया ॥ ११ ॥
 तदनिद्रविलोचनः प्रियामवलोक्य स्वयमागतां चिरात् ।
 भुजयुग्मनिपीडनच्युतान्तरदुःखव्यसनां चकार सः ॥ १२ ॥
 अथ दुःखजबाष्पगद्गदीकृतकण्ठस्फुरदस्फुटाक्षरम् ।
 द्रुपदक्षितिपालनन्दिनी प्रतिवक्ति स्म जटासुरद्विषम् ॥ १३ ॥
 यदुपेक्षितवान्पुरा भवानपि दुःशासनमुग्रशासनः ।
 इति पश्यत गन्धकारिकापदसंकीर्णकिणौ करौ मम ॥ १४ ॥
 अधुनापि चकर्ष कीचकः कचपाशं निजघान च क्रमैः ।
 द्रुतमप्रतिकुर्वतोऽग्रतः किमुरोऽपि स्फुटितं न ते पते ॥ १५ ॥

इति वल्लभया स भाषितः स्मृतवन्धुव्रजदुःखकष्टितः ।
 निजगाद तदा विनिःश्वसन्भुजयोरक्षियुगं मुहुः क्षिपन् ॥ १६ ॥
 हृदयेश्वरि धर्मजन्मनः शममन्त्रेण दृढं नियन्त्रिताः ।
 उपलब्धिदशा इवास्त्रिणो अभिभूतौ किमु कुर्महे वयम् ॥ १७ ॥
 सह तेन विलाससंविदं कुरु मिथ्या निशि नृत्यमण्डपे ।
 कमलाक्षि यथा क्षिपामि तं यमवक्त्रे परिपिण्डितं बलात् ॥ १८ ॥
 इति भीमवचःसुधाचयच्युतदुःखौघविषा मखाङ्गभूः ।
 द्रुतमाट विराटवल्लभाभवनं गुप्तगतागतिर्मुदा ॥ १९ ॥
 अपरेद्युरपागतं गृहं रहसि स्नेहपरेव कीचकम् ।
 वचनैर्मधु वादसादरैर्निजगाद द्रुपदस्य नन्दिनि ॥ २० ॥
 सजने सुभग त्वया कथं पृथिवीमन्मथ भाषिता तथा ।
 विजने निशि नृत्यमण्डपे समुपेतव्यमहो मदिच्छया ॥ २१ ॥
 इति तद्वचनैर्मुदं वहन्निदमूचे नरपालशालकः ।
 स्वपदागतसुस्थजीवितस्फुटकण्ठस्खलदक्षरोदयम् ॥ २२ ॥
 सुकृतैः समवर्धि मामकैर्विनिपेते द्रुतमद्य पातकैः ।
 तृणितत्रिजगत्प्रभुत्वया स्मितया मां तु यदीक्ष्यसे दृशा ॥ २३ ॥
 मदिराक्षि मदङ्गसंगमभ्रमविभ्राजितशुभ्रकान्तिनोः ।
 तव लोचनयोः पयोरुहां ततिमुत्तारणकं करोमि किम् ॥ २४ ॥
 नयनप्रतिमा सरोरुहं वदनस्य प्रतिहस्तकः शशी ।
 चलचारुचकोरलोचने वदनं ते वद वर्णयामि किम् ॥ २५ ॥
 अयमद्य सुधासहोदरः सुमुखि त्वन्मुखचन्द्रमा वदन् ।
 अभवद्विषसोदरोऽपि यः किमपि ह्यस्तनवासरे हहा ॥ २६ ॥
 सफलं मम जन्म जीवितं विभुतारूपर्महोमदोऽप्यभूत् ।
 अमृतप्लुतिवन्मयि त्वया वचनं लोचनमप्यरोचि यत् ॥ २७ ॥
 हृदयं विचकास नेशिवान्परितापः प्रससार संमदः ।
 परिरम्भगिरापि ते ततः परिरम्भे किमहो भविष्यति ॥ २८ ॥

स्फुरितैव कृतार्थता मिथो मनसोर्मेलनखेलनेन नौ ।
 स भविष्यति कीदृशः क्षणः खलु सा यत्र शरीरयोरपि ॥ २९ ॥
 इति स प्रलपन्वनं तथा प्रहितो लोचनलोलनश्रिया ।
 दृढतदुणवद्धमानसः शनैर्धाम जगाम कीचकः ॥ ३० ॥
 प्रहरे प्रथमेऽपि मूढधीर्व्ययमहः स मुहुः स पृच्छति ।
 वचनैर्गृहकेलिदीर्घिकाश्रयकोकद्वयशोककारिभिः ॥ ३१ ॥
 निशि तस्य मृतिं विचिन्तयन्कृपया नूनमहो दिवाकरः ।
 अकरोद्विवसं गुरुं हृदा विकृपं तं स तु मन्यते स हा ॥ ३२ ॥
 क्षणदावसरेण मृत्युना खलु तस्य प्रसभं नभोन्तरात् ।
 हृदिनीहृदयाधिपान्तरे पतिरह्नां परिपातितस्ततः ॥ ३३ ॥
 न विधेयमतः परं मयेत्यतुलं भूषणमेव तन्वतः ।
 स हतस्य मुदा स वर्धते रजनी चन्द्रमरीचिनिर्मला ॥ ३४ ॥
 दयितावचने रणक्रियार्गतभीमस्थिति भीमकोटरम् ।
 निशि यामयुगक्षणे ययावथ संकेतनिकेतनं प्रति ॥ ३५ ॥
 पथि दुःशकुना न तेन ते गणिता नूनमसंख्यतां गताः ।
 श्रुतमाप्तभुजंगसंपदा मदनान्धेन वचः सतां न च ॥ ३६ ॥
 परिवारजनं विसर्जयन्द्रुतमुत्सुक्यपरिस्खलत्पदः ।
 प्रविवेश स रङ्गमण्डपं क मृगाक्षि त्वमसीति भावुकः ॥ ३७ ॥
 अयमन्ध इवाग्रपाणिना तमभिस्पृश्य च कान्तकं जगौ ।
 न मया कमलाक्षि मण्डनं विदधे तादृशमुत्सुकात्मना ॥ ३८ ॥
 मदवासिमनो लयात्प्रिये परुषं स्पर्शगुणं गतासि किम् ।
 रणदारुणवैरिदारणक्षणकष्टैः कठिनं हि मद्रूपः ॥ ३९ ॥
 दयिताभिभवेन सौरभैर्दयिताभोगकृते धृतैरपि ।
 प्रधनप्रथया च पावनेस्त्रिगुणं कोपशिखी तदाज्वलत् ॥ ४० ॥
 ददृशे तव रूपमद्भुतं विभुताबोधि मृधं प्रकाशय ।
 इति मन्दमथालपन्मरुत्तनुभूर्त्यस्य तदंसयोर्भुजम् ॥ ४१ ॥

पदपातविकम्पितक्षितिः करघातध्वनदम्बरस्ततः ।
 चकितः क्षणदाचरः परः समरस्तत्र तयोरजायत ॥ ४२ ॥
 अथ भीमभुजामहार्गलप्रवलापातचयेन कीचकः ।
 रुधिरं वमति स हृद्गतं क्रतुपुत्रीनिविडानुरागवत् ॥ ४३ ॥
 अखिलैरपि कीचकाङ्गकैः समरे भीमकरेरितैर्द्रुतम् ।
 हृदि यातमहो वहिः प्रियामनवासां समवाप्तुमुत्सुकैः ॥ ४४ ॥
 सुरभीरुविलासविस्मृतद्रुपदापत्यरसेऽथ कीचके ।
 दयितामभिभाष्य मारुतिर्मुदितोऽशेत महानसं गतः ॥ ४५ ॥
 तदनु प्रहतं प्रहर्षितक्रतुजादिष्टमवेक्ष्य कीचकम् ।
 अजनिष्ट जनोऽखिलः खलूदितवित्रासविषादविस्मयः ॥ ४६ ॥
 अथ तत्र समं सुदेष्ण्या सुदृशस्तस्य सहोदराश्च ते ।
 कृतहाकृतिदुःसहस्वनाः सहसा नृत्यनिकेतने ययुः ॥ ४७ ॥
 प्रतिशब्दमिषेण देहिनां निविडाक्रन्दभृतां पदे पदे ।
 अपि कुट्टिमकेलिपर्वतत्रिदशावासभैररुद्यत ॥ ४८ ॥
 विजयिन्वलिनः सुशर्मणः स्मरवीरप्रतिवीरविग्रहम् ।
 अनिमेषकराललोचनाः सुरनार्यः स्वदिताः किमद्य ते ॥ ४९ ॥
 हरिणा स्वयमर्थितो यदि प्रिय जेतुं दिवि दानवान्भवान् ।
 अवचःपरिभाषणो ययावपरीरम्भभरोऽपि नः कथम् ॥ ५० ॥
 विलसन्तमनङ्गमङ्गिनं सुदृशस्त्वामिह मेनिरे भुवि ।
 अधुना तपसोजितं प्रियं द्युवधूस्तादृशमेव मन्यताम् ॥ ५१ ॥
 कृतमेतदहो द्युवासिनां मनसा सिद्धिमुपैति वाञ्छितम् ।
 सुरभीरुभिरन्यथा कथं त्वमकस्मात्परिरम्यसे प्रिय ॥ ५२ ॥
 अनिमेषविलोचनासु चेत्तव रागः सुरकामिनीषु च ।
 द्रुतमेहि महाशय स्वयं न निमेषो नयनेषु नः शुचा ॥ ५३ ॥
 इति तस्य नितम्बिनीजनप्रबलाक्रन्दितगाढदुःखतः ।
 स्फुटति स किल द्विधा नमः ककुभो भङ्गमिवाययुस्तदा ॥ ५४ ॥
 (कुलकम्)

उपरि स्फुरितस्य दुःखिनः स्वजनस्य स्वयमश्रुवारिभिः ।
 तमपस्त्रपयद्भिरेव तैः क्षतजं क्षालितमत्र मण्डपे ॥ ९९ ॥
 दधिरेऽधिकपञ्च कीचकाः शतमस्याग्निहुतौ ततो मतिम् ।
 पुरतोऽङ्गुलिगुप्तनासिकां ददृशुस्तम्भयुजं च मालिनीम् ॥ १०० ॥
 अभिघात्य निजैः प्रियैरमुं मुदिता द्रष्टुमिहेयमाययौ ।
 इति रोषरसेन कीचका दहने दग्धुमिमां समाकृषन् ॥ १०१ ॥
 समनापि ततोऽग्रतश्चितां रुदितोद्गर्जनशोकसागरैः ।
 निगदन्त्यपि गुप्तनामभिः स्वपतीन्सा रुदतीव कीचकैः ॥ १०२ ॥
 द्रुतलङ्घितवप्रमण्डलः करशस्त्रीकृतमार्गपादपः ।
 पदधूतरजोमये तमस्यथ भीमस्तदिलातलं ययौ ॥ १०३ ॥
 तमवेक्ष्य कृतान्तभीषणं गुरुगन्धर्वभियाथ कीचकाः ।
 मुमुचुः सह जीविताशया द्रुतमेव द्रुपदस्य नन्दिनी ॥ १०४ ॥
 प्रणिहत्य हठेन कीचकान्सदशव्याममितेन शाखिना ।
 तनयः पवनस्य वल्लभामथ संभाष्य यथागतं गतः ॥ १०५ ॥
 विज्ञाय गन्धर्वहतान्नृपस्तान्नोवाच किञ्चिच्च ततः स्वयं ताम् ।
 सुदेष्णया भूपगिरा तु गोहान्निर्वास्यमानेयमिदं जगाद ॥ १०६ ॥
 क्षमानाथः क्षमतां त्रयोदशदिनीं देवि प्रवीरास्तदा
 भर्तारः स्वपदान्यवाप्य मुदिता नेष्यन्ति मासुत्सुकाः ।
 तैर्युक्तश्च जवादवाप्स्यति जयं राजा विराटोऽप्ययं
 तद्वीरैव भवेति तद्वचसि सा तूष्णीं सुदेष्णा स्थिता ॥ १०७ ॥
 इति श्रीजिनदत्तसूरिश्चिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये
 वीराङ्गे विराटपर्वणि कीचकवधो नाम द्वितीयः सर्गः ।
 तृतीयः सर्गः ।
 सुखादुशीतविशदः सुधारसो यद्वक्त्रपद्मगतिसारसौरभः ।
 कर्णप्रियोऽप्यजनि भारतीभवन्कृष्णं तमानमत योगिनं जनाः ॥ १ ॥
 दृष्ट्वा न ते कचन पाण्डवा इति ख्याते चरैः कुरुनरेश्वरस्तदा ।
 लप्से क तानिति स चिन्तयाकुलः पप्रच्छ संसदि नदीसुतादिकान् ॥ २ ॥

भीष्मोऽभ्यधत्त सुलभः शुभैकभूर्भूखण्डभूषणमणिर्युधिष्ठिरः ।
 एभिश्चरैरमितिभिः स वीक्षितः सर्वत्र पर्वतधुनीवनादिषु ॥ ३ ॥
 यत्रातिशुद्धविधिविप्रमण्डली घुष्टत्रयीप्रमुदितस्त्रयी तनुः ।
 काले जलं च तुहिनं च शक्तिमान्वर्मं च मुञ्चति नृणामदुःखदम् ॥ ४ ॥
 दुग्धैः सहर्षसुरभीस्तनच्युतैरामूलमद्भुतरसासु भूमिषु ।
 वापीषु यत्र जलमुद्भवत्यहो पातालनिर्यदमृतौघसंनिभम् ॥ ५ ॥
 सत्कर्मकान्तवपुषाद्भुताद्भुतश्रीलक्षणेन सुतवत्सलात्मना ।
 धर्मेण सत्यशुचिनांङ्गिणान्वितो देशोऽस्ति तत्र खलु धर्मनन्दनः ॥ ६ ॥
 ऊचे सुशर्मनृपतिस्त्रिगर्तभूनाथस्तदा कुरुपतिं कृताञ्जलिः ।
 ख्यातं चरैर्मम समस्तभूमिभाग्देशेषु मत्स्यविषयोऽथ वर्ण्यते ॥ ७ ॥
 तन्निश्चितं चरति गुप्तचर्यया तत्रैव धर्मतनुजः सहानुजः ।
 दृश्यश्च कैश्चन कदाप्युपक्रमैः स्यान्नैष वो हरिरयोगिनामिव ॥ ८ ॥
 तन्मत्स्यराजनगराद्धरामहे वृन्दं गवां तदिह चेद्विषःस्थिताः ।
 तद्गोपराभवरुषा गमिष्यति प्रत्यक्षतामसमयेऽपि फाल्गुनः ॥ ९ ॥
 तत्रापि ते यदि भवन्ति न ध्रुवं वीरप्रकाण्ड तदपाण्डवं जगत् ।
 तत्तादृगद्भुतविभूतिभूषणं मत्स्यादिभूर्ननु विगृह्य गृह्यते ॥ १० ॥
 यो नाम धामचयधाम कीचकस्तस्याजनि क्षितिपतेश्चमूपतिः ।
 दैवाज्जगाम जगतां स दुर्जयो गन्धर्वकोपहुतभुक्पतङ्गताम् ॥ ११ ॥
 तन्मत्स्यभूमिविभुरस्तकीचकोऽस्माकं स शल्यरहितेव शर्करा ।
 आत्मप्रतापपरितापितात्मना तं वीर कीर्तिपयसा समं पिव ॥ १२ ॥
 गोत्रद्विषं सबलबन्धुमेकतो दूरेण गोहरणतो हरामि तम् ।
 तत्पत्तनं विभवमत्तमन्यतः स्वामिन्गृहाण विहितोद्यमः स्वयम् ॥ १३ ॥
 आदाय संविदमिमां सुशर्मणः प्रोत्साहितस्तपननन्दनादिभिः ।
 राजा रजःकलुषकीर्तिसिन्धुना सैन्येन गौहृतिमतिस्ततोऽचलत् ॥ १४ ॥
 दिग्भ्यो यशः स्वमिव देहतः स्वतः पुण्यप्रतानमिव पावनं ततः ।
 भर्ता त्रिगर्तविषयस्य याम्यदिब्बुक्ताविराटनगराज्जहार गाः ॥ १५ ॥

पूर्णेऽथ धर्मतनयस्य वत्सरे सुप्ते तदा कलकलाकुलाननः ।
 गोपालजालपतिरेत्य संसदि श्वासोर्मिजर्जरितगीर्जगौ नृपम् ॥ १६ ॥
 यः कीचकेन करिणेव पल्वलश्चक्रे पुरा स्फुरदकीर्तिकर्दमः ।
 देव त्रिगर्तनृपतिः स एव ते जह्रे पुरस्य सुरभीरभीलुकः ॥ १७ ॥
 क्रोधोद्धुरः स धरणीधवो धनुर्ध्वानौघरुद्धमरुदध्वकन्दरः ।
 प्रच्छन्नपाण्डुसुतसंयुतस्ततः संनद्धदुर्धरचमूचयोऽचलत् ॥ १८ ॥
 तैः सूर्यशङ्खमदिराश्वनामभिः पुत्रैर्युतः स नृपतिर्द्विषां बलम् ।
 प्रापेन्दुशुक्रबुधवद्धसंनिधिध्वान्तं प्रगे प्रतिपदंशुमानिव ॥ १९ ॥
 भोक्तुं रसेन चतुरङ्गतां गतं सैन्यं समानसमयं सुशर्मणः ।
 तत्कृष्टकार्मुकचतुष्टयच्छलाज्जज्ञे यमस्ततचतुर्मिताननः ॥ २० ॥
 वीरोत्करेऽवनिविलासशालिनि स्वर्गाङ्गनासमुदये वियज्जुषि ।
 अन्तःपटाममिषुमण्डपं व्यधुस्ते पाणिपीडनमहोत्सवे तयोः ॥ २१ ॥
 स्पर्धानुबन्धिसुरसिन्धुमत्सरान्नेतुं सहस्रमुखतां निजं यशः ।
 युद्धक्रियानिरवधीन्क्रुधावधीद्वीरान्सहस्रमथ मत्स्यपार्थिवः ॥ २२ ॥
 तादृक्सहस्रमितवीरमर्दनप्रोद्धूतदुःसहमहःसहस्रकम् ।
 मत्स्यावनीशमवलोक्य लज्जया झम्फां सहस्ररुचिराम्बुधौ व्यधात् २३
 उद्दण्डकाण्डकृतवीरमण्डलावर्तस्त्रिगर्तनृपतिस्ततः क्रुधा ।
 भ्रूमङ्गभीषणमुखः करालहृद्गद्गाब्जत्स्यभूमि विभुमभ्यधावत ॥ २४ ॥
 कुन्तं रयेण करमुक्तमाहवे दूरात्प्रविश्य हृदयेन विद्विषाम् ।
 पृष्ठेषु निःसृतमहो मुहुः करे वेगाद्धयस्य जगृहुस्तुरङ्गिणः ॥ २५ ॥
 दूरे पुरःस्थितमपि द्विषं प्रति क्रुद्धा विमुच्य विशिखं महारथाः ।
 पश्चाद्विमुक्तममुमश्ववेगतोऽपश्यन्मृतं वलितकन्धरा यदि ॥ २६ ॥
 निर्भीत्सितेव भटरक्तसिन्धुभिः संध्या जगाम विलयं स्वयं तदा ।
 अप्यन्धकारनिकरान्निकारवांस्कीणः क्षणेन रणरेणुडम्बरः ॥ २७ ॥
 वीरासिपातधुतकुम्भिमण्डलीकुम्भोत्थमौक्तिकगणानुकारिभिः ।
 छिन्नोच्छलद्भटशिरोर्दिताम्बरस्वेदोदबिन्दुभिरिवोडुभिर्बभौ ॥ २८ ॥

भ्रश्यत्कृपाणततयोऽसिधेनुभिस्तद्भेदतः प्रबलमुष्टिलीलया ।
 तस्यामशक्तिजुषि दन्तिवद्रदैस्तेनुस्ततोऽतिबलिनः कलिं भटाः ॥ २९ ॥
 एवं बलेन बलिनः सुशर्मणस्त्रासं जवेन गमिते बले स्थितः ।
 एको विराटजगतीपतिः प्रगे निस्तारकाततिरिवौषधीपतिः ॥ ३० ॥
 स्वस्वाङ्गभूषणमणिप्रभाभरध्वस्तान्धकारविशदं मदात्तदा ।
 उत्तालकालचरणं रणोत्सवं मत्स्यत्रिगर्तनृपतीं वितेनतुः ॥ ३१ ॥
 वर्षत्यमर्षजुषि बाणधोरणीः क्रुद्धे त्रिगर्तनरभर्तारि क्षणम् ।
 वृश्चाकुलो गज इवाथ संकुचन्कष्टां दशामधित मत्स्यभूपतिः ॥ ३२ ॥
 वर्षं यदोकसि यदन्नभोजिनो यूयं स्थिताः स किमुपेक्ष्यते युधि ।
 इत्यात्मवंशतिलकान्कुरुद्वहान्वक्तुं कृतोद्यम इवेन्दुरुद्ययौ ॥ ३३ ॥
 वीरेन्द्रमस्तकमणेः सुशर्मणो मूर्तेव कीर्तिरुदियाय चन्द्रमाः ।
 प्रेम्णेव पर्यरभतैनमङ्कनव्याजादकीर्तिरपि मत्स्यभूपतेः ॥ ३४ ॥
 बाणोत्करैर्विरथितस्तिरस्कृतः खड्गादिशस्त्रसमरैरपि क्षणात् ।
 मल्लोऽपि मल्लकलया धुतः श्वसन्बद्धोऽथ मत्स्यनृपतिः सुशर्मणा ॥ ३५ ॥
 क्षिप्ता रथे तमथ याति वैरिणि व्याचष्ट मारुतसुतं तपःसुतः ।
 अस्मासु सत्सु यदयं द्विषा जितस्तद्वयैरिवेन्दुमहसा हसत्यहो ॥ ३६ ॥
 एवं निगद्य शरपद्यया दिवं वीरान्सहस्रमनयद्युधिष्ठिरः ।
 भीमः शतानि युधि सप्त तत्क्षणं माद्रीसुतौ दशशतीं सुशर्मणः ॥ ३७ ॥
 क्रुद्धस्य योद्धुमभिधावतस्ततो निर्मथ्य रथ्यरथसारथीन्पदा ।
 मौलिं त्रिगर्तनृपतेरलोडयद्भीमो महेभ इव मूर्च्छितात्मनः ॥ ३८ ॥
 मत्स्याधिनाथमभिमोच्य मारुतिः कारुण्यपुण्यसुकृतात्मजोक्तिभिः ।
 वीरोऽमुचत्तमपि वैरिणं हसन्दासस्तवाहमिति दीनवादिनम् ॥ ३९ ॥
 गृहीत राज्यमपि मे भवद्वलात्कीर्तौ च संपदि च संचराम्यहम् ।
 अस्माकमेतदिति मत्स्यभूपतेः कङ्कादिभिः सह मुदोक्तयोऽभवन् ॥ ४० ॥
 एवं विमोच्य सुरभीर्मिलच्चमूर्हर्षसितोच्चमिषमूर्तकीर्तिभाक् ।
 दूतैर्निदिश्य नगरे जयोत्सवं तत्रैव रात्रिमवसद्विराटराट् ॥ ४१ ॥
 इति दक्षिणगोग्रहणसुशर्मपराजयः ।

एतत् प्रगेऽथ पुरि गोकुलाधिपः शुद्धान्तधामनि कुमारमुत्तरम् ।
 व्याचष्ट पुष्टभयकोपसंचयव्याकम्पसंपदपरिस्फुटं वचः ॥ ४२ ॥
 एकार्णवं क्षितितलं वलोत्करैः कुर्वन्कुबेरहरितो जहार गाः ।
 शीतद्युतौ द्विगुणयन्सुयोधनः स्वामिन्कलङ्कमलमात्मपूर्वजे ॥ ४३ ॥
 युद्धेऽन्यतश्चरति तत्र भूमिभर्तिसहेऽस्तभीरिभ इवेह सोऽस्फुरत् ।
 जानात्यसौ खलु कुमारसिंह न त्वामत्र गोत्रतिलकायितश्रियम् ॥ ४४ ॥
 चक्षुर्भुजापरिघयोर्मुहुः क्षिपन्दन्तांशुभिर्विशदयन्मुहुः सभाम् ।
 मातुः पुरः प्रणयिनीजनस्य च प्रोचेऽथ मत्स्यनृपसूनुरुत्तरः ॥ ४५ ॥
 तावत्कुधेह युधि जाग्रतु द्विषो यावन्न मे प्रतिलसन्ति सायकाः ।
 स्यादद्य यद्यनुगुणस्तु सारथिस्तत्तान्करोम्युदितपार्थशङ्कितान् ॥ ४६ ॥
 इत्थं धराधवभुवा धनंजयस्पर्धोद्धुरं निगदिते बधूपुरः ।
 मन्यूद्भवा बहुलमन्युरग्रहीदन्तर्विहस्य वचनं मनस्विनी ॥ ४७ ॥
 ख्यातः क्षितीन्द्रभव यस्तव स्वसुनृत्ये गुरुत्वमवहद्बृहन्नडा ।
 पूर्वं पुरंदरभवस्य खाण्डवप्लोषे स सारथिपदं प्रपेदिवान् ॥ ४८ ॥
 यस्तस्य गाण्डिवविखण्डितद्विषो यन्ताजनिष्ट स न ते किमु क्षमः ।
 सारथ्यमर्थयतरां तमुत्तरां संप्रेष्य नैष यदि मां न मानयेत् ॥ ४९ ॥
 श्रुत्वेति तद्वचनमुत्तरोऽनुजां प्रेष्यानिनाय रयतो बृहन्नडाम् ।
 तेनातियत्नमयमर्थितो जयः सारथ्यभारमुररीचकार तम् ॥ ५० ॥
 अन्तःपुरेऽथ परितः कुमारिका मिथ्यानभिज्ञा इव हासयन्मुहुः ।
 पर्यादधार विविधैर्विचेष्टितैः सौवर्णवर्म शतमन्युनन्दनः ॥ ५१ ॥
 इत्युत्तराम्यधित सस्मिताधरा तं सज्जितध्वजपटे रथे स्थितम् ।
 संख्येऽशुकान्यसुहृदां बृहन्नडे हार्याणि मत्कृतकपुत्रिकाकृते ॥ ५२ ॥
 इत्थं तदुक्तिमभिगम्य पाण्डुभूरारूढवत्यथ रथं तमुत्तरे ।
 तारांस्तथैष तुरगानतत्वरत्क्षमामस्पृशन्त इव ते ययुर्यथा ॥ ५३ ॥

पृष्ठानुयायिजवनानिलत्वरसंप्रेरितैरपि निजाश्वपादजैः ।
 अप्राप्त एव रजसां भरैरथ सूर्यं ययौ रिपुसमीपमुत्तरः ॥ ९४ ॥
 अग्रे शमीतरुसमीपगः पुरीप्रान्तस्त्रशानभुवि मत्स्यभूपभूः ।
 विद्वेषिणां भुवनभीषणारवं व्यालोकते स विपुलं वलार्णवम् ॥ ९५ ॥
 विश्वान्तरालचरकालशर्वरी संध्यायमानकरिकुम्भवर्णकम् ।
 रङ्गत्तुरङ्गखुरपातघातजक्षोणीरजःस्थपुटदिकपुटस्थितिम् ॥ ९६ ॥
 चञ्चद्रथोच्चयचलध्वजाञ्चलप्रज्वालितप्रवलपौरुषानलम् ।
 व्यासप्रमत्तयमकिङ्करावलीतुण्डाभकुण्डलितचापमण्डलम् ॥ ९७ ॥
 दृप्तं नदीजकृपकुम्भभूकृपीसंभूतसूतसुतकौरवेश्वरैः ।
 सैन्यं निभात्य पुरतो भयातुरः प्रोचे शचीवरतनूजमुत्तरः ॥ ९८ ॥
 (त्रिभिर्विशेषकम्)

एतां निरूप्य पृतनां दिनेशरुदीप्तासि दण्डनिबिडां बृहन्नडे ।
 आकम्पतेऽद्य हृदयं भयाश्रयं व्यावर्तयान्तकपुरीपथाद्रथम् ॥ ९९ ॥
 श्रुत्वेति तस्य वचनं धनंजयो व्याचष्ट तं अमितभीरुलोचनम् ।
 सङ्ग्रामकातरतया त्रपामहे क्षोणीमहेशसुत शूरसंसदि ॥ १०० ॥
 कीर्तिर्युगान्तशतसाक्षिणी नृणां कायस्तु मत्तकरिकर्णचञ्चलः ।
 धैर्यं भजस्व युधि भङ्गसंगमान्मा मा कुलं कुरु कलङ्कसंकुलम् ॥ १०१ ॥
 आत्मायुधैर्युधि विशोधितो न चेत्तन्नामृतद्युतिकैलोपदंशकः ।
 स्वाद्येत नन्दनवनान्तकेलिषु प्रेम्णार्पितोऽमरवधूजनाधरः ॥ १०२ ॥
 मातुः स्वसुश्च दयिताततेश्च तां संघां विधाय पुरतस्तथाविधाम् ।
 धिग्धिक्पलायनपरायणोऽधुना ह्रीर्मनहीनमनसां जिजीविषा ॥ १०३ ॥
 श्रुत्वेत्यभाषत सुतः क्षितीशितुर्विस्त्रस्तहस्तगधनुर्विहस्तधीः ।
 पश्यन्पुरः कुरूपतेर्वरूथिनीं दृप्यद्रथीन्द्रवरभैरवारवाम् ॥ १०४ ॥
 या कीर्तिरुल्लसति देहनाशतस्तां वेसरीसुतजनुःसहोदरीम् ।
 रम्भाफलोद्भवसवर्णिनीं जनः कां मूलनाशनकरीं परीप्सति ॥ १०५ ॥

१. 'कलोक' ख; 'कपोल' ग. २. 'हीना न हीन' क.

कीर्त्या तु किं च परलोकगामिनो या न स्फुटा श्रुतिपुटामृती भवेत् ।
 किं कण्ठपीठलुठितागतात्मनः पुंसः सुखं सृजति हारवल्लरी ॥ ६६ ॥
 के नाम वामनयनाजनाग्रतो न स्फोरयन्ति निजबाहुबाहुलम् ।
 शक्यं न निष्कृपकृपाणपाटनप्राणप्रहारकरणं रणं पुनः ॥ ६७ ॥
 द्रोणापगेयकृपकर्णकौरवाः सर्वे स्फुरन्ति शरदन्तुराम्बराः ।
 एकैकमेषु समरे सहेत कः स्याद्यत्पुरोऽशनिधरोऽप्यधीरधीः ॥ ६८ ॥
 उक्त्वेति शुष्यदधराननो रथादुत्सृत्य तूर्णपदपातमत्रसत् ।
 पृष्ठे शराहतिमसौ श्लथीभवद्धम्मिल्लपुष्पततिपाततोऽविदत् ॥ ६९ ॥
 तं पाण्डुभूरनुससार वेगतो व्याधूतवेणिलतिकारुणांशुकः ।
 तं चित्ररूपमविचारगोचरं वीक्ष्यारवैरहसिषुः कुरुद्वहाः ॥ ७० ॥
 स्त्रीवेषगुप्ततनुरेष फाल्गुनो नूनं गजेन्द्रगमनो महाभुजः ।
 रोषं विमोक्षति रुषा शरोत्करैरित्यूच्चिरे गुरुकृपापगाङ्गजाः ॥ ७१ ॥
 पश्चाद्गतेन रयतः किरीटिना केशैर्धृतः कृपणमुत्तरो वदन् ।
 मां मुञ्च मुञ्च रदिनो रथान्हयान्हेमानि रत्ननिचयं तवार्पये ॥ ७२ ॥
 आक्रोशितानि शतमन्युसूनुना श्रुत्वास्य सस्मितमितीरितं वचः ।
 मा भीतिमाश्रय हयास्त्वया नियम्यन्तां तनोमि रिपुदारणं रणम् ॥ ७३ ॥
 अस्मिञ्शमीतरुशिखान्तरुत्तर न्यस्तास्ति पाण्डुसुतशस्त्रमण्डली ।
 अस्याः शुभं मम भुजार्गलोपमं गाण्डीवमिन्द्रतनयास्त्रमर्पय ॥ ७४ ॥
 शङ्कां विलम्बिनि शवेऽत्र मा कृथा माया हि गूढमियमाहिता मया ।
 मूर्धाभिषिक्ततनुजं न योजये त्वां कर्मणि ध्रुवममङ्गलक्रमे ॥ ७५ ॥
 इत्यर्जुनोक्तिमवधार्य मत्स्यभूरारोहति स तमसौ शमीद्रुमम् ।
 तत्रासिसायकधनूंषि चित्रभाजुंषि न्यभालयदबालविस्मयः ॥ ७६ ॥
 संख्याक्षयेषुधियुतं ततोऽग्रहीद्गाण्डीवमर्जुनगिरोपलक्ष्य सः ।
 तत्रावतीर्य तरुतः क्व ते गता पञ्चेति पृष्ठवति फाल्गुनो जगौ ॥ ७७ ॥
 कङ्कद्विजः सुकृतजो मरुद्भवः सूदो यमौ तुरगगोपती त्वहम् ।
 वीमत्सुरस्मि निरवाहि वत्सरो गुप्तस्थितिः पणकृतो भवद्गृहे ॥ ७८ ॥

१. 'गांजीव' क-ख. २. 'चित्रभाजुंषि' क-ख-ग. ३. 'संखाक्षये युधि' ख.

बीभत्सुफाल्गुनकिरीटिजिष्णवः कृष्णार्जुनौ विजयसव्यसाचिनौ ।
 विश्वे धनंजयवलक्षवाहनावित्याह्वान्दश दिशन्त्यहो मम ॥ ७९ ॥
 धैर्यं भजस्व विनयस्व वाजिनः पश्यादितां कुरुचमूं शरैर्मम ।
 इत्युक्तिमाजि विजये रथाश्रये हृष्टो हयान्नृपतिभूरयैरयत् ॥ ८० ॥
 साकं ततोऽनुगतभूतपङ्क्तिभिः केतौ निकेतमकरोत्कपीश्वरः ।
 यस्यांशुभिर्जयशःश्रियो वियद्वैडूर्यपुण्ड्रमरुणार्करत्नयुक् ॥ ८१ ॥
 दिक्कुम्भिनो निभृतकर्णतालतां शैलान्प्रतिध्वनितकुञ्जपुञ्जताम् ।
 चक्षुःश्रुतीन्विधुरिताक्षतां नयन्शङ्खं ततो द्युपतिभूरपूरयत् ॥ ८२ ॥
 आश्वास्य शङ्खनिनदेन मूर्च्छितं मत्स्यक्षितीन्द्रतनयं किरीटिना ।
 दिव्यास्त्रदैवततर्ति जितात्मना ध्यात्वाधिरोपितमनुद्धृतं धनुः ॥ ८३ ॥
 विश्वे कुटुम्बयति कम्पमुत्कटैर्ज्याटंकृतिव्यतिकरैः किरीटिना ।
 उद्यत्तदात्वकुनिमित्तकोटिभिर्भीतोऽभ्यभाषत गुरुः कुरुद्रहम् ॥ ८४ ॥
 यत्कौरवप्रवर विष्टपान्तरे दृष्ट्वाद्य माद्यति निमित्तमण्डली ।
 तल्लक्षयामि भटलक्षमांसभुग्रक्षोगणभ्रमणभीषणं रणम् ॥ ८५ ॥
 दुर्योधनप्रधनकेलिकौतुकी पार्थः स एष कपिकेतुरीक्ष्यते ।
 कोपानले बहुलहेतिहेलया कक्षीकरिष्यति कुरुत्तमानसौ ॥ ८६ ॥
 एते किरातरणकर्मसाक्षिणः क्षीवन्निवातकवचान्तकारिणः ।
 दृप्यद्विरण्यपुरदैत्यदारणाः प्रेङ्खन्ति नो क्षितिप पार्थमार्गणाः ॥ ८७ ॥
 एतां गुरुक्तिमुपकर्ण्य कौरवोऽभाषिष्ट भीष्ममिति भूरिमन्युभूः ।
 मत्स्याधिपेन सह विग्रहोऽद्य नः कस्मात्प्रहर्तुमयमेति फाल्गुनः ॥ ८८ ॥
 विस्मृत्य संश्रवमुपैति चेत्ततः का नः क्षतिः स्फुरतु कानने पुनः ।
 किं तूद्यते गुरुरयं स्वयं रणारम्भे प्रगल्भयति यो रिपुस्तुतिम् ॥ ८९ ॥
 इत्थं प्रजल्पति नृपे नदीजनिः शृण्वञ्जगौ नरशरासनस्वनम् ।
 कालो यथा नियमितः सहाधिकैर्मासैर्नरेश निरतारि पाण्डवैः ॥ ९० ॥
 पार्थः स एष समितौ समुद्यतः प्रोद्धूतकेतुकपिभीषणो रवः ।
 मन्यस्व संघिमधुनामुनाप्यहो भूयान्महोत्सवमयं जगत्रयम् ॥ ९१ ॥

१. 'दारुणाः' क. २. 'ते' ग.

नैवं भवेदिति गिरं तमब्रवीद्वैवं विरुद्धमवबुध्य सिन्धुभूः ।
 यत्ता भवन्तु सुमटा घटामहे येनामुना समिति सव्यसाचिना ॥ ९२ ॥
 किं तु ब्रजन्तु नगराय गोब्रजाः क्षोणीशसैन्यचतुरङ्गरक्षिताः ।
 पूर्वं हि विग्रहनिमित्तवस्तुनः शंसन्ति रक्षणविधिं विचक्षणाः ॥ ९३ ॥
 अन्येन गच्छतु वृतश्चमूचतुर्भागेन नागनगरं नरेश्वरः ।
 येनैष एव विजयो रणक्षणे यत्स्वामिरक्षणविधिर्यथा तथा ॥ ९४ ॥
 द्रोणादिभिस्तु सुभटैर्युतोऽर्जुनं क्षमाभृद्दुनीरयमिवैष धारये ।
 इत्युक्तवत्यथ पितामहे तथा चक्रे भयातुरतया नृपो रयात् ॥ ९५ ॥
 वेगाद्ब्रजन्तमथ तं पृथङ्गुरः प्रेक्ष्योत्तरं प्रहसितोत्तरं जगौ ।
 संगृह्य याति सुरभीः समीरसौ यातेऽत्र मेऽत्र समरेण किं फलम् ॥ ९६ ॥
 एनं प्रति त्वरयतूचुरंगमान्दूरं कुरङ्ग इव मापलापताम् ।
 श्रुत्वेत्यथ त्वरितमुत्तरो रिपुं पक्षान्वितैरिव हयैरुपाद्रवत् ॥ ९७ ॥
 प्राप्तोऽथ सत्त्वरखुरैस्तुरंगमैर्वैगेन संगतिमुपागते रथे ।
 ते तत्र सन्तमिदमब्रवीदथो दुर्योधनं हठधनो धनंजयः ॥ ९८ ॥
 भोस्तिष्ठ तिष्ठ निभृतं भवादृशैः कुल्यैः कलङ्कविधुरः कृतो विधुः ।
 पूर्वं जहार सुरभीर्भवान्हहा रुद्धो मयाधम पलायतेऽधुना ॥ ९९ ॥
 चापं गृहाण विगृहाण विग्रहिन्साकं मया समय एष दुर्लभः ।
 एकोऽसि संगरनियुक्त संगरो यूयं पुनः शतमितो घनुर्धराः ॥ १०० ॥
 निर्भर्त्सकैरिति गिरां भैर रयादुत्साहकैरपि तदा कुरुद्वहः ।
 युद्धाय नैव वलते स्म तत्क्रुधा पार्थो रथस्य रयतो गतोऽग्रतः ॥ १०१ ॥
 वामे विमुच्य पृतनामभिद्रुतं दुर्योधनाय विनिभाल्य फाल्गुनम् ।
 भीष्मादिभिः सपदि पर्यवारितैर्व्यावर्तितत्त्वरितवाहनैर्नृपः ॥ १०२ ॥
 एकत्र तत्र मिलितां पताकिनीं दृष्ट्वा प्रहृष्टहृदयो धनंजयः ।
 आकम्पितक्षुभितदेवदानवं द्राग्देवदत्तमथ पर्यपूरयत् ॥ १०३ ॥
 ध्वानैर्ध्वजे कपिवरस्य तत्परीवारप्रभूततरभूतबूत्कृतैः ।
 तैर्देवदत्तनिनदैश्च विस्फुटब्रह्माण्डमण्डलमशङ्कि विष्टपैः ॥ १०४ ॥

१. 'ब्रूनं' क. २. 'भो तिष्ठ' क-ग.

आस्फालयंस्तदनु धन्वशिञ्जिनीं टंकारभारमतनोत्तथार्जुनः ।
 गावो यथा सपदि पुच्छदण्डिकामुद्यम्य मत्स्यपुरमायुरुत्सुकाः ॥ १०५ ॥
 व्यावृत्तिमीयुषि गवां गणे द्विषां सैन्येषु तेषु विशिखोत्करं क्षिपन् ।
 तत्तत्प्रियापरिभवादिदुःखजं वर्षन्नमर्षमिव शक्रभूर्वभौ ॥ १०६ ॥
 एकेन मार्गणगणः किरीटिनां यावानमोचि पिहितार्कमण्डलः ।
 तावान्न भूरिभिरपि द्विषां वलैर्भिन्नारिणां भृशमभिन्नशत्रुभिः ॥ १०७ ॥
 लक्षासिलालसतमानुपेयुषस्तीव्रागतीनपरमार्गणव्रजान् ।
 दत्तार्धचन्द्रवशतः प्रतापयान्कि वर्ण्यते स्वकुलमौलिरर्जुनः ॥ १०८ ॥
 नाश्वः स कोऽपि न स कोऽपि वारणो वीरः स कोऽपि न रथः स कोऽपि न ।
 तेषां स कोऽप्यवयवोऽस्ति न द्विषां यत्रार्जुनस्य न शरा व्यधुर्व्यथाम् ॥ १०९ ॥
 एकोऽपि सिंह इव केतुकैतवव्यालोलपुच्छवल्यो महायतिः ।
 आसीद्धनंजयरथस्तदा द्विषद्भूपालकुञ्जरमदैकशोषकृत् ॥ ११० ॥
 साटोपरत्नमुकुटोरुमण्डलं लोलभ्रु भीषणकनीनिकेक्षणम् ।
 आवेशदष्टदशनच्छदं शरैः शत्रुतपस्य मुखमैन्द्रिरच्छिदत् ॥ १११ ॥
 कौन्तेयकुन्तगणरुणविग्रहः संग्रामजिन्निपतितो विवस्वता ।
 मत्पुत्रकर्णपितृभूतसूतसूरित्यस्तशङ्कमयमङ्कगः कृतः ॥ ११२ ॥
 तस्या विदग्धपृथुनामृगीदृशः कर्णेऽवतंसनवपद्मवद्यशः ।
 भीमानुजन्मकरपङ्कजोत्थितैस्तेने सितेतरतरं शिलीमुखैः ॥ ११३ ॥
 शारद्वतोऽपि गुरुरिन्द्रनन्दने शिष्ये पुरः स्फुरति संगराङ्गणे ।
 तत्संगमेच्छुरपि नो जयश्रिया संश्लिष्यते स किल सज्जलज्जया ॥ ११४ ॥
 प्रौढप्रतापरविनाशतस्तमस्तोमे प्रसर्पति विरोधिना धुतः ।
 द्रोणो मलीमसतमाकृतिः क्षणादुड्डीनपक्षततिरातनोतु किम् ॥ ११५ ॥
 युद्धाङ्गणे गुणनिबन्धतः क्षणादत्रस्यतो मरणमेव काङ्क्षतः ।
 चक्रे धनुर्धरधुरंधरोऽङ्गजं द्रोणस्य लोचनमिवैकमाकुलम् ॥ ११६ ॥
 सेनासरोरुहदृशो विभूषणं गाङ्गेयमुत्कटमहाग्निनिर्मलम् ।
 पार्थेन पौरुषमणौ हृते तदा विच्छायमेव जनता व्यलोकत ॥ ११७ ॥

धारोद्धराज्शरभरान्धनंजयो वर्षन्धनः प्रकटितोत्तरोन्नतिः ।
 त्रासोन्मुखं समरपल्वलान्तरे तं धार्तराष्ट्रमकरोत्किलाकुलम् ॥ ११८ ॥
 एकैकशोऽपि मिलितानपि भ्रमद्विव्यास्रजालजटिलीकृताम्बरान् ।
 एताञ्जिगाय युधि वासवाङ्गभूराविष्कृतप्रतिमहास्त्रपङ्क्तिभिः ॥ ११९ ॥
 कौन्तेयकुन्तततिपातपातिता भान्ति स भूमिपतिवक्त्रपङ्क्तयः ।
 शौर्यश्रियः प्रधानपल्वलोदरे केलिक्रमाय कमलाकरा इव ॥ १२० ॥
 भिन्नप्रभिन्नकरिकुम्भमण्डलीमुक्ताफलानि विगलन्ति भेजिरे ।
 जम्भारिजन्मपरिरम्भसंभवात्स्वेदोदबिन्दुसमतां जयश्रियः ॥ १२१ ॥
 दुःशासनप्रभृतयस्ततो व्यधुः सौवर्णपुङ्खविशिखोत्करैर्नरम् ।
 नैकं प्रदीप्तपरितोमहौषधीमालोज्ज्वलज्जनमहीध्रमञ्जुलम् ॥ १२२ ॥
 तानेक एव स शिलीमुखोच्चयैश्चक्रे विलीनमहसो महेन्द्रभूः ।
 विष्ण्यव्रजानिव दिवाकरो दिवारम्भे क्षणात्स्वरतरैः करोत्करैः ॥ १२३ ॥
 छिन्नैर्नरेषु निचयेन चामरैश्चित्रैर्ध्वजैश्च निपतद्भिरावभे ।
 स्पष्टं पलग्रसनपुष्टिहृष्टिमद्रक्षोघटादृहसितैरिवाहवे ॥ १२४ ॥
 एकैस्तुरंगनिकरैस्तरङ्गिता बाणोत्करेण परिशोष्य वाहिनीः ।
 अन्या द्विषां क्षतमुखाम्बुजार्चिताः प्रावर्तयद्युधि जयोस्त्रवाहिनीः ॥ १२५ ॥
 एवं पराजयविवृद्धमन्यवः शौर्याभिभूतशतमन्यवस्ततः ।
 सर्वेऽपि सिन्धुतनयादयोऽर्जुनं संभूय तत्र रुरुधुर्धनुर्धराः ॥ १२६ ॥
 तान्संहतान्पुनरवेक्ष्य रोषतः स्वं स्वं विभज्य बहुधेव वल्गतः ।
 जिष्णोरपूज्यत पराक्रमश्चमत्कारोत्करं सुरवरैः सुमोत्करैः ॥ १२७ ॥
 एकोऽप्यनेकवदयं भयंकरो राज्ञां शिरांसि परितः शरैः क्षिपन् ।
 नूनं सहस्रभुजनेत्रतां जना दृश्यां गतोऽयमिति तर्कितोऽपरैः ॥ १२८ ॥
 कुन्तीसुतोऽथ मरणैककाङ्क्षिषु क्षमापेषु तेषु विलसद्धारसः ।
 अस्त्रं युधि प्रियमनङ्गधन्विनः संमोहनाभिर्धमधाद्धनुर्गुणे ॥ १२९ ॥
 निद्रासमागमनहेतुदूतिका जृम्भा समेत्य वदनेषु विद्विषाम् ।
 बाष्पेन सात्विकरसादिवोदयं संविभ्रताशु नयनान्यपूरयत् ॥ १३० ॥

१. 'रक्ते' क. २. 'जल' क. ३. 'नरेश' क. ४. 'एका' ग.

निद्राधिदैवतनवावतारतो व्याघूर्णयंश्च वदनं विरोधिनः ।
 आलोकयंश्च निखिलाः पुनर्दिशो दृग्भिर्मुहूर्तधृतचेतना मुहुः ॥१३१॥
 मुक्तेऽर्जुनेन विशिखे सिषेविरे निद्रारसं सपदि वैरिणो रणे ।
 मांसाशनव्यसनसङ्गसंगतप्रेतप्रणाशकरघोरघोरिणः ॥ १३२ ॥
 सुप्ताः परस्परशरीरसंभ्रमावष्टम्भवेदिसुखशालिनो द्विपाः ।
 तेषां च कुम्भयुगलोपरिस्थिताः प्राप्तप्रियोरसिजविभ्रमा भटाः ॥१३३॥
 निद्रारसः समजनिष्ट वाजिनां कश्चित्तदा स किल फाल्गुनास्त्रतः ।
 अद्यापि येन गमनेऽपितेऽन्वहं नो यान्ति जागरणकेलिकौतुकम् ॥१३४॥
 आसन्नधोमुखनतास्तुरंगिणः स्कन्धेषु बाहनिकरस्य निद्रया ।
 वक्षःस्थितं विजयरत्नमर्जुनव्याकृष्यमाणमिव रक्षितुं जवात् ॥ १३५ ॥
 निद्रावशेन रथिनां करद्वयात्कर्णान्तनीतगुणमेव कार्मुकम् ।
 भूमौ पपात विशिखैस्तु वेध्यगैर्विश्वे निजा सफलता स्म दृश्यते ॥१३६॥
 तत्कालमेकसमयं पदातिभिः प्रौढैः पतद्भिरवनीधरोद्भूतैः ।
 दुर्वारभारनतभूमिचक्रितस्वाङ्गो वभौ कमठवत्फणीश्वरः ॥ १३७ ॥
 स्मृत्युत्तरावचनमर्जुनस्ततो मत्स्येन्द्रसूनुमिदमब्रवीन्मुदा ।
 दुर्योधनस्य कदलीदलप्रभे कर्णस्य काञ्चनरुची हरांशुके ॥ १३८ ॥
 एतेषु न स्वपिति सिन्धुभूरसौ मुक्त्वा तदेतमितरक्षमाभृताम् ।
 स्वैरं विचित्रवसनान्युपाहरेत्युक्ते नरेण स तथाकरोद्वृतम् ॥ १३९ ॥
 आत्तांशुकः श्रितरथोऽथ मत्स्यभूः पार्थाङ्गयाशु तुरगानतत्वरत् ।
 भीष्मे शरैस्तुदति पृष्ठतः परावृत्तो निहस्य तुरगाञ्जयी ययौ ॥ १४० ॥
 मुक्तो रिपुः किमिति कौरवो वदन्सुसोत्थितः स्वयमबुद्धविह्वलः ।
 ज्ञात्वांशुकान्यपहृतानि भीतिमान्भीष्मोक्तिभिः सह चमूभिरत्रसत् ॥ १४१ ॥
 बाणैः किरीटशिखरं किरीटिना दुर्योधनस्य समहारि नश्यतः ।
 तस्मिन्शमीतरुवरेऽस्त्रमण्डलं मुक्तं तथैव ववले पुरं प्रति ॥ १४२ ॥

इत्युत्तरागोप्रहः ।

जित्वा रिपूनथ समागतः पुरे मत्वा सुतं सपदि षण्डसारथिम् ।
 भीष्मादिभिः समरहेतवे गतं दुःखी विराटनृपतिर्न धर्मसूः ॥ १४३ ॥
 यावद्वलानि समनीनहच्चरैस्तावत्कुमारविजयो निवेदितः ।
 भूपः प्रवर्त्य नगरोत्सवं ततः कङ्कान्वितो व्यधित सारिखेलनम् ॥ १४४ ॥
 क्रीडन्नृपो व्यधित कङ्क पश्य मत्पुत्रो जिगाय युधि तं सुयोधनम् ।
 कङ्को जगाद खलु जीयते सुखाद्येनैष सारथिरभूद्बृहन्नडा ॥ १४५ ॥
 षण्डस्य सारथिपदं वदञ्जये हेतुं रुषा क्षितिभृताक्षताडनात् ।
 कङ्कद्विजः स विदधे सभालदृक्कीलो महेश इव दृश्यशोणितः ॥ १४६ ॥
 मानिष्टमत्र विषये प्रवर्ततां भूसङ्गिमद्रुधिरलीलेत्ययम् ।
 कीलालपाणिरवनीपतिर्बभावागन्तवे घुसृणवानिव श्रिये ॥ १४७ ॥
 तूर्णागते द्रुपदनन्दिनीधृते पात्रे सुवर्णघटिते युधिष्ठिरः ।
 चिक्षेप रागमिव मूर्तमात्मनः प्रेम्णा चिरात्क्षतजनिर्भरं स तम् ॥ १४८ ॥
 नेया वयं प्रकटतां दिनत्रयं नैवेति दत्तदृढशिक्षमुत्तरम् ।
 पार्थो विधाय रथिनं तमात्मना धात्रीशसौधमनयद्रथं रयात् ॥ १४९ ॥
 संसञ्चुवि क्षितिपतिं प्रति प्रतीहारो व्यजिज्ञपदुपेतमुत्तरम् ।
 षण्डेन सार्धमतिवर्धिसंमदस्तूर्णं नृपोऽपि तमवीविशत्तदा ॥ १५० ॥
 यो मे करोति वपुषि क्षतं क्षितौ तं प्रेषयेत्स सकुटुम्बकं दिवि ।
 षण्डोऽयमत्र न विमुच्यतामतो दौवारिकेऽवददिदं युधिष्ठिरः ॥ १५१ ॥
 इत्येक एव वचनेन वेत्त्रिणः प्रीतः सभान्तरमवापदुत्तरः ।
 तं प्रैक्षत क्षतजनिर्भरं छलाच्छुण्डालमत्र च नरेन्द्रकुञ्जरम् ॥ १५२ ॥
 वृत्तान्तमेतमवगत्य भूपभूस्तातं जगाद किमु कोप्यते द्विजः ।
 संमान्यतामयमतः सुतोक्तिभिः कङ्कं नृपः क्षमयति स्म मङ्गु तम् ॥ १५३ ॥
 कोपावलोकनवशेन पाण्डवः कर्तुं क्षमोऽपि भुवनानि भस्मसात् ।
 यं पट्टबन्धमतनोत्क्षतार्थकं तेनैव सोऽजनि धुरि क्षमावताम् ॥ १५४ ॥
 मौलिक्षते द्विजवरस्य गोपिते षण्डः सभाभुवि नृपेण मोचितः ।
 विद्वेषिशशिखिशतदावपावकः प्रापात्मनन्दनविलासमारुतः ॥ १५५ ॥

केनापि दिव्यपुरुषेण पौरुषं पुण्येन मे विदधता जिता द्विषः ।
गन्ता दिनैः प्रकटतां स तु त्रिभिः श्रुत्वा सुतोत्तरमिति स्मितो नृपः ॥ १९६ ॥

कामः काममयं करोति जगति क्रीडोत्सवानेकया

रत्या साकमितीव पाकविषयप्राप्तैरसूयारसैः ।

प्रीतिर्वीरकुमारवीर विजयश्रीसंभ्रमप्रेरिता

तां निष्कास्य तदा चकार सदनं चित्ते पुरीवासिनम् ॥ १९७ ॥

इति श्रीजिनदत्तसूरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये
वीराङ्गे विराटपर्वणि दक्षिणोत्तरगोत्रहे पाण्डवजयो नाम तृतीयः सर्गः ।

चतुर्थः सर्गः ।

मुदेऽस्तु वः कृष्णमुनिर्यदीयभास्वद्वपुर्दन्तनखप्रभाभिः ।

विचित्ररत्नाभरणा न के के विमुक्तिकान्तासुभगीभवन्ति ॥ १ ॥

स्वयं तृतीयेऽथ दिने दिनादौ स्नातो विशुद्धाम्बरमात्यधारी ।

धर्माङ्गजैः स्वैरनुजैश्चतुर्भिः सिंहासने मत्स्यविभोर्न्यवेशि ॥ २ ॥

वृत्तान्तमावेदितमुत्तरेण मत्वाथ तोषाब्धिविभुर्विराटः ।

आगत्य धर्मात्मजपादयुग्मे लग्नः क्षमस्वेति मुहुर्ब्रुवाणः ॥ ३ ॥

मग्नस्तदा धर्मतनूजपादनखप्रभावारिणि वीरमुख्यैः ।

ऊर्ध्वीकृतो भूमिपतिश्चतुर्भिर्भीमादिभिर्भूरिभुजप्रभावैः ॥ ४ ॥

करौ किरीटे नखरत्नराजिविराजितौ हेमविधौ विधाय ।

हारं सृजन्वक्षसि दन्तकान्त्या प्रति प्रभुं वाचमुवाच राजा ॥ ५ ॥

अहं च देशश्च पुरी च नाथ वर्तामहे स्म त्रिजगत्पवित्राः ।

त्वदीयसङ्गादधुना कुलं मे पुनीहि कन्यां जयिने ददामि ॥ ६ ॥

इत्येतया तोषविशेषसान्द्रो गिरा विराटस्य धराधिनाथः ।

दृशं भृशं शाक्निमुखारविन्दे चिक्षेप लोलभ्रमराभिरामाम् ॥ ७ ॥

रुदै रुचा प्रत्युपकारगौरै रदाम्बरस्याम्बरमासृजद्भिः ।

विवेकभूर्वासवभूर्बभाषे शिष्यां सुतावद्गणयन्ति धीराः ॥ ८ ॥

१. 'तं' क. २. 'स वः' ख. ३. 'जस्तैरनुजै' ख. ४. 'रवै' क.

यद्याग्रहः स्नेहविवृद्धिहेतोश्चिराद्विराटस्य चकास्ति चित्ते ।
 सुताय दत्तामभिमन्यवे तत्सुतां मदीयाय सद्यस्वराय ॥ ९ ॥
 आलोक्य निश्चित्य च कृत्यमेतच्चिरं हृषीकेशपुरे न्ययुक्त ।
 भूपः सुभद्रातनयस्य तूर्णमाकारणायाकृतिदर्पकस्य ॥ १० ॥
 अथागतं द्वारि धनुर्विमुक्तवाणत्वराजित्वरनौसवेगम् ।
 विज्ञापितो वेत्रिगिरां मुरारिरवीशित्संसदि दूतमेनम् ॥ ११ ॥
 कृतप्रणामस्तदयं जगाद चरः सभायां तिलकानि तन्वन् ।
 द्विजन्मचञ्चत्करचन्दनेन मुरारितेजो मृगनाभिमाञ्जि ॥ १२ ॥
 अयुङ्क्त मां युक्तमतेन राजा सहोदराणामिह धर्मसूनुः ।
 प्रत्यक्षतां पूरितगोप्यकालस्तन्वन्विवस्वानिव तीव्रतेजाः ॥ १३ ॥
 किरीटिने गोग्रहगाढगर्वदुर्योधनक्षमापजयोज्ज्वलाय ।
 दातुं सुतां धर्मसुतांहियुग्मे लग्नो विराटः सह नन्दनेन ॥ १४ ॥
 सुतेव शिष्येति धनंजयेन नैवादृता पार्थिवपुत्रिकेयम् ।
 स्नुषा तु पुत्रीव सतां विभाति ततः सुतार्थं स्वयमर्थिता सा ॥ १५ ॥
 ततस्तदाकारणकारणेन समागतोऽहं जगदेकनाथ ।
 स्वामिन्सुभद्रातनयं नयज्ञं क्षणान्निजं प्रेषय भागिनेयम् ॥ १६ ॥
 सखीसमक्षं मुकुरे मुखं या निरीक्षितुं चेतसि लज्जमाना ।
 मुहुः कुमारी मणिकङ्कणेषु लोलाविलोकं क्षिपति स्म चक्षुः ॥ १७ ॥
 उरःस्थले मन्मथपार्थिवस्य मत्वा निवासं कुचदूष्यचिह्नम् ।
 विमुच्य यस्याः सरलप्रचारं कर्णान्तरे दृङ्मृगयुग्ममागात् ॥ १८ ॥
 अन्तर्गता शैशवयौवनाभ्यां या पीड्यमानेव मुहुर्दृढाभ्याम् ।
 पर्याकुला वाञ्छति लोलदृष्टिः कस्यापि पाणिग्रहणं कुमारी ॥ १९ ॥
 कुतूहलात्काञ्चनकन्दुके च करं करोति श्रुतिमण्डले च ।
 मुहुर्विभूषाजुषि या विनोदगेहे च देहे च करोति दृष्टिम् ॥ २० ॥
 इमां कुमारीं परिणीय राजन्नयं कुमारो भुवने विभातु ।
 अभ्युन्नतः केतुरिवान्ववायप्रासादमौलौ विलसत्पताकः ॥ २१ ॥

१. 'युक्तमते मतेन' ग.

आकर्ष्य मत्वाथ तथेति विष्णुर्दत्ताङ्गभूषं विससर्ज दूतम् ।
 सौधं मतीनामभिमन्युशिक्षाकृते कृती मन्त्रिणमादिदेश ॥ २२ ॥
 राज्ञस्तदाज्ञामधिगम्य सम्यग्विशुद्धधीरुद्धवमन्त्रिराजः ।
 उवाच वाचः सितकान्तिकान्तिर्भद्राः सुभद्रातनये नवेच्छुः ॥ २३ ॥
 मा विश्वसीर्विश्वजनीनशक्ते स्त्रियः श्रियो वा भृशचञ्चलायाः ।
 ददाति गाढं व्यसनं जनानां रक्ता विरक्तापि पदे पदे या ॥ २४ ॥
 यातो महात्मन्यपि लम्पटत्वमामन्यते लम्पटसंगमेन ।
 लोलः शशाङ्कोऽपि विभाति तात वातप्रणुन्नाम्बुदमध्यवर्ती ॥ २५ ॥
 कृतिन्नमात्येषु पुरातनेषु चिरं स्थिरा राजति राजलक्ष्मीः ।
 यतः शरावेषु नवेषु वारि न्यस्तं समस्तं प्रलयं प्रयाति ॥ २६ ॥
 ध्वस्ता समस्ता रिपवो मयेति निरुद्यमो वीरवरेण्य मा भूः ।
 मुक्तोदये भास्वति भूरिशोऽपि भिन्नं तमोऽभ्येति पुनः कुतोऽपि ॥ २७ ॥
 तात प्रतापप्रसराय धीराः कुर्वन्ति धैर्यं न पुनर्धनाय ।
 न केसरी मौक्तिकपङ्क्तिहेतोराहन्ति दन्तिप्रकरं कराग्रैः ॥ २८ ॥
 दुरोदरारम्भकथां कथंचिदार्या न कार्यान्तरतोऽपि कुर्युः ।
 दुरोदरस्य व्यसनेन पेतुर्विपत्पयोधौ पितरस्त्वदीयाः ॥ २९ ॥
 प्रभुप्रवृत्तिप्रतिमं चरन्ति प्रजाश्चिरं चण्डतमं हिमं वा ।
 सूर्योपला वह्निमुचः स्वकाले चन्द्रोपलाः पश्य सुधामुचः स्युः ॥ ३० ॥
 अत्यर्थभावेन निषेव्यमाणमप्यार्य कार्यं व्यसनं वदन्ति ।
 तन्वन्पितुर्वाचमवाप रामो वनं बलिन्यग्गमनं च दानात् ॥ ३१ ॥
 इत्यादिभिर्मन्त्रिपतेर्वचोभिर्मत्वा विदग्धं भुवि भागिनेयम् ।
 विधाय दिव्यास्त्रभरप्रवीणं हरिः पितुः सन्नानि तं न्ययुक्त ॥ ३२ ॥
 रिङ्गर्तुरङ्गक्षतभूमिमागरजोभरच्छन्नदिनादिनाथैः ।
 कैश्चित्प्रयाणैरगमत्कुमारो विराटभूपालपुरोपकण्ठम् ॥ ३३ ॥
 नदीप्रवाहप्रतिमस्य तस्य कुमारसैन्यस्य समागतस्य ।
 विराटभूपालबलाम्बुराशिर्वैलाकुलः संमुखमाचचाल ॥ ३४ ॥

१. 'तुरङ्गाक्षतभूमि' क; 'तुरङ्गक्षितिभूमि' ख.

युधिष्ठिरं वीक्ष्य दृशा कृशानुतेजाः कुमारस्तुरगं विमुच्य ।
 नमश्चकार सितिनम्रमौलिस्तथा च भीमप्रमुखान्क्रमेण ॥ ३९ ॥
 न्यञ्चद्वपुः किंचिदुदञ्चिताङ्गभागेन साकं पुरपार्थिवेन ।
 कटीतटन्यस्तकरश्चकार कृती परीरम्भभरं विधिज्ञः ॥ ३६ ॥
 समानरूपप्रतिपत्तिमेव विधाय सङ्गं सममुत्तरेण ।
 युधिष्ठिरादेशवशात्कुमारस्तुङ्गं तुरगं पुनरारुरोह ॥ ३७ ॥
 प्रत्यालयद्वारविमुक्तमुक्ताकदम्बकः स्वस्तिककैतवेन ।
 सर्वाङ्गमानन्दमनोरमश्रीः प्रस्वेदबिन्दुप्रकरान्वभार ॥ ३८ ॥
 परिस्फुरद्वाहसमूहपादप्रयातभिन्नावनिमण्डलोत्थैः ।
 वातप्रणुनै रजसां वितानैर्विवर्णतामप्युररीचकार ॥ ३९ ॥
 स देशदेशप्रसरत्प्रमत्तमातङ्गचक्रभ्रमसंभ्रमेण ।
 वसुंधरायां परिकम्पितायां कम्पानुभावं विभरांबभूव ॥ ४० ॥
 तत्कालसज्जीकृतनीलरत्नद्वस्तोरणस्तम्भसमुद्भवेन ।
 मरीचिवीचीप्रसरेण भूरिरोमाञ्चमङ्गे रचयांचकार ॥ ४१ ॥
 उच्चैःशिरः संगतलोकघट्टप्रभ्रष्टहारच्युतमौक्तिकौघैः ।
 स्फीतप्रतोलीनयनान्तरालादश्रुप्रपातं परितस्ततान ॥ ४२ ॥
 आयाति सौभाग्यनिधौ कुमारे विस्तारयामास च बाहुपाशौ ।
 द्विधाभवत्संमुखपौरलोकव्याजेन नारीव पुरी तदासौ ॥ ४३ ॥

(कुलकम्)

मूर्त्या स मूर्तः किल कामदेवः कामं विभूषाभरभासमानः ।
 स्मितप्रतोलीनयनाध्वनैव पुरीपुरन्ध्री हृदयं विवेश ॥ ४४ ॥
 आकार्यमाणा नवतूर्यनादैर्नार्यः स्वकार्यप्रसरं विमुच्य ।
 कुमारमालोकयितुं विलोला जालान्तरालाभिमुखं प्रचेलुः ॥ ४५ ॥
 औत्सुक्यतः काचन चित्रकार्यं करे गृहीतां मृगनाभिमेव ।
 स्निग्धाञ्जनभ्रान्तिवशात्किरन्ति नेत्रद्वये तत्र ददौ मृगत्वम् ॥ ४६ ॥
 ताडङ्कमेकं कर एव काचित्तदा वहन्ती चपलं चचाल ।
 त्रैलोक्यजैत्रसरचक्रवर्तिपताकिनीवाग्रविलासिचक्रा ॥ ४७ ॥

१. 'ताटङ्क' क.

क्षिप्रं श्रुतौ कुण्डलमेकमेव कस्याश्चिदास्यं दधदाबभासे ।
 हर्षप्रकर्षाद्भुतमाससाद द्रष्टुं कुमारं स रविः किमिन्दुः ॥ ४८ ॥
 चचाल हारस्य पदे निवेश्य समुत्सुका काचन काञ्चिदाम ।
 सकिङ्किणीध्वानमिदं वहन्ती सा मूर्तकामद्विपवद्भासे ॥ ४९ ॥
 चक्षुर्गवाक्षं सुदृशां मनोभूः स्वसन्नानां कौतुकतोऽधिरूढः ।
 तदेकतानप्रविलोक्यमानकिरीटिस्सूनुं प्रति मानदम्भात् ॥ ५० ॥
 आलोकयन्वंश्यममुं कुमारं भूरीणि रूपाणि विधुर्विधाय ।
 स्मितेक्षणश्चन्द्रमुखीमुखानां मिषेण हर्षी न समाप तृप्तिम् ॥ ५१ ॥
 निपीयमानः स्मरविह्वलाभिरेवं सुकेशीभिरसौ कुमारः ।
 अन्तः प्रविश्याशु मनोऽपहृत्य तासां क्रमादप्रकटो बभूव ॥ ५२ ॥
 निपीय नेत्राञ्जलिसंपुटेन क्षणेन सौन्दर्यरसं सुकेश्यः ।
 चिरादतृप्ता इव नैव जग्मुः पुरोविभागाद्विगतेऽपि वीरे ॥ ५३ ॥
 विनिर्जितेनैव तनुप्रभाभिरयं स्वकीयप्रतिमाच्छलेन ।
 स्मरेण संसेवितपादमूलः सौधान्तरं रत्नधरं विवेश ॥ ५४ ॥
 बहुश्रुतैः कुण्डलितं द्विजेन्द्रैर्निश्चित्य लग्नं शुभभावसूचि ।
 पाणिग्रहारम्भमहोत्सवानां कृते नृपावुत्सुकतां प्रपन्नौ ॥ ५५ ॥
 स्वाजन्यजन्मप्रमदावदाताः स्वयं तदा तारतरत्वराभिः ।
 मत्स्यावनीन्दोः पुरि विश्वभूपाः श्रीविश्वरूपप्रमुखाः समीयुः ॥ ५६ ॥
 भ्रान्तभ्रुवो वन्दनमालिकाभिश्चलत्कराः केतनचक्रवालैः ।
 महोत्सवेऽस्मिन्सदनश्रियोऽपि नृत्यं वितेनुर्धृतरत्नभूषाः ॥ ५७ ॥
 तनूजशुभ्रच्छदजाह्वीभिः प्रतिक्रमाम्भोजमधुव्रतीभिः ।
 तिथौ शुभायां द्रुतमुत्तरायां नितम्बिनीभिः प्रतिकर्म चक्रे ॥ ५८ ॥
 साम्यङ्गभूषा सुभगा बभासे सिद्धार्थदूर्वाङ्कुरकर्चुराङ्गी ।
 उपात्तबाणा ध्वजशोभिहेमनीलाश्मचेतोभवचैत्यचारु ॥ ५९ ॥
 रोध्रेण निर्नाशिततैलमङ्गमाविभ्रती कुङ्कुमपङ्कसङ्गम् ।
 स्नानक्षणे तूर्यरवप्रमोदैः सा मूर्तरागप्रसरेव रेजे ॥ ६० ॥

१. 'हर्षप्रहर्षा' ख; 'हर्ष प्रक' ग. २. 'सुनुप्रतिमान' ग.

एणीदृशां श्रोणिरिमां कुमारीं सकुङ्कुमामस्त्रपयत्पयोभिः ।
 शुभ्रांशुकुम्भप्रभवैर्विभाभिः ससांघ्यरागां रजनीं यथा द्याम् ॥ ६१ ॥
 सा चन्द्रिकामं परिधाय वासश्चन्द्रानना प्राप विभावरीव ।
 भास्वन्मणिस्तम्भचतुर्दिगद्वि नभोनिभं केलिवितर्दिमध्यम् ॥ ६२ ॥
 प्राचीमुखीं चन्द्रमुखीमथैनां निवेश्य नेपथ्यविधिव्यधायि ।
 यस्तोषिणा बन्धुवधूजनेन स प्राप नेपथ्यमिदं तदङ्गे ॥ ६३ ॥
 विभूषणाभोगधरा वराङ्गी विलोक्य रूपं मणिदर्पणे सा ।
 आकाङ्क्षात्मन्यभिमन्युभावं मुदाभिमन्यौ च तदात्मभावम् ॥ ६४ ॥
 ततान दीक्षातिलकं सवित्री तस्या यदास्येऽर्पितचन्द्रदास्ये ।
 तत्रैव पर्यङ्कसमे समेत्य चकार केलिं सरतिर्मनोभूः ॥ ६५ ॥
 पूर्णं यदूर्णमयसूत्रमस्या हस्ते जनन्या जनितं तदानीम् ।
 पाणिग्रहारम्भजुषालभन्त न तेन साम्यं मणिकङ्कणानि ॥ ६६ ॥
 आबिम्बिता रत्नमयीभिरङ्के सा गोत्रदेवीभिर्नपि व्यधायि ।
 मातुर्गिरा तारतमं नमन्ति किमुच्यते बन्धुजनाङ्गनाभिः ॥ ६७ ॥
 इतश्च पुञ्या द्रुपदस्य हर्षात्तदाभिमन्युः शतमन्युतेजाः ।
 अलंकृतो नव्यविभूषणानां गणेन पाणिग्रहणोचितेन ॥ ६८ ॥
 स्फुटाननं छन्नसमग्रदेहश्चरीरेण वीरः कलयन्मराज ।
 शुभ्रीकृतश्चन्द्रिकया विकासिशशाङ्कबिम्बं किल पूर्वशैलः ॥ ६९ ॥
 यन्निर्ममे निर्मलचन्दनेन विशेषको भालतले जनन्या ।
 मृगाङ्कबिम्बात्कलयाधिकश्चि तेनाननं तस्य तदा बभासे ॥ ७० ॥
 जितं गुरुत्वेन तदान्तरिक्षं जगाम तस्यानुचरत्वमेव ।
 श्यामं लघूभूय विविक्ततारं स पुष्पधम्मिल्लनिबन्धदम्भात् ॥ ७१ ॥
 मुखेन्दुसङ्गच्युतचन्द्रकान्ततौटङ्कयुग्मामृतनिर्झराभाम् ।
 बभार हारः शतसंख्यदामा तत्कण्ठधामा घनसारधामा ॥ ७२ ॥
 मुखे मृगाङ्कः कुलवत्सलत्वात्प्रेम्णा च पौत्रस्य हरिर्विभुत्वे ।
 चक्रेऽवतारं पितृभागिनेयस्नेहेन देहे मदनोऽपि तस्य ॥ ७३ ॥

१. 'रभि' क. २. 'स्फुटाननच्छन्नसमग्रदेहे चरीरे स वीरः' क-ग. ३. 'ताडङ्क' ख-ग.

उद्वण्डदण्डातपवारणस्य नानामणिश्रेणिभृतो मिषेण ।
 तस्मिन्नियुक्तः स्ववशः सशेषः संपिण्ड्य सिन्धुः किल मातुलेन ॥ ७४ ॥
 द्विपं चतुर्दन्तमिवोरुदन्तं मिथः प्रतिच्छन्दवशाद्विशालम् ।
 आरुह्य मुक्ताधवलं स पौत्रस्नेहेन दत्तं किल वासवेन ॥ ७५ ॥
 उत्तार्यमाणस्य तदा भगिन्या शुभ्रस्य दम्भाद्वरकुम्भकस्य ।
 मुहुः परिभ्रम्य विलोक्यमानः कुल्यप्रमोदाद्विधुना चचाल ॥ ७६ ॥
 (युग्मम्)

दूतेन तूर्यध्वनिनैव तस्य पुरोवरस्यागमनेन दिष्टे ।
 विराट्गोत्रप्रमदाकुलस्य मृदाकुलस्य स्फुरितं प्रमोदैः ॥ ७७ ॥
 स पूर्वशैलादिव दन्तिराजादुत्तार्य मार्तण्ड इवोरुतेजाः ।
 पादप्रचारेण विराटधाम धाराधराध्वानमिवाविवेश ॥ ७८ ॥
 बृहज्जनैः संमुखमापतद्भिर्निन्येऽभिमन्युः सविधे स वध्वाः ।
 द्रागन्धवाहैरिव गन्धवाहैरम्भोरुहिण्या मधुपः समीपम् ॥ ७९ ॥
 मौनावलम्बिन्यखिलेऽपि लोके क्षणं लिपिन्यस्त इव स्थितेऽस्मिन् ।
 पैलं पलं चाक्षरमक्षरं च स्फुटं नियुक्तेषु समुच्चरत्सु ॥ ८० ॥
 संसाध्य लग्नं सजनौघतालं स्थालं विशालं परिवादवत्सु ।
 संमेलयामास करौ तदीयौ गुरुर्विराटस्य धृतौ कराभ्याम् ॥ ८१ ॥
 (युग्मम्)

ह्रिया मुहुः संप्रसरापसारां मिथस्तयोर्नेत्रयुगं तदानीम् ।
 विश्रम्य विश्रम्य विभां प्रियाङ्गादपादतृप्तं चिरतृष्णयेव ॥ ८२ ॥
 प्रदक्षिणास्तौ शिखिनः सृजन्तौ जायापती निर्मलचीरचारू ।
 समापतुः शोणसरोरुहान्तः संत्रान्तशुभ्रच्छदयुग्मशोभाम् ॥ ८३ ॥
 गुरोर्नियोगादपि लाजमुष्टिं निक्षिप्य बाला ज्वलिते कृशानौ ।
 आचारधूमं भृशमाददे यं स चिह्नलीलामगमन्मुखेन्दौ ॥ ८४ ॥

ततः सौभद्रेयः सकलकुलवीरव्रतलता-
 तताम्भोदो रोदोजलधिजलपूरायितयशाः ।

१. 'चण्डा' क. २. 'मुदाकुलस्य' ख. ३. 'पदं पदं' ग.

प्रियायुक्तो मुक्ताविशदगुणराशिर्गुरुजनं
 नमश्चक्रे चक्रेतरहृदयवृत्तिर्द्विजगिरा ॥ ८९ ॥
 भेजे श्रीजिनदत्तसूरिसुगुरोरर्हन्मतार्हस्थितेः
 पादाब्जभ्रमरोपमानममरो नामव्रतीन्द्रः कृती ।
 पर्वतद्विकटं विराटनृपतेस्तद्भुद्धिसिन्ध्वापगा-
 शुद्धोर्मित्विषि बालभारतमहाकाव्ये तुरीयं ययौ ॥ ९० ॥
 सगैश्चतुर्भिरप्यासीदसिन्धैराटपर्वणि ।
 अनुष्टुभां पञ्चशती षडशीतिश्च निश्चिता ॥ ९१ ॥

इति श्रीजिनदत्तसूरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये
 वीराङ्गे विराटपर्वण्यभिन्नयुपाणिग्रहणो नाम चतुर्थः सर्गः ।

इति विराटपर्व समाप्तम् ।

उद्योगपर्व ।

प्रथमः सर्गः ।

संसारवारिधिद्वीपं द्वैपायनमुनिमुदे ।
 मध्यस्थोऽप्याश्रिताञ्शास्त्रैर्यः प्रीणात्यमृतोपमैः ॥ १ ॥
 अथायमत्र मन्त्राय राजा सह सहोदरैः ।
 आससाद सदः सार्धं सीरिश्रीजानिसृज्यैः ॥ २ ॥
 अष्टभिर्विष्टपाधीशैरेभिरुत्कीर्तिसिन्धुभिः ।
 समेयं शुशुभे तुङ्गैरचलेव कुलाचलैः ॥ ३ ॥
 दन्तांशुदम्भादधर्तौ सुधाविजयजं यशः ।
 ज्ञातनीतिपथो वाचमथोवाच तपःसुतः ॥ ४ ॥
 ज्ञातनिःशेषशास्त्रस्य व्याहरे यत्पुरो हरेः ।
 रत्नाचलस्य तत्काचलवदौकनिकायते ॥ ५ ॥
 प्रीत्यैव वच्मि वा किञ्चित्पुरोऽपि त्रिजगद्गुरोः ।
 स्नानं तन्याद्भुनीमूर्ध्नः शंभोरम्भोमयं न कः ॥ ६ ॥
 बन्धुवर्गेण न समं समरो मम रोचते ।
 जये पराजयेऽपि स्यान्नश्वरं कुलमैन्दवम् ॥ ७ ॥
 संप्रहारः सहामीभिः स्वकैः क कुशलाय नः ।
 स्वैरेव बिम्बितैः साकं रणः केशरिणामिव ॥ ८ ॥
 स्वीया हन्त न हन्तव्यास्तेऽपराधपरा अपि ।
 कश्छिन्ते रभसोत्कीर्णदंशं नखमपि स्वकम् ॥ ९ ॥
 जितेषु तेज्वकीर्तिर्या सास्मानपि हि लिम्पति ।
 लिप्तेऽङ्गे कर्दमैर्बिम्बमलिप्तमपि लिप्तवत् ॥ १० ॥
 नीतिर्द्विषापि सार्धं न योद्धव्यं कुसुमैरपि ।
 तर्त्तिकं युष्यामहे सार्धं बन्धुभिर्दुर्धरायुधाः ॥ ११ ॥

१. 'अथारिमथ मन्त्राय' ख; 'अथारिमन्त्रमाधाय' ग. २, ३. 'ज्ञान' क. ४. 'व्याह-
 रेत' क. ५. 'दश' क.

हैरानङ्गितपुष्पेपुरणोदाहरणौदिना ।
 शिथिलीकृतसंधा नः संधानविषये मतिः ॥ १२ ॥
 दत्तां सुबन्धुरस्माकं पञ्चानां ग्रामपञ्चकम् ।
 भोगमात्रं फलं राज्ञामपि क्लेशस्ततोऽधिकः ॥ १३ ॥
 का रतिभूरिभोग्यायां गणिकायामिव क्षितौ ।
 भाग्यहीनं पतिं त्यक्त्वा रज्यते भाग्यभाजि या ॥ १४ ॥
 श्रियं पुष्प्यन्तु नित्यं महान्धवास्ते^१ भुवां धवाः ।
 पञ्चानां कष्टतोऽस्माकं सन्तु ते सुखिताः शतम् ॥ १५ ॥
 अथ वक्तुं लसत्तृष्णे कृष्णे हर्षोज्ज्वले बले ।
 कोपानलस्फुलिङ्गाभवर्णः सात्यकिरुज्जगौ ॥ १६ ॥
 नीतिशास्त्रान्धपट्टेन नियन्त्रितदृशां भृशम् ।
 शूरः किरति गास्तापकृतो नालोकहेतुकाः ॥ १७ ॥
 तथापि ब्रूमहे नीतिलतावनगतः सुखी ।
 अस्फुरद्विक्रमः को न द्विषद्वावेन दह्यते ॥ १८ ॥
 सौख्ये नीतिक्रमोऽप्यास्तामपमाने तु विक्रमः ।
 सुखं वेष्टत्कराग्रेण हतः स्यादुत्फणः फणी ॥ १९ ॥
 चारु निश्चेतनं दारु यज्ज्वलत्येव घर्षणैः ।
 अपमानेऽप्यनुद्युक्तान्वीक्ष्यापि स्नान्ति सात्त्विकाः ॥ २० ॥
 न सत्त्वं नाभिमानश्च येषां तेषां द्विषद्भवे ।
 परामवेऽपि स्वस्थानां नीतिरुत्तरमुत्तरम् ॥ २१ ॥
 नीतिश्चेद्भूः प्रमाणं तत्कुलजः सहजो रिपुः ।
 स भवन्कृतकारातिरातिथ्यं क्रियते मृतेः ॥ २२ ॥
 विरुद्धान्सहसा हन्ति नीतिज्ञोऽपि गुरूनपि ।
 ज्वलन्तं शामयन्त्यङ्गे किमग्निं नाग्निहोत्रिणः ॥ २३ ॥

१. 'हरो' क. २. 'पुष्पेषू' क. ३. 'पादतः' क-ख. ४. 'विषये' ग. ५.
 'पुष्प्यन्तु' ग. ६. 'स्तेषु बान्धवाः' ग. ७. 'शिखी' ग. ८. 'सौख्ये' ख; 'सौम्ये' ग.

इति ज्ञानेऽघसंधाने न धीरपि विधीयते ।
 तैर्भीमैकगदासाध्यैश्छलिभिर्वैरिभिः सह ॥ २४ ॥
 एवं वाग्दृष्टिजीमूते सृञ्जयेऽथ विरामिणि ।
 बभार भारतीं विष्णुर्मराल इव कोमलाम् ॥ २५ ॥
 नीतिसारं नृपः स्नाह शौर्यसारं च सृञ्जयः ।
 क्व स्थानं मद्विरां वच्मि यदौदासीन्यदोषभीः ॥ २६ ॥
 रण्डा निर्विक्रमा नीतिरनीतिर्विक्रमोऽप्यसन् ।
 कीर्तिं जनयते गौरीं मिथुनं नीतिविक्रमौ ॥ २७ ॥
 धावन्क्रोधान्धकारेषु नीतिदीपिकया विना ।
 स्खलित्वा क्षमाभृति प्रौढे भज्यते विक्रमः क्वचित् ॥ २८ ॥
 शौर्येण स्मेरिता नीतिः सूर्येणैव सरोजिनी ।
 राजहंससमूहस्य वशीकरणकारणम् ॥ २९ ॥
 तदस्ति हस्तगं शौर्यमिह नीतिः प्रयुज्यताम् ।
 भजन्ते यदि संधानमन्धावनिपनन्दनाः ॥ ३० ॥
 ईदृगिरि हरौ भूपपादपीठोपसेविनी ।
 शोणदृक्कोणका रोषपदं द्रुपदजावदत् ॥ ३१ ॥
 नीतिः पततु वो मूर्ध्नि क्षयं व्रजतु वो मतिः ।
 पातालं यातु वो मन्त्रः शास्त्रं चैतत्प्रलीयताम् ॥ ३२ ॥
 तदा सदसि मां वीक्ष्य तैः कृष्टकचवाससम् ।
 प्रलीनं चेद्बलं तर्किकं स्फुटितं न ह्रियापि ह्वत् ॥ ३३ ॥
 संधिं निर्मातु निर्मानः सह तैरहितैर्नृपः ।
 अहं तु हन्तुमद्य स्वमुद्यतास्मि हुताशने ॥ ३४ ॥
 इति वाचालपाञ्चाली निःश्वासानिलवीचिभिः ।
 ध्वगन्क्रोधानलो भीमो गाढमुज्ज्वालतां गतः ॥ ३५ ॥

१. 'जातेऽथ' ग. २. 'यद्यौ' ख. ३. क्षमाभृति राजनि पर्वते च. ४. 'ततः' ग. ५.
 'मुद्बलतां' ग.

क्षयोद्यत्कालरुद्राग्निवाडवायितद्वयुगः ।
 असन्नोष्ठं रदैर्मालं भ्रुवा वाचमुवाच सः ॥ ३६ ॥
 कालकूटैर्व्यथाद्यापि तद्वत्तैर्बालकेलिषु ।
 दहत्यद्यापि मद्देहं दहनो जतुगेहजः ॥ ३७ ॥
 तैः कूटसारषाट्कारैर्निद्राद्यापि समेति न ।
 क्लिश्यमानां परैः प्रेक्षे तथैवाद्यापि बल्लभाम् ॥ ३८ ॥
 पिबामि रक्तमद्यापि न दुःशासनवक्षसः ।
 तां नो सुयोधनस्योरुं गदयाद्यापि चूरये ॥ ३९ ॥
 यावत्क्षत्तक्रियामन्दः संदधात्यसतां नृपः ।
 क्षिपामि खण्डशः क्षमायां द्विषस्तावद्गदासखः ॥ ४० ॥
 इति हस्ताहतक्षोणिचमत्कृतफणीश्वरः ।
 भ्रमिध्वनद्गदाभीमो भीमो रोषाब्धिरुत्थितः ॥ ४१ ॥
 द्विषदम्भोनिधिक्षोभसमर्थमथ सीरभृत् ।
 आधारयदमुं दोर्म्यां गोविन्द इव मन्दरम् ॥ ४२ ॥
 असौ कुसुमयन्दन्तप्रभामधरपल्लवैः ।
 बभाषे च सभाकर्णपीयूषाग्रयणं वचः ॥ ४३ ॥
 भीम स्थान्ना च नान्ना च जयत्येव जगद्भवान् ।
 कुलीनगुरुगीः किंतु लङ्किता लाघवाय ते ॥ ४४ ॥
 यथा तथापि नो जेया बलिनश्छलिनश्च ते ।
 भेदस्तु क्रियते कोऽपि संधिच्छलबलैश्चरैः ॥ ४५ ॥
 तुल्यः पितामहस्तुल्यो गुरुस्तुल्यो गुरोः सुतः ।
 तेषां च भवतां चैते दधते यद्युदासताम् ॥ ४६ ॥
 अर्जुनेषुमरुद्भूतकर्णादितुषपङ्कयः ।
 अमी तदा त्वदायत्तगदावत्क्रैव कौरवाः ॥ ४७ ॥
 प्रमाणय गुरोर्वाणीं रुचिं च रचयात्मनः ।
 तेऽपि त्वमिव दर्पिष्ठा न संधौ दधते धियम् ॥ ४८ ॥

१. 'च समुवाच' क-ख. २. 'सारि' ख. ३. 'प्रेक्ष्ये' क-ख.

इति सौरिवचःशान्तरुषि तस्थुषि मारुतौ ।
 वाचमाचष्ट शौण्डीर्यशमोदामर्जुमर्जुनः ॥ ४९ ॥
 संघट्नन्ते रणोद्धट्टप्रवलानि वलानि च ।
 नियुज्यते यथार्थोक्तिपूतो दूतश्च वैरिषु ॥ ५० ॥
 चेन्न संदधते मूढधियो वध्यास्तदाश्रु ते ।
 अपातितो न तोषाय मुख्यः सोऽपि चलो रदः ॥ ५१ ॥
 सेवन्ते यदि तु ज्येष्ठमेवं ते जीवितानि नः ।
 सेवमानो मुखद्वारं श्वासो मुक्तोऽपि गृह्यते ॥ ५२ ॥
 कार्यं महदिहादीर्घसूत्रिता सूत्रिता वरम् ।
 राहुः पूर्णिमपूर्णाङ्गं जयतीन्दुं जडक्रियम् ॥ ५३ ॥
 श्रुतः स्मितमुखैर्भूपद्रौपदीभीमयादवैः ।
 यमाभ्यामपि मन्त्रोऽयमेवातिप्रस्तुतः स्तुतः ॥ ५४ ॥
 अथारिषु पृथापुत्रैर्द्रुपदस्य पुरोहितः ।
 संधेर्वा युद्धबुद्धेर्वा स्थैर्याय विनियोजितः ॥ ५५ ॥
 निश्चित्य कृत्यमित्यात्मपुरं मुररिपौ गते ।
 अमी मिलन्नमी पार्था नृपसार्थान्नार्थिनः ॥ ५६ ॥
 रिपुद्विरदपञ्चत्वे पञ्चास्यः पञ्चभिः सुतैः ।
 पञ्चावरीतुं जामातृन्पञ्चालपतिराययौ ॥ ५७ ॥
 विराट्द्रुपदोर्वीशाक्षौहिणीद्वयसंगमम् ।
 प्राप्तस्य सात्यकेरक्षौहिणी निन्ये त्रिवेणिताम् ॥ ५८ ॥
 पाण्डवानीयतुर्धृष्टकेतुश्चेदिधराधवः ।
 सहदेवो जरासन्धसूनुश्चाक्षौहिणीपतिः ॥ ५९ ॥
 माहिष्मतीपतिर्नीलो आतरः पञ्च कैकयाः ।
 वार्द्धक्षेमिकुन्तिभोजौ श्रेणिमाञ्शिबिपौरवौ ॥ ६० ॥

एते चान्ये च नानाद्रिविषयक्षोणिनायकाः ।
संदध्य विदधुः सप्ताक्षौहिणीशं युधिष्ठिरम् ॥ ६१ ॥

(युग्मम्)

समं जग्मतुराह्वातुं हरिं दुर्योधनार्जुनौ ।
पश्यतः स स्वपन्तं तमन्तरन्तःपुरं च तौ ॥ ६२ ॥
कौरवस्तस्य शीर्षान्ते पादान्ते फाल्गुनः स्थितः ।
ततः श्रीपतिना प्रैक्षि प्रबुद्धेन पुरोऽर्जुनः ॥ ६३ ॥
पृष्ठा हर्षमनाः पार्थमनामयमथैक्षत ।
शय्योपधानलज्जासं केशवः कौरवेश्वरम् ॥ ६४ ॥
संपराय सहायत्वमाभ्यामभ्यर्थितस्ततः ।
मुरारातिः परावृत्य कौरवप्रभुमभ्यधात् ॥ ६५ ॥
त्वं प्राप्तः प्रथमं पार्थश्चरमं नृप यद्यपि ।
तथापि वृणुते पूर्वदर्शनादयमेव माम् ॥ ६६ ॥
एकतो युद्धमुक्तोऽहमेकतोऽक्षौहिणी च मे ।
समाविमावुभौ भागौ ग्रहाणाक्षौहिणीमतः ॥ ६७ ॥
इत्युक्तः शौरिणा हृष्टोऽधिष्ठितां कृतवर्मणा ।
क्षमापतिः समादाय यादवाक्षौहिणीं ययौ ॥ ६८ ॥
सारथ्यतथ्यस्त्रीकारकारिणा हरिणा सह ।
जितानेव रिपूज्ज्ञानन्पार्थोऽपि प्राप पार्थिवम् ॥ ६९ ॥
शल्यं पार्थेषु गच्छन्तमन्तर्गत्वा सुयोधनः ।
संतोष्य भक्तिभिर्दक्षः स्वपक्षत्वमयाचत ॥ ७० ॥
इत्यावेदयितुं मद्रनरेन्द्रोऽयमुपागतः ।
जगदे पार्थनाथेन यात यूयं यथेप्सितम् ॥ ७१ ॥
अस्माकं तु प्रियं कर्तुं कुरुपक्षाश्रयेऽपि वः ।
निन्दावचोभिः कर्णस्य कार्यस्तेजोवधो युधि ॥ ७२ ॥

१. 'संसज्य' ख; 'संभिद्य' इति क-पुस्तकशोधितपाठ एव वरम्, यथाश्रुतपाठस्य यथाभिप्रेतार्थाबोधकत्वात्.

तथेत्ययं प्रतिज्ञाय प्रति दुर्योधनं ययौ ।
 तमाजमुश्च मित्राणि क्षत्राणि कति नाभितः ॥ ७३ ॥
 भगदत्तो जगद्धत्ताभयः सुरविभोः सुहृत् ।
 अरिद्रुसिन्धुरः सिन्धुपृथ्वीनाथो जयद्रथः ॥ ७४ ॥
 अवन्तीशोऽनुविन्दाग्रजन्मा विन्दोऽस्त्रकोविदः ।
 द्वेषिक्षमापमनःशल्यं शल्यो मद्रमहीपतिः ॥ ७५ ॥
 कृतवर्मा वृष्णिवरः काम्बोजेशः सुदक्षिणः ।
 भूरिश्रवाः सौमदत्तिः शलादिभ्रातृभिर्युतः ॥ ७६ ॥
 एते प्रत्येकमक्षौहिण्यधिपाः समुपाययुः ।
 अक्षौहिण्यश्चतस्रोऽन्यैरिलानाथैः किलामिलन् ॥ ७७ ॥
 अक्षौहिणीभिरित्येकादशभिः शुशुभे नृपः ।
 पातुं स्वदेशं जेतुं च दशाशा इव सोद्यमः ॥ ७८ ॥
 धृतराष्ट्रे सभाभाजि राजराजि विराजिनि ।
 स युक्तमुक्तवान्पार्थप्रहितोऽथ पुरोहितः ॥ ७९ ॥
 वंश्यवर्गे यथायुक्तप्रणामानामयोक्तिभाक् ।
 वक्ति पाण्डवराजन्यः सौजन्यविशदं वचः ॥ ८० ॥
 धन्योऽस्मि बन्धुभिस्तुङ्गमङ्गीकृत्य धराभरम् ।
 कृतोऽस्मि सुकृतोत्कण्ठी तीर्थयात्रोत्सवेन यः ॥ ८१ ॥
 द्यूतोपदिष्टा गमयामासिरे वासरा मया ।
 इदानीं दीयतां युक्तो भागः सागरवाससः ॥ ८२ ॥
 जानामि नामितरिपुर्विपुलं विपुलतलम् ।
 शतेन च चतुर्भिश्च बन्धुभिर्वन्धुरं भजे ॥ ८३ ॥
 स्वयमेकेन केनापि भूमिर्भोक्तुं न शक्यते ।
 सहते सत्सु कुल्येषु कोऽन्यं तद्भागभौजिनम् ॥ ८४ ॥

१. 'शस्तु दक्षिणः' क. २. 'स्वाजन्यशिवदं' क; 'स्वाजन्यं विशदं' ग. ३. 'भो-
 गिनम्' ग.

इति हृद्भिः सुहृद्भिश्च विचार्य सुकृतोचितम् ।
 कृत्यं कृत्यबुधैर्विश्वानन्दि संदिश्यतां मयि ॥ ८९ ॥
 इत्युक्तस्वेशसंदेशभङ्गिरिङ्गितवित्तमः ।
 सर्वेषु स्वान्तबोधाय पुरोधाश्चक्षुरक्षिपत् ॥ ९० ॥
 जनिकृत्प्रकृतिः सर्वः स्यादिति स्पष्टतां नयन् ।
 भेजे शुभ्रतरङ्गाममथ गङ्गासुतो गिरम् ॥ ९१ ॥
 दिष्ट्या बाहुबलोदस्तप्रत्यूहव्यूहवीचयः ।
 विपन्नैरनिधेस्तीरमीयुस्ते वीरखेचराः ॥ ९२ ॥
 ऐन्द्रिदोर्वशवीराणां दिष्ट्या तेषां शमार्थिता ।
 दिष्ट्या प्रविष्टास्तत्कोपदहनं न महीभुजः ॥ ९३ ॥
 इदं गदति गाङ्गेये भ्रूभङ्गाभोगभीमदृक् ।
 तापनिस्तापनिर्बन्धविधुरां व्याहरद्गिरम् ॥ ९४ ॥
 रणत्रस्तहृदो दैन्यप्रार्थितोर्वीलवानपि ।
 भीष्म भीष्मानिवाख्यासि कस्मादस्मासु पाण्डवान् ॥ ९५ ॥
 सन्न्येभ्यो वीरकोटीरा गुणकोटीभिरुत्तराः ।
 तर्त्तिक न पलितापीड व्रीडैस्ते पाण्डवस्तवैः ॥ ९६ ॥
 यद्वा सुतेष्वशक्तो यः स पितृणां प्रियो भवेत् ।
 निन्दां करोषि कुरुषु स्तुतिं पाण्डुसुतेषु यत् ॥ ९७ ॥
 अथावदन्नदीसूनुः स्मितैः कुसुमितं वचः ।
 पार्थस्तुतिषु राधेय बाधेयमिति किं तव ॥ ९८ ॥
 गणयन्ति तृणं प्राणान्ये प्रवीरा रणाङ्गणे ।
 चण्डैरुड्ढापयन्ते तान्पाण्डवाः काण्डवायुभिः ॥ ९९ ॥
 निरीक्ष्य गोग्रहे घोषविग्रहे च बलं तव ।
 नेदानीं वेद्मि दैत्येन यदि ते दधते भयम् ॥ १०० ॥

१. 'भृङ्गिरिङ्गितविक्रमः' क. २. 'बलोदग्रध्वस्तप्रत्यूहवीचयः' ख. ३. 'ऐन्द्रेदो' ग.
 ४. 'व्रीडमाप्रोषि तत्स्तवैः' ख.

इत्युक्तिभासुरे भीष्मे सान्तर्हासे सभाजने ।
 सद्यः कर्णे विवर्णे च वाचमूचे विचित्रभूः ॥ ९७ ॥
 हितमाहितचिन्तानां निखिलानामिलभृताम् ।
 भीष्मो यदाह वंशैकदाहनीरं हि तद्वचः ॥ ९८ ॥
 जगदुद्धारसंहारसत्ये सत्यपि तेजसि ।
 स्पृहयन्ति श्रिये कुल्यनिग्रहं विग्रहं न ये ॥ ९९ ॥
 तेऽतिमन्थोल्लसत्कोपा न क्रियन्ते पृथामुवः ।
 उद्यद्ग्रा इव क्षीरसागरा लोकलुप्तये ॥ १०० ॥
 तद्यातु संजयस्तत्र प्रसादयतु पाण्डवान् ।
 प्रसादप्रकृतीनिन्दुकरानिव घनात्ययः ॥ १०१ ॥
 इत्युक्त्वा सम्यचेतांसि रञ्जयन्संजयं नृपः ।
 पार्थेषु संघये प्रैषीतं पुरोगपुरोहितम् ॥ १०२ ॥
 उपप्लव्यपुरे गत्वा मित्रमन्त्रिवृतं नृपम् ।
 ननाम संजयो नामप्रथनेन पृथासुतम् ॥ १०३ ॥
 पृष्टः कुलस्य कुशलं वाचिकं च स भूभुजा ।
 गिरां गतिषु पीयूषं खञ्जयन्संजयो जगौ ॥ १०४ ॥
 यद्भाति त्वादृशैर्धर्मोच्चागरं गुणसागरैः ।
 भूप संभाव्यतां कस्मात्तस्मिन्न कुशलं कुले ॥ १०५ ॥
 इदं तु मन्तुसंतानमन्दनन्दनदुःखितः ।
 संदिदेश त्वयि श्रीमानग्रजः पाण्डुभूभुजः ॥ १०६ ॥
 धर्ममर्मविदो वन्द्या भवभाजां भवादृशाः ।
 न ये कृतान्यक्षोभेण लक्ष्मीलोभेन लङ्घिताः ॥ १०७ ॥
 भवान्भवानुकारी न याति कस्य नमस्यताम् ।
 अभञ्जि वनभाजोऽपि यस्यैश्वर्यं न केनचित् ॥ १०८ ॥
 धूलिस्थामस्थिरां भूमिमिच्छन्बन्धुवधोद्यतः ।
 सुधांशुशुद्धया कीर्त्या को न मुच्येत नित्यया ॥ १०९ ॥

सुकृतामृतकलोलसंतानस्नानमालिनः ।
 नेच्छन्ति दूषितां रक्तैः शुचयो विजयश्रियम् ॥ ११० ॥
 सन्तो भजन्ति संतोषं सुलभं विश्ववैभवम् ।
 वाञ्छन्ति भूलैश्वर्यं जडास्तु प्राणसंशयात् ॥ १११ ॥
 न कुलीनसमं कुल्यैः श्रिये नाश्रीयते रणः ।
 बुद्धिं युद्धाय कः कुर्याद्भाग्यायत्तासु भूमिषु ॥ ११२ ॥
 इत्युदित्वात्तमौनेऽस्मिन्सनावल्लिमञ्जरीम् ।
 निनाय भारतीं भूपः संसत्कर्णावतंसताम् ॥ ११३ ॥
 कदा कलहवार्तापि धार्तराष्ट्रैः कृता मया ।
 यदित्थमभ्यर्थयते मां मुहुः शान्तये पिता ॥ ११४ ॥
 संगरस्य गिरामस्ति प्रस्तावोऽपि न संप्रति ।
 यतो मे पूर्ववाग्नद्धः पिता दातैव मेदिनीम् ॥ ११५ ॥
 न चेद्दाता भुवं वृद्धो वत्सवत्सलताजितः ।
 तत्कार्येऽस्मिन्प्रमाणं नः पुरातनपुमानयम् ॥ ११६ ॥
 ततो मतिलतापुष्पैः सभैकहृदयंगमम् ।
 वितेने विमलैर्वर्णैर्मालिकां वनमालिकः ॥ ११७ ॥
 ददते यदि ते भूमिभागमागःशतानि तत् ।
 मत्सखीचिकुराकर्षमुख्यान्यपि सहामहे ॥ ११८ ॥
 इन्द्रप्रस्थं यवप्रस्थं माकन्दीं वारणावतम् ।
 किञ्चिच्च पञ्चमं पञ्चपुरीयं दीयतामिति ॥ ११९ ॥
 इदमप्यददानेषु तेषु कृत्यविधौ पुनः ।
 मन्त्रः प्रमाणं सामीरिसौनासीरिगदास्त्रयोः ॥ १२० ॥
 इति कृष्णोक्तिमाकर्ण्य कौन्तेयानां च वाचिकम् ।
 मनोऽपि रथवेगेन खञ्जयन्संजयो ययौ ॥ १२१ ॥
 कथं स्थितेषु भूपेषु स्वरूपं सदसि त्वया ।
 इत्युक्त्वा बुद्धिदृक्सायमायातं विससर्ज तम् ॥ १२२ ॥

ततो विचिन्त्य पार्थानां धर्मं संग्रामधाम च ।
 आतोऽम्बिकासुतस्तत्त्वविदुरं विदुरं जगौ ॥ १२३ ॥
 यो नयी स जयीत्यत्र धर्मसूनुदाहृतिः ।
 व्यावृत्त्युदाहृतिः किं तु भविष्यति सुतो मम ॥ १२४ ॥
 किं करोमि क्व गच्छामि वत्सो मे दुर्नयाश्रयः ।
 इदं तु व्यसनं कुल्यमाकुल्यकृत मेन्मनः ॥ १२५ ॥
 इति व्यथावशीभूतं भूपं बोधयितुं सुधीः ।
 गिरास्यं विदुरो निन्ये दैशमामृत(?)कुण्डताम् ॥ १२६ ॥
 मा विषादविषान्मोहं ब्रज धैर्यं भज प्रभो ।
 ते हि धीरा धरायां ये व्यसनेभ्यो न बिभ्यति ॥ १२७ ॥
 सत्त्ववन्तो हि नात्मानं हापयन्ति विपद्रुतम् ।
 उद्धीवा इव धावन्ति पक्षच्छेदेऽपि वाजिनः ॥ १२८ ॥
 ज्ञानीव तेजस्तपसोर्यस्तुल्यः संपदापदोः ।
 तमर्दयतु कामानां मुग्धा धीः कर्मणामपि ॥ १२९ ॥
 यः संपदापदोर्भेदं न वेद स्वान्ययोरिव ।
 स सेव्यः स महातीर्थं स स्तुल्यः स तपःशुचिः ॥ १३० ॥
 प्रीयतां व्यथ्यतां वा स्वैः संपदार्पेत्क्रमैः स किम् ।
 पश्यत्यात्मानमिव यः संपदापन्मयं जगत् ॥ १३१ ॥
 ते शूरा व्यसने दूरादायान्ति सति विद्विषि ।
 हसन्तो हर्षसंलीनाः संमुखीना भवन्ति ये ॥ १३२ ॥
 अये त एव विद्वांसो ये हर्षाद्वैतवादिनः ।
 व्यसनेन विजीयन्ते न दुःखाद्वैतवादिना ॥ १३३ ॥
 स धीमान्स विविक्तात्मा प्राक्पुण्यायव्ययोद्यताम् ।
 संपदं विपदं वेत्ति विपदं संपदं च यः ॥ १३४ ॥

१. 'कुल्यं व्याकुल्य' ग. २. 'मात्मनः' ग. ३. 'दैशमामृत' ग. ४. 'पत्कणैः' ख;
 'मत्कणैः' ग. ५. 'अप्येत' ग. ६. 'चेति' ख.

किं चात्मायं न कस्यापि संवन्धी नास्य किं चन ।
 वृथा ममायमस्याहिमित्यतत्त्वविदां मतिः ॥ १३९ ॥
 राजन्नात्मानमात्मीयमेवं त्वं विद्धि बुद्धितः ।
 पाण्डुपुत्रेण मत्पुत्रो जेतव्य इति मा मुहः ॥ १३६ ॥
 इत्युक्त्वा विदुरेणान्तर्ध्यानादानीय दर्शितः ।
 राज्ञे सनत्सुजातीयमुनिराध्यात्ममादिशत् ॥ १३७ ॥
 तदुक्त्वाध्यात्मवाक्पूरदूरितान्तर्व्यथानलः ।
 स तमां गमयामास वसुधावासवः सुधीः ॥ १३८ ॥
 अथास्मिन्भूपतौ प्रातः सर्वैरुर्वीधवैर्वृते ।
 यथोक्तं धार्मिकृष्णोक्तं सभायां संजयोऽभ्यधात् ॥ १३९ ॥
 तत्र दुर्योधने राजन्यभिमान इवाङ्गिनि ।
 पृथाभुवां च संदेशान्संदिदेश पृथक्पृथक् ॥ १४० ॥
 वक्ति त्वां धर्मसूः प्रीतो गृहीते भूभरे त्वया ।
 वयं तीर्थेषु विभ्रान्तोस्त्वमिव त्वं प्रियोऽसि नः ॥ १४१ ॥
 जातः खेदो यदि भ्रातश्चिरकालेन कोऽपि ते ।
 तन्मुञ्च तं भरं पञ्च तद्गहप्रगुणा वयम् ॥ १४२ ॥
 ऊचे भीमो न चेद्भारं मोक्तुं शक्तोऽसि तं स्वयम् ।
 तदादिश भृशं बाहुबलादुत्तारयामि ते ॥ १४३ ॥
 ब्रूतेऽर्जुनः स्पृहाद्यापि भूभारं धर्तुमस्ति चेत् ।
 तद्विश्रामधियाहं ते कर्णान्ते स्थातुमीश्वरः ॥ १४४ ॥
 अतिपूरयितुं कर्णाविवै तद्वचनोच्चयैः ।
 मूर्धानमाधुनोद्धृत्याः सूनुर्धर्मसुतं स्तुवन् ॥ १४५ ॥
 आचष्ट धृतराष्ट्रं च वचनैः कोपकल्मषैः ।
 कटाक्षवीक्षिताशेषधराधीशो धुनीसुतः ॥ १४६ ॥
 शक्तिं द्यूतापमाने त्वल्लज्जयासज्जयन्न ते ।
 न तु निर्त्राड पीडा तेऽभूत्तेषु वनयायिषु ॥ १४७ ॥

१. 'चात्मनो' ग. २. 'ताः स्वमिव' क-ख. ३. 'वथ' ख-ग.

मुञ्चत्यद्यापि मर्यादां न चेत्त्वद्बहुमानतः ।
 यस्त्वं स पाण्डुर्यः पाण्डुः स त्वं तेषां सदा हृदि ॥ १४८ ॥
 अद्यापि नीतिमद्भिस्तैः सार्धं संधिः खलूचितः ।
 जीयन्ते केन ते पञ्चेन्द्रियाणीव जयश्रियः ॥ १४९ ॥
 वध्यमाना गलन्माना भीमेन तव सूनवः ।
 रक्षिष्यन्ते क्व कर्णाद्यैर्जयिज्यानिलतूलकैः ॥ १५० ॥
 इति विरचितवाचं भीष्ममाचष्ट कर्णो
 रणभुवि कुरुवीरा रक्षणीयास्त्वयामी ।
 त्वयि तु जयिशरालीतरूपसुप्ते तनोमि
 प्रधनमहमितीर्ष्यातापितश्चापमौज्झत् ॥ १५१ ॥
 इति श्रीजिनदत्तसुरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये
 वीराङ्गे उद्योगपर्वणि सैन्यसंवर्गणो नाम प्रथमः सर्गः ।

द्वितीयः सर्गः ।

अप्रमेयमहिमा हिमाचलश्रीः पराशरसुतः श्रियेऽस्तु नः ।
 यस्य विश्ववल्यैकपावनी स्वर्धुनीव विससार भारती ॥ १ ॥
 संधिबन्धविधयेऽथ धार्मिणा धार्मिकेण दधता दयाधिपम् ।
 मुग्धबुद्धिविधुरेषु बन्धुषु प्रैषि बोधमधुरो मधो रिपुः ॥ २ ॥
 षट्सहस्रसुभर्तौ सहायुतां सादिनो दश महारथान्वहन् ।
 केशवो निशि वृकस्थले पुरे तस्थिवान्कुरुपुरीमथासदत् ॥ ३ ॥
 पुण्यवानहमहं महानिति ध्यायता विभुरभोजि तद्दिने ।
 इन्दिरापतिरुदारभक्तिधीः सुन्दरेण विदुरेण मन्दिरे ॥ ४ ॥
 भक्तितुष्टमनसो हरेर्वरान्यच्छतोऽथ विदुरो मुदावदत् ।
 अस्तु मे त्वयि रतिः सुताकुलं भोज्यमप्यतिथिसंकुलं कुलम् ॥ ५ ॥
 संभ्रमादभिमुखोत्थितैः स्मितैः पूजितः सुरसरित्सुतादिभिः ।
 आससाद तदयं गदाग्रभूरम्बिकासुतविकासितं सदः ॥ ६ ॥

१. 'संवर्णनो' ख-ग.

विक्रमैर्निरुपमानिरूपयन्भूपकुञ्जरचयानवज्ञया ।

सानुसिंह इव सिंहविष्टरं विष्टपप्रभुरभूषयत्ततः ॥ ७ ॥

माधवः सह महामहीधवैः संहतैरवहितेऽम्बिकासुते ।

पाण्डवीयकमुवाच वाचिकं वाचि कंचिदमृतद्रवं किरन् ॥ ८ ॥

के न पूर्वमभवन्भुवो धवा मेदिनी कमपि नेयमन्वगात् ।

ब्रीडमप्यधृत नाग्रभर्तारि भ्रंशभाजि दधती नवं नवम् ॥ ९ ॥

नैतया कति पतित्वधारिणो मारिता वत परेषु संक्तया ।

रागिणो गुणनिधीन्यदृच्छया जीवतोऽपि कति नेयमत्यगात् ॥ १० ॥

एतदर्थमपि यः कदर्थयत्यर्थवादकणधी रिपूनपि ।

श्लाघ्यते न खलु सोऽपि यः पुनः कूल्यमस्यति नमस्य एव सैः ॥ ११ ॥

वैभवेऽपि भुवनस्य भोग्यतामेति तल्पमितमेव भूतलम् ।

श्रीभरेऽपि सति भोग्यतोऽधिकं स्वस्य किंचिदपि नोपकारकम् ॥ १२ ॥

वैभवैर्भवति भोगतोऽधिकं संमदो यदि ममत्वमात्रतः ।

क्षमा ममेयमखिलाप्यदो वदन्प्रीयते च तदकिंचनोऽपि किम् ॥ १३ ॥

मन्मुखादिति तपःसुतो नृपस्त्वां प्रणम्य परिरम्य बान्धवान् ।

भोगमात्रफलमात्मपञ्चमो ग्रामपञ्चकमयाचत स्वयम् ॥ १४ ॥

तद्भुनीवनविलागसागरै रुद्धमस्ति न कियद्धरातलम् ।

भूलवोऽयमपि तद्वदुच्यतां मुच्यतां सह कुलेन विग्रहः ॥ १५ ॥

विग्रहः सह कुलेन नौचितीं यात्यरातिकुलकल्पपादपः ।

कश्चिरं रणभरेण सिंहयोः प्रीतिमेति न वने वनेचरः ॥ १६ ॥

गोत्रजः सहजशत्रुरित्यसौ नीतिरस्तु धनलोभदुर्धियाम् ।

वृद्धतुल्यलघुपुंवृतं जगद्धीधनस्य पितृमित्रपुत्रवत् ॥ १७ ॥

धारयन्ति धनलुब्धचेतसां बन्धवोऽपि निभृतं विरोधिताम् ।

लूनलोभमधुरस्य धीमतो बन्धुतां स्पृशति विश्वमप्यदः ॥ १८ ॥

१. 'लुब्धया' ख. २. इतोऽग्रे 'त्रिभिर्विशेषकम्' इत्यधिकं ख. ३. 'भोज्यतो

क-ख. ४. 'न' ख-ग. ५. 'वृद्धिकुल्य' ग.

देहिनामहह लोभतः परः कश्चिदस्ति न परो भुवस्तले ।
 आगमय्य निजपक्षां क्षणाद्यो विपक्षयति बान्धवानपि ॥ १९ ॥
 तद्वयं क्षितिभृतो भुजाभृतामालिभिः परिवृता इति स्मयात् ।
 लोभतोऽवनिलवस्य विग्रहे माग्रहोऽस्तु जयसंशये निजैः ॥ २० ॥
 व्योममार्गभृदनेकमार्गणेष्वेकमार्गणवशं विरोधिषु ।
 एकमेव गणयन्ति को विदा भूरिभिर्वृतमपि स्वमाहवे ॥ २१ ॥
 नैकमप्यरिमनन्तपत्तयोऽप्याहवेऽवगणयन्ति धीधनाः ।
 सत्सु तारकगणेषु राहुणा ग्रस्यते किमु न तारकाधिपः ॥ २२ ॥
 आधिपत्यमपि न स्थिरं भुवः सुस्थिरं च यदि जीवितावधि ।
 जीवितं च रणकारिणां नृणां चापमुक्तशरतुल्यचापलम् ॥ २३ ॥
 तन्मृधाय बत मा विधा धियं बन्धुभिः सममिला विलस्यताम् ।
 धाम्नि भोज्यसमये समागतान्भोजयन्ति कृतिनो रिपूनपि ॥ २४ ॥
 बन्धुवर्गमवधूय निष्ठुरो यो बलिं गिलति भूतलेऽन्धधीः ।
 नित्यमुद्धुरशिरोधरैर्मदादेकदृग्भिरपि स प्रहस्यते ॥ २५ ॥
 हस्यमानवचसः पदे पदे बालिशैरपि पराङ्मुखश्रियः ।
 क्षमामंटन्ति निजपक्षविद्विषः पण्डिता इव न पण्डिता नृपाः ॥ २६ ॥
 यः स्वबान्धवगणस्य पृष्ठगो भोगकर्मणि रणोत्सवेऽग्रगः ।
 तं वियोगलवकातरा धरा सेवते सुचरितं पतिव्रता ॥ २७ ॥
 यो धुनाति निजबन्धुतां निजस्तस्य कोऽस्तु पर एव यः परः ।
 कापि यान्त्वमलपक्षिणो जले शैवलं शिति सहैव शुष्यति ॥ २८ ॥
 ये तु बन्धुपरिरम्भसंभवप्रीतयो धनलवात्तसंमदाः ।
 ते हतेन्दुरैवयो वयोमणीद्योतिनोऽतिमलिना घना इव ॥ २९ ॥
 बन्धुनातिकटुनापि संगमः संमदं सृजति यं न तं सुधा ।
 यत्सुधाकरकरेषु सत्सु न प्रीयतेऽस्तभृति भास्करेऽम्बुजम् ॥ ३० ॥
 तेन बन्धुषु निजेषु संघये द्वौक्यतां किमपि पञ्चकं पुराम् ।
 सर्वथापि विषयेऽत्र वो हिते सोऽहमप्युपरुणधिम मध्यमः ॥ ३१ ॥

१. 'तु' ख-ग. २. 'खण्डिता' ग. ३. 'रुचयो' क.

प्राक्चरित्रनिचयैर्निबोधितो नारदादिभिरपि द्रुतागतैः ।
 ऊचिवानथ हरिं प्रति क्रुधारब्धबोधनिधनः सुयोधनः ॥ ३२ ॥
 सौहृदेन जयिनश्चद्रुहि किं दैत्यबन्धन दधासि संधये ।
 तान्महाप्रहरणान्णावनीसीम्नि सज्जय लसज्जयश्रियः ॥ ३३ ॥
 यान्यतेऽवनिलवोऽद्य धीधनैरेभिरूढदृढगूढमत्सरैः ।
 तत्र रोपितपदा हि मच्चमूदाहि सैन्यमतिमेलयन्ति ते ॥ ३४ ॥
 अद्य बान्धवमिषान्द्विषः कथं तान्महत्त्वमधिरोपये पुनः ।
 मृत्युदानपरमङ्गसंगतं कः प्रवर्धयति रोगमात्मनः ॥ ३५ ॥
 एवमालपति कौरवे रवेः साम्यमिन्दुमपि लौचनं नयन् ।
 भारतीमभजदुल्लसद्भुजः क्रोधनः क्रमकटुं त्रिविक्रमः ॥ ३६ ॥
 ऐन्दिरेव परमः सुहृन्मम त्यज्यते स्वमपि यत्कृते मया ।
 सान्द्रमैन्द्रमपि तस्य निष्फलं यस्य न स्फुरति तादृशः सुहृत् ॥ ३७ ॥
 सङ्गतोऽङ्गसुहृदां सुधा सुधेत्यादिशान्ति हृदयालवः सदा ।
 यं रसाद्रसयतां मनीषिणां न प्रियाधररसेऽपि हि स्पृहा ॥ ३८ ॥
 नो सुहृत्परिचयात्परं क्वचित्किंचिदस्त्यमृतमित्यहं ब्रुवे ।
 यन्निपानघटमानदृष्टयो दृष्टयो दधति निर्निमेषताम् ॥ ३९ ॥
 इत्थमिन्द्रसुतसौहृदादहं किं करोमि न विना चैतृक्तिभिः ।
 पूर्वकर्मवशगे शुभाशुभे चादुर्कर्म कुरुते न कोविदः ॥ ४० ॥
 युष्मदर्थमयमर्थितो मया संधिरस्तु यदि धीर्युधीप्सिता ।
 भीमदोष्णि निहितैव तद्विषां कालरात्रिरिव सर्वदा गदा ॥ ४१ ॥
 अस्तु पाण्डुतनुजन्मनां पुनः को विरोधिषु भवत्सु मत्सरः ।
 मौलिदत्तचरणासु केसरी मक्षिकासु न कदापि कुप्यति ॥ ४२ ॥
 कोऽभवत्परिभवाय पाण्डवैः सैनिकव्यतिकरः करिष्यते ।
 वल्गदेणगणवर्गखर्वणे सैन्यमानयति केसरी कियत् ॥ ४३ ॥

१. 'निति' क. २. 'मिषाद्विषः' ख. ३. 'नायनं' ख-ग. ४. 'त्वदुक्ति' ग.
 ५. 'चर्वणे' ख.

उत्तरार्थहृतमौलिचीवरो मौलिजालमहंरन्दयाभरात् ।
 कां चमूरचयच्चमूभृतां गोग्रहे स विजयी जयाय वः ॥ ४४ ॥
 पश्यतां निजभुजाभृतां कृपद्रोणतत्तनयकर्णभूभुजाम् ।
 त्वां बलाद्विवि हतं व्यमोचयेत्फाल्गुने तदपि विस्मृतं तव ॥ ४५ ॥
 यस्तु दुष्टजनपुष्टसंनिधिः साधुबन्धुवचनेषु रोषणः ।
 स ध्रुवं त्वमिव दुश्चरित्रधीः क्रोधनेन विधिना कटाक्षितः ॥ ४६ ॥
 यद्विदुः प्रकृतितो विपर्ययं मृत्युसीम्नि तदसत्यमेव ते ।
 आ जनुःप्रकृति दुष्ट साधुतां नाधुनापि मृतिदृष्ट पद्मधाः ॥ ४७ ॥
 ते त्वया समधिरोपिता पदं किं महत्तममवाप्तुमिच्छवः ।
 ऊर्णनाभमुखलालया लतारोहधीः क इव काङ्क्षति ग्रहम् ॥ ४८ ॥
 किं च नीचगति वारि तत्पतेः श्रीरपत्यमधिगम्य तां जडः ।
 द्रागधो जिगमिषुर्महोन्नतेः क्वापि रोपयतु बान्धवान्पदै ॥ ४९ ॥
 निर्मलोऽपि मलिनीभवञ्जलैरुन्नतो भजति वैरितां निजे ।
 धूमयोनिरिह धूमकेतनग्लानिदर्शितरसो निदर्शनम् ॥ ५० ॥
 अप्रणाशितकुलं न शाम्यति स्वैः सह ध्रुवममर्षजं महः ।
 वेणुयुग्मघनघट्टजः शिखी सर्वतोऽपि विपिनं दहत्यहो ॥ ५१ ॥
 तन्मुधा दधति संधये धियं मादृशा इह भवादृशे मुहुः ।
 अन्तु वः सकलमप्यदः कुलं भीमदोर्विदपिभोगिनी गदा ॥ ५२ ॥
 इत्युदारतरभारतीभरे कैटभद्विषि तदा बभौ सभा ।
 कोपतः कपिशदीधितिमृतिस्त्रीकटाक्षचयचुम्बितेव सा ॥ ५३ ॥
 क्रूरकोपकपिशः परिज्वलन्कौरवप्रभुमुखप्रभाकरः ।
 भ्रूपरिभ्रमणनिर्भरो बभौ क्षीबगाण्डिव इवाशुशुक्षिणिः ॥ ५४ ॥
 ऊरुमाहत तथा सुयोधनः क्रोधनः करतलेन नादिना ।
 तद्यशङ्कत यथा विभुः स्वयं भीमसेनगदयाथ भङ्गराम् ॥ ५५ ॥
 स्वौ भुजावधित कोपकण्टकत्रुट्यदङ्गदसमुच्छलन्मणी ।
 दुःसहोष्मदहनस्फुलिङ्गकस्फूर्जिताविव सुयोधनानुजः ॥ ५६ ॥

१. 'हरदया' ख-ग. २. 'क्वापि रोपयतु' क-ग. ३. 'पदम्' ख.

कोपवानवतरः सरद्विषस्तं सरस्य पितरं पुरः सरन् ।

आदधे^१ किल दृशं भृशं कृपीयोनिखल्वणकृपीटयोनिकाम् ॥ ९७ ॥

विस्फुलिङ्गपटलीं मुखान्मिथः कोपपिष्टरदराजितां क्षिपन् ।

इन्दुतो दहनवृष्टमङ्गलं संसदि व्यधित कर्णनन्दनः ॥ ९८ ॥

इत्यलोक्यत कुतूहलोलसल्लोचनेन दनुनन्दनद्विषा ।

रोषरक्षरवसंभ्रमभ्रमद्भूरिभूरमणरासभा सभा ॥ ९९ ॥

स्वग्रहार्थमथ कौरवाग्रजं पाशपाणिमतिकोपिनं पुरः ।

प्रेक्ष्य सात्यकिनिवेदितं तदा दिव्यरूपमधित क्रुधा विभुः ॥ १० ॥

नैभिभागगतपद्मभूविभाभारभासुरनभाः सभाचरैः ।

मस्तकोपगतकोपपावकज्ज्वाल इत्यपमशङ्कि शङ्किभिः ॥ ११ ॥

हृद्विहारिहरहारहारिणा भीषणः फणभृतां गणेन सः ।

बाहुदण्डनिवहानहो बहूकुर्वता क्षणबहूकृतानपि ॥ १२ ॥

अस्त्रमुल्लसदभीशुभीषणं दोष्णि दोष्णि स दधौ नवं नवम् ।

मारिभिर्नवनवाभिरेकको हन्तुकाम इव वैरिणः क्षणात् ॥ १३ ॥

क्रूरकौरवचमूविमूलनस्फीतदुःसहमहःप्लुतानि च ।

वृष्णिपार्थनिवहान्मुहुर्मुखादक्षिपत्सहचराशुशुक्षणीन् ॥ १४ ॥

व्यात्तवक्रपटुकण्ठकन्दरस्पष्टदृष्टजठरत्रिविष्टपम् ।

तं निरीक्ष्य भयभीतचक्षुषः कौरवा विधुरमारवं व्यधुः ॥ १५ ॥

द्रोणभीष्मविदुरर्षिसंजयैरेव हर्षिभिरसौ निरीक्षितः ।

द्रागमर्षशमनाय नाकिभिर्नाकनायकमुखैरिति स्तुतः ॥ १६ ॥

उद्धतस्त्वदुदराद्विरञ्चनस्तत्सुता च वचसामधीश्वरी ।

तत्प्रसादलवकोविदाँकृतिर्वेत्तु वास्तवमपि स्तवं क ते ॥ १७ ॥

गर्भितत्रिभुवनोऽपि वा यथा नाथ संवससि नो मनोऽणुषु ।

त्वं प्रसीदसि तथैव चेद्वचो गोचरीभवसि तन्मुदा नुमः ॥ १८ ॥

१. 'धेलिकदृशं' ग. २. 'मुखग्रतः' ख. ३. 'नुजं' क. ४. 'भालभाग' ख-ग. ५. 'ज्वालयन्मयमशङ्कि' ख-ग. ६. 'नाकिभिः' ख. ७. 'कोविदा कृते वेत्तु' क; 'कोविदाः कृते विदा' ख. ८. 'स्तवं कुतः' क; 'स्तवः कुतः' ख.

रोचते परकृताप्यहो सतां न स्तुतिः स्वमिह नौति कः स्वयम् ।
 शेमुषीं स्वमयविष्टपत्रयस्वस्तवार्थमिति नः प्रयच्छसि ॥ ६९ ॥
 किं तव स्तवगिरा प्रसीद नः श्रीतडिज्जलदभक्तिवत्सल ।
 मुञ्चतु कुधमिमां भवान्भवाभोगदुःखसुखतारतुन्दिलः ॥ ७० ॥
 कौरवेष्पकरोषि बाणदोःखण्डखण्डनकुठार किं रुषा ।
 वर्ज्यसे युधि य एव भालदृग्दृष्टभाललिपिना पिनाकिना ॥ ७१ ॥
 ज्वालयन्हुतभुगेकमालयं पत्तनस्य परितोऽपि भीतिदः ।
 एषु कुप्यसि भृशं वयं भयं मन्महे हृदि महेश मा कुपः ॥ ७२ ॥
 एवमाशु गमितः शमं सुरैर्वज्रभृत्प्रभृतिभिः सुभक्तिभिः ।
 द्रोणभीष्मविदुरार्चितो ययौ संसदः स दनुसूनूसूदनः ॥ ७३ ॥
 पृथामथामन्त्र्य हरिः पुरस्य बहिर्गतः प्रौगुपह्वय कर्णम् ।
 तदग्रतस्तज्जनिर्किंवदन्तीमुवाच दन्ती दनुजद्रुमाणाम् ॥ ७४ ॥
 अथ स्वजन्मप्रथया पृथायाः कौमार्यसूनुर्निजगाद कष्टी ।
 धिग्भां मयैवेदमकारि दुःखमजानता तेषु सहोदरेषु ॥ ७५ ॥
 धिग्भां मया सापि तदा वधूटी दृष्टातिदृष्टेन कदर्थ्यमाना ।
 धिग्भां मया तान्परिहृत्य बन्धून्बन्धूकृतास्तत्परिपन्थिनोऽपि ॥ ७६ ॥
 इत्यनुस्मरणकश्मलवर्णं कर्णमर्णवशयोऽनुशयात्तम् ।
 आन्तरञ्जिगतीगतगङ्गावीचिचारुभिरुवाच वचोभिः ॥ ७७ ॥
 कर्ण मा स्वमपवर्णय वृत्तं बन्धुवर्गमधुनापि भज स्वम् ।
 राज्यभाजमिह धर्मजमुख्यास्त्वां नमन्तु तव कोऽपि न मन्तुः ॥ ७८ ॥
 अग्रजं विभुमवाप्य भवन्तं दुर्जयेषु खलु तेषु विपक्षैः ।
 वीर जीवदखिलात्मतनूजा प्रीतिमेतु जननी तव कुन्ती ॥ ७९ ॥
 परस्परोनूलनमूलसंधा बन्धान्निवर्ते त्वयि फाल्गुने च ।
 अविग्रहं वीर सहस्रदृष्टेः सहस्रभासा सह मैत्र्यमस्तु ॥ ८० ॥
 इति वदति रिपौ दितेः सुतानां गिरमधितोलसदङ्गमङ्गराजः ।
 कथय कथमिवाश्रये सगर्मानहमधुना प्रधानावतारकाले ॥ ८१ ॥

तैः सार्धमीश जयिभिर्विदधे विरोधं
मामेव यो मनसिकृत्य मृधैकधुर्यम् ।

आवालकालसुहृदं व्यसनोदयेऽद्य
तं मुञ्चतः स्फुटति मे हृदयं ह्रियैव ॥ ८२ ॥

दुर्योधनादपि युधिष्ठिरमभ्युपेत-
मद्यापि मां स्वलितसख्यमुदाहरन्तः ।

मां प्रीतिपूर्णमपि नीतिविदो विदन्तु
मित्रं कलत्रमिव विश्वसनस्य बाह्यम् ॥ ८३ ॥

बन्धवोऽपि विरुद्धाः स्युर्लक्ष्मीलेशस्य लोमतः ।

जगतोऽपि जयत्येको जीवितालम्बनं सुहृत् ॥ ८४ ॥

मुञ्चे दुर्योधनं चैतद्विश्वे मित्रपराङ्मुखे ।

हा कः कस्य मनःशल्यदुःखोद्धारं करिष्यति ॥ ८५ ॥

इति कृतगिरमङ्गाधीशमीशप्रशंसा-

शुचिरुचिरचरित्रं वीरमापृच्छद्य विष्णुः ।

द्रुततरगतिं गत्वा कारयामास धर्मा-

ङ्गजमसहनवर्गश्रीप्रहाणं प्रयाणम् ॥ ८६ ॥

इति श्रीजिनदत्तसूरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये

वीराङ्गे उद्योगपर्वणि दुर्बोधदुर्योधनो नाम द्वितीयः सर्गः ।

तृतीयः सर्गः ।

धराधृतिद्वेषिहतिप्रतिष्ठितावतारसंभारसमुद्भवश्रमः ।

शमामृते विश्रमधीर्विवेश यः स पातु पाराशरविग्रहो हरिः ॥ १ ॥

कृती कुरुक्षेत्रगमाय विष्णुना स्वयं प्रयाणाय कृताभिषेचनः ।

परोपरोधादधिरूढवानथो रथं पृथाभूः पृथिवीपुरंदरः ॥ २ ॥

वृकोदराद्याः सहसा मनस्विनः सहोदरास्तं परिवत्रिरे नृपम् ।

द्युहस्तिनो हस्तमिवासुहृद्गणच्छिदानिदानं रणपारदा रदाः ॥ ३ ॥

विराटपाण्ड्यद्रुपदादयो नृपास्तमन्वयुर्धन्वविराजिभिर्भुजैः ।
 विरोधवीरध्वजिनीवधक्रुधाधिरोपितभ्रूविकटैरिवोत्कटाः ॥ ४ ॥
 निजां निजां कीर्तिमिव द्युवाहिनीजलैर्मिलन्तीं शिशुसोमकोमलाम् ।
 वितत्य केतुप्रचलाञ्चलच्छलाच्चतुर्वलाङ्गीं भुजशालिनोऽमिलन् ॥ ५ ॥
 शितिद्भुतिः संमदभासुरैः सुरैः पुरश्चरोऽदर्शि सुदर्शनायुधः ।
 द्विषद्वधध्यानमयो महश्चयश्चमूसमूहस्य गतो नु पिण्डताम् ॥ ६ ॥
 तनोतु केनैष तुलां वलोच्चयः परौघदाहेन च गौरवेण च ।
 ययौ यदग्रेसरतां सवादवोऽर्णवो लसच्चक्रमुकुन्दकैतवात् ॥ ७ ॥
 जिते प्रतापैरिव पृष्ठगे रवौ स्वकुल्यहर्षादिव संमुखे विधौ ।
 भयादिवाग्रत्यजि राहुयोगिनीयुगे गते दक्षिणवामपक्षयोः ॥ ८ ॥
 अदक्षिणस्यां रथतोऽथ तत्त्वतस्तदोर्ध्वगं श्वासमवेक्ष्य विष्णुना ।
 अवादि शङ्खश्च सुमङ्गलोत्सवादचालि सूतेन रथश्च भूपतेः ॥ ९ ॥
 तैदा तु संपूजितहर्षितद्विजव्रजोक्तवेदत्रयनादवीचिभिः ।
 प्रतिध्वनत्स्यन्दनकन्दरोदरो दधौ यथार्थमभिधां त्रयीतनुः ॥ १० ॥
 पटुः प्रयाणे पटहस्य निस्वनः प्रविश्य कर्णद्वितयेषु दोष्मताम् ।
 स निर्जगाम द्विगुणोदयः क्षणान्मुखैकमार्गे मदशब्दकैतवः ॥ ११ ॥
 धृतेभकुम्भस्तनयुग्मविभ्रमा चमूर्ध्मत्स्यन्दनचक्रकुण्डला ।
 चचाल भूपं परितोऽनुरागिणी प्रियेव पारिप्लववाँजिलोचना ॥ १२ ॥
 विलुप्तविश्वावयवा सुनागरैः स्थितैरुपप्लव्यपुराट्टपङ्क्तिषु ।
 नृपावल्लोकादनिमेषतां भृशं भजद्भिरभ्राजि नभश्चरैरिव ॥ १३ ॥
 समुत्पतद्भिः स्वलितैर्महांसयोर्मुहुर्महासौधवधूकरोज्जितैः ।
 अराजि लाजैः सुकृतोज्ज्वले नृपे वियच्चरैरामरचामरैरिव ॥ १४ ॥
 ययौ प्रतोलीपथसंकटाकुलः क्रमेण वप्रस्य वहिर्वलोच्चयः ।
 महासरःपूर इवातिपूरणक्षतस्य सेतोर्बहुबाह्यविस्तृतिः ॥ १५ ॥
 पुरोऽपि पश्चादपि विस्तृताकृतिर्गताल्पतां गोपुरमध्यवर्त्मनि ।
 विनिःसरन्ती रिपुजीवितापहा चमूरियं शक्तिरिव व्यराजत ॥ १६ ॥

१. 'मन्वगु' ख-ग. २. 'तदात्वसंपू' ख-ग. ३. 'राजि' क.

शमीव तत्त्वं परमं तमुद्वहन्युधिष्ठिरं धर्ममयं चमूचयः ।
 अखण्डयन्पुस्तखण्डशाखिनां शिखाग्रमप्येष शनैः शनैर्ययौ ॥ १७ ॥
 उदित्वरैर्वप्रगिरिप्रतोलिकागुहाशतेभ्यो गुरुवाहिनीगणैः ।
 अपूरि दूरादपि पूरविस्तृतैः स भूरिभिर्भूविभुसैन्यसागरः ॥ १८ ॥
 गतेऽक्षिमार्गान्नृपतावियं वियोगिनीव शून्यत्वमवाप किंचन ।
 तदात्तवप्रावतरद्विलोककप्रजामिषश्रंसिशिरोंशुका पुरी ॥ १९ ॥
 समुल्लङ्घ्ये निगमः कियानिति प्रतिक्षणं ध्यानपरश्च भूभरः ।
 विलोचने वक्रितकन्धरं पुरीं प्रति प्रतेने च शनैश्चाल च ॥ २० ॥
 मिथोऽपि बिम्बद्विगुणां रदद्वयीं मणिप्रणद्धां दधतो महोन्नताम् ।
 सुरासुरैरक्षुभिते बलाम्बुधौ विलेसुरैरावतवन्मतङ्गजाः ॥ २१ ॥
 विषाणितां गर्जिभिरद्विभेदिनां बले चले तत्रसुराशु दिग्गजाः ।
 भुजङ्गराजैकककीलमौलिगस्ततो विलोलः क्षितिगोलकोऽभवत् ॥ २२ ॥
 अवाप्य सेकं करिणां मदोदकैर्मरुत्तरङ्गानपि कर्णवीजनैः ।
 सुयोधनकूरचरित्रमूर्छिताचिराद्धरा किंचिदचालयद्वपुः ॥ २३ ॥
 मृतो मृतोऽसाविति भाषुके जने गृहीतमात्मानमपायुधः सुधीः ।
 गजेन शुण्डाङ्गुलिपर्वचर्वणादमूमुचत्कोऽपि चमूचमत्कृतः ॥ २४ ॥
 समेत्य पश्चान्निभृतं धृतक्रुधा गजेन विस्तीर्णकरेण संधृतान् ।
 तदात्वकष्टच्छुरिकाग्रधारया विवर्ध्य बालान्द्रुतमच्छुटत्परः ॥ २५ ॥
 महाबलः कोऽपि करं करेणुना धृतं करेणात्मकरादमोचयत् ।
 स तेन गाढग्रहतो धृते करे वराक एवैककरः करोतु किम् ॥ २६ ॥
 समेतमासन्नमिभं विभीः परः पुरो वलन्दक्षिणगात्रलीलया ।
 पटेन शुण्डां परिमृज्य संभ्रमन्नेविभ्रमत्पेचकसीम्नि जाङ्घिकः ॥ २७ ॥
 न यावदुर्वी करिभारभङ्गुरा प्रयाति दर्वीकरमन्दिरोदरम् ।
 खुरक्षतोद्भूतरजस्तया लघुं वितेनिरे तावदमूं चमूहयाः ॥ २८ ॥
 स्थली पयोर्धिलधर्वसुंधरा भविष्यतीति त्रिदिवेऽप्यभूत्कथा ।
 स्फुरत्तुरङ्गप्रकरक्रमाहतिक्षणोच्छलद्बलभरावलोकतः ॥ २९ ॥

हरिः परिस्पर्धिनि वर्धितोद्यमस्तुरंगमे धावति वेगदुर्धरः ।
 अदृष्टमूर्ध्वं पुरुषं परः परो व्यलङ्घ्यतापीडितमेव फालया ॥ ३० ॥
 परो हरिः कूपमपहुतं तृणैरलङ्घ्यमुलङ्घ्य विशालफालया ।
 व्यथां न लेभे कश्यापि ताडितो हृदि स्तुवन्धैर्यगुणं तुरङ्गिणः ॥ ३१ ॥
 उदञ्चितैकक्रमललीया त्रिभिः पदैस्तथा कोऽपि हतो गतिं व्यधात् ।
 यथाभवच्चेतसि चित्रकारिणामपि क्षणं चित्रकृतौ चमत्कृतिः ॥ ३२ ॥
 समं मया धावथ यूयमित्यहो भृशं दृशः कौतुकिनां विलोकिनाम् ।
 विलुप्य पश्चात्पदधूतधूलिभिर्हरिः परोऽधावत् वातजित्वरः ॥ ३३ ॥
 हरिर्निषिद्धोऽप्यपराश्रतर्जितस्त्वराममुञ्चन्न हि यः स तस्थिवान् ।
 प्रैपातिनः पादकरान्तरस्फुरत्पदस्य पीडां निजसादिनोऽदधत् ॥ ३४ ॥
 विवर्धितस्पर्धमहो महोनिधी समं चलन्तौ त्वरया परौ हरी ।
 पताकिनीलोलदृशो दृशोर्भृशं समानतामापतुरग्रतो गतौ ॥ ३५ ॥
 जितेऽपि वेगादितरे तुरंगमे न कोऽपि तत्याज रथं स्वयं हयः ।
 निजं तनुच्छायमवेक्ष्य च क्षितौ निशम्य पादध्वनितं च दुर्धरः ॥ ३६ ॥
 हयाद्रिकुट्टालशतक्षतस्थलोच्छलद्रजः पूर्णनतेषु वर्त्मसु ।
 अलब्धनेमिस्खलना मनागपि प्रसस्युरश्रान्ततुरंगमं रथाः ॥ ३७ ॥
 रथाङ्गरेखानिवहैर्महीं रथा विभूषयन्तो नवहारहारिभिः ।
 दिशां दिशन्तस्तिलकानिव ध्वजाञ्चलैः किलातन्वत् कामचारिताम् ॥ ३८ ॥
 क्षुरप्रबाणेन विभिद्य दूरतः पतन्ति पक्वानि फलानि भूरुहाम् ।
 अधोगतः कोऽपि रथाश्ववेगतो रथी करेणैव सहेलमग्रहीत् ॥ ३९ ॥
 परो रथं सारथिरन्यसारथेर्जिगाय संतर्ज्य धुरीणवाजिनः ।
 जवेन योक्त्रे छुटितेऽपि धीघनोऽधिरुह्य वंशान्नितरामदुद्रुवत् ॥ ४० ॥
 च्युतेऽपि चक्रे चिरमेकपक्षतस्तदक्षमुत्तार्य करेण धारयन् ।
 मरुत्स्वराहिस्त्वरयन्त्ये हयाञ्जिगाय यन्तापरसारथिं परः ॥ ४१ ॥
 महाबलः कश्चन सारथिः पथि स्थितेषु खिन्नेषु निजेषु वाजिषु ।
 जवेन यान्तं प्रतिवादिनो रथं करेण धृत्वैव हठादतिष्ठिपत् ॥ ४२ ॥

१. 'अनष्ट' क. २. 'प्रतापिनः' ग; 'प्रयातिनः' क-ख.

परः समीरत्वरया समीरयन्हयान्नियन्ता जितवांश्च वाजिनः ।
 ररक्ष चासन्नलता शिखाततेः पतिं चलत्प्राजनवेगलीलया ॥ ४३ ॥
 चरिष्णुचक्रारगृहीतचीवरप्रपातिनः कृष्टतनोर्ध्वनिं प्रभोः ।
 उदारचीत्कारभरैरकर्ण्यन्नबोधि कोऽप्यन्यजनेन सारथिः ॥ ४४ ॥
 महारथौ कौचन कोपहुंकृतिप्रणादरौद्रौ रथसंकटे पथि ।
 युधे घृतासी चटुलौ चटूक्तिभिः प्रविश्य मध्यं प्रभुरप्यवारयत् ॥ ४५ ॥
 पुरः प्रचेलुश्चतुरं तुरंगमत्तरापरिभ्रान्तपदाः पदातयः ।
 रथा इवोच्चैर्भुजदण्डमण्डलीभवत्पताकायितखङ्गवल्लयः ॥ ४६ ॥
 समुत्पतन्तोऽधिकमुच्चकैः समुल्लसत्कृपाणद्युतिहृद्यपाणयः ।
 बभुर्भटाः स्वप्रभुकीर्तिविस्तृतिप्रवृत्तये कृत्तविपल्लवा इव ॥ ४७ ॥
 विचित्रचारीषु सवर्वरं स्फुरत्स्फुटस्वनाशून्यभिदोऽसिलेखया ।
 मुहुर्नदन्तो मदविभ्रमादजीगणंस्तृणाभं त्रिजगत्पदातयः ॥ ४८ ॥
 भयं दधानो हृदि विष्टपत्रयव्यग्रगल्भोऽपि ललायलञ्छनः ।
 रणे सहायी भवितुं भुजाभृतामसिच्छलो दक्षिणपाणिमग्रहीत् ॥ ४९ ॥
 स्फरापदेशात्कलितैककुण्डलो विनीलवासाः कटिशस्त्रिकांशुभिः ।
 अनन्ततां पत्तिचयो ययावसिच्छलेन कर्षन्यमुनां समन्ततः ॥ ५० ॥
 उदस्य कोऽप्याशु समं मुहुर्मुहुः करेण वामेन च दक्षिणेन च ।
 स्फरं च खङ्गं च दधद्विपर्ययान्महत्त्वमभ्यासकृतां कृती ललौ ॥ ५१ ॥
 उपेत्य पश्चान्मृततातवृत्तिकः कृताद्भुतध्यानपरेण कौतुकात् ।
 परेण बालः सहसापि तापितश्चलन्धृतासिर्न भटानतत्रपत् ॥ ५२ ॥
 उदस्य कुन्तं दिवि कोऽपि लीलया सकौतुकैः सैन्यजनेर्विलोकितः ।
 क्षितेः समुत्पत्य रयेण पाणिना तमूर्ध्वमेव प्रसरन्तमग्रहीत् ॥ ५३ ॥
 जनौघमाक्षिप्य पुरश्चरं भटः स्फुटं परिक्षिप्य रयेण कुन्तकम् ।
 परेण निर्मुक्तमिवाग्रतो गतः करेऽग्रहीत्कश्चन वञ्चयन्मुखम् ॥ ५४ ॥
 इति स्फुरत्कृत्स्नचमूसमुत्थितै रजोभिराच्छादितभानुभानुभिः ।
 कृतप्रयाणे जयभाजि राजनि व्यराजदेकातपवारणं जगत् ॥ ५५ ॥

१. 'क्षमः' ख-ग.

अवाप्य दैन्यं खलु सैन्यभारतश्चिरान्निरस्ता फणिकूर्मसूकरैः ।
 महीयसां मूर्ध्नि मही महीभृतां समारुहो ह्यलतो रजस्तते ॥ १६ ॥
 तटेषु खातेषु तुरङ्गरङ्गैरुपर्युपेतेषु रजश्चयेषु च ।
 स्फुटीभवन्मूलविवृद्धमौलयो गणा गिरीणां त्रिगुणोन्नता वभुः ॥ १७ ॥
 बलाभिषङ्गादधिकाधिकोत्थितै रजोभिरुच्चैर्दिवि सान्द्रतां गतैः ।
 रवेरवष्टब्धखुरास्तुरंगमाश्चिरं महीचारसुखं सिधेविरै ॥ १८ ॥
 प्रपूरितानां परितो वलोद्धतै रजोभिरास्कन्धतलं महीरुहाम् ।
 समुन्नतानामपि पाणिलीलया फलान्यगृह्णादपि वामनो जनः ॥ १९ ॥
 विधेः कृतं कापि न जायतेऽन्यथा तथा हि शून्यं गतयापि रेणुभिः ।
 विभावरीवासररत्नगर्भया न किं भुवाभूयत रत्नगर्भया ॥ २० ॥
 इलावले पङ्किलतां प्रपेदुषि प्रभिन्नकुम्भीन्द्रमदाम्भसां भरैः ।
 आधारयद्वृष्टिनिवृत्तनीरदप्रभां नभोऽन्तः प्रथमोत्थितं रजः ॥ २१ ॥
 नभःसरित्केतनभासुरे शिरःसुवर्णकुम्भायितभानुमण्डले ।
 सुखं लसन्ती पृतनेह जङ्गमे नृपस्य धाम्नीव रजस्यराजत ॥ २२ ॥
 रथं नयन्वर्त्मनि राजवाजिनं भुजिष्यभग्नस्थपुटं शनैः शनैः ।
 जगाद यन्ता कुतुकस्पृशा दृशा निरूपयन्तं नृपतिं पताकिनीम् ॥ २३ ॥
 अधीश पश्यात्र ह्येऽनुपातिनी द्रुतं भिया वक्रितकन्धरा वधूः ।
 व्यधाद्विलोलं नयनं तथा यथा स्थितो ह्रियेवायमभूत्समीपगः ॥ २४ ॥
 अयं मयस्यानुयतः स्वनं घनं निशम्य कोपाद्वले मृगद्विपः ।
 निरीक्ष्य तद्वर्ति वधूकुचद्वयं प्रतीभकुम्भभ्रमतो भियात्रसत् ॥ २५ ॥
 तरोस्तलेऽसौ खिदया निषेदिवान्नृपस्य वाचा प्रथमं समुत्थितः ।
 तमप्यनालोच्य सखायमग्रतोऽत्रसन्निरीक्ष्यागतमुन्मदं गजम् ॥ २६ ॥
 न हत्यया हन्त कदापि गृह्यते करी परं पापशिखा निषादिनाम् ।
 इति प्रलापेषु जनस्य कुम्भिना व्यमोचि नारीयमनेन सादिना ॥ २७ ॥
 पुरो मुखस्य भ्रमयन्शिखां तरोः प्रकोपयन्कोऽपि गजं कुतूहली ।
 उदस्तहस्तं परिवर्ज्य यात्यसौ चतुः पदाम्बन्तरवर्त्मना मुहुः ॥ २८ ॥

१. 'वर्त्म विनीतवाजिनम्' ख-ग. २. 'रथं पथि' ख. ३. 'सादिता' ग.

विलङ्घ्य लङ्घी त्वरया रथोच्चयं गतोऽग्रतोऽसीत्ययमुद्धरो मदात् ।
 पुरः करित्रासवलन्मयद्वयः सहाससां राविणमीक्षितो बलैः ॥ ६९ ॥
 अवेक्ष्य मार्गं शकटातिसङ्कटं रथी पथीह स्थपुटे प्रयात्ययम् ।
 परिस्फुरच्चक्रविलोलवल्लभा मुहुः परिष्वङ्गसुखामिलाषुकः ॥ ७० ॥
 अयं दवीयः पदवीगतामिमीभिमभ्रमात्तूर्णमुपेत्य कोपनः ।
 अमुं विनिश्चित्य ततः स्पृशत्यहो मुहुर्महेभस्ततहस्तलीलया ॥ ७१ ॥
 अवाप्तजन्मा जननीवधादसौ ततः कृतोच्चैर्बहुभारवाहकः ।
 शुचा खराश्रौ निजपूर्वपक्षकौ निरीक्ष्य तुल्यध्वनि रौति वेसरः ॥ ७२ ॥
 इति प्रसत्तिप्रसरार्द्रया चमूं दृशाभिषिञ्चन्निव धर्मनन्दनः ।
 पदे पदे संमिलितैः कुतूहलादालोकि लोकैः शतधापि वीक्षितः ॥ ७३ ॥
 द्विपेन्द्रदानोदकनिर्झरच्छटाभिषेकसान्द्रोभयपक्षधान्यया ।
 अचल्यत ग्रामतटेषु सेनया निरन्तरक्षेत्रविसङ्कटे पथि ॥ ७४ ॥
 अमी महान्तः किरयो बृहत्तराः मृगास्तथैते प्रसमेन रक्षितुम् ।
 अहो क शक्या इति भीतविस्रितैर्गजाश्वमालोक्य तव प्रगोपकैः ॥ ७५ ॥
 अपि श्रियां भूमिरभूषितोज्ज्वला विलोकयञ्छालिषु गोपबालिकाः
 स्वकामकेलीविशदाय केशवो न शैशवाय स्पृहयांबभूव किम् ॥ ७६ ॥
 इदं किमेतत्किमिति स्त्रियां तथा शिशौ मुहुः पृच्छति दन्तिवाजिकम्
 कृतोऽक्षमूल्याकुलितः किलाविदन्ददौ जरद्गामटिकोऽपि नोत्तरम् ७
 इतीक्ष्यमाणः क्षणकौतुकोल्लसद्विलोचनैर्ग्रामनिवासिभिर्जनैः ।
 चमूचयः काननभूषु भूषणी बभूव विस्तारमहीदिदृक्षया ॥ ७८ ॥
 पुरः शिशूनां गललम्बिनां कपिस्त्रियः परिभ्रम्य तृणं यदत्यजन् ।
 तदङ्गनानां कटकौचितीभृतामपुत्रिणीनां हृदि शल्यतामधात् ॥ ७९ ॥
 सुखं गतायाः शयनं सुलम्पटा विघट्य सिंहाः स्तनतः स्तनंधयाः ।
 गजेष्वधावंश्च मुहुर्मटार्भकैर्मुदा व्यमुच्यन्त च मातुरन्तिके ॥ ८० ॥
 फलं करेणाप्तुमना मुहुर्मयं निनाय चूतं रवणाधिरोहणः ।
 मयस्तु निम्बाय मुहुर्गतः कुतः क्रियैक्यमन्योन्यमनोभिलाषयोः ॥ ८१ ॥

१. 'शिवदाय' ख. २ अक्षमूली ग्रामे व्यवहारनिर्णायकः.

हयोच्चयोद्धूतरजःपरम्पराविलुप्तवैषम्यसुखाधिरोहणाः ।
 पथि प्रथीयःस्थललीलया रयाह्लावलीभिर्गिरयो ललङ्घिरे ॥ ८२ ॥
 विलङ्घ्य कुल्याममुकां पुरेऽमुके क्रमेण गन्तव्यमिति श्रुते पथि ।
 पुरः पुराण्येव बलैर्निदधियरे न सिन्धवो धूलिततिस्थलीकृताः ॥ ८३ ॥
 पुरामुपान्तेषु तुरंगमक्रमप्रपातखातेषु निखातसंपदः ।
 चमूचरैश्चञ्चलया लुलोकिरे दृशा रजोदर्शननिर्विशेषया ॥ ८४ ॥
 पुरः स्त्रिया सैन्यलसदृशा रसाद्युवा निषादी सकटाक्षमीक्षितः ।
 व्यधात्परीरम्भमिमेन्द्रकुम्भयोः सतद्रताक्षः पुलकान्यधत्त सा ॥ ८५ ॥
 युवा तुरङ्गी लसदङ्गचङ्गिमा तुरङ्गमं चारुगतानि कारयन् ।
 पुरः पुरस्त्रीभिरदर्शं सस्पृहं परस्परेर्ष्याकलुषेण चेतसा ॥ ८६ ॥
 उदारशृङ्गारभृतां पदे पदे विलोकिनीनां पुरयोषितां पुरः ।
 समुन्नतापाङ्गविनम्रलोचनो मिथः स्वलन्मन्दपदं ययौ जनः ॥ ८७ ॥

इति ग्रामारण्यक्षितिधरसरित्पत्तनतती-

विलङ्घ्य प्रस्थानैः कतिभिरपि धर्मस्य तनयः ।

स्वयं स्थाने स्थाने मिलदतुलवीरोग्रकटकः

कुरुक्षेत्रोपान्ते द्रुहिणदुहितुस्तीरमगमत् ॥ ८८ ॥

इति श्रीजिनदत्तसूरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये
 वीराङ्गे उद्योगपर्वणि प्रयाणवर्णने नाम तृतीयः सर्गः ।

चतुर्थः सर्गः ।

अमृतवृष्टिरिवाजनि हृष्टिदा जगति यस्य पुराणपरम्परा ।
 भवदवार्तिभिदे जलदद्युतिर्न किमिवास्तु स सत्यवतीसुतः ॥ १ ॥
 लसदनेकपयोधवलप्रभा बैहुलपत्ररथा पृथुवाहभृत् ।
 अथ चमूः क्षितिपस्य सरस्वतीमनुससार निवासविधित्सया ॥ २ ॥
 गतिजितः पवनो निजकिंकरीकृत इवाम्बुलवाम्बुजगन्धभृत् ।
 अभिचमूं प्रहितः सैरिता तया सुकृतनन्दनसत्कृतकर्मणे ॥ ३ ॥

१. 'नै दधियरे' ख. २. 'तायां गवि नम्र' ख-ग. ३. 'चटुल' क. ४. 'सहिता' ख.

५. 'कर्मणि' क-ख.

अथ विजित्य तनूषु चमूभृतां सपदि धर्मजवारिलवव्रजम् ।
 प्रसृमरः पवनः स सरस्वतीजलकणप्रसरं प्रतितिष्ठति ॥ ४ ॥
 नलिनेरेणुलवैः कनकद्युतिः सृमरसौरभषट्पदगीतिभाक् ।
 मधुरशीतगुणाम्बुकणैः सरिन्मरुदभूद्दयितो बलयोषिताम् ॥ ५ ॥
 अपि सरित्परिरम्भभवं नवोदकलवं परिरभ्य समीरणम् ।
 अजनि मीलितदृग्यदियं चमूस्तदबला खलु कामितकामिनी ॥ ६ ॥
 मृदुसमीरविलासविकम्पिनीं कुसुमसात्विकवारिकणैर्वृताम् ।
 अभजदाशु रसेन सरस्वतीतटवनीमवनीशचमूचयः ॥ ७ ॥
 जलनिधौ निहितो वडवानलः पविर्मचिक्षिपदेव मदाय नः ।
 इति विरञ्चिसुतां परितो बलच्छलकुलाद्रिकुलानि सिषेविरे ॥ ८ ॥
 अविदितोद्धृतिरोपणकं नृपैः कथमपि द्युपथेन किलागतम् ।
 समवलोकि यथाक्रमरोपितं कुतुकिभिः स्थलमण्डलमग्रतः ॥ ९ ॥
 सुकृतसूनुनिकेतचलद्भुजाञ्चलभुजाकथितेष्विव वेश्मसु ।
 विनिहितेषु यथाक्रममक्रमान्निजनिजेषु ययुर्जगतीभुजः ॥ १० ॥
 कमपि सारथिरात्मनृपालयं पथिषु पृच्छति यावदधिभ्रमः ।
 निजगृहाङ्गणमेव रथो हयैः सपदि तावदनायि गतभ्रमैः ॥ ११ ॥
 गजतुरङ्गनरत्रयपीठिकावल्यिमूलभुवः स्थलसंचयाः ।
 रुरुचिरे परितो नृपसेविताः सुरगृहा इव दिग्विजयश्रियाम् ॥ १२ ॥
 शिरसि ताडकृतोऽपि निषादिनः समधिरोपयति स यथा नमन् ।
 इह तथैव रयाद्भुदतीतरत्करिपतिर्महतां चरितं नुमः ॥ १३ ॥
 स्फुरितमाप सपल्ययतो हयः पथि यथा न निरस्तभरस्तथा ।
 सहजसौम्यभृतो हि पराक्रमे सति महांसि वहन्ति मनस्विनः ॥ १४ ॥
 स्थिरपदा निजसारथिसंज्ञया रथिनि पार्श्वगते रथवाजिनः ।
 बहुमहीगमनेऽप्यखिदस्तथा प्रथमयुक्तमिव स्वमबोधिषु ॥ १५ ॥
 सैमधिरोहति यन्त्रभरे यथा रवभरं रवणा विधुरं व्यधुः ।
 अवतरत्यपि हन्त तथैव ते क मतिरूर्ध्वमुखस्य खलूचिता ॥ १६ ॥

१. 'मपिक्षिपदेव' क-ख. २. 'समवरोपितयन्त्र' क.

पुलकिभिर्मुकुलायितलोचना सरभसं कुचमूलमिलद्भुजैः ।
 गलविलम्बिकुचद्वितया ह्यास्त्रियतमैरुदतारि वत प्रिया ॥ १७ ॥
 क्षितिरगृह्यत सत्यमसौ युधि तदिह तत्र सतामुचिता हतिः ।
 इति विचार्य भटैर्न मृगादयो ववधिरे विधुराक्षपलायिनः ॥ १८ ॥
 पटमयानि वितन्य निकेतनान्यभिपतज्जनसत्कृतितत्पराः ।
 रुरुचिरे वणिजो गणिका इवोत्तरलकङ्कणकुण्डलसद्गुचः ॥ १९ ॥
 कणजलेन्धनवह्निजिघृक्षया परिजने निखिलेऽपि गतेऽभितः ।
 वसनवेश्मसु संमदमद्भुतं क्षणमधुः पतयो दयितासखाः ॥ २० ॥
 पतितसैन्यरजःपटलं पट्टं भवति यावदुदात्तदिवाकरम् ।
 सपदि तावदिदं पिहितं बहूदितमहानसधूमचयैर्वियत् ॥ २१ ॥
 विधिसुताम्भसि सस्त्रुरलं मलं दलयितुं बहिरेव चमूचराः ।
 मुमुचुरान्तरमप्यहह स्पृहाधिकदमेव हि सुप्रभुसेवनम् ॥ २२ ॥
 सुमधुरं शिशिरं रसयन्पयो जनचयो मनसा समचिन्तयत् ।
 सरिति वारिधिवज्जलभूरितां कलशयोनिवदात्मनि शक्तिताम् ॥ २३ ॥
 तरलहस्तमहालहरीभरोच्छलितशीकररुद्धनभा ध्वनत् ।
 तनुरुचैव तमांसि सृजन्धुनीमभिससार गजत्रजवारिधिः ॥ २४ ॥
 प्रतिशरीरभृतः कति नो वनद्विपकपोलकषैर्मदगन्धिताः ।
 श्रुतसरिल्लहरीध्वनितः क्रुधा मदकलः करटी विभिदे तटीः ॥ २५ ॥
 पथिजखेदवशोऽपि करी तरुं प्रहतवान्वनदन्तिमदक्रुधा ।
 अहह साहसिकस्य शिरस्यतः कुसुमवृष्टिरमुष्य दिवोऽपतत् ॥ २६ ॥
 दलितमौक्तिककान्तिनि सैकते करिकुलस्य बभौ पदपद्धतिः ।
 सुकृतसूनुयशःसमतार्थिनी शशिघटानुसृतेव सरस्वती ॥ २७ ॥
 करिघटामवलोक्य घनभ्रमाद्भयभृतैरथवा गतिनिर्जितैः ।
 सुकृतसूनुयशोजलपल्वलं वियदभाजि सरिद्वरटावरैः ॥ २८ ॥
 विविशुरम्भसि भूधरडिम्भकाः स्फुरितपक्षतया हरिभीरवः ।
 प्रचलकर्णदलद्विपमण्डलच्छलभृतो विगलन्मदनिर्झराः ॥ २९ ॥

१. 'रुदतारिषत प्रियाः' ग. २. 'नुसृतेव सरस्वतीम्' ग.

स्फुटतराग्रकरः परितोऽम्भसि ब्रुडितवानुदमज्जदथ द्विपः ।
 धृतमुखः कृतचीत्कृतिरम्बुजभ्रमपतन्मधुपाकुलपुष्करः ॥ ३० ॥
 उदयदान्तरशैत्यगुणौ परस्परभवत्परिरम्भविवृम्भणैः ।
 वरसरित्करिणौ पतितः परां मुमुचतुः परितापपरम्पराम् ॥ ३१ ॥
 मधुपगीतगुणानि जलस्य यज्जलरुहाणि जहार महागजः ।
 तदिदमप्यहरन्मुहुरूर्मिभिर्मदममुष्य विसृत्वरसौरभम् ॥ ३२ ॥
 तिमिविलोलदृशः सरितो मदैर्मृगमदैरिव पन्नलताततिम् ।
 विकटकुम्भयुगप्रतिविम्बतस्तनतटीषु ततान मतङ्गजः ॥ ३३ ॥
 उदितबुद्बुदवृन्दभृशस्विदं बहु विलस्य नदीं नलिनाननाम् ।
 पुनरुदित्वरदानवशैर्वृतः सहचरैरलिभिर्निरगादिभः ॥ ३४ ॥
 गजगणे गतवत्यथ तत्क्षणादभिगतासु कुतोऽपि सखीष्विव ।
 अकथयद्वरटासु नदीं मदाविलजलालिरवैरिव संभ्रमात् ॥ ३५ ॥
 तरुतलेषु निषेणमथो पथो गमनखिन्नमशक्तमितो गतौ ।
 जनमपास्य विनिश्चसदाननं द्विरदराजिरवध्यत सादिभिः ॥ ३६ ॥
 कुसुमसंचयवृष्टमधुच्छटासुरभिपृष्ठनिविष्टषडङ्घ्रिभिः ।
 कुथ्वृतैरिव मुक्तकुथैरपि द्रुमतलेषु तदा करिभिर्बभे ॥ ३७ ॥
 न दलसंहतितो जलवर्षणं तलममुष्य भजेदिति मूलगैः ।
 जलधरैरिव मुक्तमदाम्बुभिर्भृशमिभैः समसिञ्चि तरूचयः ॥ ३८ ॥
 सुखनिमीलितदृग्गणनाशिखामिलिततालुविघूर्णितविग्रहम् ।
 पदमतन्यत शाखिषु योगिवत्करिभिराहृतपिण्डनिरादरैः ॥ ३९ ॥
 क्षुधितमप्यलसं परिचारकाः करधृतैः कवलैर्धृतपङ्क्तिभैः ।
 विदधतः परितः परिताडनं चट्ट च डिम्भमिवेभमभोजयन् ॥ ४० ॥
 गजघटागतिकुट्टिमितं खुरैः स्थपुटतामनयन्पुलिनं हयाः ।
 अपि महद्भिरतीव समीकृतं विगमयन्तितरां तरला न किम् ॥ ४१ ॥
 नखविलासजुषः कृतशिङ्घनश्चसितलोलरजःकणकम्पिनीम् ।
 सरभसं परिवेष्टनकैतवाद्भुसुमतीं हरयः परिरेभिरे ॥ ४२ ॥

१. 'निखिन्न' क. २. 'तदल' ख-ग.

विपरिवर्तयोरधमुखाङ्गयः क्षणमतिप्रचलत्वभृतो हयाः ।
 स्फटिककुट्टिमकान्तिनि सैकते रवितुरङ्गमबिम्बनिभा वभुः ॥ ४३ ॥
 चिररजोलुठनैर्मलिनं श्रियः सुतमपि द्रुतमङ्गमुपागतम् ।
 स्वयमैसिस्त्रपदेव सरस्वती स्व इव भाति परोऽपि सतां श्रितः ॥ ४४ ॥
 अपि तनूषु न भेदमदीदृशन्मधुरधीरगभीरमधुध्वनिम् ।
 चपलतैकपराः परिरेभिरे लहरयो हरयोऽपि परस्परम् ॥ ४५ ॥
 अवतरन्तममुं सरितो हरिप्रकरमाशु विलङ्घितरोधसम् ।
 लहरिपूरमिवैक्षत दूरतश्चलितमुच्चमियं चकिता चमूः ॥ ४६ ॥
 पुरुषमानपटूकृतकीलकव्यतिकरग्रथिताजिनवल्लिषु ।
 कैरयुगान्तरिता परितो हयावलिरवध्यत बल्लवपालकैः ॥ ४७ ॥
 प्रमदनादभृतां परिवल्गतामित इतोऽपि खुरैः खनतां क्षितिम् ।
 तृणमुचां वदनेष्वथ वाजिनां सपदि खाद्यमवध्यत किंकरैः ॥ ४८ ॥
 अविरलोच्चदलोच्चयखादनैर्मयगणः क्षणतो धरणीरुहाम् ।
 असृजदोदिशिरोवैपनोत्सवानिव स गीतिषु दिक्षु खगारवैः ॥ ४९ ॥

जीवः क एष किमु नाम विलोकेऽसा-

वृत्कंधरः प्रकुपितः पटुदीर्घदन्तः ।

एवं विलोक्य रवणं वनमेदिनीषु

दूरं पलायत भयादिभसूदनोऽपि ॥ ५० ॥

शीकरार्धतृणच्छद्मस्वेदरोमाञ्चकञ्चुकाम् ।

हर्षा वृषचयोऽचुम्बन्नदीतीरभुवं युवा ॥ ५१ ॥

यस्मै यद्यज्जनितमशनं तेन तेनातिखिन्ना-

न्पश्चात्पश्चादभिगतवतो भोजयामासुराशु ।

आसंध्यं ये स्वयमविदितक्षुब्धराः सत्त्ववीरा-

स्तेषां क्षीराकृतियश इव प्रोदगादिन्दुरोचिः ॥ ५२ ॥

इति श्रीजिनदत्तसूरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये
 वीराङ्गे उद्योगपर्वणि निवासनिवेशो नाम चतुर्थः सर्गः ।

१. 'विपरिवर्तनयो' ख. २. 'मपि स्वप' क. ३. 'सुमहदन्तरतः' क-ख. ४. 'भक्ष'
 क. ५. 'वयवो' ग. ६. 'स्वस्मै' ख-ग.

पञ्चमः सर्गः ।

सदा हृदन्तःस्फुरितस्य विष्णोर्विस्तारणीभिर्द्युतिधोरणीभिः ।
 रोमावलीद्वारविनिःसृताभिरिवासितः सत्यवतीसुतोऽव्यात् ॥ १ ॥
 इतो निषिद्धोऽपि नदीजमुख्यैर्दुर्योधनोऽधत्त धियं प्रयाणे ।
 मतङ्गजस्तुङ्गनगेन्द्रशृङ्गात्पतल्लताद्यैरपि रुध्यते किम् ॥ २ ॥
 पथ्यं वचो वाल इवातुरोऽयं क्रूरो न गृह्णाति सुयोधनो नः ।
 रणे प्रवृत्ते कुरुपाण्डवानां भूमिर्भविष्यत्यखिलापि नैषा ॥ ३ ॥
 इति प्रणीतां विदुरेण वाणीमाकर्ण्य कुन्ती कलितोरुचिन्ता ।
 ततस्त्रिमार्गापुलिने दिनेशसूनुं दिनेशस्तुतिलीनमागात् ॥ ४ ॥ (युग्मम्)
 आपृष्टतापादुदयन्तमर्कं राधेयमाराधयितुं प्रवृत्तम् ।
 प्रतीक्षमाणा सुतवत्सलासौ तापार्तिताम्यत्तनुरत्र तस्थौ ॥ ५ ॥
 कर्णं जपान्तेऽथ पृथेत्यवोचत्कन्यात्वजातस्तनयोऽसि मे त्वम् ।
 देवः सहस्रांशुरसौ पिता ते प्रभूतधाम्नो न पुनः स सूतः ॥ ६ ॥
 देवेन साक्षाद्रविणाप्यमुष्मिन्ननूदिते तद्वचने दिवोऽन्तः ।
 रोमाञ्चितस्तीर्थशतानि जानन्पदानि कर्णोऽथ ननाम मातुः ॥ ७ ॥
 निजाङ्घ्रियुग्मानत मूर्ध्नि कर्णे द्राक्प्रस्रुवानास्तनयोः पयांसि ।
 वत्स स्वमूर्धानमितो विधेहीत्युवाच कुन्ती स्तुतसंमदाश्रुः ॥ ८ ॥
 जगाद् कर्णः किमितः करोमि मातः शिरः स्वं यदि हा पतन्ति ।
 जितद्युकुल्यास्त्रिजगत्यतुल्यास्त्वत्क्षीरधारा धुतपापभाराः ॥ ९ ॥
 स्तन्यानि धन्यास्तव ते निपीय मत्सोदरा विश्वजितो बभूवुः ।
 धन्योऽहमप्यद्य महाप्रभावैर्मार्तर्यदेतैरधुनाभिषिच्ये ॥ १० ॥
 अथैकवारं यदि पायितः स्यां मातः पयस्तद्भुवि केन जीये ।
 न पायितः साधु मृधे जयन्तु पञ्चापि मत्पञ्चतया कनिष्ठाः ॥ ११ ॥
 इत्युक्तिभाजं नतमङ्गराजं कुन्ती कराभ्यां तमुदस्य सद्यः ।
 हगम्बुधौते परिचुम्ब्य मूर्ध्नि दीनाननं नन्दनमित्युवाच ॥ १२ ॥

१. 'वचसीश्वरीभिः' क. २. 'लतौघैः' ख.

थूकृतं त्वद्वच एव यो वः षण्णां विपक्षोऽञ्चतु पञ्चतां सः ।
 ज्येष्ठस्य ते धर्मसुतादयोऽपि भवन्तु भूपस्य भुजिष्यरूपाः ॥ १३ ॥
 त्वय्यागतेऽस्मासु बलेन कस्य मृधं विधातापि सुयोधनोऽपि ।
 इत्याप्य संधिं परिपात वत्सास्त्वं च क्षितिं पञ्च च ते शतं च ॥ १४ ॥
 अथाङ्गजः स्नाह रथाङ्गवन्धोर्मा मेति वोचः कुविचारमम्ब ।
 अद्यास्तमित्रे मयि निष्कुलोऽयमीदृगजनोक्तिस्तव लाञ्छनाय ॥ १५ ॥
 मदेकविश्रम्भधनं विहाय दुर्योधनं युद्धधुरीणमद्य ।
 सुते मयि द्वेषिपरे न धत्तां शशीव शूरोऽपि कलङ्कपङ्कम् ॥ १६ ॥
 भयान्न चाविष्कृतसोदरत्वात्कर्णः श्रितो युद्धभयेन पार्थान् ।
 इत्युक्तिभिः कौतुकिनां जनानामवीरसूर्मा भव वीरमातः ॥ १७ ॥
 युधिष्ठिरं सत्यगिरं प्रतिज्ञानिर्वाहवन्धूनपरांश्च बन्धून् ।
 लज्जे श्रयन्संयति कौरवेभ्यः श्रियं ददामीति मृषाप्रतिज्ञः ॥ १८ ॥
 तुङ्गाभिमानः कृपकुम्भयोनिपितामहद्रौणिमहासहायः ।
 विनापि मां कोपनिधिः स धीरः पक्षद्वयेऽपि क्षयकृन्नेन्द्रः ॥ १९ ॥
 मातर्वयं किं तनयाः षडेव न ते शतं किं तव देवि पुत्राः ।
 मुक्ता स्वकुल्यव्यसने शतं तान्पञ्चाश्रयेऽहं किल को विवेकः ॥ २० ॥
 इति प्रवीरव्रतधीरवाचमुवाच हृष्टा तनयं सतीयम् ।
 साधूदितं त्वज्जनकः स कर्मसाक्षी जगच्चक्षुरितोऽस्तु तुष्टः ॥ २१ ॥
 स्थिरप्रतिज्ञं श्रितवीरधर्मं याचे पुनः किञ्चिदहं मुहुस्त्वाम् ।
 स्थिरश्चिरं तिष्ठ सुहृत्सु वत्स यच्छाभयं किं तु निजानुजेषु ॥ २२ ॥
 पृथामथावोचत भानुसूनुः कथं वृथा मामिति याचसेऽम्ब ।
 त्वदङ्गजानामभयं भयं न प्रागेव दैवेन रणे प्रदत्तम् ॥ २३ ॥
 मातर्महोत्पातततिः पुरे नः प्रतिक्षणं कौरवभैरवास्ति ।
 तप्तो निशीन्दुः कुरुपूर्वजः स्यात्कुधेव दुर्योधनदुर्नयस्य ॥ २४ ॥

१. 'अपास्त' ख. २. 'निर्वलो' ख. ३. 'शूरश्चारुमटे सूर्ये' इति विश्वात्तालव्यादि-
 रपि सूर्यवाची. ४. 'स्मितप्र' क. ५. 'त्वम्' ख-ग.

[उदेति शीतो मृत्तिसंमुखानामस्मादृशां भेदभियेव भानुः ।
 विकम्पते भूरपि वीरशय्याशयालुदुर्योधनसंगमेच्छुः ॥ २५ ॥]
 चण्डालभूतेष्विव दुःश्रितैर्त्रैर्धावन्ति दूराङ्गवर्षणा भषन्तः ।
 काकाश्च मौलीनभि कौरवेषु मृतेष्विव क्रूररवाः पतन्ति ॥ २६ ॥
 ह्रीणा इव स्वैः श्रितैः स्वमास्यं स्वस्याप्यहो दर्शयितुं न शक्ताः ।
 इतीव दिव्येषु विलोकयामः कबन्धमात्रं मुकुरेषु गात्रम् ॥ २७ ॥
 प्रासादवृन्देऽस्मदभाग्यदुष्टभूतग्रहार्ता इव देवतार्चाः ।
 खिद्यन्ति कम्पं दधते हसन्ति वमन्ति रक्तं निपतन्ति भूमौ ॥ २८ ॥
 कुहूकलामसदकीर्तिलेपैरिवाश्रयत्कार्तिकपूर्णमापि ।
 चञ्चन्ति चासत्क्षयकालरक्तः करालवक्राग्निशिखावदुल्काः ॥ २९ ॥
 धातापि संमूढ इव क्षयेऽस्मिन्वृक्षेषु पुष्पाणि विपर्ययेण ।
 करोत्यकालेऽधिकहीनगान्धिवान्निजान्निजात्यानपि गर्भिणीनाम् ॥ ३० ॥
 एकाङ्गनायां बहुशोऽपि जाताः सद्योऽपि नृत्यन्ति हसन्ति कन्याः ।
 प्रविष्टमात्रा इव विश्वरङ्गनट्योऽस्मदायुःक्षयनाटिकायाः ॥ ३१ ॥
 आसन्नमृत्यूनमृतभक्षणेच्छुर्व्यालोलजिह्वावलयः कृशानुः ।
 संध्याद्वये पश्यति नित्यमस्मान्दिग्दाहदम्भेन दिशोऽधिरुह्य ॥ ३२ ॥
 स्वप्ने नु दृष्टा दिशि दक्षिणस्यां यान्तो मया प्रौढमयाधिरूढाः ।
 स्वे शोणचीराभरणाः पितृणां पत्युर्गृहं गन्तुमिवात्तवेगाः ॥ ३३ ॥
 प्रासादमारुह्य सहस्रपत्रं स्वमूर्तिमत्पुण्यमिवोलसन्तः ।
 स्वप्ने व्यलोकयन्त मया जयश्रीविश्रामभूमिस्तु निजानुजास्ते ॥ ३४ ॥
 भक्षन्भुवं धर्मभवोऽद्रिवर्ती भीमः किरीटी घृतपायसाशः ।
 स्वप्ने मयैक्ष्यन्त यमौ गजस्थौ नृवाहनस्थौ हरिसात्यकी च ॥ ३५ ॥
 युष्मद्वलेऽमी खलु सप्त दृष्टाः स्वप्ने विशुद्धाम्बरलेपमाल्याः ।
 दुर्योधने तु त्रय एव सैन्ये कृपः कृपीभूः कृतवर्मवीरः ॥ ३६ ॥

१. अयं श्लोको ग-पुस्तके त्रुटितः. २. कोष्ठकान्तर्गतपाठः ख-पुस्तके त्रुटितः.
 ३. 'भूमिषु' ख. ४. 'रक्षन्' ख.

एवं दशैवाखिलसैन्ययुग्मतृप्तस्य मृत्योर्विवशीभवन्तः ।
 क्षीणां क्षितौ क्षत्रियजातिमत्र समुद्धरिष्यन्ति पुनः प्रवीराः ॥ ३७ ॥
 विभीहि मा पञ्चसु पाण्डवेषु मृत्युर्भयेनैव न याति मातः ।
 गन्ता स कौरव्यशतं बहूनां न पक्षपातं युधि कः करोति ॥ ३८ ॥
 अथो पृथोवाच यदीदमस्ति तथाप्यभीतिं वितरानुजेषु ।
 कल्याणलीनेऽपि सुते पितृणामनर्थशङ्कीति न किं मनांसि ॥ ३९ ॥
 अथाङ्गभर्ता गदति स्म मातर्वद्वप्रतिज्ञोऽस्मि वधेऽर्जुनस्य ।
 तदेनमुन्मुच्य मया चतुर्णां वितीर्यते भीर्तेभियामभीतिः ॥ ४० ॥
 राज्ञां समूहस्य समक्षमात्तां मुञ्चन्प्रतिज्ञां रणसीम्नि लज्जे ।
 मा भूत्पुनर्भीतिलवोऽपि मातरयं मया न म्रियते किरीटी ॥ ४१ ॥
 पुरायुधाभ्यासविधावहंयुरहं धृतस्पर्धमनेन सार्धम् ।
 द्रोणं गुरुं भक्तिभरैरयाचं ब्रह्मास्त्रमस्मिन्विहितावतारम् ॥ ४२ ॥
 नैवेदमज्ञातकुलस्य करुण्यं कदाचिदित्यर्जुनपक्षपातात् ।
 निराकृतोऽहं गुरुणा जगाम रामस्य धामाद्विपतिं महेन्द्रम् ॥ ४३ ॥
 क्षत्रैकशत्रुर्न महास्त्रदायी ममायमित्यादृतविप्रमायः ।
 अहं महाभक्तिभरैर्गुरुं तं संतोष्य कां प्राप न चापविद्याम् ॥ ४४ ॥
 गुरुप्रसादोरुमदात्कदाचित्काचिन्मया मोहमयाशयेन ।
 तपोवनान्तर्भ्रमता हता गौस्त्रस्तो भियेवाशु वृषस्तदैव ॥ ४५ ॥
 अथाकुलं कश्चन तैद्धनो मां शशाप विप्रः कटुकोपकम्पः ।
 यं जेतुमिच्छन्नसि तन्मृधे ते रथाङ्घ्रियुग्मं गिलतु क्षमेति ॥ ४६ ॥
 मया स विप्रश्चटुचातुरीभिराराध्यमानोऽपि न कोपमौज्ज्वत् ।
 प्रज्वालितः शैलवनेष्वर्द्धग्ध्वा जलादिसेकैर्न निर्वर्ततेऽग्निः ॥ ४७ ॥
 तच्छापशल्यस्त्वलनातुरोरःप्रक्षीणबुद्धेरपि मे क्रमेण ।
 गुरुप्रसादात्तृणितार्जुनोऽभूद्ब्रह्मास्त्रमुख्यास्त्रसहस्रलाभः ॥ ४८ ॥
 मूर्धानमाधाय ममाङ्गदेशे सुखेन सुष्वाप गुरुः कदाचित् ।
 दुःखं हृदः शापमयं जयन्ती क्षणादभूद्रुतलेऽतिपीडा ॥ ४९ ॥

१. 'खिलयुग्मसैन्ययुग्मतृप्तस्य' ख. २. 'वीत' ख. ३. 'तद्वने' ख-ग. ४. 'दग्धा' ख.

गुरुर्न जागर्तु ममेत्यकम्प्रः केयं व्यथेत्याकलयामि यावत् ।
 विनिर्ययौ वज्रमुखोऽष्टपादस्तावत्क्षतोरुर्मणुकाक्षकीटः ॥ ९० ॥
 गुरौ मदूरुक्षतजोर्मिसङ्गतन्द्रालुनिद्रेऽथ वितन्द्रकोपे ।
 किमेतदित्यालपति स्वमङ्गं खादन्मयादर्शि स वज्रतुण्डः ॥ ९१ ॥
 दृष्ट्वाथ दृष्ट्वा सरुषा स कीटो भस्मीकृतस्तेन तपोधनेन ।
 दिव्यां दधानस्तनुमस्तदोषः पुरो गुरोः कोऽपि नमन्नुवाच ॥ ९२ ॥
 दैत्योऽस्मि भत्सु(र्तु)र्भृगुतो महर्षेर्भृशपराधः खलु शापमाप ।
 त्वद्दर्शनानुग्रहमुक्तकीटयोनिः स्फुरामीति तिरोदधेऽसौ ॥ ९३ ॥
 क्रुधाम्यघान्नामथ कोपधामव्याधामधामाक्षि दधन्मुनीन्द्रः ।
 रे क्षत्रगात्र क्षतितोऽप्यकम्प्रो विप्रोऽसि न त्वं क नु तस्य सत्त्वम् ॥ ९४ ॥
 निर्माय मायामिति कामितास्त्रविद्यानवद्या शठ ही गृहीता ।
 महाम्बुदे व्योमनि सोममूर्तिरिवोज्ज्वलापि त्वयि निष्फलास्तु ॥ ९५ ॥
 प्राप्तं त्वया ब्राह्मणमायया यद्ब्रह्मास्त्रमेतत्तदहो महाजौ ।
 मृत्योर्दिने द्वेषिहतिप्रयुक्तं विनाशमेप्यत्यकृतार्थमेव ॥ ९६ ॥
 इत्यत्र तादृगुरुसेवयापि तापाय शापोऽजनि नास्त्रशक्तिः ।
 अभाग्यभाजां व्यवसायकर्म महन्महत्यै विपदे प्रदिष्टम् ॥ ९७ ॥
 किंचाटवीयायिषु पाण्डवेषु स्वप्ने सवित्रा निशि वारितोऽपि ।
 इन्द्राय विप्रेन्द्रतयार्थिनेऽहि ते कुण्डले तत्कवचं ददेऽहम् ॥ ९८ ॥
 गलिष्यति क्षमा समरे रथाङ्गी शापात्तथास्त्रं प्रभविष्यति क्व ।
 विद्वेषिणां संमुखभानुकल्पं तदम्ब तादृङ्कयुगं ययौ मे ॥ ९९ ॥
 गतं च तद्वर्म सकोपशक्रक्षितेन नूनं पविनाप्यमेघम् ।
 तत्कर्मणा केन मया स जिष्णुर्जेयो जितः संयति येन रुद्धः ॥ १०० ॥
 छित्त्वा श्रुती स्वे स्वतनुं च भित्त्वा तदा तु मे कुण्डलवर्मदातुः ।
 सत्त्वेन तुष्टो हरिरेकवीरच्छिदं ददौ शक्तिमियं ममाशा ॥ १०१ ॥
 न सापि शक्तिः प्रभवत्यवश्यं पार्थे कृतार्थे हरिमन्त्रितेन ।
 तत्सर्वथा सर्वजितोऽनुजा मे दशापि जेष्यन्ति भुजैर्दिशोऽमी ॥ १०२ ॥

१. 'गोत्र' ख-ग.

किं चात्मनः स्वप्ननिमित्तदिष्टं जानामि मृत्युं पुनरस्मि धन्यः ।
 मातः प्रयाणावसरेऽद्य यत्त्वं तीर्थानि सर्वाण्यपि वीक्षितासि ॥ ६३ ॥
 इदं वदन्मातृपदं प्रणम्य कर्णः प्रयाणाय दिदेश सैन्यान् ।
 कुन्ती च सूनोर्वचनेन हर्षं दुःखं च दीर्घं दधती जगाम ॥ ६४ ॥
 अथोरुवात्योद्धतधूलिरुगणद्वारिदुष्यञ्जलपूर्णकुम्भः ।
 कुरुप्रभोर्विस्मृतमन्त्रशून्यं यात्राभिषेकं विदधे पुरोधाः ॥ ६५ ॥
 अस्मिन्नप्रत्यत्वभयेन नूनमनिर्यतः स्वस्त्ययनस्य मन्त्रात् ।
 प्रसह्य कर्षन्निदयेव भिन्नस्तदा द्विजानां धनिराप मान्द्यम् ॥ ६६ ॥
 जेता भवान्वैरिपरम्पराभिः सुदुस्तरेऽस्मिन्समरे ससैन्यः ।
 ततश्चिरं तापकशूरभेदपरायणः प्राप्नुहि गां सबन्धुः ॥ ६७ ॥
 आशीर्वचोभिर्विपरीतबोधक्लिश्यद्विदग्धैरिति मागधानाम् ।
 मुग्धः प्रमोदं दधदन्धजन्मा रथं मृतेर्गेहमिवारुरोह ॥ ६८ ॥ (युग्मम्)
 तनोति दुष्टत्वततीरतीव यः स स्फुटं पूर्वजपातहेतुः ।
 अतः पपातादिपुमानमुष्य च्छत्रापदेशेन दिवो भुवीन्दुः ॥ ६९ ॥
 कुमारिका मौलिगपूर्णकुम्भा शुभार्थमानीयत सन्मुखं या ।
 इयं स्वलित्वा पतिता जयश्रीरिवाग्रतस्तारतरं रुरोद ॥ ७० ॥
 अस्मिन्नकल्याणमरातिवीरमहाप्रहारैर्भवितेति भीतः ।
 विमुच्य मूर्धानममुष्य राज्ञः पपात कल्याणमयः किरीटः ॥ ७१ ॥
 आसन्नमार्जाररणोग्रनादभियस्तदा दीपधरस्य हस्तात् ।
 कम्प्रादपाति क्षितिपप्रतापवीजत्विषा मङ्गलदीपकेन ॥ ७२ ॥
 उन्मत्तकारूत्कटदण्डपातस्फुटत्पुटोत्थः कटुजर्जरश्रीः ।
 जयश्रियः क्रन्दितवत्तदाभूलयाणशंसी पटहप्रनादः ॥ ७३ ॥
 तैदाचलद्भिः समराय नागैर्यस्तं स्वसर्वस्वमिव प्रियासु ।
 मदाम्बु रोलम्बकदम्बचुम्ब्यमाविर्बभूव द्विरदीषु भूरि ॥ ७४ ॥

१. 'यदि त्वम्' ख. २. 'वैरिपरम्पराभिः सुदुस्तरेऽस्मिन्समरे ससैन्यो भवाज्जेता ।
 कर्तरि लुट् । ततः संतापदाटयोधमारणपरायणः सबन्धुश्चिरं पृथ्वीं प्राप्नुहि' इति मागध-
 विवक्षितोऽर्थः । 'वैरिपरम्पराभिः कर्त्राभिर्भवाज्जेता । कर्मणि लुट् । सूर्यमण्डलभेदनपरायणो
 मृतो गां स्वर्गम्' इति दुर्योधनावगतोऽर्थः. ३. श्लोकद्वयमुत्तरश्लोकतः पश्चात् ख-ग.

प्रदीपनैस्तत्र तदात्वदीप्तैस्तापः पृथिव्या निविडोऽभविष्यत् ।
 न चेत्तदा संचलतां हयानामिहापतिष्यन्नयनोदकानि ॥ ७५ ॥
 देवव्रतद्रोणकृपैर्महद्भिः समं चलद्भिः बहुशास्त्रलीनैः ।
 पदे पदे दुःशकुनैरिवायं निवार्यमाणोऽपि चचाल मूढः ॥ ७६ ॥
 विभग्नचक्राः परिभूतसूता विलीनयोक्ताश्च्युतरश्मयोऽपि ।
 युद्धोद्धुरेभद्वयरौद्रनादत्रस्तैरकृष्यन्त रथास्तुरङ्गैः ॥ ७७ ॥
 चेत्तदा निश्चितमृत्यवोऽग्रे मा यात पश्चाद्भजतेति मन्ये ।
 संकेत्यमाना अपि संमुखीनमरुच्चलैः केतुर्पटैर्मटौघाः ॥ ७८ ॥
 एवं बलैर्मानमिव ग्रहीतुं भोगोचितायां भुवि विस्तरद्भिः ।
 आनन्द्यमानः स महाभिमानः प्रापत्कुरुक्षेत्रमहीं महीशः ॥ ७९ ॥
 रङ्गचतुरङ्गोर्मिरिमाब्दशोभीस्थूलाद्रिशाली ज्वलितायुधौर्वः ।
 भूभृद्बलौघोऽयमदृष्टपारस्तस्थावकूपार इवेह गर्जन् ॥ ८० ॥
 नोच्छेदनीया मम पाण्डुपुत्रा भेत्स्यामि योधानयुतं दिनेन ।
 इदं वदन्तिन्धुसुतोऽभिषिक्तः सेनापतित्वेन सुयोधनेन ॥ ८१ ॥
 शिनिप्रवीरो मगधेशधृष्टद्युम्नौ विराटद्रुपदौ शिखण्डी ।
 चेदीश्वरश्चेति तपःसुतेन स्वे सप्त सेनापतयोऽभिषिक्ताः ॥ ८२ ॥
 लेभे हरिः स्वीकृतसारथित्वं प्रीतोऽर्जुनः सर्वचमूपतित्वम् ।
 इत्यष्टभिः स्वैः स वृतो रराज ग्रहैर्ग्रहाधीश इव क्षितीशः ॥ ८३ ॥
 एवं रणोत्के वलयोर्द्वयेऽस्मिन्स्वेदं स्वकुल्यव्यसनेन विभ्रत् ।
 धार्मिं तदापृच्छय जगाम रामः सरस्वतीतीरगतीर्थवीथीः ॥ ८४ ॥
 [क्षैमाकमित्रोर्वलसागरं तं पत्तिर्निषङ्गी कवची धनुष्मान् ।
 अङ्गीव कोपः प्रबलोत्कचाक्षो ह्यगाद्रणोत्कण्डमनात्रि(स्त्रि)वाणः ॥ ८५ ॥
 अदृष्टपूर्वं रमणो रमाया विलोक्य तं विस्मयमानचेताः ।
 जगाद वाचं विनयावतंसां विलोकमानेषु सुतेषु पाण्डोः ॥ ८६ ॥

१. 'भटैर्भ' ख. २. 'निशिप्रवीरा' ख. ३. इत आरभ्य द्वादश श्लोकाः
 ख-ग-पुस्तकयोर्बुटिताः.

न सैनिकस्त्वं कुरुपाण्डवानां धनुर्भृतां काल इवात्तदेहः ।
 कुतः समेतोऽसि ममाभिधेहि कुलभिधानागमकारणं ते ॥ ८७ ॥
 चापेन भीमेन नगोपमेन देहेन जाने प्रधनैकधुर्वम् ।
 मच्चेतसीदं कुतुकं विधत्ते नान्यायुधत्वं विशिखत्रयं ते ॥ ८८ ॥
 देवारिणाथो जगदे मुरारिरवेहि मां माधव माधव त्वम् ।
 बलोत्कचारुयं भृगुलब्धविद्यमुद्यद्भटौवाहवद्रष्टुकामम् ॥ ८९ ॥
 कीनाशसद्भातिथिमाहवे यं कर्तुं समीहे जयमादितेयैः(?) ।
 चापोद्गतेनैकशरेण तस्य विधेमि(?) चिह्नं मरणस्य देहे ॥ ९० ॥
 अस्वन्तकं चान्यममुं शरं मे वक्ति प्रजासंयमनो यमोऽपि ।
 पराक्रमोऽयं च पराजितस्य चमूपतेः साह्यविधौ प्रगल्भः ॥ ९१ ॥
 एवं यदि स्यात्सुपराक्रमं त्वं शीघ्रं मधो दर्शय विष्णुरूचे ।
 त्रैविक्रमं रूपमवाप्य तावद्भाणेन पादप्रतलेऽङ्गितोऽजः ॥ ९२ ॥
 अन्यच्छराकृष्टिपरो निरुध्य प्रोक्तो व्रणुब्देक्षि(?) वरं ह्यजेन ।
 क्षीवस्तदेवार्थमथोत्तरत्वं सोऽपि प्रतिच्छन्द इवावभाषे ॥ ९३ ॥
 त्यज स्वदेहं शिरसामरत्वं मम प्रसादेन लभस्व सत्याम् ।
 दैत्येन्द्र वाचं परिपालयाशु द्रष्टात्र यत्कारणमागतोऽसि ॥ ९४ ॥
 जना धरण्यां तव भक्तिभावैः पूजां करिष्यन्ति वरप्रदोऽस्तु ।
 तेषां महाभाग मम प्रसादान्मुक्तिं परां प्राप्स्यसि चान्यकल्पे ॥ ९५ ॥
 इत्युक्तिभाजे हरये सुरूपं छित्त्वोत्तमाङ्गं प्रददौ मुरारिः ।
 व्योमैकदेशेऽमरतां विधाय मुरारिणाधारि विभासमानम् ॥ ९६ ॥
 त्वं मां शरण्यं वद तद्भजे त्वामेवं वदन्पार्थसुयोधनाभ्याम् ।
 निराकृतो रुक्मिनृपस्तदानीमक्षौहिणीशः स्वपुरं जगाम ॥ ९७ ॥
 सुयोधनो योधवरानथोचे कालेन को वः कियता सकोपः ।
 अक्षौहिणीः सप्त तपःसुतस्य जेतुं समर्थः समरातिरेकात् ॥ ९८ ॥
 स्वं त्रिंशता शान्तनिकुम्भयोनी कृपस्तु षष्ट्या दशभिः कृपाभूः ।
 कर्णो दिनैः पञ्चभिरस्य वैरिष्ये समर्थं कथयांभूवुः ॥ ९९ ॥

संपृच्छमाने नृपतौ निवेद्यमानेषु भीष्मेण महारथेषु ।
 उक्तोऽङ्गभर्तार्धरथीति कोपात्प्राचीं प्रतिज्ञां पुनराबन्ध ॥ १०० ॥
 उलूकनामाथ सुयोधनेन दूतो नियुक्तः समरोत्सुकेन ।
 कोपाग्निकीलाकटुभिर्वचोभिः सभागतं धर्मसुतं बभाषे ॥ १०१ ॥
 राजनरणं कस्य बलेन कर्तुमुत्कोऽसि साकं कुरुकुञ्जरेण ।
 न द्यूतमेतद्विजितः क्षणेऽस्मिन्न यासि जीवन्सह बन्धुभिः स्वैः ॥ १०२ ॥
 जीवन्नजाशु त्यज युद्धबुद्धिं मिष्टान्नभोजी भव सर्वदापि ।
 विराट्भूपौकसि सूपकारभूतस्य भीमस्य करप्रसादात् ॥ १०३ ॥
 किरीटिकोदण्डगुणाग्रधूततूलालिसंपादितसूत्रजातिः ।
 विप्राकृतेस्तत्र नवांशुकानि ददाति साध्वी विशदानि कृष्णा ॥ १०४ ॥
 निश्चिन्तमेवं कैशिपुस्तवास्ति मा मृत्युदूर्ती भज राज्यचिन्ताम् ।
 इमानपि श्रीपतिसात्वतादीन्किं कालभोज्यं कुरुषे विमूढ ॥ १०५ ॥
 अथो रथाश्वेभनृवाहनाधिरोहस्पृहा काचन ते चकास्ति ।
 तद्दासतामाशु सुयोधनस्य भज स्वयं सेवककामधेनोः ॥ १०६ ॥
 इत्यस्य वाग्भिः स्फुटनिष्ठुराभिर्भुजाभृतां कोपकुटुम्बितानाम् ।
 अक्षणां द्युतिः कौरवकालरात्रिसंध्येव मध्येजगदुद्दिदीपे ॥ १०७ ॥
 क्रोधज्वलच्चक्षुरमीशुभिन्नाः कनीनिकांशुप्रकरा न केषाम् ।
 दूतेऽत्र पेतुः प्रलयानलार्चिर्जटालकालायसदण्डचण्डाः ॥ १०८ ॥
 हस्तेन चेदिक्षितिपः शतघ्नीमुदास धात्याः शतमित्यमर्षी ।
 स्थाप्याश्च पञ्चेति महीं महाङ्घ्रिघातेन चक्रेऽङ्गुलिघातचिह्नम् ॥ १०९ ॥
 यं धृष्टकेतुः स्फुटितस्फुलिङ्गं कुधा कृपाणं दशनैर्ददंश ।
 उल्लैक्षि कैर्नास्य सभाभ्यवर्ती(?) हृद्दीप्तशौर्यानलधूमदण्डः ॥ ११० ॥
 क्रोधात्तथा क्रौर्यमधत्त धृष्टद्युम्नो यथास्य प्रतिबिम्बदम्भात् ।
 कृष्टासिवर्ती पुरतो बभूव किं किं करोमीति यमोऽपि कैम्प्रः ॥ १११ ॥
 विवर्तयंश्चक्रमिवाक्षितारामारोपयंश्चापमिव भ्रुवं च ।
 तुलां तदागाहत मातुलस्य पितुश्च मन्युप्रवणोऽभिमन्युः ॥ ११२ ॥

१. 'भूपस्य च' ख. २. 'कशिपुर्भक्ताच्छादनयोरेकोक्त्या पृथक्तयोः पुंसि' इति मे-
 दिनी. ३. 'केनास्य स नास्यवर्ती' ख-ग. ४. 'प्रदीप्त' ख. ५. 'दीप्रः' ख.

पदाङ्गुलीभिर्युधि केऽपि केऽपि कराङ्गुलीभिर्युधि चूरणीयाः ।
 वात्या द्विषोऽमी शतमित्यमर्षात्कृष्णासुतैः पञ्चभिरप्यभाषि ॥ ११३ ॥
 सृष्टं स्वयं शत्रुषु दीर्घमायुः क्षणादिवापूरयितुं प्रवृत्तः ।
 बभ्रुः क्रुधा विभ्रमदुग्रवेगाद्दृशौ निशाघस्रविवर्तहेतू ॥ ११४ ॥
 यथा प्रकोपेन जटासुरारिश्चपेटयाताडयदूरुमूरुम् ।
 भियेव तद्भानभुवा म्रियेरन्समीपतः स्युर्यदि धार्तराष्ट्राः ॥ ११५ ॥
 जिह्वाञ्चलोऽराजत सृञ्जयस्य किञ्चिद्विवक्षोः प्रसृतास्यलोलः ।
 प्रत्युत्सुकः शत्रुकुलानि दग्धुं निर्यन्द्दो मूर्त इव प्रकोपः ॥ ११६ ॥
 यमौ जगत्प्राणसमीर पानस्फीताविवोष्टौ यमपन्नगस्य ।
 प्रदर्शयामासतुराशु खङ्गजिह्वाद्वयं द्यामिव लेलिहानम् ॥ ११७ ॥
 भूमिं परां प्राप्यत फाल्गुनेन भूर्भालरन्ध्रे प्रकटं नैटन्ती ।
 नदीव वैरिष्यनाटकैकनटस्य गाण्डीवशरासनस्य ॥ ११८ ॥
 तेषां प्रकोपस्य विकस्वरस्य द्विषन्नमेधक्रतुपावकस्य ।
 जानन्नलूकः प्रथमाहुतिं स्वं त्रस्तो नृपभूलवसंज्ञयैव ॥ ११९ ॥
 द्वेषादेष निमेषतोऽहमखिलां द्विद्वसंहतिं संहरे
 प्राप्यैकस्य हरे रणोत्सवनवोत्साहाय साहायकम् ।
 इत्यग्रे नृपमुग्रवाचि विजयिन्यभ्युत्थिते निर्भरं
 वीरेन्द्राः समनीनहन्समममी सेनां रसेनाञ्चिताः ॥ १२० ॥
 भेजे श्रीजिनदत्तसूरिसुगुरोरर्हन्मतार्हस्थितैः
 पादाब्जभ्रमरोपमानममरो नाम व्रतीन्दुः कृती ।
 मोहद्रोहिणि बालभारतमहाकाव्ये शमं पञ्चमं
 तद्बोधाम्बुधिर्मौक्तिकस्रजि ययौ पर्वदमौद्योगिकम् ॥ १२१ ॥
 सर्गैः पञ्चभिरुद्योगपर्वण्यसिन्ननुष्ठुभाम् ।
 पञ्चविंशतियुक्तानि निश्चितानि शतानि षट् ॥
 इति श्रीजिनदत्तसूरिशिष्यपण्डितश्रीमदमरचन्द्रविरचिते बालभारतनाम्नि महाकाव्ये
 वीराङ्गे उद्योगपर्वणि समरसमारम्भो नाम पञ्चमः सर्गः ।
 इत्युद्योगपर्व समाप्तम् ॥

भीष्मपर्व ।

प्रथमः सर्गः ।

यत्र भात्यनपवृत्तनिवेशः कालदेशपिहितोऽपि पदार्थः ।
 वैभवानि भुवि भारतकारज्ञानतत्त्वमुकुरः स करोतु ॥ १ ॥
 पुण्यधाम्नि कुरुवर्षपृथिव्यां बालवृद्धपरिसेवितदिक्षु ।
 प्रोद्यतेष्वथ नृपेषु वभाषे श्रीपराशरसुतो धृतराष्ट्रम् ॥ २ ॥
 दिव्यमक्षि वितरामि तवेदं पश्य युद्धमिति वाचि मुनीन्द्रे ।
 सौबलीपतिरुवाच कुलस्य प्रक्षयं न खलु वीक्षितुमीशे ॥ ३ ॥
 संजयाय समरावधि दत्त्वा दिव्यमक्षि सहसाथ महर्षिः ।
 सर्वमेष कथयिष्यति तुभ्यं भूपतेरिति निवेद्य तिरोऽभूत् ॥ ४ ॥
 संजयोऽथ रणसीमनि गत्वा गत्यस्त्रिभुवनसः क्षितिभर्तुः ।
 मन्दिरोदरगतस्य पुरस्ताद्वक्तुमारभत वीरविनाशम् ॥ ५ ॥
 राजराज शृणु यो विषमस्थः संगरादथ गतः स न वध्यः ।
 संविदं मिथ इति प्रतिपद्य क्षमाभृतो रणभराय विनेदुः ॥ ६ ॥
 सेनयोस्तदुभयोरभयैकभ्राजमानमनसः शिबिरेभ्यः ।
 प्राचलन्भुजभृतो युधि योधा मूर्तिमन्त इव विक्रमभेदाः ॥ ७ ॥
 अद्भुतं रणरसे मधुरत्वं पश्य यस्य रसनाय समुत्काः ।
 नैकवेलमसृजन्नुपरुद्धाः सुभ्रुवामधरपानमभीष्टम् ॥ ८ ॥
 युद्धतूर्यनिनदैर्बलवद्भिर्द्राग्विजित्य रुदितान्यवलायाः ।
 विस्मृतस्मररसो रणरौद्रः कश्चिदाशु चकृषे वरवीरः ॥ ९ ॥
 कोऽपि वीरमुकुटः परिरभ्य प्रेयसीमुरसिजद्वयसङ्गात् ।
 संस्मृतप्रधनकुञ्जरकुम्भो मङ्गु वीररसमूर्तिरचालीत् ॥ १० ॥
 अस्मि वीररमणीति रमण्यामस्मि वीरजननीति जनन्याम् ।
 संमदं विदधदुत्सुकचेतास्तारतूर्यतरलश्चलितोऽन्यः ॥ ११ ॥

१. 'शेषित' ख. २. 'मनसा' ख. ३. 'मुक्ताः' क-ग.

वल्लभासि तव चेत्करिकुम्भान्मत्कुचोन्नतिरिपून्परिभिद्य ।
 यच्छ मे' मणिगणानिति कान्तातर्जितो युधि ययौ द्रुतमेकः ॥ १२ ॥
 कम्पितः पतसि पादयुगे मे' नेत्रकोणनिहतोऽपि भयार्तः ।
 युध्यसे किमिषुभिः प्रिय भीरुं भावुकामिति हसंश्चलितोऽन्यः ॥ १३ ॥
 कामयुद्धरसरागवशात्मा कोऽपि दोलितमना रुचिभाजम् ।
 कम्पिनीमहह पाणिगृहीतां प्रेयसीमसिलतां च ददर्श ॥ १४ ॥
 मा कृथा युधि वृथात्मकलङ्कं मां निधाय हृदये हृदयेश ।
 साहसिन्निह परत्र च यन्मे त्वं गतिः प्रियमुवाच परैवम् ॥ १५ ॥
 स्पर्धया लसदसिश्चलवेणिः कुम्भिकुम्भसुभगासुकुचश्रीः ।
 हृत्परस्य सदिषुः सकटाक्षा लोलयत्परचमूश्च वधूश्च ॥ १६ ॥
 असि वीरतनया वरवीरप्रेयसी च कुरु वीरसवित्रीम् ।
 अद्य हृद्य समरैरिति माता कंचिदाह तिलकाक्षतपूर्वम् ॥ १७ ॥
 पत्युरेव पुरतः सुतमेका स्माह साहसनिधेः समरोत्कम् ।
 विक्रमं युधि तथा विदधीथा नो यथा भवति वत्स विकल्पः ॥ १८ ॥
 उत्सुकासि तव संमुखपश्चाद्धातपङ्क्तिममृतैश्च विषैश्च ।
 अर्जितैर्निजसतीव्रतशक्त्या सेक्तुमित्यवददङ्गजमन्या ॥ १९ ॥
 आशिषं च तिलकं च जनन्या मन्यते स कवचाधिकमन्यः ।
 येन संयति स एव भटानां विक्रमैः कवचतां प्रैतिपेदे ॥ २० ॥
 कोऽपि पाणिघृतकाष्ठकृपाणो बालकोऽप्यनुर्नयञ्जनकं स्वम् ।
 हन्मि वीरतनयानिति जल्पन्भक्तिशक्तिभिरधारि जनन्या ॥ २१ ॥
 जीवतां युधि यशांसि मृतानां यद्यशांसि च सुरप्रमदाश्च ।
 सत्यमित्यशकुनान्यपि वीरा मेनिरे सुशकुनानि चलन्तः ॥ २२ ॥
 वज्रशूचिमुखयोस्तटिनीभूशक्रभूघटितयोः सुमटैस्तैः ।
 व्यूहयोरथ रथद्विपवाजिस्थास्रुभिश्च पदिकैश्च 'विलेसे ॥ २३ ॥

१. 'मौक्तिकगणा' ख. २. 'कुम्भिकुम्भयोरिव सुभगा सुष्ठु कुचश्रीर्यस्याः' इति विगृह्यपूर्वपदत्वाभावमुत्तरपदपरत्वाभावं वा प्रकल्प्य पुंवद्भावामावः समर्थनीयः. ३. 'वरवीरसवित्री' ख; 'कुरुवीरसवित्री' ग. ४. 'निधिः' ख. ५. 'युधि वेदैः' ख. ६. 'सरन्' ख; 'पतन्' ग. ७. 'वैरिकटका' ख. ८. 'विरजे' ख.

व्यूहयुग्ममिदमद्भुतमाप्तं तैर्मदैरभवदुद्भटघोरैर्म ।
 नूनमुल्लसितकेतुकराग्रैराहवाय मिथ आह्वयमानम् ॥ २४ ॥
 हाटकीयपटुकङ्कटपिङ्गे ते बले चलदुकूलपताके ।
 रेजतुर्युगभिदेऽद्भुतजिह्वावैर्वरौर्द्रदहनाविव दीप्तौ ॥ २५ ॥
 संभ्रमप्रसृतदृष्टिचलौष्ठं हुंकृतीरकृत यद्भटवर्गः ।
 तद्भुवं मुहुररातिजयश्रीकृष्टिमन्त्रमिह गुप्तमपाठीत् ॥ २६ ॥
 अग्रतो^१ रिपुषु विस्फुरितेषु क्रोधिनामिह वधोत्कभुजानाम् ।
 शत्रुतः प्रभव एव भटानां भेजिरे मृधविधावदिशन्तः ॥ २७ ॥
 तत्र राजतरथः सितवर्णोष्णीषवर्मतुरगः कुरुवृद्धः ।
 हेमनद्धसितपञ्चशिखाभृत्तालकेतुरभवन्मृधमूर्द्धा ॥ २८ ॥
 अर्जुनो रिपुपदानथ पश्यन्संगरे गुरुपितामहबन्धून् ।
 बाष्पपूरममुचन्नयनाभ्यां शस्त्रमण्डलमथाशु कराभ्याम् ॥ २९ ॥
 तं कृपामयमपाभयशक्तिर्मह्व वीक्ष्य चकितो हरिरूचे ।
 आयुधंधर भैट स्मर योगं कोऽपि कस्यचिद्वीह न किञ्चित् ॥ ३० ॥
 इत्युदीर्य परमं निजरूपं विश्वरूपमयमेव मुरारिः ।
 उद्भवप्रलयतत्परजन्तुव्रातसंकुलमदीदृशदसै ॥ ३१ ॥
 वाग्निदर्शनवशादिति दैत्यद्वेषिणा विरचितप्रतिबोधः ।
 संसरन्नवमिवारिषु वैरं चापमाप विजयी यमरौद्रः ॥ ३२ ॥
 अर्जुने रणरसस्पृशि यावत्पाण्डवाः किलकिलां कलयन्ति ।
 तावदुज्झितशरासनवर्मा धर्मसूरवततार रथान्तात् ॥ ३३ ॥
 कायमायतभुजेषु परेषु क्रोधिषु व्रजति संप्रति राजा ।
 विस्रयं दददिति स्वैभटानां सोदरैः सह जगाम स भीष्मम् ॥ ३४ ॥
 भीष्ममाप रिपुषु शरण्यं कौरवा जयरवानिति चक्रुः ।
 आदधौ क्षितिपतिस्तु जयश्रीलम्भकं शिरसि भीष्मपदाब्जम् ॥ ३५ ॥

१. 'घोषं' ख. २. 'रुद्रतपना' ख. ३. 'तोपि रिपुषु स्फुरितेषु' ख. ४. 'सिवाश्रु'
 क. ५. 'नर' ग. ६. 'अर्जुनेन रणसंस्पृशि' ख. ७. 'स्म' ख.

यत्त्वया सह पितामह योत्स्ये यच्छ तन्मयि जयार्थमनुज्ञाम् ।
 एवमुद्गिरति भूभुजि भीष्मः स्नाह संयति यतस्व जयास्मान् ॥ ३६ ॥
 नात्रजेरिति यदि प्रधनान्तस्त्वां ततः क्षितिपमुख्य शपेयम् ।
 औचितीचतुर संप्रति हृष्टः किं प्रियं तव वरं करवाणि ॥ ३७ ॥
 इत्युदीरितगिरं गुरुमूचे प्राञ्जलिः कलितधीर्धरणीशः ।
 प्रीतिमान्यदि ततः कथय त्वं तत्त्वतो निजवधार्थमुपायम् ॥ ३८ ॥
 न म्रिये रणपरैरपि देवैरात्रजेः पुनरपीह कदाचित् ।
 एवमुल्लसितवाचि स भीष्मे द्रोणमाप च ननाम च राजा ॥ ३९ ॥
 भीष्मवत्कृतवचाः स च राज्ञे पृच्छते स्ववधबुद्धिमुवाच ।
 हन्त हन्ति यदि कोऽपि रणे मां न्यस्तशस्त्रमिति मे मरणं स्यात् ॥ ४० ॥
 अप्रियं यदि महन्महनीयात्त्वादृशादसमसत्य शृणोमि ।
 तत्त्यजामि रणसीमनि शस्त्रं तद्यतस्व विजयस्व च शत्रून् ॥ ४१ ॥
 इत्युपायमनपायमवाप्य द्रोणतः कृपमगाज्जगतीशः ।
 तं प्रणम्य च निशम्य च तस्मादाशिषं सपदि शल्यमगच्छत् ॥ ४२ ॥
 भूपतिर्जयमतिः प्रणिपातप्रीतिभाजि वरदायिनि शल्ये ।
 प्राच्यमद्रढयदेव तदेवोद्योगकर्मणि वचः प्रतिपन्नम् ॥ ४३ ॥
 कर्णमर्णवसुतारमणस्तु द्राग्जगाम च जगाद च हृष्टम् ।
 युध्यसे न खलु जीवति भीष्मे तत्र पातिनि पुनः स्फुरितव्यम् ॥ ४४ ॥
 तद्वचोमतविधायिनि राधानन्दने हरिरवाप धरापम् ।
 पाण्डुसूनुरवदत्पुनरस्मान्यो वृणोत्यरिबले वृणुमस्तम् ॥ ४५ ॥
 बुद्धिधाम तव भूप सुतानां दुर्धियामपरमातृकबन्धुः ।
 शिश्रिये तमथ मङ्गु युयुत्सुस्त्यक्तबान्धवबलः स्वबलेन ॥ ४६ ॥
 धीनिधे जय जयेति जगद्भिः स्तूयमानचरितोऽथ पृथाभूः ।
 सैन्यमाप्य निजमादृतवर्मा युद्धकर्मणि रथी प्रवणोऽभूत् ॥ ४७ ॥
 दध्मुरुद्धुररवानथ शङ्खानर्जुनप्रभृतयो रथभाजः ।
 स्वैर्गुणैरपि तदा विहसद्भिर्दीर्यमाणमिव खं विरराज ॥ ४८ ॥

कौरवैरपि विपिष्टदिगन्ताश्चक्रिरे किमपि कम्बुनिनादाः ।
 नूनमम्बरगुणो न रवौ यैः प्रत्युत ध्वनिगुणं वियदासीत् ॥ ४९ ॥
 संमदध्वनिरतीव विरोधं बन्धुतां च दधतां भुजभाजाम् ।
 क्रोधतो न मदतो नु न जानेऽन्योन्यभेदमिलितैः कलितः खे ॥ ५० ॥
 निश्चितागतरणोत्सवहृष्यद्भीमसेनकृतनादपयोधौ ।
 व्यूहयोरुभयतः सुभटानां क्ष्वेडसिन्धुभिरमज्यत ताभिः ॥ ५१ ॥
 विस्फुटीभवितुमुद्धमतान्तर्विक्रमेण रणविभ्रमभाजा ।
 विस्फुटद्भिरिव बाहुभिरुच्चैः प्राचलन्नुभयतोऽथ भटौघाः ॥ ५२ ॥
 सादिनं हयचरो रथभाजं स्यन्दनी गजगतं च निषादी ।
 पत्तिमप्यथ पदातिरवाप द्वन्द्वयुद्धमिति जातममीषाम् ॥ ५३ ॥
 मग्नमन्यरदि नो रदयुग्मं कोऽपि संयति गजः प्रतिमाने ।
 छिन्नमूलमिषुभिर्निजभर्ता बिभ्रदाप सुरसिन्धुरशोभाम् ॥ ५४ ॥
 तादृशं रणविलासमतन्वन्पर्यताडि शिरसि स्वरदेन ।
 कोपिनेव परकुञ्जरहस्ताभ्युद्धृतेन युधि कश्चन हस्ती ॥ ५५ ॥
 कस्यचिद्रथिवरस्य न बाणा रक्तपानसुखमापुररीणाम् ।
 तत्करस्फुटितघोरधनुर्ज्याटङ्कृतिध्वनितनश्यदसूनाम् ॥ ५६ ॥
 सारसारथिजुषं तरलाश्वं स्यन्दनं हतपतिं निजपक्षे ।
 कोऽपि मङ्गु विरथो रथभर्तारुह्य संयति जघान विरुद्धम् ॥ ५७ ॥
 सादिनौ सपदि कौचन युद्धेऽन्योन्यवक्रवहदाहितमल्लौ ।
 निर्व्यथं पुरत एव मिलित्वा चक्रतुः परहर्ति क्षुरिकाभ्याम् ॥ ५८ ॥
 धावतः समितिर्हर्षितहेषं कश्चिदात्मतुरगस्य हृदेव ।
 पातितेषु परसादिषु सद्यो न द्विषद्वधमहोत्सवमाप ॥ ५९ ॥
 खण्डितैकचरणो विनिपातैः कोऽपि यान्तमहितं पदपातैः ।
 धावितो युधि जघान मुहुर्भूस्थापितोद्धृतकरस्फुरकोटिः ॥ ६० ॥
 अम्बरोत्पतनतः प्रपतन्तं वीरमुल्लसदसिर्युधि कंचित् ।
 एकमप्युपरि वज्रशिलावन्मेनिरे भयपराः परवीराः ॥ ६१ ॥

मत्तदन्तिपृतनासु पयोदश्रेणिकासु हिमकान्तिरिवैकः ।
 प्राक्प्रविश्य परितः स्फुरिताङ्गः कौमुदीमिव यशांसि वितेने ॥ ६२ ॥
 भूतले निरवकाशतयाश्चश्रेणिमूर्ध्वसु कृतक्रमचारः ।
 उत्पतन्नरिबलेषु बलीयान्सादिनः सपदि कोऽपि जघान ॥ ६३ ॥
 खैरमप्रहतसारथिरध्याः क्षत्रधर्ममधुरेण परेण ।
 चक्रिरे रिपुचमूषु रणप्राक्सज्जिता इव रथा रथिहीनाः ॥ ६४ ॥
 धैर्यधन्यतममर्जितवत्योर्ध्यातमेकसुभटं सुरवध्वोः ।
 हेलया बत बिभेद विवादं तद्वधूः शिखिपथेन गताग्रे ॥ ६५ ॥
 कापि चित्तदयितेऽप्युत मौलौ नृत्यति स्मृतमृतिर्मृगनेत्रा ।
 तूर्णपाणिधृतकुण्डलताला तद्वरामरवधूर्विरसाभूत् ॥ ६६ ॥
 कोऽपि तत्क्षणमैदक्षिणपक्षस्वर्गभीरुरपि वीक्ष्य निजस्त्रीम् ।
 स्पर्शनव्यसनिनीं स्वकबन्धे संगमं स्पृहयति स्म भटात्मा ॥ ६७ ॥
 एनमेनमथवा वृणवानि स्वर्वधूरिति विचारपरैका ।
 वञ्चितानि जहृदैव पराभिर्द्राग्वृता यदधिकाधिकवीराः ॥ ६८ ॥
 भीरवोऽपि समसंगतभीरुस्त्रीडया व्यधुरभीरुवदेके ।
 युद्धमुद्धतकृपाणनिपातक्रीडया मृदितपूर्वकलङ्काः ॥ ६९ ॥
 लोहमुद्गर इवाङ्गचतुर्दिक्खड्गवेगचलनास्फुटमूर्तिः ।
 कोऽपि निष्फलपरास्त्रनिपातोऽत्रासयद्रिपुकुलानि कुलीनः ॥ ७० ॥
 कर्णतालयुगवीजितमूर्तिर्दानलुभ्यदलिगीतचरित्रः ।
 कोऽपि भर्तुरनृणो गुरुनिद्रस्वापमाप रदिनो रदतल्पे ॥ ७१ ॥
 एकतः परिकिरन्त्युधि बाणान्भानुमानिव करानभिमन्युः ।
 निर्बिभेद परतामसमुच्चैराततान च महान्ति महांसि ॥ ७२ ॥
 एष विश्वमहितां जयलक्ष्मीमुद्धरन्नहितसैन्यमदैन्यम् ।
 मन्दराद्रिरिव वार्धिममन्दादम्बरं द्रुतमलोडयदेकः ॥ ७३ ॥
 विस्फुरन्तमिति तं प्रतिकोपाद्राग्वृहद्वलकृपौ नृपविप्रौ ।
 पेततुः कुरुचमूचपलाक्षीलोचने इव तदा रथिराजौ ॥ ७४ ॥

१. 'गदाग्रे' ख. २. 'तूर्य' क. ३. 'सदक्षिण' क.

तं बृहद्बलमखण्डबलश्रीर्मन्युमानभिययावभिमन्युः ।
 आर्जुने रणसहायतयाथो कैकयसितिपतिः कृपमाप ॥ ७९ ॥
 दन्तिनोरिव तदा कुरुपाण्डुव्यूहयोरुभयतो रदनाभान् ।
 तान्प्रहारचतुरांश्चतुरोऽपि प्रैक्षत ध्वनिघनानमरौघः ॥ ७६ ॥
 तन्मियो विरथिनौ सकृपाणौ मङ्गु कैकयनृपश्च कृपश्च ।
 तत्किमप्यसृजतां युधि येनालोकिता रणमपास्य भटैस्तैः ॥ ७७ ॥
 दुर्मुखस्य धृतराष्ट्रसुतस्य द्राम्बृहद्बलसहायपदस्य ।
 सारथिं युधि शरेण सरोषो निर्जघान सहसा सहदेवः ॥ ७८ ॥
 आर्जुनेर्विकिरतः शरवीथीं ज्यानिनादनिपतद्रिपुपङ्केः ।
 अच्छिनद्युधि बृहद्बलभूपो मार्गणैः सपदि सारथिकेतू ॥ ७९ ॥
 तत्कृतप्रतिकृतः स कृतज्ञः कोपतः किमपि युद्धमधत्त ।
 फाल्गुनिर्घनघनाघनसान्द्रैश्छादयन्गगनवर्त्म शरौघैः ॥ ८० ॥
 एकमप्यतुलवीर्यमनेकं मेनिरे निजनिजाग्रविभागे ।
 रोदसी दशदिशोऽपि शरौघैः प्लावयन्तमिव फाल्गुनिमन्ये ॥ ८१ ॥
 अप्यभेद्यमुपलावलिवृश्चा मण्डपं दिवि विधाय स काण्डैः ।
 अग्निवज्जनकमातुलरीत्याचारयद्रिपुवने निजतेजः ॥ ८२ ॥
 भिन्नभद्रगजरौद्रसुभद्रानन्दनास्त्रगणविक्रमणेन ।
 इत्यभिद्रुतकुरुप्रकरेण प्रीणिते समिति पाण्डवसैन्ये ॥ ८३ ॥
 आपपात तटिनीतनयस्य स्यन्दनो भुवनभीषणघोषः ।
 चक्रयोर्गतिभिरेव मृतानां जीवतां च हृदयानि विभिन्दन् ॥ ८४ ॥

(युग्मम्)

आपतत्प्रलयमारुतकरुपः सिन्धुसूनुरतुलस्तु बलान्तः ।
 भूभृतां सकटकानि कुलानि व्यक्तशक्तिरुदपीडयदग्रे ॥ ८५ ॥
 न श्रमः समजनिष्ठ तटिन्या नन्दनस्य धनुषी विशिशैर्वा ।
 भूविभङ्गचललोचनरोचिः स्वग्निरेव विमुखेषु परेषु ॥ ८६ ॥

अस्थिरा युधि युधिष्ठिरसेना भीष्मभीष्मधनुरुद्धतबाणैः ।
 त्रुट्यमानतनुरातनुते स व्याकुलैव सकलापि विलापम् ॥ ८७ ॥
 सिन्धुजन्मनि जगत्रयरौद्रे मुञ्चति क्षयकरानिति बाणान् ।
 आरुरोह परमं वियदर्कः कौतुकीव रणवीक्षणहेतोः ॥ ८८ ॥
 आकुलान्यथ बलानि विलोक्य स्यन्दनी पितृपितामहमागात् ।
 अन्यवीरसमरेण सुभद्रानन्दनः स्फुटमपूर्णविनोदः ॥ ८९ ॥
 स्वप्रणप्तिरिषुणा हृदि विद्धस्तच्चमत्कृतिविकम्पितमौलिः ।
 तादृशे समिति शान्तनवोऽपि व्याकुलः कुरुचमूभिरशङ्कि ॥ ९० ॥
 भीष्मसीमनि कृपः कृतवर्मा ते च दुर्मुखविर्विशतिशल्याः ।
 फाल्गुनेर्विशिखवल्गितकेन व्याहताः कमपि कम्पमवापुः ॥ ९१ ॥
 ऐन्द्रिसूनुरभितः परिभिन्नः कोपनिर्जितयुगान्तकृतान्तः ।
 आच्छिदत्सपदि दुर्मुखसूतं भीष्मकेतुमिषुभिः कृतचापम् ॥ ९२ ॥
 केतुपातकुपिते युधि भीष्मे कालदण्डवदुदस्यति बाणान् ।
 पाण्डुसैन्यरथिनो दश दीप्ता रक्षितुं नरसुतं परिवव्रुः ॥ ९३ ॥
 आपतत्पतगराडिव भीमो भीष्मबाणगणपातितकेतुः ।
 तत्किमप्यकृत संगरसङ्गी येन वीररस एव स मेने ॥ ९४ ॥
 आत्मयुग्यगजघातितसूतस्यन्दनाश्रनिकराय सकोपः ।
 उत्तराय तु विराटसुताय स्वर्णशक्तिममुचव्युधिः शल्यः ॥ ९५ ॥
 पर्वतादिव गजादथ तस्मादुत्तरस्तरलया युधि शक्या ।
 विद्युतेव कृतगाढनिपातं पातितः शिखरदेश इवोच्चैः ॥ ९६ ॥
 खङ्गभिन्नरिपुसिन्धुरशुण्डे तत्र राज्ञि कृतवर्मरथस्थे ।
 भ्रातृमृत्युकुपितो युधि शङ्खः सिन्धुजेन रुरुधे परिधावन् ॥ ९७ ॥
 शङ्खरक्षणधियाथ धुनीजं दुर्धरं लघु रुरोध किरीटी ।
 तत्तयोः प्रलयविभ्रमदायी सायकै रणरसः प्रससार ॥ ९८ ॥
 पादचारबलशल्यगदाग्रध्वस्तसारथिहयस्तु स शङ्खः ।
 जीवितव्यमिव मङ्गु गृहीत्वा खङ्गमर्जुनरथेऽधिरुरोह ॥ ९९ ॥

१. 'तुष्टमान' ख-ग. २. रथी. 'स्यन्दिनी' क.

सिन्धुसूनु रथ पाण्डुचमूषु त्यक्तफाल्गुनरथः प्रणनाद ।
 कोपविस्तृतयमाननतुल्याकृष्टचापदशनायितबाणः ॥ १०० ॥
 लोठयन्गजघटां भटचक्रं संहरन्विघटयन् रथवीथीम् ।
 चूर्णयन् हयचयं युधि जातो वज्रपात इव शत्रुषु भीष्मः ॥ १०१ ॥
 मार्गणेषु गगनं पिदधत्सु क्रुद्धभीष्मधनुरुल्लसितेषु ।
 अस्तभूधरगुहान्तरमागात्सोऽपि भीतवदशीतमरीचिः ॥ १०२ ॥
 इत्थं भीष्मेऽतिभीष्मे क्षयसमयसमुद्भूतधूमध्वजोग्र-

ज्वालाकल्लोललीढान्तरमिव तरसा कुर्वति व्योम बाणैः ।
 यावद्युद्धान्निषेद्धं किल निजकुलजानेति पूर्वाद्विभिन्दु-
 स्तावत्ते मत्तवीराः स्वयमतनिषत व्रीडयेवावहारम् ॥ १०३ ॥
 इति श्रीजिनदत्तसूरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये
 वीराङ्गे भीष्मपर्वणि प्रथमदिनसङ्ग्रामवर्णनो नाम प्रथमः सर्गः ।

द्वितीयः सर्गः ।

क्षीरोदचिरशायित्वात्पीयूषमिव संचितम् ।
 स्फारयन्भारतं व्यासः श्रीकृष्णावतरः श्रिये ॥ १ ॥
 सै राजानमतिस्नानमथ भीष्मार्कतेजसा ।
 गोभिरुल्लासयामास निशाकाले जनार्दनः ॥ २ ॥
 निशान्तोद्धाटिते वीरमुक्तिद्वारे रवौ ततः ।
 कौन्तेयाः कौरवाः क्रौञ्चव्यूहव्यूढास्ततोऽमिलन् ॥ ३ ॥
 शिरांसि भूभुजामेवै शरपातैरपातयन् ।
 फलानि नालिकेराणामिव सिन्धुसुतस्ततः ॥ ४ ॥
 राज्ञां भीष्मशरोत्क्षिप्ता मूर्धानो युधि नृत्यताम् ।
 वरयित्रीं सुरवधूमिव द्रष्टुमगुर्दिवम् ॥ ५ ॥
 क्षिप्तानां नभसि क्ष्मापमूर्ध्ना स्वस्मिन्प्रपातिनीः ।
 रोषारुणा दृशापश्यद्भीष्मः पुलककन्दलः ॥ ६ ॥

१. 'रणः' ग. २. 'राजानमहनि स्नान' ख-ग. ३. 'निशान्ते घटिते' क.
 ४. 'व्यूहकृतो' ख-ग. ५. 'मेवं' ख.

धुनीसुतशरोद्धूतैरास्यैराज्ञां सकुण्डलैः ।
 सर्वाङ्गमफलद्योम सूर्येन्दुफलपादपः ॥ ७ ॥
 इत्यस्य विशिखापातैर्वीतैरिव विलोडिताम् ।
 विलोक्य वाहिनीं क्रोधादधावद्धनुमद्ध्वजः ॥ ८ ॥
 मर्माविद्धिद्विषां बाणैः कटाक्षैरिव सुभ्रुवः ।
 पुरतस्ताड्यमानोऽपि हृष्यन्नेवापपात सः ॥ ९ ॥
 स बाणविद्धसर्वाङ्गं गलद्रक्तं द्विषद्वलम् ।
 मनसः कोपतप्तस्य धारागृहमिव व्यधात् ॥ १० ॥
 तमभ्यधावत्कुद्धोऽथ धुनीसूनुः किरञ्जशरान् ।
 संहर्षोत्तालपातालकुमारप्रकरोपमान् ॥ ११ ॥
 पार्थस्य चापतः सिन्धोर्मर्यादात् इवोर्मिभिः ।
 शरैः प्रसस्ते रुन्धद्भिर्लोकान्नोद्धुमैपारितैः ॥ १२ ॥
 विक्रमोपक्रमस्ताभ्यां तदा कोऽपि तथादधे ।
 व्योमापि विशिखस्तोमै रोमाञ्चीव यथैक्षत ॥ १३ ॥
 स्पर्शैकपेयं मधुरममरीकारकारणम् ।
 अन्येऽप्यारेभिरे वीरा द्वन्द्वयुद्धरसायनम् ॥ १४ ॥
 क्षतेभकुम्भोद्यन्मुक्ताछलोच्छलितशीकरम् ।
 रेमे कलिङ्गवाहिन्यां भीमः साकं जयश्रिया ॥ १५ ॥
 भीमभिन्नकरिश्रेणिरक्तवेणिषु मज्जताम् ।
 तत्रासञ्जीवितत्राणं शरणं जीवतां मृताः ॥ १६ ॥
 व्योम्नि भीमक्षतोत्क्षिप्ता द्विरदा नीरदा इव ।
 रक्तवर्षैः कलिङ्गेषूत्पातं कंचिदममूचन् ॥ १७ ॥
 भीमोऽवधीच्छक्रदेवं भानुमन्तं च गोपतिम् ।
 इत्युच्छ्रिते ध्वनौ सिद्धान्यधुरिन्द्रार्कयोर्दशम् ॥ १८ ॥
 ततो मूर्छत्पतद्वीरमुन्ननाद वृकोदरः ।
 दिग्गजा द्यां तदैक्षन्त व्रुटद्ब्रह्माण्डशङ्कया ॥ १९ ॥

१. 'कोपतप्तस्य' क. २. 'भवारितैः' ग.

कुम्भीन्द्रेणेव भीमेन यमलीलावने युधि ।
 ध्वस्तो वीररसस्येव प्रासादः केतुमानृपः ॥ २० ॥
 अथ भीमास्त्रविरथस्तां चमूमत्यतापयन् ।
 मारुतिर्मरुतोद्धूतजीमूत इव भानुमान् ॥ २१ ॥
 सौभद्रशरवीचीभिः कुमारः कुरुभूपतेः ।
 बालद्रुम इवाम्भोदधाराभिर्विधुरीकृतः ॥ २२ ॥
 शराः सुयोधनादीनामितश्चेतश्च पातिनः ।
 व्यैजयन्संयतिश्रान्तमार्जुनिं व्राजमारुतैः ॥ २३ ॥
 द्रुमाणां कुसुमानीव यशांसि क्षमाभुजां क्षिपन् ।
 तत्रातित्वरया वायुरिवायात्कपिकेतनः ॥ २४ ॥
 विपक्षविशिखास्तसिन्नाकिंचित्करतां ययुः ।
 नरेऽतिनीरसे नारीनिरीक्षणगुणा इव ॥ २५ ॥
 कीनाशदासहस्ताग्रैरिव भल्लिनखोत्कटैः ।
 असूत्क्रष्टुं विपक्षेषु विष्वक्पते तदाशुगैः ॥ २६ ॥
 कौन्तेयकृतैर्वीरेन्द्रैर्विध्यमानः समन्ततः ।
 उद्भिन्न इव तिग्मांशुस्तदास्ताद्रिगुहां गतः ॥ २७ ॥
 ततोऽवहारव्याहारभाजि भीष्मे भुजाभृतः ।
 ययुर्निजनिजं धाम धामनिहुतवह्नयः ॥ २८ ॥ (द्वितीयमहः)
 अथोल्बणरणश्रद्धाः संनद्धा दोर्धृतोऽभितः ।
 रत्नकङ्कटकान्त्योच्चैः क्षपाशेषे तमोऽक्षिपन् ॥ २९ ॥
 भीष्मो व्यूहं व्यधाद्वैरिदर्पसर्पाय गारुडम् ।
 तद्व्यूहगलहस्तार्थमर्धचैन्द्रमथेन्द्रभूः ॥ ३० ॥
 अभीष्टोद्दामसङ्ग्राममिथोदानसुहृत्तमाः ।
 परस्परं प्रशंसन्तः प्रीता भुजभृतोऽमिलन् ॥ ३१ ॥
 तदापल्लितकीलाला बालार्कद्युतिमालया ।
 न प्रत्यङ्गं लगन्तोऽपि प्रहारा जज्ञिरे भटैः ॥ ३२ ॥

१. 'इति द्वितीयमहः' ख. २. 'द्विषद्दर्पसर्पत्रासाय' ख. ३. 'चन्द्रं नरो व्यधात्' ख.

प्रविष्टौ कुरुसैन्येषु द्रुतं भीमघटोत्कचौ ।
 भक्षेषु सममेव द्वौ बालकस्य कराविव ॥ ३३ ॥
 तच्चापयोः शरासारैर्नौ मुहुर्मुमुहुर्भटाः ।
 कटाक्षैर्लक्षितास्तीक्ष्णैः कालरात्रिदृशोरिव ॥ ३४ ॥
 रिपुराजशरश्रेणिस्तयोरुपरि निष्फला ।
 पपात जलभृद्वृष्टिरूषराणवयोरिव ॥ ३५ ॥
 भीमसेनपृषत्केन हृदयान्तःप्रवेशिना ।
 मूर्च्छा कौरवभूमर्तुर्मृतिदूतीव योजिता ॥ ३६ ॥
 तस्मिन्मूर्च्छाभृति हृते सूतेन रथशायिनि ।
 कृष्णाद्यैस्तद्वलं चक्रे विर्वेशं विशरारुभिः ॥ ३७ ॥
 द्रुतमाहितमोहेन नृपेणोत्साहितस्ततः ।
 पालिं वीररसस्येव भीष्मः कृष्टं धनुर्दधौ ॥ ३८ ॥
 मुहुर्धन्व धुनीसूनोः शरापातैर्नतोनतम् ।
 भटालिचर्वणव्यग्रयमचक्राममैक्ष्यत् ॥ ३९ ॥
 एकैककङ्कपत्रास्तस्त्रिभरुधिराणवे ।
 सपार्थरथपत्त्यश्वं निमज्जयितुमुद्यतः ॥ ४० ॥
 विश्वेषामीश भीष्मस्य विशिखोर्मिषु मज्जताम् ।
 न किं भवार्णवोत्तारपोत पोतत्वमेषि नः ॥ ४१ ॥
 इत्युपालभ्यमानोऽन्तरनन्यगतिकैर्नृपैः ।
 विभुर्भीष्मरथस्याग्रे निनाय रथमार्जुनम् ॥ ४२ ॥ (युगमम्)
 प्रसरन्भीष्मदावाग्निर्बाणकीलाचयोऽग्रतः ।
 चण्डैः पाण्डवकाण्डानां वातैरिव निर्वर्तितः ॥ ४३ ॥
 रिपुच्छेदोच्छलद्वाणचापचक्रे किरीटिनः ।
 प्राकार इव संलीनं पाण्डुसैनिकजीवितैः ॥ ४४ ॥

१. 'समये बद्धौ' ख. 'समभावद्धौ' ग. २. 'हते' ख. ३. 'शासती' क. ४. 'वि-
 शरारुशरारुभिः' क-ख. ५. 'द्रुतमो' क; 'हृतमो' ख. ६. 'एकैकं कङ्कपत्रैस्तैस्त्रिभि-
 र्भु' क.

भीष्मस्य विशिखानेव छिन्दन्भिन्दन्पराञ्छरैः ।
 गुरोर्भीक्तिं च शक्तिं च दर्शयामास वासविः ॥ ४९ ॥
 ततस्त्रसद्भयो भीष्मः कृष्णौ नाराचपञ्जरे ।
 निनाय निजशौर्यश्रीजयश्रीकेलि कीरताम् ॥ ४६ ॥
 कृष्णौ विवभतुर्भीष्मप्रहारक्षतजोक्षितौ ।
 कालीकटाक्षकपिशप्रभौ कालभुजाविव ॥ ४७ ॥
 गाङ्गेयवसुमुक्तानां सायकानां समागमे ।
 तदासीत्पाण्डवी सेना गणिकेव पराङ्मुखी ॥ ४८ ॥
 शिथिलं युध्यमानेऽथ फाल्गुने गुरुगौरवात् ।
 सुघोरैर्भीष्मनिर्घतैः साक्रन्दे चाखिले वले ॥ ४९ ॥
 स्वार्थसार्थच्छिदे पार्थपट्टबन्धमथो युधि ।
 यदेवं दीप्तमुद्भ्रान्तं न वृद्धं विनिषेधसि ॥ ५० ॥
 अद्य हन्म्यहमेवासुं किं त्वयेत्युद्धमद्वचाः ।
 चण्डांशुचक्रचण्डांशुचक्रज्वालाज्वलन्नभाः ॥ ५१ ॥
 दृष्टः केषं वलद्वीवैस्त्रसद्भिस्त्रिदशैरपि ।
 रथाग्रादुग्रवेगश्रीरुत्ततार क्रुधा हरिः ॥ ५२ ॥

(चतुर्भिः कालापकम्)

तं प्रेक्ष्यायान्तमभ्रान्तः स्मेरो हृष्यन्प्रसन्नदृक् ।
 रोमाञ्ची चञ्चयंश्चापमाचष्ट वसुरष्टमः ॥ ५३ ॥
 एव्येहि नाथ मुक्तिं मे द्राग्दत्तां त्वत्सुदर्शनम् ।
 मूढाश्चिरं तपःकष्टं सेवन्ते दर्शनान्तरम् ॥ ५४ ॥
 द्रुतमुत्तिकृते कैश्चिन्नाथ पूज्योऽपि कोप्यसे ।
 धन्योऽहमपकर्तास्मिन्किञ्चित्प्रकुपितोऽसि च ॥ ५५ ॥

-
१. गङ्गासूनुवस्ववतारभीष्मप्रक्षिप्तानां बाणानां, सुवर्णद्रव्यरहितानां श्लेषे शसयोरमे-
 दाच्छायकानां विटानाम् इत्यर्थः. २. 'पदबन्ध' ग. ३. 'खण्डांशु' क. ४. 'कथं' ग.
 ५. 'स्मि किञ्चित् कुपितो' ग.

इत्युक्तिपारे भक्त्या च चक्रासिस्पृहयापि च ।
 नमन्मूर्धनि गाङ्गेये मुक्तिलक्ष्मीकटाक्षिते ॥ १६ ॥
 अनूत्पत्य समुत्थाप्योत्पुत्यारोप्य रथे हरिम् ।
 जज्ञेऽर्जुनस्त्रिजगतीप्रेक्षणीयवपुः क्षणम् ॥ १७ ॥ (युग्मम्)
 विश्वेश कोऽयमारम्भः संरम्भस्त्यज्यतामयम् ।
 प्रभावः प्रेक्ष्यतां प्रेङ्खन्स्व एव मयि बिम्बितः ॥ १८ ॥
 इत्युक्त्वा हृष्टवैकुण्ठकम्बुनादैः कृतोद्यैमाः ।
 ज्यानादैराह्वयत्पार्थः सुरीर्वरवरोत्सुकाः ॥ १९ ॥
 भुजगीव भुजा तस्य कृष्टचापविलाग्रगा ।
 असूतेवाशुगान्सर्पान्नरेन्द्रैरपि दुर्धरान् ॥ ६० ॥
 तुल्यकालोच्छलच्छस्त्रैररोधि क्रोधनैरयम् ।
 संभूय भूभुजां भारैर्जम्भारिरसुरैरिव ॥ ६१ ॥
 अथोत्कृत्तद्विषदेहवाहनायुधकेतनम् ।
 माहेन्द्रमखं माहेन्द्रिर्व्यधाद्विश्वक्षयक्षमम् ॥ ६२ ॥
 कोऽप्यासीत्खण्ड्यमानानां पाण्डवास्त्रैर्विरोधिनाम् ।
 धीवरैर्धूयमानानां शङ्खानामिव निःस्वनः ॥ ६३ ॥
 पतन्त्येव बलाङ्गानि विखण्ड्याहर्तुमुत्सुकाः ।
 विलसन्रक्तकुल्यासु पिशाचास्तिमिरूपिणः ॥ ६४ ॥
 धनंजयजये वीरा बह्वभ्यासभुजामदम् ।
 तदोच्चैरमुचन्नन्धितरणे तारका इव ॥ ६५ ॥
 पार्थास्त्रक्षुण्णसैन्योत्थैरक्तसिक्त इवारुणः ।
 दिनेशः प्रविवेशाब्धौ तदा स्नानमनोरथः ॥ ६६ ॥
 आप्रभाते रणाम्भोधौ संपृक्ते दिवसात्यये ।
 तदिति व्यथितं चक्रद्वयं विघटितं तदा ॥ ६७ ॥ (तृतीयमहः)

१. 'प्रेक्षणीय इव' ग. २. 'वैकुण्ठ' क. ३. 'द्यमान' क. ४. 'त्सुकान्' क.
 ५. 'यद्रक्त' ख-ग.

अथावासेषु निर्गम्य शर्वरीं स्वप्नसंगरैः ।
 व्यूहेन्द्रं कौरवाश्चक्रुरर्धचन्द्रं च पाण्डवाः ॥ ६८ ॥
 अथ रक्तौघसंवृत्तप्रातःकृत्यपिशाचकम् ।
 भीष्माभिमन्युप्रमुखा विदधुर्युद्धमुद्धतम् ॥ ६९ ॥
 भूपालैः कालबालस्य प्रातराशं प्रकल्पयन् ।
 कर्मव्यूह इवात्मानं भीष्मोऽर्जुनमयोधयत् ॥ ७० ॥
 कृताधिकप्रतिकृतैस्तौ हृष्यन्तौ मुहुर्मिथः ।
 चिरं चिक्रीडतुश्चारुसौहार्दौ सुहृदाविव ॥ ७१ ॥
 अभिमन्युः शरासारैरेकः शत्रूननेकशः ।
 आच्छादयदुडुस्तोमान्करैरिव दिवाकरः ॥ ७२ ॥
 पौरव्यपुत्रं दमनं नृपं सांयमर्नि पुनः ।
 कर्मकालाविव ज्ञानी धृष्टद्युम्नस्तदावधीत् ॥ ७३ ॥
 भीमो भेजे द्रुतं प्रीतिभावं धावत्सु संमुखम् ।
 मगधेन्द्रगजेन्द्रेषु भेकेष्विव भुजंगमः ॥ ७४ ॥
 गदापाणेस्तदा तस्य पादातस्य प्रसर्पतः ।
 पैदोत्पातेन नागेन्द्रा द्वयेऽपि विचकम्पिरे ॥ ७५ ॥
 खण्डितं तद्गदापातैरुच्छलन्मौक्तिकच्छलात् ।
 तदोत्पपात कुम्भिभ्यो दिक्कुम्भजयजं यशः ॥ ७६ ॥
 भीमस्य पादपातैर्या पीडा भोगिविभोरभूत् ।
 नैव सा तद्गदोत्क्षिप्तगजेन्द्रगिरिपाततः ॥ ७७ ॥
 घ्नन्ति तस्मिन्त्रयोत्पातापातरक्ताब्धिमज्जनैः ।
 गजान्वीक्ष्याकुलान्देवाः क्षिप्ताद्रेरस्सरन्हरेः ॥ ७८ ॥
 इति क्षतसमस्तेभवलग्नं फाल्गुनाग्रजम् ।
 कृतान्तमिव संभ्रान्तमीयुर्दुर्योधनादयः ॥ ७९ ॥
 काण्डेन कुरुराजेन ताडितः पीडितः क्षणम् ।
 स्तब्धोऽभूत्तद्वधोपायं ध्यायन्निव वृकोदरः ॥ ८० ॥

१. 'निर्वर्त्य' ग. २. 'तदो' ग; 'पादो' ख.

पार्थेनाथ रथस्थेन पृषत्केन हृदि क्षतः ।
 वार्ष्णेकां मरणस्येव मूर्च्छामाप सुयोधनः ॥ ८१ ॥
 सेनापतिसुषेणाख्यौ जलसंधसुलोचनौ ।
 भीममुग्रं भीमरथं भीमबाहुमलोलुपम् ॥ ८२ ॥
 समं विवित्सुविकटौ दुर्मुखं दुष्प्रधर्षणम् ।
 इमान्यमातिथीकृत्य तत्सुतांश्च चतुर्दश ॥ ८३ ॥
 चतुर्दशसु विश्वेषु व्रजतां यशसामसौ ।
 उच्चैः सहचरीचक्रे सिंहनादान्वृकोदरः ॥ ८४ ॥ (विशेषकम्)
 विषमास्त्रप्रगल्भेऽथ भगदत्ते समेयुषि ।
 संचुकोच नवीनेव रामा भीमपताकिनी ॥ ८५ ॥
 भीमोऽमूर्च्छन्ध्वजालम्बी विद्धस्तादिषुणा हृदि ।
 घूर्णन्बभौ स्तम्भबद्धो मदान्ध इव सिन्धुरः ॥ ८६ ॥
 स्वभटारूढदिग्दन्तिघटो मायी घटोत्कचः ।
 तमिभस्थं सुरेभस्थस्ततस्तातक्रुधारुधत् ॥ ८७ ॥
 तदस्त्रवृष्टिभिः शौर्यलताकन्दौ तदापतुः ।
 उत्कर्षं भगदत्तश्च सुप्रतीकश्च तद्गजः ॥ ८८ ॥
 प्रणादैर्भगदत्तस्य सुप्रतीकस्य चाद्भुतैः ।
 द्वाग्नेरेन्द्रा गजेन्द्राश्च बभूवुर्विमदास्तदा ॥ ८९ ॥
 समुज्झितेव दिग्गैर्घटोत्कचहतैरिव ।
 तदा तैमीतमःक्रान्ता सिन्धुमग्नेव भूर्बभौ ॥ ९० ॥
 मायिनां रणराज्याय रक्षसां दिवसो निशा ।
 इति भैमिभिया भीष्मोऽवहारं व्याहरज्जवात् ॥ ९१ ॥
 न मृतास्तावदद्येति ध्यायन्तः कौरवा ययुः ।
 श्वोऽप्यमून्हन्म एवेति स्मरन्तः पाण्डवाः पुनः ॥ ९२ ॥ (चतुर्थमहः)

किं त एव जयन्तीति निशि पृष्ठः सुतेन ते ।
 भीष्मो जगाद गां विष्णुमना विष्णुपदीनिभाम् ॥ ९३ ॥
 स्वयंभुवा भुवो भारं निराकर्तुं स्मृतः पुरा ।
 गतः प्रत्यक्षतां तेन स्तुतो नारायणः प्रभुः ॥ ९४ ॥
 विश्व विश्वेश विश्वात्मन्विश्वकार्यौघ विश्वधीः ।
 जय विश्वस्थिते विश्वक्षय विश्वोदय प्रभो ॥ ९५ ॥
 ज्ञातृज्ञेयप्रभो ज्ञानज्ञप्त्रे तुभ्यं नमो नमः ।
 भोक्तृभोग्यप्रभो भोगभोक्त्रे तुभ्यं नमो नमः ॥ ९६ ॥
 ये जघ्निरे त्वया नाथ दिवस्तोषाय दानवाः ।
 भारयन्ति भुवं देवीं मानवीभूय तेऽधुना ॥ ९७ ॥
 पदं सुमेरुमौलिर्द्यौः पातालं पत्तलं पुनः ।
 हर्तुं तस्या भुवो भारं भगवन्भव मानवः ॥ ९८ ॥
 स्वयं स्वयंभुवेत्युक्ते स श्रीनारायणः प्रभुः ।
 नरेण सुहृदा सार्धं भेजे भूषणतां भुवः ॥ ९९ ॥
 वासुदेवार्जुनीभूय ताभ्यां गुप्तो युधिष्ठिरः ।
 जयत्येव स धर्मात्मा युक्तस्तेन समं शमः ॥ १०० ॥
 इति भीष्मगिरा भूपः प्रभावं भावयन्हरेः ।
 आसाद्य सदनं वीरविनयैरनयन्निशाम् ॥ १०१ ॥
 आपपात ततः प्रातर्भीमभीष्ममुखो मृधे ।
 प्रवीरप्रकरः श्येनमकरव्यूहसंहतः ॥ १०२ ॥
 कालक्रीडावने युद्धे व्यत्ययाद्वीरशाखिषु ।
 यशःकुसुमशुभ्रेषु तदा पेतुः शिल्लीमुखाः ॥ १०३ ॥
 बाणभिन्नेभकुम्भासृग्धाराभारैर्बभूव भूः ।
 प्रेतप्रीतिकरी प्रेतपतिपुण्यप्रपेव सा ॥ १०४ ॥
 न दन्तिघातजं रक्तं रुक्तेयं रवेरिति ।
 भ्रातरः कातरा धीरैर्वीरयांचक्रिरे क्षताः ॥ १०५ ॥

१. 'ज्ञाताज्ञातप्रभो' ग. २. भ्रमरा; बाणाश्च.

भिन्नभूपमुखाम्भोजैः कर्णान्तोत्थशिलीमुखैः ।
 इभवद्भीमभीष्माढ्यैर्जगाहे वाहिनीद्वयम् ॥ १०६ ॥
 ध्वनद्धन्वनदद्वाणं सत्त्वालंकारभासुरम् ।
 सात्यकिः सुरनारीभ्यो रथिनामयुतं ददौ ॥ १०७ ॥
 नीरन्ध्रयन्त्रैः शत्रून्पलायनपरान्दिशः ।
 तमरुद्ध ततो युद्धसूरिभूरिश्रवा नृपः ॥ १०८ ॥
 युद्धाय धावतस्तत्र दश सात्यकिनन्दनान् ।
 भूरिश्रवाः शैश्चक्रे दिक्पालेभ्यो वलीनिव ॥ १०९ ॥
 ततः प्रवृद्धवेगौ^१ तौ वीरौ तरलितकुधौ ।
 मिथः क्रियाभिर्विरथौ धुतासी समधावताम् ॥ ११० ॥
 भुम्नाशा करिकूर्माहिवराहगिरितद्भरात् ।
 तत्सत्यसत्त्वावष्टब्धं नामज्जद्भूतलं यदि ॥ १११ ॥
 भीमदुर्योधनाभ्यां तौ स्वरथाभ्यामथान्यतः ।
 द्वाग्नीतौ तच्च मेनाते जीवनं निधनाधिकम् ॥ ११२ ॥
 तदा तु सात्यकिसुतध्वंसक्रोधाद्धनंजयः ।
 धनंजयोऽभवद्भाम्ना क्रूरः कौरवकानने ॥ ११३ ॥
 अब्दादिव महाशब्दाच्चण्डकोदण्डतोऽर्जुनात् ।
 भूभृन्मौलिषु संतापं व्यधुः शम्पा इवेषवः ॥ ११४ ॥
 तद्वाणपातव्यथिता पिण्डीभूय भवच्चमूः ।
 इतश्चेतश्च लुलितैर्मृत्योः कवलतां ययौ ॥ ११५ ॥
 इति निर्दम्भसंरम्भात्तदा जम्भारिजन्मना ।
 अहन्यन्त सहस्राणि नृपाणां पञ्चविंशतिः ॥ ११६ ॥
 ध्वजैः पल्लवितं रक्तैः पुष्पितं हारमौक्तिकैः ।
 मौलिभिः फलितं राज्ञां तदा दुर्मन्त्रितं तव ॥ ११७ ॥

१. 'जवात्' ख-ग. २. 'वैरौ' ख. ३. अर्जुनः. ४. वहिः. ५. 'भूता' ख.
 ६. 'दूतैः' ख-ग.

एवमाखण्डलौ चण्डशूरमण्डलखण्डिनि ।
 दुर्गमं दुर्गमम्भोधि बिम्बोऽम्बरमणेरगात् ॥ ११८ ॥
 युद्धादप्यधिकं कष्टं कलयन्रक्तकर्दमे ।
 उत्सुकोऽप्यगमद्धाम वीरवारः शनैः शनैः ॥ ११९ ॥ (पञ्चममहः)
 पुनः प्रभाते संनद्धाः क्रुद्धाः कौरवपाण्डवाः ।
 ते क्रौञ्चमकरव्यूहभाजो युयुधिरेऽधिकम् ॥ १२० ॥
 विपक्षादागतेभ्योऽपि तीक्ष्णेभ्योऽपि भृशं मुखम् ।
 ते मार्गेभ्यस्तृणवद्वातारो वपुरप्यदुः ॥ १२१ ॥
 समरेऽस्मिन्यमक्रीडातडाग इव खेलताम् ।
 नाकर्षन्क्षतजं केषां जलौकस इवेषवः ॥ १२२ ॥
 कोपाटोपारुणरुची पेततुर्भीमपार्षतौ ।
 कुरुषु स्फुरदिष्वासभ्रुवौ यमदृशाविव ॥ १२३ ॥
 पीड्यमाना दृढं ताम्भ्यां प्रियदोर्म्यामिव प्रिया ।
 सिस्वेद च चकम्पे च संमुमोह च सा चमूः ॥ १२४ ॥
 वाहिनीशोषणोदग्रं गजानीकैः सुयोधनः ।
 भीममाच्छादयद्भानुं प्रावृट्काल इवाम्बुदैः ॥ १२५ ॥
 नागैः सङ्गोऽस्तु नागानामितीव गदया गजान् ।
 दृढमाहत्य कुम्भेषु भीमः क्षमायाममज्जयत् ॥ १२६ ॥
 तेनोत्क्षिप्तेषु नागेषु त्रस्तमस्तकुतूहलैः ।
 विमानभङ्गभीत्या तु दिवि देवैरितस्ततः ॥ १२७ ॥
 दातुं दिग्दन्तिविश्रान्त्यै दिक्पालेभ्य इवामुना ।
 धृत्वा करेण जीवन्तो दिक्षु चिक्षिपिरे द्विपाः ॥ १२८ ॥
 इत्युदस्तद्विपस्तोमं नृपस्तोमरवृष्टिभिः ।
 भीममभ्यकिरत्कोपकृशानुः सानुजानुगः ॥ १२९ ॥

भीमस्तद्भाणसंजातसर्वाङ्गीणव्रणो रणे ।
 गोपतिं कोपसंरक्तद्वेक्सहस्र ईवैक्षत ॥ १३० ॥
 ततोऽशुप्रकरेणार्कः कौरैवप्रकरानिव ।
 कौरवान्मोहयामास मोहनास्त्रेण पार्षतः ॥ १३१ ॥
 मिथः पेषकपेष्यत्वं भेजिरे कौरवास्ततः ।
 तीव्रात्मानः प्ररोहन्तो डिम्भस्य दशना इव ॥ १३२ ॥
 भ्रौढप्रज्ञास्त्रपातेन कौरवप्रकरं गुरुः ।
 तदाश्रु बोधयामास मोहविद्रोहकारकः ॥ १३३ ॥
 ततो मुञ्चे न जीवन्तमेनमद्येति मारुतिः ।
 विरथ्य कुरुपृथ्वीशं मूर्छयामास मार्गणैः ॥ १३४ ॥
 नृपे कृपेण रथिना कृष्टे हृष्टेऽथ पाण्डवे ।
 क्ष्वेडाभिः खण्डयत्यर्द्रांश्चकम्पे चकितेव भूः ॥ १३५ ॥
 उद्यते कुरुवृद्धेऽथ पाण्डवप्रेयसी चमूः ।
 शिरोनिखातैर्विशिखैः कुरङ्गीमिव निर्ममे ॥ १३६ ॥
 भीष्मो भुवनसंक्षोभी भीरूणामथ भूभुजाम् ।
 संकीर्णाकृतकीनाशसदनं कदनं व्यधात् ॥ १३७ ॥
 स कोऽपि द्रौपदेयानां कौरवैरभवद्रणः ।
 येनाशु जगृहे चक्षुर्भीष्मादिभ्योऽपि नाकिनाम् ॥ १३८ ॥
 तदा तत्कदनाधिक्यमशक्त इव वीक्षितुम् ।
 गिरिगुप्ते रवौ चक्रुरवहारं महारथाः ॥ १३९ ॥ (षष्ठमहः)
 भीमाभिभूतमाश्रवास्य निशान्ते शान्तनिर्नृपम् ।
 उवाह मण्डलव्यूहं वज्रव्यूहं च धर्मजः ॥ १४० ॥
 ततश्छिन्नेव भानोर्मा वीरक्षिप्तैर्महेषुभिः ।
 क्षमायामितस्ततोऽभ्राम्यद्विधुरा रुधिरच्छलात् ॥ १४१ ॥

१. 'गोपतिः' ख-ग. २. 'दन्तहस्त' क. ३. 'ईवैक्ष्यत' ख-ग. ४. 'कौरव'
 इति भवेत्. ५. 'ऽमुञ्चत' ख-ग. ६. 'भूरीणा' ख-ग.

गाङ्गेयकृष्णमहसोर्महान्गाङ्गेयकृष्णयोः ।
 संहर्षोऽभूत्सहस्रांशुसिंहिकासुतयोरिव ॥ १४२ ॥
 बभुस्तद्विशिखा हैमाः खात्पतन्तः क्षमातले ।
 तत्प्रतापौघमूर्छालाः करमाला रवेरिव ॥ १४३ ॥
 निर्मग्नवाहनो द्रोणबाणश्रेणीरणार्णवे ।
 विराटः शिश्रिये शङ्खं जीवनाशाविमूढधीः ॥ १४४ ॥
 विराटशङ्खौ तावेकरथस्थौ पितृनन्दनौ ।
 अयोधयद्रुरुर्मोहकर्मौघाविव शिष्यगौ ॥ १४५ ॥
 घनसारोज्ज्वलेनाथ यशसा च शरेण च ।
 द्रोणः शङ्खमसत्तायां मज्जयामास हेलया ॥ १४६ ॥
 द्रौणिखण्डितपत्रेण यद्रत्नैव शिखण्डिना ।
 अस्त्रविद्यालतागुल्मविटपी सात्यकिः श्रितः ॥ १४७ ॥
 सात्यकिः क्रुद्धमायान्तं मायाताण्डविताचलम् ।
 ऐन्द्रेणास्त्रेण जितवान्नलम्बुपनिशाचरम् ॥ १४८ ॥
 विन्दानुविन्दावानन्त्यौ पन्नगीसूनुरार्जुनिः ।
 इरावानजयन्पुण्यः पापौघाविव योगयुग् ॥ १४९ ॥
 भयौघत्रस्तमरणं रणं कृत्वा क्षणं महत् ।
 द्विड्वाहिनीमगाहेतां भगदत्तघटोत्कचौ ॥ १५० ॥
 नकुलं विरथीकृत्य व्यद्रवन्मद्रपोऽभितः ।
 विरथ्य सहदेवेन मातुर्भ्रातेति नो हतः ॥ १५१ ॥
 क्रुद्धः शतायुषं भूपं जित्वा धार्मिः स्वयं क्रुधम् ।
 संजहार जगद्भीतिहेलां वेलामिवार्णवः ॥ १५२ ॥
 कृतैर्भीष्मास्त्रपातेन भुजैर्गल्लैश्च भूभुजाम् ।
 यमभोजनशालायां दर्वीभाण्डायितं युधि ॥ १५३ ॥

१. 'तद्विशिष्टाश्च हैमामा' क. २. पत्रं वाहनम्. ३. 'गर्त्रि' ग; 'गर्मे' ख.

आकृष्टं लोहघातेन पक्षघातेन वीजितम् ।
 यमस्य पेयतां निन्ये राज्ञां रक्तं नरेषुभिः ॥ १९४ ॥
 तदा तथोरुदञ्चद्भिस्तेजोभिरिव तापिते ।
 गतेऽर्णवं रवौ चक्रुरवहारं महीभुजः ॥ १९५ ॥ (सप्तममहः)
 सुते सागरगामिन्याः सागरव्यूहकारिणि ।
 प्रगे शृङ्गाटकव्यूहं तेने द्रुपदनन्दनः ॥ १९६ ॥
 अङ्गत्विट्पूर्णमध्यानि चापचक्राणि दोष्मताम् ।
 भोजनाहृतकीनाशसैन्यभाजनतां ययुः ॥ १९७ ॥
 रिपुवाणोच्छलद्रक्ताधारासिक्तपुरोभुवः ।
 अनुत्थितरजःपूराः सुखं शूराः प्रतस्थिरे ॥ १९८ ॥
 क्षिपद्भिः क्षमाभृतां मौलीन्नालिकेरीफलोपमान् ।
 परालङ्घितुमारेभे वाहिनी भीष्मसायकैः ॥ १९९ ॥
 तेन दीर्णोदरैश्छिन्नै रुण्डैर्मुण्डैश्च भूभुजाम् ।
 कपर्दकन्दुकाकारै रेमिरे यमर्किकराः ॥ २०० ॥
 दधतः प्रधनाधिक्यं कुण्डलीकृतधन्वनः ।
 अहो वृद्धस्य तस्याभूत्पार्थसेना पराङ्मुखी ॥ २०१ ॥
 त्रस्तासु तासु सेनासु भीष्मः खेलन्यशोर्णवे ।
 भीममेकं पुरोऽपश्यत्प्रतिबिम्बमिवात्मनः ॥ २०२ ॥
 असृग्धारा वभुर्भीमहृदि भीष्मशराहते ।
 रिपुदाहक्रियानिर्यत्प्रकोपाग्निशिखा इव ॥ २०३ ॥
 अथ भीमशरग्रस्तसारथिः शान्तनो रथः ।
 बाहैराहवतोऽकर्षि ददद्भिर्द्विषतां यशः ॥ २०४ ॥
 बह्वाशिनं कुण्डधारं विशालाक्षापराजितौ ।
 महोदरं पण्डितकं सुनाभं चेति ते सुतान् ॥ २०५ ॥
 निघ्नतः सप्त भीमस्य प्रतापदहनस्तदा ।
 समुच्छलद्भिः कीलालैः सप्तकील इवाज्वलत् ॥ २०६ ॥ (युगमम्)

अथ बन्धुवधकुद्धो युद्धोग्रस्तनयस्तव ।
 आदित्यकेतुरादित्यवर्त्यकारि बकारिणा ॥ १६७ ॥
 वित्रास्य द्विट्चमूर्ध्नीमो भीमोऽथ क्षपभीमवत् ।
 उन्ननादोच्चकैर्भालप्रारूढज्वलदीक्षणः ॥ १६८ ॥
 उलूपीपन्नगीसूनुर्दिवि पित्रार्जुनेन यः ।
 प्रार्थितो युद्धसाहाय्यं स इरावानथोत्थितः ॥ १६९ ॥
 चूडामणिप्रभापिङ्गैः स पातालतुरङ्गिभिः ।
 आवृत्तः प्राविशद्वैरिसेनां दावो वनीमिव ॥ १७० ॥
 स गान्धारबलाम्भोधिं तरङ्गाभतुरङ्गमम् ।
 कालानल इवादीप्तो हेतिपातैरशोषयत् ॥ १७१ ॥
 स हत्वा शकुनेः पुत्रान्सप्त दृष्टो न कैर्नदन् ।
 अष्टमूर्तिरिवोच्चैस्तद्रक्तनिर्झरबिम्बितः ॥ १७२ ॥
 दुर्योधनप्रणुन्नोऽथ तमभ्यायादलम्बुषः ।
 मायामयहरूरक्षोभटघटावृतः ॥ १७३ ॥
 मुखोच्छलच्छिखिज्वालाविषोल्काविषमायुधैः ।
 रक्षःफणिभटैर्जग्मे युध्यमानैः क्षयो मिथः ॥ १७४ ॥
 मण्डलाग्रेण कोदण्डं खण्डयित्वाधिरक्षसः ।
 चक्रे विरावाण्दीप्तोऽसाविरावन्भीतिदस्तदा ॥ १७५ ॥
 उत्पत्यालम्बुषस्त्रासात्स्वं गतः खगवत्ततः ।
 अनूत्पपात तं चासिचञ्चुः श्येन इवार्जुनिः ॥ १७६ ॥
 इरावत्खड्गवल्ल्या खे सवितेवाब्दलेखया ।
 द्विधा कृतोऽप्ययं क्रव्यात्पूर्णाङ्गो मुहुरैक्ष्यत ॥ १७७ ॥
 अथ मायिन्यजेयेऽस्मिन् युद्धवल्गिनि फाल्गुनिः ।
 कीनाशदासदोर्दण्डचण्डान्फणभृतो दिशत् ॥ १७८ ॥
 चूडामणितडित्ताराः क्षयधाराधरा इव ।
 ते तस्मिन्मस्मनि कृते ववृषुर्विषमं विषम् ॥ १७९ ॥

ताक्षर्याभूयामुना भुज्यमानानां फणिनां मणीन् ।
 पततः कार्ष्णिणैरक्षिष्ट दिवा नक्षत्रवृष्टिवत् ॥ १८० ॥
 भुक्त्वाथ भोगिनो भूरीन्कृतभीमनिजाकृतिः ।
 पलादः प्रोक्षणाद् द्वाग्लोकत्रयभयंकरः ॥ १८१ ॥
 पुरो मायामयीं मूर्तिं कृत्वा योद्धुं निशाचरः ।
 खड्गेनापातयत्पश्चात्कार्ष्णैरुत्कुण्डलं शिरः ॥ १८२ ॥
 दृष्ट्वा हतमिरावन्तं तं तुदन्तं द्विषच्चमूः ।
 क्रुद्धोऽस्तैदिक्रिरिक्रीडां क्ष्वेडां चक्रे घटोत्कचः ॥ १८३ ॥
 स राज्ञा षड्रसास्वादसंभूतरससंकरैः ।
 स्वभटान्प्रीणयन्मांसैर्मन्यारिवरूथिनीम् ॥ १८४ ॥
 गर्जद्गुरुगजानीको मानी कोपारुणेक्षणः ।
 तमभ्यधावद्भात्रीशो मृत्युं यम इवोद्धतः ॥ १८५ ॥
 घटोत्कचस्य चतुरश्वकर्तुं सुभटानयम् ।
 शौर्यश्रीमन्दिरंस्तम्भानिव जम्भारिविक्रमः ॥ १८६ ॥
 शक्तिर्घटोत्कचेनाथ क्षिप्त्वा क्षमापतये रयात् ।
 नागं वज्राधिपेनान्तर्नीतं विघ्नरुषापिबत् ॥ १८७ ॥
 रङ्गद्भुजतुरङ्गेऽथ घटोत्कचवलेऽचले ।
 उद्वेलार्णवतुल्येऽभूद्वाहिनीयं पराङ्मुखी ॥ १८८ ॥
 नमद्भूमि भ्रमद्वार्धिं त्रुटदद्रि त्रसज्जगत् ।
 तदाभूत्कोऽपि संमर्दः पलादभगदत्तयोः ॥ १८९ ॥
 श्रुत्वा सुतवधं जिष्णुर्निमन्त्रितयमक्रुधा ।
 चक्रे महीं महीन्द्राणां शीर्षैर्मोदकशालिनीम् ॥ १९० ॥
 अनावृष्टिं कुण्डलिनं व्यूढोरोदीर्घलोचनौ ।
 कुण्डभेदं दीर्घबाहुं सुबाहुं कनकध्वजम् ॥ १९१ ॥

१. 'देवानिव त्रिविष्टपात्' ख. २. 'नेतुमन्तं' ख-ग. ३. 'द्वस्तकरि' क. ४. 'शै-
 लिनीम्' ख.

वीरजं चेति राजेन्द्र हत्वा नव सुतांस्तव ।

भ्रातृपुत्रवधक्रोधी भीमोऽमृद्वाद्भवच्चमूः ॥ १९२ ॥ (युगमम्)

पाण्डवैः खण्ड्यमानानामिति भूप भवद्भुवाम् ।

कृपयेव पयोराशिं गतेऽर्केऽवहृतं नृपैः ॥ १९३ ॥ (अष्टममहः)

आनाय्य कर्णो राज्ञाथ पृष्ठः पार्थपराभवम् ।

ऊचेऽहं संहराम्येकः शत्रुं भीष्मोऽस्त्रमुज्झतु ॥ १९४ ॥

सारालंकारभाग्दीपैर्महीपैरिव भासुरः ।

गतोऽथ पार्श्वं भीष्मस्य तेन राजेति पूजितः ॥ १९५ ॥

भीष्मं भूपो व्यधात्तात भग्नस्त्वद्वाहुनामुना ।

क्षत्रान्तकारी कृष्णस्यावतारो भृगुनन्दनः ॥ १९६ ॥

इति शक्तोऽपि यद्येतान्क्षत्रियान्कृष्णरक्षितान् ।

न हंसि कृपया भीतान्हन्तु कर्णस्तदाज्ञया ॥ १९७ ॥

इत्युक्ते भूभुजा भीष्मः कोपाद्भूतिं जयज्जगौ ।

केन जेयोऽर्जुनः किंतु दृश्या मन्मार्गणाः प्रगे ॥ १९८ ॥

इति प्रीते गते राज्ञि प्रातः शान्तनवो व्यधात् ।

प्राग्ब्यूहं सर्वतोभद्रं प्रतिब्यूहं च सौकृतिः ॥ १९९ ॥

सेनासंपातखाताया रणोत्थरुधिरच्छलात् ।

रेजिरे रत्नगर्भाया गर्भरत्नद्युतिस्तदा ॥ २०० ॥

सौभद्राम्बुदनाराचधाराचक्रप्रपञ्चतः ।

ययौ दिशि दिशि प्रस्तं धार्तराष्ट्रवलं ततः ॥ २०१ ॥

तमभ्यधावत्क्रोधेन धुर्यो दुर्योधनेरितः ।

क्ष्वेडयैव क्षिपन्प्राणान्भूपालानामलम्बुषः ॥ २०२ ॥

द्रौपदेयैर्मदाटोपज्वलितैः स्खलितः क्षणम् ।

सोऽभिमन्युरथं निन्ये शल्यैः शल्लचकतुल्यताम् ॥ २०३ ॥

प्ररूढशरशैलाग्रशृङ्गतां कार्ष्णिमार्गणैः ।

नीयमानो भयात्तेने सोऽथ मायां तमोमयीम् ॥ २०४ ॥

१. 'चमू' ग. २. 'राजाति' ख. ३. 'प्राग्ब्यूहं' ख-ग.

कवलीकृतमार्तण्डं तदोच्चैः प्रसृतं तमः ।
 रक्षोमुखाग्निकीलाभिः स्फारोद्धारमिवावभौ ॥ २०९ ॥
 तमोवलज्जलन्नेत्ररक्षोभिः क्षोमिते बले ।
 आर्जुनिर्व्यतनोदह्यं तापनं स्वप्रतापवत् ॥ २०६ ॥
 क यास्यतीदमित्यकैः सर्वतोऽभ्युदितैस्तदा ।
 क्षमायाश्छायामयमपि ध्वान्तमग्रासि हासिभिः ॥ २०७ ॥
 तमसि ग्रस्यमानेऽकैस्तमःश्यामं निजं वपुः ।
 निभास्येव भयार्तेन पलादेन पलायितम् ॥ २०८ ॥
 प्रहारचण्डैर्नाचालि वाचालैर्घटितोऽप्यथ ।
 भीष्मादिभिः परिणतैः सौमद्रोऽद्विरिव द्विपैः ॥ २०९ ॥
 अथैन्द्रिः सुतसंघट्टकुपितः कपिकेतनः ।
 अह्यं ससर्ज वायव्यं कायव्ययकृते द्विषाम् ॥ २१० ॥
 लोठितानां भटेन्द्राणां यशांसीव समीरणाः ।
 स्थलान्युत्क्षिप्य मलिनीचक्रिरे धूतधूलयः ॥ २११ ॥
 क्षिप्ताः शैलान्नतः शैला द्रोणेन स्वलितानिलाः ।
 अधावन्नधरीकर्तुमिन्द्रवैरादिवेन्द्रजम् ॥ २१२ ॥
 अथ पार्थेन नाराचसार्थेन कुलिशत्विषा ।
 विकीर्य जालं शैलानामालम्ब्यत बलं द्विषाम् ॥ २१३ ॥
 वातपुत्रगदाघातक्षतमातङ्गजातजाः ।
 तत्रासृक्सरितः सस्रुः प्रेतहासोच्चफेनिलाः ॥ २१४ ॥
 शिरःकलिङ्गकै रुण्डकूष्माण्डैर्भुजचिर्भटैः ।
 क्षितै राज्ञां व्यधाद्भीष्मः कालशाकवनं मृधम् ॥ २१५ ॥
 भीष्मबाणच्युतै राज्ञां छत्रैश्चामरसंयुतैः ।
 कीर्णा तद्यशसां शीर्षैर्मुक्तकेशैरिवावनिः ॥ २१६ ॥
 भीष्मो भालाग्रविश्रान्तभ्रमत्कुङ्कुमलपाणिभिः ।
 वृद्धवेतालनारीभिर्दत्ताशीः प्राहरच्चमूः ॥ २१७ ॥

१. 'ममासिहासिभिः' ख-ग. २. 'अथेद्वक्सुत' ख-ग. ३. 'त्कुण्डल' ग.

इत्यस्य निष्ठापयतो भटान्भीष्मस्य सत्वरः ।
 प्रतिज्ञां सारयन्विष्णुर्जिष्णुमभ्यानयत्पुनः ॥ २१८ ॥
 गाङ्गेयमार्गणगणैः सर्वाङ्गप्रचरिष्णुभिः ।
 सर्पिसर्पस्य बीभत्सुश्चन्दनस्य निभो बभौ ॥ २१९ ॥
 अथातिशिथिले पार्थे संरब्धे सिन्धुजे भृशम् ।
 प्रतोदपाणिरुन्मुक्तरथोऽधावत माधवः ॥ २२० ॥
 प्रभुं वधाय धावन्तं क्रुधावन्तं विलोक्य तम् ।
 वपुः सपुलकं बिभ्रद्भीष्मो धुन्वन्धनुर्जगौ ॥ २२१ ॥
 एह्येहि नाथ गोविन्द मां प्रतोदेन ताडय ।
 उक्षाणमिव संसारारण्योल्लङ्घनमन्थरम् ॥ २२२ ॥
 इत्युक्तिभाजि भीष्मे द्रागनूत्पत्य धनंजयः ।
 मुकुन्दं स्यन्दनं निन्ये नत्वा युद्धप्रतिज्ञया ॥ २२३ ॥
 अथार्जुनशरोत्क्षिप्तराजराजिमुखच्छलात् ।
 प्रनृत्यत्सु कबन्धेषु पद्मवृष्टिरिवाभवत् ॥ २२४ ॥
 प्रेक्ष्य भीष्मक्षुरप्राग्रोत्क्षिप्तान्क्षमापशिरोभरान् ।
 राहुव्यूहभियेकाब्धिं गतेर्केऽवाहरन्नृपाः ॥ २२५ ॥ (नवममहः)
 अथ ध्यायन्वरूथिन्या मथनं पार्थपार्थिवः ।
 निशायामवदद्दीनमना दानवसूदनम् ॥ २२६ ॥
 यदि त्रिजगतीसत्त्वमेकीभूयापि युध्यते ।
 तथापि नापगेयस्य कामं रोमापि कम्पते ॥ २२७ ॥
 गाङ्गेयजेयताबुद्धिस्तन्मूढमनसामियम् ।
 अन्तायैव पतङ्गानां दीपे रन्तस्पृहेव नः ॥ २२८ ॥
 अथाचष्ट हरिः कष्टमिदं भजसि भूप किम् ।
 आपगेयं प्रगे हन्मि को भेदः कृष्णकृष्णयोः ॥ २२९ ॥
 अथ साह नृपो नाहमसत्यत्वं तनोमि ते ।
 अनपायं जयोपायं प्रष्टव्यस्तु पितामहः ॥ २३० ॥

इति निश्चित्य कृष्णेन सोदरैश्च समं नृपः ।
 गुप्तो गत्वा जयोपायं भीष्मं पप्रच्छ भक्तितः ॥ २३१ ॥
 गाङ्गेयोऽथ जगौ युद्धाटोपे कोऽपि न मां जयेत् ।
 तज्जयोऽहमवध्येन स्त्रीपिण्डेन शिखण्डिना ॥ २३२ ॥
 श्रुत्वेति भीतो राजानं नत्वा स्वशिविरं ययौ ।
 प्रातर्जातमहान्व्यूहैर्वीरव्यूहैरयोत्थितम् ॥ २३३ ॥
 प्रवीरमुक्तैः शस्त्रौघैर्दिवि संघट्टिभिर्मिथः ।
 चूर्णिता इव चण्डांशुकरा वह्निकणा वभुः ॥ २३४ ॥
 वीरेषुपूरा वीरेषु ययुर्व्योम्ना भुवा पुनः ।
 तच्छायच्छन्नानां कालर्किकराणां कराः समम् ॥ २३५ ॥
 ततश्चलच्चमूत्वातक्षितिस्पृष्टाः फणीशितुः ।
 रत्नभांस इवैक्ष्यन्त युद्धोत्थाः क्षतजोर्मयः ॥ २३६ ॥
 आसन्नवीरलम्बेऽपि द्विड्बाणे स्वीगवञ्चिनी ।
 रैक्तं बालातपं प्रेक्ष्यामाद्यन्वीरा क्षतभ्रमात् ॥ २३७ ॥
 वीरैः शिखण्डिगाण्डीविप्रमुखैर्विमुखीकृतम् ।
 गौरयन्कौरवं चक्रं विचक्राम पितामहः ॥ २३८ ॥
 ममज्जुर्वीरगात्रेषु तन्मुक्ता बाणपङ्क्तयः ।
 यथा मरुस्थलोर्वीषु धारा धाराधरोज्झिताः ॥ २३९ ॥
 भीष्मः शिरोभिर्भूपानां क्षुरप्रोत्क्षेपपातितैः ।
 ममर्दं द्विट्चमूं यन्त्रोपलगोलकुलैरिव ॥ २४० ॥
 गोचक्रतप्तवित्रस्तविश्वस्य ज्वलतोऽजनि ।
 कृकलास इवार्कस्य शिखण्डी तस्य संमुखः ॥ २४१ ॥
 अथाम्यधत्त तं भीष्मः कामं प्रहर हन्त माम् ।
 कृतिनोऽर्था इवापात्रे नायान्ति त्वयि मे शराः ॥ २४२ ॥

१. 'ततः पप्रच्छ भक्तितः' क; 'ततः पप्रच्छ भीष्मतः' ग. २. 'हीनतो राजा' ख-ग.
 ३. 'रक्तबालातपप्रेक्षामासन्' ग.

भीष्म प्रहर मा जीवञ्जीवन्यास्यसि नाद्य मत् ।
 इत्युक्त्वा पार्षतः काण्डैस्तं विभेदार्जुनेरितः ॥ २४३ ॥
 रोमाग्रखण्डितोद्दण्डशिखण्डिविशिखेऽस्तु सः ।
 रोपैसंपूरयन्भीष्मो संजहार महारथान् ॥ २४४ ॥
 नमद्भूस्फुटनोद्भ्रान्तस्वभ्रध्वान्तभरैरिव ।
 रजोभिर्व्याप्तदिग्गजे संमर्दो विद्विषां मिथः ॥ २४५ ॥
 उत्पातजातसंभ्रान्तद्रोणाज्ञात्वरितास्ततः ।
 कुरुवीरा धुमीसूनोः प्राकाराकारतां ययुः ॥ २४६ ॥
 भीष्मस्यास्त्रैर्मणीभूषा वभुः कूटीकृता नृपाः ।
 मेरुणैव तमाह्वातुं प्रहिताः शिखरश्रियः ॥ २४७ ॥
 दूरादेत्याथ घृणया भीष्मोऽभाषत धर्मजम् ।
 खिन्नोऽस्मि कदनादस्मात्पुत्र पातय मामिति ॥ २४८ ॥
 इत्युक्त्वा शिथिलास्त्रोऽपि स बहूनां क्षयोऽभवत् ।
 क्रीडन्नपि करी मूलोन्मूलनं हि महीरुहाम् ॥ २४९ ॥
 रक्ताब्धिबुडदद्रीन्द्रतुङ्गमातङ्गपुंगवः ।
 भीमो बभूव बीमत्सोः शरव्यतिकरः परः ॥ २५० ॥
 भीष्मो दीव्यास्त्रवान्धावन्मध्यमेत्य शिखण्डिना ।
 निवारितोऽर्जुनध्वंसे सीधुनेवामृताहुतौ ॥ २५१ ॥
 तं क्षणेऽस्मिन्रणे स्मेरमभ्येत्य वसवोऽभ्यधुः ।
 कालोऽयं धन्य संन्यासहेतुस्तेऽस्माकमीहितः ॥ २५२ ॥
 अथ भीष्मः श्लथारम्भः शिखण्डिविशिख्रजैः ।
 वातोत्थकुसुमस्तोमैरारामिक इवार्चितः ॥ २५३ ॥
 पतच्छीर्षोच्छलद्रक्तच्छलनृत्यत्पराक्रमः ।
 चक्रेऽरिचक्रं साक्रन्दं साक्रन्दनिरिषुव्रजैः ॥ २५४ ॥
 भीष्मेणास्त्रं घृतं यद्यत्तत्तदैन्द्रिस्तदाच्छिनत् ।
 स्वीकृतं वादिना पक्षवितानमिव सन्मतिः ॥ २५५ ॥

१. 'विशिखेपु सः' ख-ग. २. 'कृष्णो' ख; 'कृष्णौ' ग. ३. 'चितः' ख.

छिन्दन्तो भीष्मशस्त्राणि भिन्दन्तो वैरिभूपतीन् ।
 निन्दन्तोऽथ पविं देवैरस्तूयन्त नरेषवः ॥ २९६ ॥
 भीष्मे शिखण्डिकाण्डौघगुप्ताः पार्थैषवोऽपतन् ।
 वियोगिनि विधूह्योतलीनाः सरशरा इव ॥ २९७ ॥ (युग्मम्)
 द्रोणादीन्निघ्नतो गुप्ताः पेतुर्भीष्मेऽस्य सायकाः ।
 पश्यन्त्याः पतिमेणाक्ष्याः कटाक्षा इव वल्लभे ॥ २९८ ॥
 वज्राङ्कुरैरिव गिरिर्भेद्यमानोऽथ तच्छरैः ।
 दुःशासनं संनिधिस्यं भीष्मः सस्मितमभ्यधात् ॥ २९९ ॥
 भुजङ्गमा विलानीव जालानीव रवेः कराः ।
 न मर्माणि विशन्त्येते विशिखौघाः शिखण्डिनः ॥ ३०० ॥
 पुत्रप्रेम्णा सुरेन्द्रेण वज्रधारा इवार्पिताः ।
 पार्थस्याभी पृषत्कास्ते किरातरणसाक्षिणः ॥ ३०१ ॥
 अथो कथं ते शिथिलः काण्डपात इति क्रुधा ।
 शिक्षार्थमिव पौत्राय गाङ्गेयः शक्तिमक्षिपत् ॥ ३०२ ॥
 तां छित्त्वाथ त्रिधा भीष्मं रोम्णि रोम्णि व्यपूरयत् ।
 मुहुर्मुहुर्मुकुन्देन तर्ज्यमानोऽर्जुनः शरैः ॥ ३०३ ॥
 यमाविष्टेष्विव स्वाङ्गमजानत्सु क्षताकुलम् ।
 मिथस्तदा मदान्धेषु युद्धोद्धर्जिषु राजसु ॥ ३०४ ॥
 रणोद्रेकमृतानेकवीरद्वारमिवात्मनि ।
 देवे दर्शयति छिद्रमपराह्णे विकर्तने ॥ ३०५ ॥
 छिन्नः पार्थशरैर्भिन्नतनुः श्रीशन्तनोः सुतः ।
 क्षितौ पपात घस्त्रान्ते लब्धंशुरिव घर्मरुक् ॥ ३०६ ॥ (विशेषकम्)
 पृष्ठनिःसृतकाण्डौघसुखपर्यङ्कशायिनि ।
 वीरेऽस्मिन्वीरहृत्कर्ता हाहाकारो जगत्स्वभूत् ॥ ३०७ ॥

१. 'मन्मर्माणि' ख-ग. २. 'विशिखा न' ख-ग. ३. 'अहो' ख-ग. ४. 'मपराह्ण-
 विकर्तने' ख-ग.

दुःखशोकभयार्तेषु गलदश्रूदृग्मृषु ।
 महामोहप्रविष्टेषु कम्पमानेषु राजसु ॥ २६८ ॥
 अलुप्तात्मनि गाङ्गेये दीप्यमाने द्युवागभूत् ।
 उत्तरायणकालाय प्राणान्योगीन्द्र धारय ॥ २६९ ॥ (युग्मम्)
 नियुक्तैर्गङ्गाया हंसरूपैर्मुनिवरैरपि ।
 इत्येवं कथिते योगी स्थितोऽस्सीति जगाद सः ॥ २७० ॥
 शान्तनिः सान्त्वयित्वाथ चकितान्कुरुपाण्डवान् ।
 शिरो मे लम्बते कष्टं धार्यतामित्यभाषत ॥ २७१ ॥
 उपधानाय धावत्सु धात्रीशेषु धनंजयः ।
 शरैस्त्रिभिरभिज्ञो द्राक्तन्मूर्धानमधारयत् ॥ २७२ ॥
 स्तुवंस्तमथ गान्धारिमभ्यधत्त धुनीसुतः ।
 मदन्तमस्तु वो वैरं पत्यन्तं योषितामिव ॥ २७३ ॥
 निशि याचञ्जलं हेमकुम्भहस्तेषु राजसु ।
 दिव्यैर्जलैर्जलास्त्रेण तर्पितः स किरीटिना ॥ २७४ ॥
 तेनाथ पूजिते पार्थे पार्थिवेषु गतेषु च ।
 एत्य प्रसादयामास कर्णस्तु प्रसृताञ्जलिः ॥ २७५ ॥
 पातङ्गिमूचे गाङ्गेयः पृथायाः सूनुषु त्वया ।
 सहोदरेषु संरब्धो मुच्यतां वत्स मत्सरः ॥ २७६ ॥
 कर्णोऽभ्यधात्प्रभो वैरं न मे बन्धुषु किंतु माम् ।
 अनुजानीहि मित्रैकसौहार्दं वंशगं युधि ॥ २७७ ॥
 गङ्गासुतेनानुमतः पतङ्गतनयस्ततः ।
 ययौ मन्दितवातेन स्यन्दनेन वरूथिनीम् ॥ २७८ ॥
 तदनु दिनपतिश्रीभाजि भीष्मेऽस्तभासि
 प्रतिनृपतिमहास्त्रध्वान्तभीकम्पितानाम् ।

कुरुपतिपृतनानां कर्णवीरेन्दुतेजः-

प्रसरसरभसत्वव्याकुलं चित्तमासीत् ॥ २७९ ॥

भेजे श्रीजिनदत्तसूरिसुगुरोरर्हन्मतार्हस्थितेः

पादाब्जभ्रमरोपमानममरो नाम व्रतीन्द्रः कृती ।

षष्ठं पर्वं गतं सुपर्वतटिनीसूनोरिदं तन्मति-

व्यक्तादर्शनबालभारतमहाकाव्ये रसस्रोतसि ॥ २८० ॥

सर्गाभ्यामभवद्वाभ्याममुष्मिन्भीष्मपर्वणि ।

अनुष्टुभां चतुःशती षड्विंशतिसमन्विता ॥ २८१ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये
भीष्मपर्वणि दशमदिवससंप्रामवर्णनादनु भीष्मवधो नाम द्वितीयः सर्गः ।

भीष्मपर्व समाप्तम् ।

द्रोणपर्व ।

प्रथमः सर्गः ।

क्षमां दधानः स गिरिप्रधानः सिञ्चै सतां व्यासमुनिर्महोच्चैः ।
 यः पुण्यकृतपर्वशतावबद्धमास्वन्महाभारतवंशहेतुः ॥ १ ॥
 इत्थं पितुः पातकथां निशम्य मूर्खी गतं धीनयनं प्रबोध्य ।
 गत्वा पुनर्दृष्टरणोऽभ्युपेत्य गावल्गनिस्तं क्षितिपं जगाद ॥ २ ॥
 राजन्सुतांस्ते पतितेऽथ भीष्मभानौ महामोहतमःसु मग्नाः ।
 प्रीताः पुनः प्रेङ्खति कर्णदीपे व्यधुर्विधेयेषु पुनः प्रयत्नम् ॥ ३ ॥
 कर्णानुमत्त्या पृतनाधिपत्ये द्रोणः प्रसन्नो विधिनाभिषिक्तः ।
 वरप्रदः प्रार्थि सुयोधनेन धृत्वा श्वसन्तं नृपमर्पयेति ॥ ४ ॥
 नरो न रक्षां सविधे विधाता यदा तदा धर्मसुतं ग्रहीष्ये ।
 इत्युल्लसद्वाचि गुरौ कुरूणां बले बभूव प्रेमदप्रणादः ॥ ५ ॥
 ईत्थं विदित्वार्जुनरक्षितात्मा क्रौञ्चाद्वयं व्यूहमधत्त धार्मिः ।
 बभूव सज्जः शकटाभिधेन व्यूहेन युद्धाय सुयोधनोऽपि ॥ ६ ॥
 द्रोणस्ततः शोणहयो हिरण्यकमण्डलुस्थण्डिलचापकेतुः ।
 आकर्णभास्वत्पलितोऽमितश्रीः सुवर्णसंनाहरथः पुरोऽभूत् ॥ ७ ॥
 उरःप्रविष्टस्य महाभटानां दृग्वर्त्मनेव त्वरितं निरीय ।
 कोपानलस्य ज्वलतो महोल्का ईव प्रपेतुर्द्विषतः पृषत्काः ॥ ८ ॥
 कदम्बजालं पैरवाहिनीषु विस्तीर्णमल्पान्तरगुम्फसान्द्रम् ।
 द्रोणप्रमुक्तं परितोऽभिपत्य प्रभूतजीवक्षयहेतु जज्ञे ॥ ९ ॥
 प्रतापमित्रस्य रवेस्तनूजं कालं करस्थं करवालमूर्त्या ।
 अप्रीणयत्पौरवभूमिपालकपालरक्तासवतोऽभिमन्युः ॥ १० ॥
 तस्याथ मद्रेशजयद्रथाश्वसूतच्छिदास्त्रच्छुरितासिलेखा ।
 तेजोऽग्निकीलेव रराज राजवंशप्रतापोच्छलितस्फुलिङ्गा ॥ ११ ॥

१. 'प्रबलः' ख; 'प्रबलप्र' ग. २. 'इदं' ख. ३. 'ऽसित' ख-ग. ४. 'इवाभि-
 पेतुः' ख. ५. 'वर' क. ६. 'प्रयुक्तं' ख.

भीमौ ततो मद्रनरेन्द्रभीमौ भ्राम्यद्गदाभीतरवीन्दुतारौ ।
 अधावतां भारनमद्धरित्री वित्रस्तशेषाहिवराहकूर्मौ ॥ १२ ॥
 वामान्यवामान्यथ मण्डलानि प्रदर्शयन्तौ मिलितौ रसेन ।
 तौ पेततुर्जातमिथः प्रहारौ वायुद्वयोत्थौ जलधेरिवोर्मौ ॥ १३ ॥
 रथेन कृष्टे कृतवर्मणाथ शल्ये समुत्थाय रथेन भीमः ।
 जघान शैत्रोर्बलमुद्यदैस्त्रसिन्दूरसीमन्तितदिग्वधूकः ॥ १४ ॥
 कर्णस्य सूनूर्वृषसेनवीरः शरप्रपातैः परिपीडितायाः ।
 पञ्चेन्द्रियाणीव परध्वजिन्या द्रागद्रौपदेयान्विधुरीचकार ॥ १५ ॥
 ततः प्रतिज्ञारभसेन सिंहयुगंधरव्याघ्रमुखान्कृपीशः ।
 युधिष्ठिरेप्सुर्निजघान मानलोभप्रमादानिव धर्मलिप्सुः ॥ १६ ॥
 तद्वाणभिन्नेऽथ बले नृपालमौलिप्रसूनस्त्रगर्नूपवासम् ।
 नालीकनालैरिव हस्तिहस्तैर्दूरं पिशाचाः पपुर्स्त्रपूरम् ॥ १७ ॥
 कृत्तानुपादाय करिन्द्रकर्णान्प्राणेश्वरीभिः परिवीज्यमानाः ।
 मांसास्त्रतृप्ताः सुखिनः पिशाचाः किरीटिकोदण्डरवानशृण्वन् ॥ १८ ॥
 सत्क्षत्रधर्मैकपराः पुरस्तान्निरूपयन्तो युधि विश्वरूपम् ।
 स्वयं नरेण प्रहताः सुसत्त्वास्तत्त्वस्पृशां लोकमपि व्यतीयुः ॥ १९ ॥
 इत्थं कृपीशेन किरीटिना च निहन्यमानस्य बैलद्वयस्य ।
 पूर्णाम्बरेण ध्वनिनैव नुन्ने गतेऽस्तमर्के रथिनोऽवजहुः ॥ २० ॥ (प्रथममहः)
 शक्यो ग्रहीतुं न महीन्दुरेन्द्रिगुप्तो गुरौ नक्तमिति ब्रुवाणे ।
 तमाह्वयिष्ये जयिनं युधीति त्रिगर्तभर्ता कुरुराजमूचे ॥ २१ ॥
 पृथक्प्रभातेऽथ कृतार्धचन्द्रव्यूहः सुशर्मा त्रिरथायुतीभाक् ।
 सुतं हरेराह्वयताशु योद्धुं स्पर्धोद्धुरक्रूरचमूरवेण ॥ २२ ॥
 ततोऽभिमन्त्र्य क्षितिपं तदग्रे वीराग्रिमं सत्यजितं नियोज्य ।
 धनुर्मिषव्यात्तमुखस्त्रिगर्तबलौघकालः प्रचचाल पार्थः ॥ २३ ॥

१. 'रथेण' ख. २. 'शत्रौ' ख. ३. 'दत्त' क-ख. ४. 'नून' क. ५. 'रिह' क.
 ६. 'रत्न' क-ख. ७. 'बलस्य पूर्णम्' ख. ८. 'तिरथा' क.

तेऽप्येककालं बलिनो बलौघाः प्रहस्य बाणैः परिघप्रमाणैः ।
 आच्छादयन्नर्जुनमुच्छलद्भिर्भारैस्तृणानामिव दीप्तमग्निम् ॥ २४ ॥
 व्यावृत्तसिन्धूर्मिभरः प्ररुद्धव्योमानिलः प्रोच्छलितोर्द्ध्वचक्रः ।
 नतक्षितिर्निश्चुतिकत्रिलोकस्तदैन्द्रिणावाद्यत देवैदत्तः ॥ २५ ॥
 तच्छब्दसंरम्भसुलम्भदेहस्तम्भानुभावेषु रिपूच्चयेषु ।
 समुल्लिलेखेव निजप्रतापप्रशस्तिमैन्द्रिः शरसारटङ्कैः ॥ २६ ॥
 वज्राङ्कुरकूरमुखेन नूनमन्योन्यसंघट्टजपावकेन ।
 तद्भाणपूरेण निरन्तरेण हताश्च दग्धाश्च न के विपक्षाः ॥ २७ ॥
 नीरन्ध्रसंसप्तकवाणवृष्टिविखण्डितानां द्युमणिद्युतीनाम् ।
 गर्भात्तमिस्त्रेव सदोपभुक्ता तदापतत्सान्द्रनमश्छलेन ॥ २८ ॥
 अस्त्रं ततस्त्वाष्ट्रमुदस्य वलग्नपृथक्पृथग्वीरकुलैर्व्यलोकि ।
 स्वस्योपरिक्षिप्तकराग्रहेतिर्मध्याह्नमार्तण्ड इवैष चण्डः ॥ २९ ॥
 रक्तौघसिक्ते रथचक्रभिन्ने क्षेत्रे सुधन्वक्षितिपालमौलिम् ।
 अपातयद्भूषणभासुराभं निजप्रतापद्रुमबीजमैन्द्रिः ॥ ३० ॥
 इन्द्रात्मभूचारितमारुतास्त्रनिवारितास्त्रैः प्रसरैस्त्रिगर्ताः ।
 इतस्ततः संपतितैर्मिथोऽपि शरैर्निजानेव निजघ्नुरते ॥ ३१ ॥
 प्रहासशुभ्रैर्वदनैर्नृपाणां छन्नैः पताकावसनैश्च पते ।
 पार्थेषुकृतैः फलगुच्छपत्रैरिव त्रिगर्ताधिपकीर्तिवलेः ॥ ३२ ॥
 इतश्च ते व्यूहितमण्डलार्धक्रौञ्चैर्वलैः पार्थकुरुप्रवीराः ।
 चेलुर्मिथः सायकपातनिर्यद्रक्तच्छलाग्रेसरयुद्धभागाः ॥ ३३ ॥
 उन्मूलयन्भूपतिभूरुहोऽथ प्रोड्ढापयन्सैन्यतृणानि धावन् ।
 द्रोणो महावात इवाचलेन सत्यौजसा सत्यजितानिरुद्धः ॥ ३४ ॥
 पाञ्चाल्यवीरस्य सुरेन्द्रशक्तेः सहस्रशः सत्यजितः पृषत्काः ।
 द्रोणेऽपतन्दुःसहपातसङ्गास्तडित्तरङ्गा इव वज्रशैले ॥ ३५ ॥

१. 'व्यावर्त' क. २. 'ताम्र' ख. ३. शङ्खः. ४. 'पूणेण' क. ५. 'प्रप्र' ख.
 ६. 'प्रहार' क.

दृग्वाजिभृत्कुण्डलचक्रचारुसंग्रामदीक्षातिलकोत्पताकम् ।
 अपातयत्सत्यजितस्तदास्यं शौर्यश्रियः पुण्यरथं कृपीशः ॥ ३६ ॥
 क्रुद्धः शतानीकनृपं विराटानुजं सैसेनं दृढसेनवीरम् ।
 श्रीक्षेत्रदेवं प्रधनैकदेवं तेजोनिधानं वसुधानभूपम् ॥ ३७ ॥
 पलायिते धर्मसुतेऽथ तस्य चतुर्दिगुर्वीजयकुञ्जराणाम् ।
 स्तम्भानिवैतांश्चतुरश्वकर्तुं गुरुः कुरुक्ष्मापमुदां निदानम् ॥ ३८ ॥

(युगम्)

तेनैव निर्नाथ इवातिदीनैश्चमूसमूहस्तरलत्वरेण ।
 नदीरयेणेव निरस्यमानो भीमं महाद्वीपमिवार्ससाद ॥ ३९ ॥
 ततः स्वतेजोभिरिव प्रवीरैर्वृतोऽभितोऽसौ प्रसरच्छरोल्कः ।
 गुरोः परीवारबलानि बाढं गिरेर्वनानीव दवो ददाह ॥ ४० ॥
 युयुत्सुरच्छिन्नरिपूद्यमस्य बाहुं सुबाहुं कृतबाहुकं च ।
 भीमस्तु धम्मिल्लमिवोरुरत्नं स वङ्गराजं युधि नागराजम् ॥ ४१ ॥
 ईत्युच्छलत्सप्तचमूसमुद्रो रजस्तमःकल्पितकालरात्रिः ।
 संहृत्य सर्वं रभसेन भीमो जगदुरौ ब्रह्मणि घातमैच्छत् ॥ ४२ ॥
 अथावनीभाररुषेव दष्टो नखच्छलादङ्घ्रिषु शेषपुत्रैः ।
 मुखेन विभ्रत्खलु तद्रुषेव फूत्कारिणं हस्तमिवेण शेषम् ॥ ४३ ॥
 दिग्दन्तिनो निर्मदयन्मदौघगन्धैः स्फुरत्कर्णमरुत्प्रणुजैः ।
 पुच्छच्छलात्कौर्यजितेन कालदण्डेन नित्यानुगतेन सेव्यः ॥ ४४ ॥
 गर्भान्तरालस्थितभूतभावि कल्पद्वयी वासरदीप्तिदण्डौ ।
 वहन्मुखद्वारिमणिप्रणद्धदन्तच्छलेन प्रलयो नु मूर्तः ॥ ४५ ॥
 कृतान्तकान्ताकुचकर्कशत्वविरोधसक्रोधमिवातिरक्तम् ।
 कुम्भद्वयं द्विट्कुलजीवकृष्टिधामाभसिन्दूरभरं दधानः ॥ ४६ ॥

१. 'पुण्यरथं' ग. २. 'समेतं' क. ३. 'क्षेत्र' क. ४. 'वसुधानभूतम्' क;
 'वसुदानभूपम्' ग. ५. 'मुदा निनादम्' क. ६. 'तेनातिनिनार्थ' ग. ७. 'दान्त' क.
 ८. 'पपात' क; 'पतान्तः' ख. ९. 'इत्युचल' ख.

मृत्योः कृतान्तस्य च जीविताभ्यां कनीनिकाभ्यामतिरौद्ररूपः ।
 कः संप्रहरोऽयमितीव किञ्चिदुन्मील्य नेत्रे किमपीक्षमाणः ॥ ४७ ॥
 स्फुरत्पदाङ्कुष्ठयुगाङ्कुशाग्रहस्ताननैः संयति सुप्रतीकः ।
 भीमाय भीमध्वनिना नियुक्तः प्राग्ज्योतिषक्षोणिभुजा गजेन्द्रः ॥ ४८ ॥
 केषांचिदुत्कर्मकरः परेषामापत्करो दोलितविश्वविश्वः ।
 चतुर्युगी चारुपदप्रचारः स्वैरी शरीरीव चचाल कालः ॥ ४९ ॥

(सप्तभिः कुलकम्)

अक्षौहिणीरेष करांह्रिदन्तैरेकोऽपि सप्तापि निहन्तुमीशः ।
 इति द्विषद्भिः परिशङ्क्यमानो निघ्नन्वलान्यापदिभः स भीमम् ॥ ५० ॥
 स कुञ्जरः कुण्डलितोरुशुण्डो दोर्दण्डमेवैकमुदस्य भीमः ।
 अधावतामुद्धतयुद्धतप्तौ सपाशदण्डाविव लोकपालौ ॥ ५१ ॥
 क्रमोच्छलद्भूलिमयेऽन्धकारे दुर्लक्ष्यविक्रान्तिकलाविशेषौ ।
 मिथोऽपि गर्जरवासिहनादानुमेययुद्धावभिजघ्नतुस्तौ ॥ ५२ ॥
 युधिष्ठिराद्येषु महारथेषु क्रुधाभिधावत्सु विमुक्तभीमः ।
 द्विपोऽयमुच्चैस्तनुवातघातपतत्तलारक्षबलोऽभ्यगच्छत् ॥ ५३ ॥
 दासार्हभूपे भगदत्तभल्लभुजंगमग्रस्तसमस्तवायौ ।
 शिनेस्तनूजेऽपि च सुप्रतीकद्विपेन्द्रकोपानललीढपत्रे ॥ ५४ ॥
 भृशं पिशाचा भगदत्तभल्लविदारितानां जगतीपतीनाम् ।
 रक्तं शरीरात्पतदेव सौख्यनिमीलिताक्षाः पपुरुष्णमुष्णम् ॥ ५५ ॥

(युगमम्)

प्रदीप्तकोपाग्निकृताश्वहस्तिनृमेधमालामहनीयहस्तः ।
 प्रभूतभूतप्रसवाय नासृक्पूर्तानि चक्रे कति सुप्रतीकः ॥ ५६ ॥
 त्रस्तै रथाश्चैरथ सुप्रतीकसीत्कारचीत्कारभयादपि द्राक् ।
 वृकोदराद्येष्वतिदूरगेषु कश्चित्तदाभूत्तुमुलो बलानाम् ॥ ५७ ॥
 श्रुत्वा तदाक्रन्दमथेन्द्रजन्मा निर्जित्य वज्रास्त्रवशाग्निगतीन् ।
 समीरवेगी शैरभो मृगेन्द्रमिव प्रमत्तो भगदत्तमागात् ॥ ५८ ॥

स आपतन्काण्डहतप्रवीरकीलालपङ्कोच्चयमुच्चकार ।
 ज्याघोषमूकीकृतसुप्रतीकः खिन्नैरखिन्नैश्च नरैर्निरैक्षि ॥ ५९ ॥
 प्राग्ज्योतिषेन्द्रेण तदा मदान्धं द्विपेन्द्रमद्रीन्द्रमिव प्रयुक्तम् ।
 देवोऽपसव्येन रथेन विष्णुर्वृथोद्यमीकृत्य पुनः पुरोऽभूत् ॥ ६० ॥
 क्षिप्तवाथ नाराचशतानि पार्थे नारायणास्त्रं स मुमोच वीरः ।
 तद्वक्षसादत्त सुपर्णकेतुः सुवर्णसूत्रायितमेवै देवः ॥ ६१ ॥
 युद्धेऽप्ययोग्योऽस्मि धृतं यदस्त्रं त्वयेति खिन्नोक्तिपरेऽथ पार्थे ।
 कुक्षिस्थितक्षीरसमुद्रमन्द्रसुधार्द्रमूचे वचनं मुरारिः ॥ ६२ ॥
 दैत्याय दत्तं नरकाय भूमिसुताय भूप्रार्थनया मया स्वम् ।
 तेनेदमस्मै स्वसुताय तच्च समित्यगृह्णां जय संप्रतीमम् ॥ ६३ ॥
 इत्युक्तिमाकर्ण्य हरेर्नरेण क्षिप्तैः क्षणादूर्ध्वमुखैः पृषत्कैः ।
 विद्धा द्विपं तं च नृपं चरद्भिरभ्रान्तरभ्राम्यत नाकिलोकः ॥ ६४ ॥
 कृत्वा शरैस्तस्य गजस्य घण्टा च्युतानि खात्तत्क्षणमस्त्रपङ्के ।
 पृथक्त मार्कण्डपुराणविद्याबीजानि चत्वारि खगाण्डकानि ॥ ६५ ॥
 तदा नदन्तौ नरबाणपातविद्धौ बलाब्धि भगदत्तनागौ ।
 विलोडयामासतुरस्त्रधाराछलोच्छलद्विद्रुमवल्लिजालम् ॥ ६६ ॥
 ततः किरीटिप्रदरेण मौलिप्रवेशिना बुध्रविनिर्गतेन ।
 विभिन्नकायः स पपात कुम्भी महाद्रिपादस्तडितेव तूर्णम् ॥ ६७ ॥
 अथार्धचन्द्रेण वितन्द्रचन्द्रसहस्रसान्द्रोज्ज्वलकीर्तिजालः ।
 प्राग्ज्योतिषक्षोणिपतेः स कोपवित्तानसूनाशु नरो निरास ॥ ६८ ॥
 श्रीकामरूपक्षितिपे हतेऽथ पार्थेषुपङ्क्त्या परिपीड्यमाना ।
 न कंचिदापारिचमूः शरण्यं मरौ पशुश्रेणिरिवान्दवृष्ट्या ॥ ६९ ॥
 गान्धारवीरौ वृषकाचलारूढौ सुसंहताबुद्धतयुद्धसिद्धौ ।
 अपातयच्छात्रवशौर्यदन्तिदन्ताविवैकेन शरेण पार्थः ॥ ७० ॥
 जिग्येऽथ मायामयदुष्टसत्त्वशस्त्रान्धकारादिविकारयुद्धः ।
 गान्धारभूपोऽनुजलोपकोऽपि किरीटिना सौरमहास्त्रयोगात् ॥ ७१ ॥

१. 'देवोऽथ' क. २. 'देवदेवः' क. ३. 'व्यधत्' ख.

द्रोणस्तु धार्मिग्रहणप्रपञ्ची पञ्चालभूपालचमूं प्रविश्य ।
 क्षितैः सरोजैरिव वीरवक्त्रैर्दिशः स्वतेजोविधुरा व्यधत् ॥ ७२ ॥
 नीलाम्बरस्यन्दनसूतसप्तिनीलस्तडित्वानिव पावकास्त्रैः ।
 माहिष्मतीशः शरवारिवर्षी द्राग्द्रोणसेनां विधुरीचकार ॥ ७३ ॥
 छिन्नातपत्रध्वजकार्मुकोऽथ द्रोणात्मजेनाभिपतन्धृतासिः ।
 नीलद्युतिर्दण्डधरो नु नीलः श्रीनीलकण्ठावतरेण जग्ने ॥ ७४ ॥
 छिन्नेऽथ तन्मूर्धनि पाण्डुसेनामौलीन्द्रनीले कुरुषून्नदत्सु ।
 पार्थः पुनर्निर्दलितत्रिगर्तस्तत्राशु निर्घात इवापपात ॥ ७५ ॥
 एकोऽपि तुल्योऽखिलदेवदैत्यैः पार्थः परं वैभ्रुसखो बलाब्धिम् ।
 विलोडयामास तथा यथाभूद्योम स्फुरत्सोमभरं भटास्यैः ॥ ७६ ॥
 ततान भानोस्तनयस्तदास्त्रमाग्नेयमग्निप्रबलप्रतापः ।
 अतर्कि वीरैः प्रधनप्रदत्तो यदीपितैः स्वस्य रविप्रवेशः ॥ ७७ ॥
 हत्वा तमग्निं हरिनन्दनोऽब्दैः कर्णं शरैर्वैष्णवं विधाय ।
 न क्षोणिमृद्भ्यः कति रक्तसिन्धूर्युद्धाम्बुराशेर्दयितास्ततान ॥ ७८ ॥
 ततो जघानावरजं विपाटं शत्रुंजयं वीरमयं प्रवीरः ।
 कर्णानुजान्वैरिनरेन्द्रराज्यश्रियः पुमर्थानिव तत्र पार्थः ॥ ७९ ॥
 शौर्यातिरेकशुभयोरुभयोः कर्णार्जुनप्रवलयोर्बलयोः ।
 आसीत्ततोऽतिनिधनं प्रधनं हृष्यन्निशाचरपिशाचरवम् ॥ ८० ॥
 विद्विष्टशस्त्रफणिदष्टतनोर्मूर्च्छाभृतो भटभरस्य तदा ।
 कीलालपूरपरिपूर्णनदीवाहैः प्रवाहनमभूदचितम् ॥ ८१ ॥
 उच्छिन्दन्सुभटभुजासरोजनालान्युद्भिन्दन्हरिलहरीः समीरसूनुः ।
 उद्गर्जनाज इव विस्फुरन्मदोष्मा तां दोष्मानसहनवाहिनीं जगाहे ॥ ८२ ॥
 कोऽप्यासीन्नरशरपातताडितानामाक्रन्दः स युधि विरोधिवाहिनीनाम् ।
 सस्मार स्वदहनदह्यमानलङ्कालोकानां कपिरपि येन स ध्वजस्थः ॥ ८३ ॥

१. 'प्यधत्' ख-ग. २. 'वभ्रुवैश्वानरे शूलपाणौ च गरुडध्वजे' इति मेदिनिः.

३. 'निधाय' क. ४. 'तानि विधाय' क. ५. 'न्दस्तु' क.

पार्थोपमात्रसति शत्रुबले व्याकम्पिभूमितलभूमिधरे ।

अस्ताचलादपतदुष्णरुचिर्वीराः प्रतेनुरवहारमतः ॥ ८४ ॥ (द्वितीयमहः)

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारते द्रोणपर्वणि दिनद्वय-
संग्रामवर्णनो नाम प्रथमः सर्गः ।

द्वितीयः सर्गः ।

धर्मशास्त्रकविमिष्टकवित्वाद्धत्त चित्तभुवि कृष्णमुनीन्द्रम् ।

तत्कवित्वगुणनप्रतिशब्दा येन वक्रकुहरे विहरन्ति ॥ १ ॥

धर्मजग्रहदृढीकृतसंघसैर्मैर्युधि किरीटिनि हृत्ते ।

प्रीणयन्कुरुवरानथ चक्रव्यूहमद्वि विमले गुरुराधात् ॥ २ ॥

तत्र भूभृदयुतेन कृतारे तारनादिनि मणिध्वजतारे ।

भूपतिः परिवृतः पृतनाभिर्नाभितामधित चक्रसमाभिः ॥ ३ ॥

संहितः कुरुनेन्द्रकनिष्ठैस्त्रिंशता त्रिदशवीरवरिष्ठैः ।

तन्मुखे गुरुरसौ बलसिन्धुः सिन्धुराजसहितो विरराज ॥ ४ ॥

दुर्भिदं भवमिवाथ पुरस्तं व्यूहमुद्भटसमूहमुदीक्ष्य ।

दृग्भरेण परिरम्य सुभद्रासूनुमभ्यधित धर्मतनूजः ॥ ५ ॥

विष्णुजिष्णुमदनाश्च भवांश्च व्यूहमेतमभिभेत्तुमधीशाः ।

त्वत्पिता स्फुरति संप्रति दूरे तद्धुरं वहतु दुर्गमहःश्रीः ॥ ६ ॥

पार्थभूरथ मुदा गिरमूचे व्यूहमद्य रभसेन भिनन्नि ।

मां निरीक्षयितुमज्ञमसी तु स्यन्दनैर्भुजभृतोऽनुपतन्तु ॥ ७ ॥

एवमस्त्विति तपस्तनयेऽथ व्यक्तवाचि सहसाञ्चितचापः ।

राजकानि गणयन्स्तृणमक्षणां मङ्गु फाल्गुनिरनोदयताश्चान् ॥ ८ ॥

तर्कुटङ्कहतया रविभासा निर्मितस्त्रिदशवार्द्धकिनेव ।

भासयन्दश दिशो रिपुशूरैर्दूरतोऽपि दुरवेक्षशरीरः ॥ ९ ॥

रुक्मकङ्कटरथः कपिशश्चः स्वर्णशार्ङ्गपतगोज्ज्वलकेतुः ।

सर्वतो मुखसमुन्मिषदन्तः पौरुषोष्मशिखिशिख इवोच्चैः ॥ १० ॥

१. गुणामावश्चिन्त्यः. २. 'निरीयितुमविज्ञ' क-ख.

यन्मुदादितबलो बलवत्तत्कोपतप्तनयनद्युतिदीप्तम् ।

धारयन्धनुरपक्षपशूनां होमकुण्डमिव कुण्डलितं सः ॥ ११ ॥

स्पर्धमानमहसं पतिमहामप्यहो शरभरैः पिदधानः ।

शिष्यमाणशरणो रणशिष्यैस्त्रासवद्भिरसुरैश्च सुरैश्च ॥ १२ ॥

उग्रवेगजितया खलु रेखारूपया तनुरुचाप्यनुयातः ।

मृत्युराक्षसमुखानलकीलेष्वाकुलेष्वरिकुलेषु पपात ॥ १३ ॥

(पञ्चभिः कुलकम्)

उन्नदन्परिहसन्धनुरुच्चैर्ध्वानयन्प्रविकिरन्विशिखौघान् ।

लोष्ठपातचलकाककुलाभं तच्चकार बलमाशु कुमारः ॥ १४ ॥

तच्छरैर्गुरुभिराशु सुदूरादापतद्भिरपराधपरेषु ।

ताडिता च सहसा विरटन्ती क्रोडिता च शिशुवद्विपुसेना ॥ १५ ॥

द्रोणसिन्धुनृपती पटुघट्टौ द्राक्कपाटपुटवद्विघटय्य ।

नागराज इव राजकुमारस्तद्भूलं नगरवद्विजगाहे ॥ १६ ॥

पूर्वशर्ववरदुर्धरसिन्धुक्षमापनिर्जितधृतैः सबलोधैः ।

पाण्डवैः सहचरैरहितस्य श्रीश्चुचुम्ब वदनं नरसूनोः ॥ १७ ॥

उद्भटप्रतिभटक्षयसंधामुक्तवेणिरिव लोलपताकः ।

घोरघस्तरवोऽभवदस्य व्यूहवीरभयदो रथ एव ॥ १८ ॥

एत्यसावभिगतोऽयमदीनं हन्त हन्त्ययमनेन हता हा ।

लात लात हत रे हत रेऽमुं तं प्रतीत्यजनि राजगणोक्तिः ॥ १९ ॥

राजकस्य तदिषुक्षतधूता मौलयस्तरलकुण्डलपक्षाः ।

संगरे भटभुजाभुजगाग्रे हेमपक्षिपृथुका इव पेतुः ॥ २० ॥

रुण्डमुण्डमयमेव धरित्रीपीठमस्त्रमयमेव विहायः ।

रक्तबिन्दुमयमेव तदाशाचक्रवालमकृतैष भुजालः ॥ २१ ॥

तस्य पत्रिषु ततेषु विभिन्नैर्व्यक्तमौक्तिकरदै रदिकुम्भैः ।

स्वर्वधूकचतटार्पितहस्तं स्वं निषादिभटवृन्दमहासि ॥ २२ ॥

तत्क्षुरप्रततिकृत्तनिर्षक्तं वीररुण्डकरिमुण्डकदम्बम् ।
 कुञ्जराननकुलक्षयबुद्ध्यालोकि नाकिसुभटैरपि भीतैः ॥ २३ ॥
 सा स्थली तदिषुपातविकृतैः पूरिता भटहयाननदेहैः ।
 प्रैक्षि^१ वाहतनुवाहमुखानां युद्धभूमिरिव किंपुरुषाणाम् ॥ २४ ॥
 घ्नन्तमेनमभियुच्च महास्त्रैस्ते कृपीतनयकर्णकृपाद्याः ।
 त्रासिनो विजितवायुजवानां वाजिनां गमनमान्द्यमनिन्दन् ॥ २५ ॥
 अश्मकादिनृपवन्दमुखाब्जै रत्नभूषणविभाजललैलैः ।
 स व्यधत्त वियदस्त्रविधूतैः कीर्तिकेलिकमलाकरकल्पम् ॥ २६ ॥
 ते पुनः कृपकृपीसुतकर्णद्रोणशल्यशलशौबलमुख्याः ।
 एत्य तं कनकमार्गणचक्रैश्चकिरे द्विगुणदेहमयूखम् ॥ २७ ॥
 ते तदस्त्रभरभिन्नशरीरास्त्रासतूर्णगतयः कुरुवीराः ।
 लेभिरे न रुधिरासवलुब्धैः खेरैरपि निशाचरडिम्भैः ॥ २८ ॥
 संनिहत्य युधि मद्रमहीभृत्कर्णयोरवरजौ स वरौजाः ।
 प्रेतराजपृतनासु सुभिक्षं निर्ममे कुरुचमूभिरमूभिः ॥ २९ ॥
 एकमेकमपि कौरववीरान्संहतानपि पुनः पुनरेषः ।
 कर्णसौबलसुयोधनमुख्यान्पत्रिमारुततृणानि चकार ॥ ३० ॥
 तत्र मुञ्चति शरान्परितोऽपि च्छिद्रितप्रपतितैः करिकर्णैः ।
 रक्तसिन्धुसलिलानि कपाले गालितानि न पपुः के^२ पिशाचाः ॥ ३१ ॥
 पूरिते जगति रेणु^३तमोभिर्निस्त्रपं त्रलति वीरसमूहे ।
 वादनाय वदनेधित शङ्खं द्विद्वयशःकवलपिण्डमिवैषः ॥ ३२ ॥
 दारयन्निव दिशो दश कम्बुं वादयन्स पुलकं स ददर्श ।
 वक्रहुंकृतिकृतः स्फुटमभ्युत्तिष्ठतो भटकदम्बकबन्धान् ॥ ३३ ॥
 कम्बुनादकुपिताः पुनरीयुस्तं प्रति प्रतिमहीपतिवीराः ।
 चूडरत्नरुचिरुच्यनभोग्राः पक्षिपुंगवमिवोरगर्भूगाः ॥ ३४ ॥

१. 'निषिक्तं' ग. २. 'क्षोणि' ग. ३. 'लीनैः' ख-ग. ४. 'कचिदाशाः' क.
 ५. 'शोण' क. ६. 'पूराः' ख.

रुद्रमुद्रणरणस्थितिरौद्रं नाम धाम च धनुश्च दधानः ।
 उच्चकर्त स तदा कुरुलक्ष्मीकेलिखण्डभटमुण्डफलानि ॥ ३९ ॥
 कर्णसूनुवृषसेनभुजाभृत्तूलपूलपवनो जवनोऽयम् ।
 अक्षिपत्क्षितिधवस्य वैसन्तश्रीलताविटपनो मुखपुष्पम् ॥ ३६ ॥
 उच्चकर्त स च बाणचयैः सत्यश्रवोनृपजयीभुजमौलिम् ।
 क्रन्दकारिमणिभूषणनादैः शल्यजस्य युधि रुक्मरथस्य ॥ ३७ ॥
 शल्यसूनुसुहृदः सुहृदर्थे धावतः शतमिलापतिपुत्रान् ।
 स व्यधत्त मुदितान्युधि गन्धर्वस्त्रदर्शितसुहृत्पथभाजः ॥ ३८ ॥
 भिद्यमानहृदयानि तदानीं तस्य विक्रमगुणैश्च शरैश्च ।
 दैवतानि च कुलानि च राज्ञां मूर्द्धकम्पविवशानि बभूवुः ॥ ३९ ॥
 शौर्यदन्तिदशनायितवाहुं लक्ष्मणः कुरुनेश्वरसूनुः ।
 श्रीलताकिशल्यः स्मरशोभापल्वलैककमलस्तमियाय ॥ ४० ॥
 कार्ष्णिमार्गणगणैः पिहितेऽर्के लक्ष्मणः शठ इवाशु भुजंगः ।
 आलिलिङ्ग वसुधां वपुषा च द्यां मुखेन च ध्रुतेन चुचुम्ब ॥ ४१ ॥
 अङ्गजव्ययजकोपकृशानुज्वालजालनिभलोचनरोचिः ।
 संहतैः सह महारथचक्रैराद्रवत्तमथ कौरवनाथः ॥ ४२ ॥
 रोमरोमपतितैः प्रतिवीरस्तोमहेमविशिखैर्विरराज ।
 अन्तरुद्धुषितधैर्यमयास्त्रप्रस्फुटत्पुलकदण्ड इवासौ ॥ ४३ ॥
 दृग्विषो नु भुजगो भुजदण्डस्तस्य चण्डचरितस्य तदानीम् ।
 चापद्वक्प्रसृमरेण ददाह द्विदृगणानिषुविषज्वलनेन ॥ ४४ ॥
 लक्ष्मणाय जलमेष ददौ तद्धारकक्षितिपतिक्षतजेन ।
 कोशलेश्वरवृहद्भलमूर्ध्ना पिण्डमप्यथ पितृव्यसुताय ॥ ४५ ॥
 तत्कराम्बुजशिलीमुखदंशव्याकुले क्षुभितवत्यथ कर्णे ।
 कौरवावनिधवध्वजिनी सा संभ्रमेण सकलापि चक्रम्पे ॥ ४६ ॥

अङ्गराजपृतना नृपतीनां रक्तकुङ्कुमरसैः स्त्रपिता च ।
 पूजिता च मुखपद्मकदम्बैर्हयम्बकाङ्गमिति तेन तदा भूः ॥ ४७ ॥
 क्षुण्णभोजननृपकुंजरकेतुः क्षमापनिर्जितसुशासनसूनुः ।
 भग्नमद्रपरथो भृशमस्त्रादेष खिन्न इव कीर्तिपयोधौ ॥ ४८ ॥
 मेघवेगविधुकेतुसुवर्चः शौर्यशत्रुजयभूपतिहन्त्रा ।
 तेन सौबलवलक्ष्यकर्त्रा त्रासितः शकुनिरेस्त्रधुताङ्गः ॥ ४९ ॥
 इत्यमुत्र शरसंहतिपातैः संहरत्यहह मुक्तकचानाम् ।
 हीति हेति हहहेति च शब्दांस्त्रस्यतामुदभवन्सुभटानाम् ॥ ५० ॥
 इत्यवेक्ष्य जगन्नयशूरः सूरसूनुरपि दूरितयुद्धः ।
 द्रोणमेत्य स विदधौ गिरमुग्रश्चासखण्डितपदौघविवेकम् ॥ ५१ ॥
 विक्रमव्यतिकरैः शतमन्युस्फारमन्युरभिमन्युभटेन्द्रः ।
 तात कातरयति प्रधनाग्रे योद्धुमीयुषि यमेऽपि यमोऽस्मान् ॥ ५२ ॥
 नेह कुण्डलितधन्वनि वाणाः कृष्टिसंधितविमुक्तिषु हृष्टाः ।
 वैरिरक्तरसनव्यसनेन प्रोत्थिताः स्वयमिवाशु निषङ्गात् ॥ ५३ ॥
 संगरे स यमदेवनिकेतं कर्तुमारमत किं विदधे यत् ।
 अश्वपीठगजपीठनृपीठश्रीकृतेऽश्वगजनृव्रजपातम् ॥ ५४ ॥
 मृत्युरेष यम एष युगान्तारम्भ एष इति दूरगतानाम् ।
 संप्रति क्षितिभुजां युधि धावद्बन्धुपालनकृतां तुमुलोऽभूत् ॥ ५५ ॥
 पूरितं खलु दृढप्रहतीनां कौतुकं न करिवीरकुलैस्तैः ।
 तज्जवेन ययुरस्य दिगन्तान्पन्निणो दिगिभदिकपतिलोलैः ॥ ५६ ॥
 तद्बले समुदितः क्षयरोगो युज्यते न तदुपेक्षितुमेषः ।
 स्वैरमेतदुपशान्तिभराय संज्यतां सपदि कश्चिदुपायः ॥ ५७ ॥
 इत्युदीतगिरि तत्र गुरुर्गामुज्जगार ननु सैष कुमारः ।
 तातमातुलसमः समरान्तस्तक्षति क्षणलवेन बलं नः ॥ ५८ ॥

१. क्षितेरष्टमूर्तिमूर्त्यन्तर्गतत्वात्. २. 'तदाभूत्' ग. ३. 'कर्त्ता' क. ४. 'रस्त्रधुराङ्गः'
 क; 'रस्त्रधुताङ्गः' ख. ५. 'विवेकाम्' ख-ग. ६. 'रथाङ्ग' ग. ७. 'लोभाः' क.
 ८. 'त्वद्बले' ख. ९. 'प्रार्थ्यतां' ख; 'प्रथ्यतां' ग. १०. 'बलेन' ख-ग.

व्यक्तकङ्कटरथायुधकेतुर्मृत्युहेतुरिह जेतुमशक्यः ।
 सासुरैरपि सुरैः सुरमर्तुः पौत्र एष कृतयुद्धविशेषः ॥ ५९ ॥
 तद्रथास्त्रकवचप्रचयोऽस्य छिद्यते यदि कथं च न शक्यम् ।
 इत्युदीर्य गुरुरुद्रुणचापः कार्ष्णिमभ्यचलदर्कसुतेन ॥ ६० ॥
 उन्महाः सह महारथसारथैराद्रवन्तममुमैन्द्रितनूजः ।
 कोपपातितकृतान्तकदंष्ट्रानिष्ठुरैर्व्यमुखयद्विशिखौघैः ॥ ६१ ॥
 कोपिनः फणिशिशोरिव तस्योन्मुच्य नेत्रपथमेत्य च पार्श्वम् ।
 स्यन्दनं हृदि कभूः कृपवीरः सारथिं धनुरथार्किरकृन्तत् ॥ ६२ ॥
 हेमचर्मकरवालकरोऽयं चूर्णयन्परवलान्यथ कार्ष्णिः ।
 तिग्मदीधितितमिस्त्रविराजत्पैक्षयुग्म इव मेरुरचालीत् ॥ ६३ ॥
 भस्मयन्भटमहीरुहचक्रं चूर्णयन्करिगिरिप्रकरं च ।
 उत्पपात च पपात च विद्युद्दण्डचण्डचरितः परितोऽसौ ॥ ६४ ॥
 उत्पतन्नुपरि नाकिकुलानां न्यक्पतन्नवनिपालकुलानाम् ।
 नामयन्नवनिमंद्हिनिपातैर्भोगिनामपि स भीतिकरोऽभूत् ॥ ६५ ॥
 साहसेषु यदहासि महासिच्छेदनेऽप्युदितमौक्तिकदन्तैः ।
 तद्यलासि हृदि दिव्यवधूनां धूतकालिमभैरिव कुम्भैः ॥ ६६ ॥
 द्रोणबाणपरिखण्डितखङ्गश्चक्रपाणिरिव चक्रमुदस्य ।
 द्विद्विकुलं दनुभुवामवतारं दारयन्नयमनूयत देवैः ॥ ६७ ॥
 आकुलैर्नृपकुलैरिह चक्रे खण्डितेऽपि तिलशः किल शस्त्रैः ।
 तैर्गदाधर इवात्तगदोऽयं भीप्रणश्यदसुभिर्भृशमैक्षि ॥ ६८ ॥
 स कालसेनं शकुनेः कनिष्ठं तदङ्गजान्सप्त च सप्ततिं च ।
 नृपान्दश ब्रह्मवशातिर्जातीञ्जघान कैकेयरथप्रमाथी ॥ ६९ ॥
 गदाविभिन्नद्विपचक्रवालकीलाललीलास्तरिपुप्रतापम् ।
 तमभ्यधावद्रथभङ्गकोपादौःशासनिर्मङ्गु गैदाखहस्तः ॥ ७० ॥

१. 'आसुरै' क. २. 'तेऽत्र' ग. ३. 'पक्षम्' ख-ग. ४. 'मिजाती' ख. ५. 'तदा
 गदास्त्रः' ख-ग.

पदोत्थधूलीतिमिराग्निकीटैः परिज्वलच्छौर्यशिखिस्फुलिङ्गैः ।
 मिथोगदापातलसत्कृशानुकणैर्नभोवर्त्म विभूषयन्तौ ॥ ७१ ॥
 चिरं चरन्तौ समराब्धिमध्यावर्तप्रसक्ताविर्व मण्डलानि ।
 मिथोभिघातादभिपेततुस्तौ नवोदयोर्द्वक्प्रसराविवोर्व्याम् ॥ ७२ ॥ (युग्मम्)
 अथाभिमन्युं पतितं जघान क्रूराशया कौरवराजसेना ।
 तीव्रास्त्रपातेन सुखप्रसुप्तं पतिं कुरक्तेव विलोलेनत्रा ॥ ७३ ॥
 उत्थाय दौःशासनिना च तस्य धिग्धिक्कृतो मूर्ध्नि गेदाभिघातः ।
 तेने तदङ्गेन तदास्त्रवृष्टिः साकं सुरस्त्रीजललोचनेन ॥ ७४ ॥
 विरथो रथिभिः क्षत्रयोधी कुक्षत्रयोधिभिः ।
 एकोऽनेकैः शिशुः प्रौढैर्जघ्नेऽभूदिति खे ध्वनिः ॥ ७५ ॥
 पुनरुत्थितिभीत्यैनं शङ्कमानैः क्रमात्पृथुः ।
 अतन्व्यत तदा सिंहनादः कुरुमहारथैः ॥ ७६ ॥
 ततो ब्रजद्भिः कुरुवीरवृन्दैर्विद्राव्यमाणेषु पृथासुतेषु ।
 प्रतापमित्रे पतितेऽभिमन्यौ ययौ जलायेव पयोधिमर्कः ॥ ७७ ॥
 जातेऽवहारे चलितः कलितारिक्षयोऽर्जुनः ।
 इष्टनाशं वैमनस्याच्छङ्कमानोऽविशच्चमूम् ॥ ७८ ॥
 शोकातुरान्स चतुरोऽपि निरूप्य बन्धू-
 नूचेऽधुनापि न सुतः स्पृशति क्रमौ मे ।
 तत्किं छलेन रिपुभिः स हतोऽद्य चक्र-
 व्यूहं विशन्नकुशलः खलु निर्गमेऽस्य ॥ ७९ ॥
 श्रुतेऽथ सुतवृत्तान्ते मूर्छितं तं जगौ हरिः ।
 मा वीरं शोच रोचिष्णुचरितं दिव्यतां गतम् ॥ ८० ॥
 उत्थाय लब्धसंज्ञोऽथ पार्थः प्राह क पुत्रकः ।
 स्वप्नचिन्तामणिमिव द्रक्ष्यामि त्वन्मुखं पुनः ॥ ८१ ॥
 भीमाद्यैरेभिरुग्राह्यैरपि त्रातोऽसि नो तदा ।
 क वा दन्तिभिरुद्वन्तैर्ध्रियेताद्रिशिरः पतत् ॥ ८२ ॥

मातुलोऽपि तदा वीर त्वया धीरेण न स्मृतः ।

ईशेन सर्वगेनापि न त्रातोऽस्यमुनापि यत् ॥ ८३ ॥

हा पुत्र क्व गतोऽस्येहि दृढं परिरभस्व माम् ।

इत्युक्त्वा पतितः क्षमायां संज्ञामाप्योत्थितः पुनः ॥ ८४ ॥

[शैनेर्यप्रमुखैर्वैर्बोध्यमानोऽपि वासविः ।

नामुञ्चत्सुतजं शोकं तद्गुणाकृष्टमानसः ॥ ८५ ॥

पुत्रावसानोद्भवशोकमग्नौ जनार्दनेनाभिदधे पृथाभूः ।

आखण्डलप्रार्थनया हतं मे पुरासुरत्र(वृष्टिः)न्दमधर्मधर्मम् ॥ ८६ ॥

अभूत्तदा यो जनितोदरस्थो बलूकनामा शलभस्य पुत्रः ।

नाशं पितुर्माधवतो निशम्य स मद्र्धार्थं तपसे जगाम ॥ ८७ ॥

अधित्यकायां दधतं हिमाद्रेस्तपः सुतीव्रं सुरशिखिपतुष्टै ।

तद्भक्तियोगात्सुरसन्नकर्ता वरं वृणीष्वेति तमाह तुष्टः ॥ ८८ ॥

स रत्नपेटीमसुना विधाय यस्यां प्रविष्टस्य रिपोरभेद्याम् ।

निरस्तदेहेन निमेषतोऽस्मै त्वष्टार्पयामास तदर्थिने ताम् ॥ ८९ ॥

यावत्समागच्छति मां स तस्यां कुशस्थलीस्थं बलतो निधातुम् ।

वर्षिष्ठभूदेवसुवेषभाजा भूत्वा पुरस्तावदयं मयोक्तः ॥ ९० ॥

विश्राम्यतां वत्स निवेदयाशु मञ्जूषया धावसि कुत्र कोपात् ।

प्रोक्तो मयेत्थं निजगाद सोऽपि हरिं स्वशत्रुं ह्यनया ग्रहीष्ये ॥ ९१ ॥

एवं यदि स्यादहमद्य वच्मि विपक्षपक्षग्रहणेऽर्थसिद्धिम् ।

अवेहि मां मन्त्रगुरुं कुलस्य तवारिनाशे च विनष्टनिद्रम् ॥ ९२ ॥

आधास्यसि त्वं कथमेवमस्यां जनार्दनं त्वत्तनुवत्स्थविष्ठम् ।

आदौ त्वमेवाविश येन भूयादैत्येन्द्र विश्रम्भ इवावयोर्गत् ॥ ९३ ॥

मद्र्धाक्यविश्रम्भपरे सुरारौ तदा प्रविष्टे पिहिता मया सा ।

न्यस्ता च पेटी भुवने तदेति नोद्धाटनीयाभिहितः स्ववर्गः ॥ ९४ ॥

इतिवाचि गतेऽन्यत्र मयि पेटी सुमद्रया ।

उद्धाट्यालोकि दैत्यासुस्तदास्या जठरे विशत् ॥ ९५ ॥

१. कोष्ठकान्तर्गताः श्लोकाः ख-ग-पुस्तकयोद्धृतिताः.

सायुधानि समादाय योद्धुं मां समुपाद्रवत् ।
 अब्रवं ज्ञातवृत्तस्तं व्यूहमेदं निबोध मे ॥ ९६ ॥
 चक्रव्यूहभिदे दत्ता मतिर्नो निर्गमे मया ।
 अथास्मै दितिर्वश्याय गुरुं ज्ञात्वा शशाम सः ॥ ९७ ॥
 जानीहि पार्थ दैत्यासुं सौभद्रं सुतमाशु च ।
 इत्युक्तोऽपि शुचाचष्ट त्रातो नो किमु मामकैः ॥ ९८ ॥
 रणैकरोद्रं सौभद्रमनुयान्तो महारथाः ।
 रुद्धा जयद्रथेनेति श्रुत्वा शाक्रिः कुधाम्यघात् ॥ ९९ ॥
 भास्वत्यनस्ते यदि सिन्धुराजं गुप्तं हरेणापि न संहरेयम् ।
 लिप्ये महापातकिनां च पापैस्ततः कृशानुं च विशामि दीप्तम् ॥ १०० ॥
 इति प्रतिज्ञाय ततान वीरः कम्बुध्वनिं कम्बुधरेण साकम् ।
 युगान्तहेतोः परिपीय कर्णैः संचीयमानं हृदि शूलिनापि ॥ १०१ ॥
 इति प्रतिज्ञया तस्य हिमान्येव जयद्रथः ।
 कम्पी दुर्योधनेनापि त्रातुं तेजोनिधे गुरोः ॥ १०२ ॥
 ततस्तदा तादृशपुत्रशोकतारप्रलापं रुदती सुमद्रा ।
 रणव्यसूनादिशता प्रभुत्वं प्रबोध्यमाना हरिणा जगाद ॥ १०३ ॥
 दयाशया ब्रह्मविदो वदान्याः सत्योक्तयः शीलमया नयाढ्याः ।
 अन्येऽपि ये केचन पुण्यभाजस्तेषां गतिं प्राप्नुहि पुत्रकेति ॥ १०४ ॥
 कृष्णाज्ञया जयपरः परमसूयोऽथ
 तल्पे शुचौ सुचरितः सै चिरात्प्रसुप्तः ।
 ऐन्द्रिः सहैव हरिणा हरशैलमौलि
 स्वप्ने जगाम च ननाम च चन्द्रमौलिम् ॥ १०५ ॥
 तं च तुष्टाव तुष्टात्मा वरदं विहिताञ्जलिः ।
 देवं विश्वत्रयीहारं हरं हरिसखोऽर्जुनः ॥ १०६ ॥

१. 'तेजोनिधेगुरोः' ख; 'तेजोनिधिर्गुरुः' ग. २. 'सुचिरा' ख-ग.

नमः शिवाय रुद्राय महेशाय कपालिने ।
 ज्ञानिने पशुनाथाय भवाय भवमाधिने ॥ १०७ ॥
 कामदायास्तकामाय धर्मदाय मखच्छिदे ।
 सुधाकरकिरीटाय विषग्रीवाय ते नमः ॥ १०८ ॥
 एवं देवः स्तुतस्तस्मै महाहिमयविग्रहम् ।
 जयिने धनुरस्त्रं च सस्थानकमदीदृशत् ॥ १०९ ॥

आशु पाशुपतमद्भुतमस्त्रं पूर्वलब्धमधिगम्य महेशात् ।
 मन्त्रमाप्य च जयी जयबन्धुं स व्यबुध्यत कृती कृतकृत्यः ॥ ११० ॥

ततः प्रातः प्रीतो रिपुनृपतिवीरव्ययमय-
 प्रतिज्ञापाथोधि किमपि कलयन्गोष्पदतया ।

प्रमोदप्रागल्भीभरपरवशं वासवसुतः

प्रतेने पृथ्वीशं सुररिपुमपि स्वप्नकथनात् ॥ १११ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारते महाकाव्ये वीराङ्के
 द्रोणपर्वणि तृतीयदिवसे अभिमन्युवधो नाम द्वितीयः सर्गः ।

तृतीयः सर्गः ।

छन्दनिर्दलितारातिकलङ्कच्छेदधीरिव ।
 पाराशर्यशरीरेण तपस्यन्पातु वो हरिः ॥ १ ॥
 ततः कृतदिनारम्भकृत्या जम्भारितेजसः ।
 युद्धश्रद्धोल्लसत्काया निरीयुर्दोर्भृतोऽमितः ॥ २ ॥
 नक्तमप्यर्जुनभयादसुप्तैरथ मन्थरैः ।
 सुमटैः शकटव्यूहं विकटं विद्धेधदुरुः ॥ ३ ॥
 दलालिशालितन्मध्ये नरेशकुलकेसरम् ।
 चक्रे पद्मं रथाश्वभकोटिकल्पितकर्णिकम् ॥ ४ ॥

कृतवर्मादिभिः सूचिव्यूहं व्यूह्य तदन्तरे ।

न्यवेशयद्धृतं वीरैः सूचिपाशे जयद्रथम् ॥ १ ॥ (कुलकम्)

विपक्षपक्षमुत्क्षेपुं युधि गोप्तुं जयद्रथम् ।

स्वयं द्रोणोऽद्भुताङ्गस्य शताङ्गस्य धुरि स्थितः ॥ ६ ॥

माणिक्यप्रथितरथान्तरप्रतिष्ठस्तत्कालं भयदवपुः कपीन्द्रकेतुः ।

सैन्याग्रे जलदरुचिर्दिनाधिनाथक्रोडस्थः शमन इव व्यलोकि वैधैः ॥ ७ ॥

कल्पान्तप्रकुपितकालकण्ठकण्ठप्रस्पर्धामिव दधतौ सुघोरघोषौ ।

कृष्णाभ्यां तनुरुचिमेचकौ तदानीं दध्माते प्रलयकरौ परेषु शङ्खौ ॥ ८ ॥

अन्योन्यं द्रुतमथ साहसप्रसक्ता दोष्मन्तः प्रधनभृतोऽभितोऽभिचेष्टुः ।

आक्रन्दो गुणरवकैतवेन तेने तन्मुष्टिग्रहमसहिष्णुभिर्धनुर्भिः ॥ ९ ॥

आकृष्टैरथ हँवतो ह्यत्वरया मानेन स्फुरितुमनीश्वरैर्लुठद्भिः ।

चीत्कारं रथचरणैः क्षणं सृजद्भिर्द्राग्वेगादतिरथिनोऽमिलन्मदान्धाः ॥ १० ॥

संरम्भादुचितकृतप्रतिक्रियाणां वीराणामजनि तदा स शस्त्रपातः ।

प्रक्षुब्धे जगति यथा करं न तेषु प्रक्षेपुं क्षणमशक्तमां यमोऽपि ॥ ११ ॥

संग्रामव्यतिकरजातखेदसादिस्वेदाम्भःप्रतिहतवर्णके तदानीम् ।

आरूढं रुधिरधुनीमहोर्मिवृन्दैः सिन्दूरीभवितुमिवेमकुम्भदेशे ॥ १२ ॥

अथ ज्यामीरुतोड्डीनी निःसत्त्वतुषतन्दुलैः ।

कृतान्तं भोजयन्भूपैर्हेतिसिद्धैर्महोष्मभिः ॥ १३ ॥

पुरःपातिनि मातङ्गस्थलस्थपुटितामपि ।

रसामुलङ्घ्य च तरसा द्रोणमाद्रवदिन्द्रभूः ॥ १४ ॥ (युग्मम्)

नत्वानुमान्य प्राङ्मुक्ताशुगमाच्छाद्य चाशुगैः ।

दक्षिणीकृत्य च द्रोणं स व्यूहं रंहसाविशत् ॥ १५ ॥

चक्ररक्षौ विविशतुर्युधामन्यूत्तमोजसौ ।

सहैव तेन वीरश्रीदृक्कान्तिस्तबकाविव ॥ १६ ॥

१. 'विदधत्' इति पाठदर्शनात् 'चक्रे' 'न्यवेशयत्' इत्येतत्क्रियाकर्तुः पूर्वश्लोक एवोक्तत्वादिदमादर्शपुस्तकेष्वदृष्टमपि वर्धितम्. २. 'लोकैः' ख-ग. ३. 'प्रसक्त्या' ख-ग. ४. 'हन्ततो' क. ५. 'दृक्' क. ६. 'मरुदुद्गीन' ख-ग.

लोलध्वजान्गजानद्रितनुजानिव सद्गुमान् ।
 वज्रात्मजैरिव तदा शरैरैन्द्रिरपातयत् ॥ १७ ॥
 गृह्यतां हन्यतां वैष को नु गृह्णाति हन्ति कः ।
 हा हता वयमेवेति शब्दोऽभूत्तत्र भूभुजाम् ॥ १८ ॥
 चक्रदारितभूजन्मा तदीयस्यन्दनस्वनः ।
 व्यदारयत्तदा सिन्धुराजस्य हृदयावनिम् ॥ १९ ॥
 निर्माय कृतवर्मादीन्धावतो धूमलानुमान् ।
 चक्रे ज्वनकाम्बोजवनदाहं धनंजयः ॥ २० ॥
 अन्वेत्य गुरुणा मुक्तं ब्राह्मं ब्राह्मेण फाल्गुनः ।
 अस्त्रमस्त्रेण जित्वाभूद्भोजभूपचमूयमः ॥ २१ ॥
 जलेशसूनुर्वर्णाशासिन्धुजन्मा श्रुतायुधः ।
 कृष्णौ चक्रे शरैरर्ककरविद्धाम्बुदोपमौ ॥ २२ ॥
 स किरीटिशरोत्कृत्तसर्वास्त्रस्यन्दनो बभौ ।
 क्षपाकर इवोष्णांशुकरक्षतकरक्षपः ॥ २३ ॥
 अयुध्यमाने या मुक्ता मोक्तारं हन्ति सा गदा ।
 वरुणेन पुरा पित्रा दत्ता तेनाददे तदा ॥ २४ ॥
 रे रे कातर रे मूढ मुञ्चाध्वानं त्वमत्र किम् ।
 इत्यादिवादिनि हरौ स क्षमापस्तां रुषाक्षिपत् ॥ २५ ॥
 गदा गोविन्दमालिङ्ग्य व्यावृत्त्याशु श्रुतायुधम् ।
 जघान स्वं पतिं स्त्रीव पराश्लेषोलसद्रसा ॥ २६ ॥
 वातेऽनुवात्यपि ततः पश्चाद्विस्मृतकेतुना ।
 हयानां रंहसाचालीज्जयद्रथरुषा जयः ॥ २७ ॥
 दीप्तं सुदक्षिणं क्षोणिकान्तं कैम्बोजमोजसा ।
 कृताद्भुतैरणं कालशरणं प्राहिणोन्नरः ॥ २८ ॥

१. 'वैष' क.ग. २. 'स्यान्दन' ख. ३. 'धूमकेतुमान्' क. ४. 'यवन'
 'किरीटी' क. ५. 'तदा' ख. ६. 'गदा' ख. ७. 'प्रवाते वात्यपि' ख. ८.
 ख. 'विस्तृत' ग. ९. 'काम्बोज' ख.ग. १०. 'रलंकार' क.

अथैत्य पार्थ पृथ्वीशावच्युतायुःश्रुतायुषौ ।
 शूलतोमरनाराचैर्मोहयामासतुर्द्वुतम् ॥ २९ ॥
 द्रुतमूर्छितमूर्छेन ततः शक्रान्नमोचिना ।
 तावर्जुनेन गर्जन्तौ जघ्नाते सानुजानुगौ ॥ ३० ॥
 अङ्गवङ्गकलिङ्गादिध्वजिनीरुधिरैर्व्यधात् ।
 वीरालंकाररत्नाढ्यैः स रत्नाकरमष्टमम् ॥ ३१ ॥
 तद्भल्लभिन्नकुम्भीन्द्रघटाकुम्भसमुद्भवैः ।
 ताम्रपर्णीशतान्यासन् रक्तैर्मुक्तालिमालिभिः ॥ ३२ ॥
 प्रीतैः पीतेव रक्षोभिर्विलक्षत्रह्यराक्षसैः ।
 तेने तेनेषुभिर्लेच्छवाहिनीरक्तवाहिनी ॥ ३३ ॥
 अम्बष्ठाधिपतेर्मौलिं युद्धद्रुमफलं जयी ।
 जयश्रिये प्रियायै स हत्वा कृत्याय तत्तरे ॥ ३४ ॥
 इतश्च त्वरया गत्वा गुरुं कुलपतिर्जगौ ।
 त्वां विलङ्घ्याविशत्पार्थः प्रियशिष्यतया तव ॥ ३५ ॥
 दत्ता भयेन निश्येव त्रैस्यन्नस्थायि सिन्धुपः ।
 विशङ्खुपेक्षितश्चैन्द्रिर्विरुद्धं चरितं तव ॥ ३६ ॥
 अथाचष्ट गुरुर्व्यूहमविशद्वासवात्मजः ।
 हरित्वरितवाहेन लङ्घयित्वा रथेन माम् ॥ ३७ ॥
 यद्येनमनुगच्छामि तद्भीमाद्या विशन्त्यमी ।
 त्वं तु युध्यस्व मन्मन्त्रवज्रवर्मवशेन तम् ॥ ३८ ॥
 इत्युक्त्वा वज्रमन्त्रेण वर्मितो गुरुणा नृपः ।
 स्वमागतेन रुद्रेन्द्र पशुरामगुरुक्रमात् ॥ ३९ ॥
 अधरोलङ्घनानीशमुखश्चासेन रंहसा ।
 पार्थमैन्वचलद्धन्वचलनोग्रैः समं बलैः ॥ ४० ॥ (सुगमम्)

१. 'रत्नाद्यैः' क-ग. २. 'प्रीतेय' ख. ३. 'भवन्त्य' ख. ४. 'निश्येव' क.
 ५. 'क्रमा' ग. ६. 'मभ्यचल' ख.

प्रीयमाणोऽस्त्रटङ्कारलहरीतारगीतिभिः ।
 वीज्यमानो विलोलासिमायूरव्यजनव्रजैः ॥ ४१ ॥
 तदा व्यूहमुखे युद्धोत्सवे कौरवपाण्डवैः ।
 यथेष्टं भोजयामासे नैष्ठुर्यस्वजनो यमः ॥ ४२ ॥ (युगम्)
 विशिखैर्वयोधचक्रवालं दशनैरुग्रतरं करीन्द्रवृन्दम् ।
 इतरेतरमङ्कुशप्रहारैर्मृधमाधोरणधोरणिश्चकार ॥ ४३ ॥
 मुखमण्डलमम्बरे भटानां विवृतं मारय मारयेति शब्दैः ।
 रिपुखङ्गहतं पतत्रिनाशैरवलोकगतदेवतुष्टयेऽभूत् ॥ ४४ ॥
 अहितासिभिदोत्थितं दधानो गलरन्ध्रस्थितमैममास्यमुच्चैः ।
 युधि नृत्यपरः परश्चकाशे हरनाट्ये गुहबन्धुवत्कबन्धः ॥ ४५ ॥
 रिपुमौलिरसिप्रहारनुन्नो दिवि ताडङ्कयुतोऽभवद्भटेन ।
 सुरभीतिकृदेककाललब्धद्युमणिश्चेतकरोग्रराहुरौद्रः ॥ ४६ ॥
 रणसीमनि वाञ्छितस्य पत्युः प्रथमप्राप्तमरातिखङ्गघातात् ।
 द्युगतं वदनं सहासहृद्यं द्युवधूं चुम्बितुमुच्चकैरियेष ॥ ४७ ॥
 रिपुमेकमहो जघान कश्चित्प्रथमं जाङ्घिकपुङ्गवः कृपाण्या ।
 सममुच्चलितं जवेन जित्वा शरमुच्चैर्निजपक्षवीरमुक्तम् ॥ ४८ ॥
 मणिमौलिजटाग्रकान्तिसिन्धुः प्रधनाम्भोधिभवार्धचन्द्रभालः ।
 असिदण्डशिखोद्धृतौरिशीर्षः किल खट्वाङ्गकरः परश्चकाशे ॥ ४९ ॥
 पैरकृत्तनिरन्तरान्तरालं सँफरकः काञ्चननिर्मितः परस्य ।
 पतितो मृतवीरभेदपीडा विधुरो भूमितले किलार्कबिम्बः ॥ ५० ॥
 अवलोक्य पुँरस्त्रसन्तमन्तः कुपितः कोऽपि कुले कलङ्कभीरुः ।
 असिना प्रथमं जघान बन्धुं रिपुमन्वेषिणमेव तस्य पश्चात् ॥ ५१ ॥
 सुहृदा धृतमञ्चलं विकर्षन्वपुषि प्रैतपदो मृतस्य बन्धोः ।
 दयिता रटितान्यमन्यमानः परचक्रेषु पपात कश्चिदेकः ॥ ५२ ॥

१. '—खैः खर' ग. २. 'मण्ठप' क. ३. 'नृत्त' ग. ४. 'हक्क' क; 'ह'
 ५. 'ताहि' क. ६. 'शर' ख-ग. ७. 'फलकं, निर्मितं, पतितं, विधुरं, बिम्बम्'
 ८. 'पुः श्वसन्त' क-ग. ९. 'विशरसि' ख. १०. 'हत्त' क.

व्ययितास्त्रभरः परः समीके द्रुतमुन्मूल्य रदं रिपुद्विपस्य ।
 प्रसरन्प्रसभं बलेन दृष्टो मुशलीवाद्भुतभीतिभङ्गुरेण ॥ १३ ॥
 खरशक्तिरपूर्णमण्डलोऽपि प्रसभं पूर्णतरेऽपि नाशहेतुः ।
 सकलेन्दुसमाभटास्यकूटा द्विषतां विक्षिपिरेऽम्बरेऽर्धचन्द्रैः ॥ १४ ॥
 युधि युद्धविधिं व्यधुर्गतास्त्राः पतितोत्पाटितमुक्तमौलिगोलैः ।
 दृढमुष्टिहतै रदैर्नखैश्च स्फुटरामायणवीरवद्भटेन्द्राः ॥ १५ ॥

इतश्च प्रचलन्पार्थरथो रुद्धपुरःपथः ।
 न तथास्खलि खेलद्भिः परैः परैरिहतैर्यथा ॥ १६ ॥
 पत्रिणां पार्थमुक्तानां गन्ध्यूत्या पुरतः पतन् ।
 स रथस्त्वरयाश्चर्यं चक्रे केतुकपेरपि ॥ १७ ॥
 बिन्दानुबिन्दावावन्त्यौ व्यथयन्तौ शिलीमुखैः ।
 रयादपातयत्पार्थस्तौ मधुच्छन्नलीलया ॥ १८ ॥
 पाययाम्बु हयान्निन्नान्विशल्पीकुरु शल्पितान् ।
 इत्युक्त्वाथ हरिं जिष्णुरुत्ततार द्रुतं रथात् ॥ १९ ॥
 क्षणेऽस्मिन्नेष धावन्तीरुत्तालाः शरमालया ।
 रुरोध योधपटलीर्वेलयाब्धिरिवापगाः ॥ २० ॥
 निःशङ्ककङ्कपन्नालिमयं मन्त्रालयं व्यधात् ।
 तदन्तरप्यसौ वारि शरदारितभूमिजम् ॥ २१ ॥
 तत्राय पाययित्वा च तारयित्वा च वाजिनः ।
 स्पर्शेन निर्त्रणीकृत्य कृष्णः पुनरयोजयत् ॥ २२ ॥
 अथाधिरोहिणौ कृष्णौ द्विगुणोग्ररया हयाः ।
 ऊहुः कॅम्बूध्वशिरसौ प्रागुत्थानेऽप्यकम्पिनौ ॥ २३ ॥
 शिल्पमल्पावशेषेऽहि पार्थः प्रगटयत्परम् ।
 कैल्पान्तवात इव कान्भूभृतो न व्यकम्पयत् ॥ २४ ॥

१. 'प्रसभं प्रसरन्' ख. २. 'पर' ख. ३. 'सारयित्वा' ख-ग. ४. 'कन्त्रेन्द्र' क.
 ५. 'कल्पान्ते' ख.

अथैत्य गुरुणा वद्धकवचः कौरवेश्वरः ।
 रुरोध क्रोधनो युद्धकिरीटमं किरीटिनम् ॥ ६५ ॥
 छिन्धि मूलमनर्थानामित्युक्ते हरिणा नरः ।
 क्षणं तेन रणं चक्रे चमत्कृतसुरासुरम् ॥ ६६ ॥
 अमज्जनर्जुने बाणाः सद्यो नद्यो यथाम्बुधौ ।
 नृपे तु पेतुरकृतार्था यथा कृपणेऽर्थिनः ॥ ६७ ॥
 किमेतदिति गोविन्दे वदत्यूचे धनंजयः ।
 ज्ञातं मयास्मिन्गुरुणा वज्रं वर्मणि मन्त्रितम् ॥ ६८ ॥
 वेद्यस्य छेदमित्युक्त्वा यदस्त्रं फाल्गुनोऽमुचत् ।
 लोभेनेव महत्त्वं तद्गौणिनास्त्रेण वारितम् ॥ ६९ ॥

द्विःक्षेप्यं न खलु रणेषु दिव्यमस्त्रं ध्यात्वेति क्षितिभुजि विक्षिपन्पृषक्तान् ।
 छित्त्वान्तः प्रगुणगुणं धनुस्तदोजःश्रीकर्णद्वयवदपातयत्किरीटी ॥ ७० ॥
 स च्छिन्ते मणिमिव तज्जयाभिकाङ्क्षी वामाक्षीमुकुटरुचे रथस्य सूतम् ।
 तच्चेतः कलितचतुर्दिगन्तराज्यश्रीदूतानिव चतुरोऽभिदत्तुरङ्गान् ॥ ७१ ॥
 चिच्छेद द्विरदरदप्रभानिभं च छत्रं प्राक्किशर इव तद्यशोऽङ्गजस्य ।
 तत्तेजस्तत्करहाटवज्ज्वलन्तं सौवर्णं कलशमपि ध्वजाच्चकर्त ॥ ७२ ॥

(विशेषकम्)

नाराचानकवचितेषु वज्रमन्त्रैस्तस्यैन्द्रिः कररुहसंधिषु न्यधाच्च ।
 तत्रस्तः स नरपतिस्तनूजुषां दिक्पालानामपि विकिरन्महांसि रक्तैः ॥ ७३ ॥
 हेमवर्मोच्चयान्द्रौणिप्रभृतीनामपातयत् ।
 तदा तेजोमयानीव शरीराणि शरैर्नरः ॥ ७४ ॥
 ते बाणै रक्तसिक्ताङ्गाश्चक्रिरे शक्रसूनुना ।
 स्वजयश्रीगृहस्तम्भा इव सिन्दूरचित्रिताः ॥ ७५ ॥
 ततश्च पातुमारेभे बलाम्भोधिं विरोधिनाम् ।
 बाणाङ्गुलिजुषा चापप्रसृत्या कलशोद्भवः ॥ ७६ ॥

हत्वा बलावलीस्तेन पार्थेशे विरथीकृते ।
 हतो हतोऽद्य राजेति लोकाः शोकात्प्रचुक्रुशुः ॥ ७७ ॥
 क्षिप्तां शक्तिं नृपेणाथ कटुकाणां सघण्टिकाम् ।
 ब्रह्मास्त्रेणाच्छिदद्रोणस्तच्छौर्यरसनामिव ॥ ७८ ॥
 सहदेवरथेनाथ पलाय्य प्रययौ नृपः ।
 दर्शितस्वामिभक्त्येव सेनयाप्यन्वगामि सः ॥ ७९ ॥
 अथ पार्थचमूवीरैः समीरैः क्षयजैरिव ।
 शोषिताः परवाहिन्यो रङ्गितासितरङ्गिताः ॥ ८० ॥
 करटीव बृहत्क्षत्रः कैकयानीकनायकः ।
 द्रोणानुगं क्षेमधूर्तिं स्तम्भपातमपातयत् ॥ ८१ ॥
 जघानाथ त्रिगर्तं स धृष्टकेतुर्महारथम् ।
 सहदेवोऽरिमित्रं च व्याघ्रदत्तं च सात्यकिः ॥ ८२ ॥
 त्वाष्ट्रास्त्रहतमायास्त्रं भीमं भीमवधोद्यतम् ।
 अलम्बुषं रथात्कृष्ट्वा निष्पिपेष घटोत्कचः ॥ ८३ ॥
 तदाभूद्रौणैमिमभ्यां भज्यमानबलद्वये ।
 क्षोणिभृत्क्षुभिताम्भोधिक्रोधी कलकलः कैलः ॥ ८४ ॥

(अर्जुनप्रवेशः)

दवीयसस्तदा जिष्णोरशृण्वञ्शङ्खनिःस्वनम् ।
 सात्यकिं कैर्णिचरितपरितप्तोऽभ्यधानृपः ॥ ८५ ॥
 शूर क्रूरचरित्रेषु प्रविष्टस्ते गुरुः सुहृत् ।
 धर्मज्ञ तव कालोऽयमालोक्य शरण्यताम् ॥ ८६ ॥
 प्रयातेऽपि त्वयि प्राणसदृक्षस्य दिदृक्षया ।
 द्रोणाद्वैपदिभीमाभ्यां समेतस्य न मे भयम् ॥ ८७ ॥
 इति श्रुत्वा तथेत्युक्त्वा दत्त्वा हुत्वा च सात्यकिः ।
 सग्वी धात्रीशमामन्त्र्य मङ्गलालंकृतः कृती ॥ ८८ ॥

१. 'पार्थेन' ख. २. 'धृष्टकेतुं म' ख-ग. ३. 'द्रौणि' क-ख. ४. 'किल' ग.
 ५. 'द्रौणि' ख. ६. 'चरितं' ग. ७. 'सकृत्' ख.

काण्डखण्डितविद्वेषिरक्तसिक्तेन वर्त्मना ।

रथेन रंहसाचालीर्दुद्धूतरजसा मुखम् ॥ ८९ ॥

(युग्मम्)

द्रोणसात्यकयोः काण्डमण्डपच्छन्नचण्डरूक् ।

रणोऽभूदस्त्रसंघट्टस्फुलिङ्गास्ततमास्ततः ॥ ९० ॥

गुरो त्वच्छिष्यमत्वेष्टुर्न मै(?) संरोद्धुमर्हसि ।

इत्युक्तिभाजि शैनेये गुरुरूचे न मुच्यसे ॥ ९१ ॥

इत्युक्तवन्तमुत्काण्डकोदण्डं दुर्जयं गुरुम् ।

वञ्चयन् रथवेगेन सात्यकिर्व्यूहमाविशत् ॥ ९२ ॥

निर्कृत्य कृतवर्मदीनप्रमादी विशन्नसौ ।

चक्रे क्षितिभुजङ्गानां क्षयं ताक्ष्यैरिवाशुगैः ॥ ९३ ॥

पाण्डवाश्चण्डकोदण्डा व्यूहभेदोद्यतास्तदा ।

गुणा इव प्रमादेन वारिताः कृतवर्मणा ॥ ९४ ॥

रणत्पन्निभृतव्योमा संरम्भात्तान्नदीधितिः ।

शिनेः सूनुस्तदा वीरनेत्राम्भोजनिमीलनः ॥ ९५ ॥

सिन्धुराज्जलसंधारुख्यं मगधेन्द्रमपातयत् ।

संध्याकाल इव क्षिप्रं चण्डांशुं चरमाचलात् ॥ ९६ ॥ (युग्मम्)

मौर्गणार्लक्षदानेन प्रीणयन्स पदे पदे ।

नरनारायणौ द्रष्टुं शैनेयोऽचलदुत्सुकः ॥ ९७ ॥

गन्धसिन्धुरगन्धर्ववीरेन्द्रध्वजिनीव्रजान् ।

यमोऽङ्गुलीभिस्तद्भाणैर्लोलं लोलं मुदागिलत् ॥ ९८ ॥

सुदर्शनादिभूपालमौलीन्पन्निभिरुत्क्षिपत् ।

व्योम्नः स चक्रे चण्डीशमूर्तेर्मुण्डालिमण्डनम् ॥ ९९ ॥

शैनेयसायकैर्लूनो दूनो दुःशासनस्तदा ।

द्रोणं प्राप मनस्तापप्रम्लानाधरपल्लवः ॥ १०० ॥

१. वर्मणा' क. २. 'दधूत' क-ख. ३. 'च्छिन्न' क. ४. 'माम्' इत्युचितम्
५. 'विकृत्य' ख. ६. 'वर्मादीन्प्रमादीव' ख-ग. ७. बाणान्, याचकांश्च. ८. लक्षसं
ख्यवसुदानेन, लक्ष्यदानेन च, 'लक्ष्य' ग.

तं जगाद गुरुर्मूढ किमु त्रस्तोऽसि सात्यके ।
 पाञ्चालीचिकुराकृष्टौ सृष्टो यः क स ते मदः ॥ १०१ ॥
 यो हासः पाशपातेषु सारिद्यूतेऽभवत्तव ।
 पतत्सु यमपाशेषु प्राणिद्यूते क तेऽद्य सः ॥ १०२ ॥
 अधुनापि कुरुध्वं वा संधि युधि भयं यदि ।
 न तच्चेत्परलोकाय युध्यत्वं तदशङ्किताः ॥ १०३ ॥
 इत्युक्ते न्यगमुखस्त्राणाभिलाषी सैष दीनदृक् ।
 दैत्यावतारः पातालदैत्यान्गन्तुमिवैहत ॥ १०४ ॥
 कृतान्तर्किंकरस्वेच्छैर्म्लैच्छैर्व्यूढैः समन्ततः ।
 स सात्यकिमगान्मङ्क्षु चक्षुर्वेगवरत्वरः ॥ १०५ ॥
 मुहूर्तेऽस्मिन्गुरुर्विप्रः प्रज्वलत्कोपपावकः ।
 चित्रं नृणां सुरस्त्रीणां व्यधात्पाणिग्रहान्बहून् ॥ १०६ ॥
 धीरकेतुचित्ररथचित्रकेतुसुधन्वनः ।
 पाञ्चालदिग्जयस्तम्भाङ्गमान्सोऽभ्यपातयत् ॥ १०७ ॥
 यज्ञयोनिस्तदा वीरो मूर्छयित्वा शरैर्गुरुम् ।
 कृपाणपाणिस्तं हन्तुं दण्डपाणिरिवाद्रवत् ॥ १०८ ॥
 गुरुस्तं लब्धसंज्ञोऽथ शरैरासन्नपातिभिः ।
 किष्कुप्रमाणैर्वैतस्तैर्विशौरूढमपूरयत् ॥ १०९ ॥
 त्रस्तेऽस्मिन्वाडवः सैष दीप्तहेतिरशोषयत् ।
 अन्तर्धार्मिवलाम्भोधिं भुवनप्लवनक्षेमम् ॥ ११० ॥
 छिन्ने म्लेच्छबले वाणैः क्षीणवर्मायुधं युधि ।
 दुःशासनं न शैनेयोऽवधीद्भीमभिया तदा ॥ १११ ॥
 प्रविश्य पाण्डुवाहिन्यां नृपवक्त्राणि पद्मवत् ।
 तदा लुलाव वीरश्रीपूजार्थं द्विजो गुरुः ॥ ११२ ॥

१. 'सात्वतात्' ख-ग. २ 'दृष्टो' ख. ३. 'न तु चे' क. ४. 'वृष्टयुधः'. ५. 'व-
 शारूढमयूरवत्' क. ६. 'क्षमः' क. ७. 'ययौ' क.

कैकयाधिपतिज्येष्ठवृहत्क्षत्रद्रुमानलः ।
 शिशुपालात्मभूधृष्टकेतुदावानलाम्बुदः ॥ ११३ ॥
 जरासंधतनूजन्मसहदेवाम्बुदालिलः ।
 धृष्टद्युम्नसुतक्षत्रधर्मश्चासानिलोऽरगः ॥ ११४ ॥
 तेजसा प्रज्वलन्वाणैर्वर्षन्सर्पलुरुत्वरः ।
 कोपेन निश्चसन्द्रोणः पार्थ व्याकुलयद्बलम् ॥ ११५ ॥
 (त्रिभिर्विशेषकम्) (सात्यकिप्रवेशः)
 क्षणेऽस्मिन्नन्तरिक्षान्तर्भाजि भास्वति भूपतिः ।
 अभ्यधत्त समम्येत्य भीमं भीमश्रमानसः ॥ ११६ ॥
 वत्स त्वत्सत्त्वकालोऽयं द्विद्विषं ब्रजानुजम् ।
 कर्ण्यते केशवः कम्बुः क्रोशन्न पुनरार्जुनः ॥ ११७ ॥
 द्विषद्विषमतामश्रं तात यातेऽर्जुनं त्वयि ।
 द्रोणं जां द्रौपदिभीतिं हन्ता हन्तायमेव मे ॥ ११८ ॥
 इति श्रुत्वाम्यधाद्भीमः प्रभो तेभ्योऽर्जुने क्व भीः ।
 दधे मूर्ध्नि तथाप्येष शेषैवत्तव शासनम् ॥ ११९ ॥
 इत्युदीर्य महावीर्यः स्यन्दनस्वनगर्जनः ।
 मदौघशाली कर्णान्तोल्लीनोऽङ्गीनशिलीमुखः ॥ १२० ॥
 पुरोलोकैर्दत्तमार्गः प्रपतद्भिरितस्ततः ।
 भीमः शकटभेदाय दन्ती मत्त इवाद्रवत् ॥ १२१ ॥ (युग्मम्)
 कौन्तेय केयमिच्छा ते व्यूहं भेतुं मयि स्थिते ।
 इत्युक्त्वौमुं गुरुः क्रूरैर्बाणपूरैरपूरयत् ॥ १२२ ॥
 तत्काण्डपतनव्यक्तसान्द्ररक्तो वृकोदरः ।
 कालीकुञ्चाग्रकाश्मीरक्लिन्नकाल इवाबभौ ॥ १२३ ॥
 न शिष्योऽहं गुरुर्न त्वं नार्चामि त्वां यथार्जुनः ।
 त्वां विजित्य विशन्तं मां पश्येत्युक्त्वानिलिर्गुरुम् ॥ १२४ ॥

१. 'द्रोणं द्रौपदिभीतिं' क. २. 'ते भो' क. ३. 'शिष्य' ग. ४. 'कर्णान्तलीनो'
 ख-ग. ५. 'च' क. ६. 'पूजयत्' क. ७. 'कुचान्त' क. ८. 'क्लान्तः' क.

याममुच्चद्रजवलां घण्टालंकारिणीं गदाम् ।
 द्रुतं द्रुम इवाभञ्जि त्रस्तद्रोणस्तया रथः ॥ १२५ ॥ (युग्मम्)
 तदा त्वदात्मजो राजन्सानुजो मनुजेश्वरः ।
 स व्यालचन्दनवनौपम्यं भीमाशुगैरगात् ॥ १२६ ॥
 वृन्दारकं दीर्घनेत्रं सुषेणं दुर्धिमोचनम् ।
 द्रौणकर्माणमभयं चित्रकान्तिं सुदर्शनम् ॥ १२७ ॥
 इत्यष्टौ त्वत्सुतान्राजन्नाजघान वृकोदरः ।
 तच्छिरोभिः शरोत्क्षिप्तैः कन्दुकैः क्रीडयन्दिशः ॥ १२८ ॥
 (युग्मम्)

वर्षन्कीनाशदासेभ्यो हतैर्दण्डैरिवाशुगैः ।
 स्यन्दनेनाष्टनादेन तदा द्रोणस्तमाद्रवत् ॥ १२९ ॥
 रामरावणसंग्रामगुणग्राममलिम्लुचः ।
 तदोच्छ्वसदवष्टम्भः संरम्भः कोऽप्यभूत्तयोः ॥ १३० ॥
 रथादथावरुह्याशु भीमो हस्ताग्रहेलया ।
 हस्तीवोत्पाद्य चिक्षेप दूरे दूरे रथं गुरोः ॥ १३१ ॥
 पृथक्कृताङ्ग शततः शताङ्गाद्विद्रुते गुरौ ।
 रथी वरूथिनीं भीमो विशद्विदशविक्रमः ॥ १३२ ॥
 अपूर्णचर्वणश्रद्धान्दूरदेशान्तरागतान् ।
 यमदन्तानिव शरान्प्रीणयन्प्राणिकोटिभिः ॥ १३३ ॥
 कर्णानीकं समीकार्थीं घनाकुलमनाकुलः ।
 भीमोऽभजद्रजक्रीडाकान्तारमिव केसरी ॥ १३४ ॥
 संरब्धशैनेयधनुर्निनादानादाय भीमोऽद्भुतमुन्ननाद ।
 तक्षवेडया दध्मतुराशु कृष्णौ कम्बू तदा धार्मिमनोविनोदौ ॥ १३५ ॥
 पराङ्मुखोद्वर्तितवार्धिविभ्यद्वीपान्तरः कोऽपि स शब्दपूरः ।
 श्लुथार्धनारीश्वरसंधिवन्धः समीरणस्कन्धसमीरयोऽभूत् ॥ १३६ ॥

१. 'चन्दनौपम्यं भीम' ख-ग. २. 'शतकात्' क.

सामीरिणा संयति भज्यमानं विभज्यमानं यमदासवृन्दैः ।
 बलं तदालोक्य नृलोकमस्त्रमयं वितन्वन्प्रचचार कर्णः ॥ १३७ ॥
 मिथः प्रमाथाकुलयोस्तदाभूत्कौन्तेययोः कश्चन काण्डपातः ।
 यद्वातजातप्रसरैरिवासीत्सुरासुराणामपि मौलिकम्पः ॥ १३८ ॥
 भीमेन भग्नप्रसरः शरौघैः कर्णस्तदा दीर्णरथायुधौघः ।
 त्रस्तोऽपि वैरादिव रंहसैव तदीयतातं जयति स वातम् ॥ १३९ ॥
 म्लानाननः कृपीकान्तं तदागत्य नृपोऽभ्यधात् ।
 प्रियोऽर्जुनस्ते यन्मुक्तौ तस्मै सात्यकिमारुती ॥ १४० ॥
 अहो नु मन्दभाग्यानां सामर्थ्यं किञ्चिदद्भुतम् ।
 येनापि वज्रदुर्भेदा त्वत्प्रतिज्ञा श्लथीकृता ॥ १४१ ॥
 ऊचे गुरुर्गुरुतरां किं युध्येयं चमूमिमाम् ।
 किंवा तौ बाणपातौघचलकुलाचलौ ॥ १४२ ॥
 एकोऽपि वीर याम्येष सप्ताप्यद्य चमूरमूः ।
 एकादशचमूवीरैस्त्वं निवारय तत्रयम् ॥ १४३ ॥
 ईत्युक्त्वा गुरुणा गत्वा द्रुपदोर्वीशनन्दनौ ।
 पार्थिवौ विरथी चक्रे शक्रभूचक्ररक्षकौ ॥ १४४ ॥
 इहान्तरे महाशौर्यः सूर्यसूनुर्तापयत् ।
 भीमं हैमैः शरव्रातैः पितुरातैः करैरिव ॥ १४५ ॥
 भीमास्त्रैः कर्कशैरर्कसूनुर्लूनरथायुधः ।
 नश्यन्नङ्घ्रिजोव्याजात्तेनेऽभ्रव्यापि दुर्यशः ॥ १४६ ॥
 भीमे भूपालमालाया मौलिजालानि कृन्तति ।
 सुराणामप्यहो शीर्षैः कम्पितं चकितैरिव ॥ १४७ ॥
 पुनरप्याययौ सज्जस्यन्दनः सूर्यनन्दनः ।
 भीमं हैमशरैः कुर्वन्हेमवल्लीवनोपमम् ॥ १४८ ॥

१. 'प्रचवाल' ग. २. 'मानम्लानः' क; 'म्लानमानः' ख. ३. अनुदात्तेत्वलक्षणा-
 त्मनेपदस्यानित्यत्वात्क्यजन्तत्वाद्वा परस्मैपदम्. ४. 'किं च नौ बाणवातौघ' क. ५.
 'इत्युक्तो' ग. ६. 'पातयन्' क. ७. 'दुर्दशः' क. ८. 'मालानां' ख.

छन्द्रे वाणगणैर्व्योम्नि द्रष्टुं तत्र रणं तयोः ।
 देवा इवाययुः पश्यदनिमेषमटच्छलात् ॥ १४९ ॥
 कौन्तेये कर्णकोदण्डरथहोषानले तदा ।
 दुर्जयाख्यस्तव सुतो राजन्भेजे पतङ्गताम् ॥ १५० ॥
 भीमेन भुवनक्षोभशोभमानशरोत्करः ।
 गदया विरथीचक्रे पुनराधि रथी रथी ॥ १५१ ॥
 तदा त्वदङ्गजो राजन्धावन्भीमेन निर्ममे ।
 प्रेमथः स्वर्गसुमुखीमुखपद्मशिलीमुखः ॥ १५२ ॥
 आरुह्य प्रेमथरथं ततोऽधिरथभूः शरान् ।
 यान्भीमस्य हृदि न्यास तैस्तत्कोपानलोऽज्वलत् ॥ १५३ ॥
 ततो दृष्ट्वा प्रविष्टेषु श्वभ्रं भीमेषु भोगिषु ।
 कर्णो गुलमं नरेन्द्राणां रथेन जैविनाविशत् ॥ १५४ ॥
 तान्दुर्मपणदुर्ग्राहजयद्गुःशलर्दुःसहान् ।
 जघान त्वत्सुतान्पञ्च भीमः सत्याभिधस्तदा ॥ १५५ ॥
 रङ्गन्तं पुनरङ्गेशं कृत्वा कृत्तरथायुधम् ।
 भीमे नदति भक्त्येव मियालोटि भटैर्भुवि ॥ १५६ ॥
 सप्ताथ त्वत्सुताश्चित्रश्चित्रवाणः शरासनः ।
 चारुचित्रकचित्राक्षौ चित्रवर्मोपचित्रकौ ॥ १५७ ॥
 कर्णत्राणधियो भीमवाणपातनिपातिताः ।
 युधि स्वपुत्रं पाहीति वक्तुं शङ्केऽर्कमव्रजन् ॥ १५८ ॥ (युगमम्)
 मुहुर्जितोऽपि राधेयस्तान्मृतान्वीक्ष्य बाष्पहक् ।
 अनिर्वेदः श्रियो मूलमित्येनं पुनरापतत् ॥ १५९ ॥
 भीमः क्षरदसृग्धारो राधेयविशिशैर्वभौ ।
 वीरश्रीस्नानकाश्मीरारुणनिर्झरशैलवत् ॥ १६० ॥

१. 'छन्द्रे' ख. २. 'कौन्तेयक' ख. ३. 'होषानले' क. ४-५. 'प्रथमः' क-ख.
 ६. 'गुप्त्यै' ख-ग. ७. 'रथिता' क. ८. 'दुर्धर' ख-ग. ९. 'तामूप चित्रवाणशरासनौ'
 ख-ग. १०. 'ताञ्जिता' क; 'तान्हता' ख.

विमुक्तभीमकरया वामत्वाशरमालया ।
 आलिङ्ग्यमानसर्वाङ्गो मुमोहाङ्गपतिस्ततः ॥ १६१ ॥
 ते चित्रायुधचित्राश्चचित्रसेनविकर्णकाः ।
 शत्रुः शत्रुंजयः शत्रुं सहश्चेति सुतास्तव ॥ १६२ ॥
 आर्कित्राणाय धावन्तो हता भीमेन तद्धभौ ।
 सप्तगोदावर इव श्रीभीमस्तदसृग्रयैः ॥ १६३ ॥ (युग्मम्)
 ततो मूर्च्छान्तविक्रान्तः कर्णः स्वर्णमयैः शरैः ।
 भीमं चक्रे दवार्चिष्मत्कीलालीढद्रुमोपमम् ॥ १६४ ॥
 [पार्थस्य विरयस्यास्य सर्वाण्यस्त्राणि धावतः ।
 कर्णश्चिच्छेद पत्राणि तपस्य इव शाखिनः ॥ १६५ ॥]
 क्षीणायुधो हरिकरित्रातान्वातात्मजोऽक्षिपत् ।
 वैकर्तनश्चकर्तेषुसन्तानैर्मङ्गु तानपि ॥ १६६ ॥
 [संमरन्कुन्तीगिरां भीममनिघ्नन्मानुभूस्तदा ।
 लीनं मृतेभकूटेषु धनुष्कोट्या स्पृशन्नगौ ॥ १६७ ॥]
 महद्भिर्न रणं कार्यमकृतास्त्र पुनस्त्वया ।
 स्थूलमूर्तेर्बहुभुजः सूदतैव तवोचिता ॥ १६८ ॥
 ईत्युक्त्या शल्ययन्भीमं दर्शितो दनुजद्विषा ।
 अत्रासि दूरादुदण्डैः काण्डैः कर्णः किरीटिना ॥ १६९ ॥
 आरूढोऽथ विपत्त्यक्तः सुतप्तः सात्यके रथम् ।
 भीमः प्रावृड्विमुक्तोऽर्क इव पूर्वगिरेः शिरः ॥ १७० ॥

भीमसेनप्रवेशः ।

नरेण नाराचमुदञ्चितं तदा पतङ्गभूसंमुखमद्भुतप्रभम् ।
 अखण्डयन्द्राणिपतत्रिपङ्क्त्यस्तदुन्मुखं दावमिवाद्भवृष्टयः ॥ १७१ ॥

१. 'वामत्वाशममालया' क. २. 'आलिङ्ग्यमानः सर्वाङ्गः' ख; 'सर्वाङ्ग' ग.
 ३. 'युधि चित्रास्त्रचित्रसेनविकर्णकाः' ख. ४. 'दृढः' ग. ५. 'कर्ण' ख-ग. ६-७. क.
 पुस्तके त्रुटितः. ८. 'स्तव' ग. ९. 'सूदनैव ततोचिता' क. १०. 'इत्युक्त्वा' क-ग.

ततः पतत्रिप्रकरैः पराङ्मुखं विरच्य नाराचरुचा गुरोः सुतम् ।
 असृक्प्रभायन्त्रितसांध्यविभ्रमाञ्जघान संधानवनीभृतां नरः ॥ १७२ ॥
 ह्रियांहिधूतानपि रक्तवाहिनीप्रभावविन्दू नुदितान्पदे पदे ।
 त्वरातिरेकादभिवञ्चयन्ययौ जयद्रथेच्छोर्जयिनस्तदा रथः ॥ १७३ ॥
 तदा हरीणामपि कृष्णयोरपि द्युतिस्त्वंरादीर्धतैरैव मिश्रिता ।
 मुदा भटैः संयति जहुनन्दिनीकलिन्दजासङ्गनिभा व्यभात्यत ॥ १७४ ॥

सव्यसाची रविरिव प्रत्यङ्गाप्तशिलीमुखम् ।
 इतस्ततः कीर्णदलं पद्मव्यूहमथ व्यधात् ॥ १७५ ॥
 विगाह्य वाहिनीं पद्मव्यूहोद्दलनलोलसे ।
 नरे नाग इवोद्भ्रान्ते राजहंसैः पलायितम् ॥ १७६ ॥
 महारथघटागुप्तपाशस्थितजयद्रथम् ।
 सव्यसाची ततः सूचीव्यूहं निचितमाविशत् ॥ १७७ ॥
 उद्यत्कीलालकीलालिमालिनं मारुतिस्तदा ।
 अभ्युज्ज्वलगदाहस्तो ददाह स्तोममस्त्रिणाम् ॥ १७८ ॥
 सात्यकेर्निघ्नतः शत्रून्मुहुर्धन्व नतोन्नतम् ।
 निमेषोन्मेषभृन्मृत्योर्विलोचनमिवावभौ ॥ १७९ ॥
 धन्विना युयुधानेन युधानेन क्रुधादितम् ।
 कौरवेन्द्रमहाचक्रं ह हा चक्रन्द तत्तदा ॥ १८० ॥
 अलं वृषनृपस्यैष खे चिक्षेप शरैः शिरः ।
 यद्विधुंतुदवद्वीक्ष्य वित्रस्तं राजमण्डलम् ॥ १८१ ॥
 अपात्यन्त शरैस्तेन वीरा पञ्चशतीमिताः ।
 क्ष्मासंमुखाः पतङ्गस्य करा इव दिवस्तदा ॥ १८२ ॥
 नृपाङ्घ्रिपान्निर्विमृद्घ्नन्तं यूथेशमिव केसरी ।
 भूरिश्रवाः समभ्यायाद्भूपस्तं यूपकेतनः ॥ १८३ ॥

१. 'रुषा' ख. २. 'हता' ख. ३. 'तैर्विमि' क. ४. 'व्यभाव्यत' ग.
 ५. 'लालसैः' ख. ६. 'विनिघ्नन्तं' ख. ७. 'भ्यागात्' ख.

उद्गर्जितौ विविधरत्नविचित्रचापौ

चञ्चत्तडित्तरलकाञ्चनकाण्डपातौ ।

एकाब्धिनीररसनप्रसरद्विरोधौ

धाराधराविव जवादभिजग्मतुस्तौ ॥ १८४ ॥

दोःशालिनां मृधमिथः शिथिलादराणां

तेजोमयान्यरुणितानि मनांसि नूनम् ।

अस्त्रौघघट्टजघनाग्निक्वणच्छलेन

पेतुस्तयोरुपरि कौतुकतश्चलानि ॥ १८५ ॥

धिष्णां विभग्नविभुवाञ्छितमद्य धिग्धि-

ग्दिक्चक्रवालविदितं मम शायकत्वम् ।

यच्छायितो न रिपुरित्यविशङ्घियेव

भूमिं शरव्यसफलोऽपि तयोः शरौघः ॥ १८६ ॥

अन्योन्यवाणततिपातितसूतसप्ति-

धन्वध्वजौ कलितकाञ्चनवर्मखड्गौ ।

क्षेत्रे प्रचेलतुरथोग्रनिजप्रताप-

द्विड्दुर्यशोविटपिवीजकराविवैतौ ॥ १८७ ॥

क्ष्वेडाभिः खड्गख्वाहा(ट्का)रैः स्फुलिङ्गैर्गतिभङ्गिभिः ।

स्फुरद्धर्धरघोषैश्च तौ जातौ प्रेक्षणक्षणौ ॥ १८८ ॥

अथाकृष्य कचैर्हत्वा हृदि पातेन सात्यकिम् ।

सौमदत्तिः प्रपात्यैच्छच्छिरश्छेतुं महासिना ॥ १८९ ॥

तदाचष्ट हरिः पार्थं शिष्यस्ते पश्य सात्यकिः ।

जगज्जेतापि धिग्दैवात्सौमदत्तिवशं गतः ॥ १९० ॥

श्रुत्वेति पत्रिणा पार्थः सासिं भूरिश्रवो भुजम् ।

चिच्छेद घाताभिमुखं ताक्ष्येणेवाहिमुत्फणम् ॥ १९१ ॥

१. 'चक्राब्धि' ग. २. 'चर्म' ख-ग. ३. 'खड्गारैः' क-ग. ४. 'प्रेक्षणं क्षणम्'
क-ख. ५. 'रुत्फणी' ग. अस्मिन्पाठे व्यत्यासेन क्रियान्वयः. क-ख-पुस्तकपाठे
'ताक्ष्येण' इति तृतीया करणे निर्वाहः.

स कणत्कङ्कणो मुक्त्वा मुद्रिकादन्ति दीप्तिभिः ।
 हसन्निवेकं पार्थस्य पपात भुवि तद्भुजः ॥ १९२ ॥
 च्युतेऽथ बाहौ सत्कर्मः सहाये सोमदत्तजः ।
 पार्थं प्रोवाच भग्नेच्छो मुक्तसात्यकिमूर्धजः ॥ १९३ ॥
 दर्शितं कूटयुद्धादि पुंसो मैत्र्यफलं हरेः ।
 त्वयाद्य छिन्दतैवान्यरणसक्तस्य मे भुजः ॥ १९४ ॥
 इत्युक्त्वा विरचयेषु शय्यां वामकरेण सः ।
 प्रायोपविष्टोऽविष्टोऽन्तः समं स्पर्शादि वृत्तिभिः ॥ १९५ ॥
 प्राणान्प्राणानले तस्य जुह्वतो मूर्ध्नि निर्ययौ ।
 किञ्चित्कान्तिः शिखा धूमस्तोमयन्ती नभस्तलम् ॥ १९६ ॥
 अथोचे निन्दतः क्षमापान्पार्थः किं कृत्यमस्त्रिणाम् ।
 रक्षन्ति वैरिवैषम्ये मज्जन्तं स्वजनं न चेत् ॥ १९७ ॥
 प्राणतुल्यसुहृद्द्रक्षाकारिणं किमु निन्दथः ।
 सन्तो मूर्च्छितसौमद्रमृत्यूद्यत्पन्निगोऽपि मम ॥ १९८ ॥
 इदं वदति कौन्तेये लब्धसंज्ञः शिनेः सुतः ।
 अपरिज्ञातवृत्तान्तः कोपोद्भ्रान्तस्त्वरोत्थितः ॥ १९९ ॥
 कृष्णाम्यां वार्यमाणोऽपि द्युता हसद्विवाहितः ।
 अच्छिनद्भूरिदत्तस्य प्रागुत्क्रान्तात्मनो मुखम् ॥ २०० ॥ (युगम्)
 आनिशागममथो जयद्रथं रक्षितुं क्षितिभृतः कृतोद्यमाः ।
 अर्जुनेन निहताः पतिं द्युतां तूर्णमस्तनयनाय विव्यधुः ॥ २०१ ॥
 अम्बरे किमु विलम्बते न किं तूर्णमस्तमभियात्यसाविति ।
 रोषरक्तनयनैरिवेक्षितः कौरवै रविरभूत्तदारुणः ॥ २०२ ॥
 आदिगन्तपरिपातिभिस्तदा रुद्धमार्गमिव फाल्गुनेषुभिः ।
 अम्बरान्तगतमप्यहो क्षणं विम्बमम्बरमणेर्यलम्बत ॥ २०३ ॥
 माति सर्वजगतामपीक्षणं भूषणं च सुकृतक्षणस्य यः ।
 अस्तमद्भुतरुचोऽपि तस्य हा स्वार्थकाङ्क्षिभिरकाङ्क्षि कौरवैः ॥ २०४ ॥

१. 'वैरिवैषम्ये' ख; 'वैरैषम्ये' ग. २. 'द्य' ख. ३. 'वृत्तान्तं' ख. ४. 'क्षणश्च' क-ग.

सिन्धुमूर्तिरि रवौ च भूभुजां मण्डले च मुहुरुत्सुकं पतत् ।
जिष्णुनेत्रनलिनं तदा श्रियावस्तुमै हि वलयातिचञ्चलम् ॥ २०९ ॥

विष्णुस्तदा द्युपतिसूनुमुवाच वृद्ध-

क्षत्रो मुनिर्ननु पितास्ति जयद्रथस्य ।

प्रीतः स पुत्रममुमाह शिरः क्षितौ ते

यः पातयिष्यति पतिष्यति तस्य तुल्यम् ॥ २०६ ॥

ध्यात्वेति पातय शिरोऽस्य जयद्रथस्य

क्रोडे पितुः सुतपसः कुरुवर्षसीम्नि ।

तस्मादिदं क्षितिमुपैतु यथा सवृद्ध-

क्षत्रो न शापमपि यच्छति ते विमौलिः ॥ २०७ ॥

इति ध्यायन्क्रोधानलबहुलकीलासिसदृशा-

दृशा पश्यन्प्लुष्यन्निव दिवसमङ्गे रिपुवपुः ।

नरो धावन्धन्वी नृप कृपकृपीभूवृषमुखै-

र्द्विषद्भिः प्रेङ्खद्भिः क्षणमविकलैरस्वलि बली ॥ २०८ ॥

क्षिप्रं क्षुरप्रप्रकरेण कृत्वा तान्सन्नसंनाहमहास्त्रवाहान् ।

क्षिपन्मुखानि क्षितिपत्रं जानां धनंजयः सैन्धवमभ्यधावत् ॥ २०९ ॥

ध्यात्वाथ वीरो निधनं मृधेन क्रुद्धोद्धुरः सिन्धुधराधिराजः ।

पौरंदरिं रोषपरम्पराभिरपूरयन्मुक्तिपुरीषरीप्सुः ॥ २१० ॥

अथो पृथासुतस्तस्य शिरो दिव्यशरोद्धृतम् ।

संध्यां ध्यातुरविज्ञातमङ्गे पितुरपातयत् ॥ २११ ॥

किमेतदिति तन्मह्यु क्षितौ सुतशिरः क्षिपन् ।

वृद्धक्षत्रोऽप्यमूर्धाभूत्स्ववरेणैव दैवतः ॥ २१२ ॥

इति समिति निहत्याक्षोहिणीः सप्त सिन्धु-

क्षितिभृति निहतेऽसिन्वल्गिना फाल्गुनेन ।

मदपरिमलचारुमूर्तिर्यान्निनादा-

नकृत सुकृतजस्तानग्रहीद्वाद्यवृन्दैः ॥ २१३ ॥

ततो विघटितव्यूहा वभ्राम कुरुवाहिनी ।

सर्वदिग्दीप्तिदावाग्निवनद्विपघटेव सा ॥ २१४ ॥

ततः किरीटी विकृपः कृपं च कृपीसुतं च त्वरया निरस्य ।

मुखैर्महाभलधुतैर्नृपाणामानर्च संध्यामिव पङ्कजैर्धैः ॥ २१५ ॥

दारुक प्रगुणितं रथं हरेः सात्यकिः समधिरुह्य कर्णजित् ।

काण्डखण्डितनृपत्रजोत्थितैः सांध्यधाम रुधिरैरवर्धयत् ॥ २१६ ॥

भीमापमानकुपितः पुरतोऽङ्गभर्तुः

संधां विधाय वृषसेनवधाय पार्थः ।

सर्वैः समं समरनित्यजयी जगाम

प्रीतिप्रणामकृतये सुकृतात्मजस्य ॥ २१७ ॥

अग्रेर्नृपं पुलकिनोऽथ रणप्रशंसां

चक्रुर्मथः पवनसत्यकशक्रपुत्राः ।

कृष्णौ तु संमदपरः परिरभ्य वीरौ

भूपो नुनाव हरिमेव जयस्य हेतुम् ॥ २१८ ॥

इति श्रीजिनदत्तसूरिशिष्यश्रीमदमरचन्द्रविरचिते बालभारते नाम्नि महाकाव्ये

वीराङ्गे द्रोणपर्वणि चतुर्थदिने जयद्रथवधो नाम तृतीयः सर्गः ।

चतुर्थः सर्गः ।

केशान्तर्भूतजीमूतविद्युद्दीप्त्यैव पिञ्जरम् ।

जटाजूटं वहन्व्यासः पायादवतरो हरेः ॥ १ ॥

अथो जयद्रथो भेजे भवदत्ताभयः क्षयम् ।

इत्यूचे 'कौरवस्तूर्णमर्णः पूर्णेक्षणो गुरुम् ॥ २ ॥

अथ रुक्मरथः स्नाह संनाहं नाहमाहवे ।

अद्य त्यजामि यामिन्यामप्यहत्वा तवाहितान् ॥ ३ ॥

एवमुक्तवति द्रोणे रोषशोणेक्षणाः क्षणात् ।

अस्तेऽपि सूरौ शूरेन्द्रा युद्घायैव दधाविरे ॥ ४ ॥

१. 'नृपस्य-पुलकेन' ग. क-ख-पुस्तकयोस्तु 'अग्रे' इत्यस्य विभक्तिप्रतिरूपका-
व्ययत्वमङ्गीकृत्याव्ययीभावः कृत इति प्रतिभाति.

निशाचराणां तमसां भियेव दिवसस्तदा ।
 रक्षोविपक्षं शिश्राय कपिकान्त्या जयिष्वजम् ॥ ९ ॥
 हूता द्रोणहृणानादैः पलादाः प्रधनोत्सवे ।
 किरीटिकेतनकपेर्बूत्कारैर्दूरमत्रसन् ॥ ६ ॥
 हनुमत्तारबूत्कारप्रतिशब्द इवोद्भुतः ।
 भीमास्यकन्दराच्चादस्तदाभूदरिकम्पनः ॥ ७ ॥
 ततो युयुधिरे वीरा रुधिरेण परिप्लुताः ।
 निर्नाथै रुचिनाथस्य रुचिपूरैरिवाश्रिताः ॥ ८ ॥
 तदोच्छलद्भिर्वीराणां बाणैर्विद्धमिवाम्बरम् ।
 तारकच्छन्नना छिद्रपूरितं परितोऽप्यभूत् ॥ ९ ॥
 तदाच्छादितभूवक्रतमः समुदयच्छलात् ।
 क्रुध्यद्भटेन्द्रक्ष्वेडाभिस्तुटित्वेवापतन्नमः ॥ १० ॥
 अथ द्रोणशरोत्क्षिप्तैः शिबिमुख्यनृपाननैः ।
 क्व गतोऽर्क इति ज्ञातुमञ्जरिव गतं दिवि ॥ ११ ॥
 सामीरिमुष्टि पिष्टौङ्गकलिङ्गक्ष्माभृदङ्गजात् ।
 शुभ्राण्यस्थीनि भोक्तव्यपुण्यानीवाभितोऽपतत् ॥ १२ ॥
 कालवैतालिककृते व्यञ्जनानीव कुर्वता ।
 चक्रे विराटसूदेन कलिङ्गकुलकर्तनम् ॥ १३ ॥
 जयरातध्रुवौ वीरौ तेजस्तारौ व्यापातयत् ।
 भीमः कुहूनिशारम्भ इवार्करजनीकरौ ॥ १४ ॥
 निरन्तरालं पिहिते कर्णे सामीरिसायकैः ।
 अन्तः कौरववाहिन्याः कोऽप्यभूदद्भुतः स्वनः ॥ १५ ॥
 हसन्बलिद्विषं भीमस्तदा दुःकर्णदुर्मदौ ।
 त्वत्सुतौ सरथौ राजन्पदा हत्वाक्षिपत्क्षितौ ॥ १६ ॥

१. 'कम्पि' क; 'काय' ग. २. 'ध्वजा ख. ३. 'द्रुणं चापकृपाणयोः' इति हैमः.

४. 'बूत्कारैः' ख. ५. 'पिष्टाङ्गात्' ख.

[सोमदत्तसुतं भूरिश्रवसः सोदरं शलम् ।
 उपाचकार शैनेयः समरक्रतुदीक्षितः ॥ १७ ॥]
 परिपेतुः सपत्नेषु रत्ननद्धाः सहस्रशः ।
 द्रौणिवाणास्तमस्विन्यां धृतदीपा इवामितः ॥ १८ ॥
 वक्रज्वालातडित्कूरो घोरघोषघटोत्कचः ।
 जगद्रोहाम्बुद इव द्रौणि रुद्रमिवाद्रवत् ॥ १९ ॥
 व्योम्नोग्रमापतद्भैमेः स्थित्वैकं चक्रमाशुगैः ।
 द्रौणिस्तच्छौर्यसूर्पस्य बभञ्जोज्जागरां गतिम् ॥ २० ॥
 [रक्षसाक्षौहिणीं भीमां भैमेर्मायाविमोहिनीम् ।
 द्रौणिरद्रावयद्भानुस्तमोरौद्रां तमीमिव ॥ २१ ॥]
 पीतानि वीरतेजांसि मुखज्वालमिषाद्रमन् ।
 मदन्नञ्जनपर्वाख्यो द्रौणिना तत्सुतो हतः ॥ २२ ॥
 द्रौणिर्दुपदजानष्टौ कुन्तिभोजसुतान्दश ।
 निहत्याष्टादशद्वीपदीप्तकीर्तिभरोऽभवत् ॥ २३ ॥
 रत्नांशुधौतास्तद्भलधूता वीरालिमौलयः ।
 तेनस्तमस्यवस्कन्दं भानुभृत्या इवाम्बरे ॥ २४ ॥
 गदानिष्पिष्टवाहीकक्षोणिभृन्मस्तकोच्छ्रितैः ।
 रत्नैरभाजि भीमस्य प्रतापाम्नौ स्फुलिङ्गताम् ॥ २५ ॥
 प्रमाथी विरजो नागदत्तो दृढरथाह्वयः ।
 वीरबाहुरयोबाहुः सुहस्तसुदृढावपि ॥ २६ ॥
 ऊर्णनाभः कुण्डशायी दशैते तव सूनवः ।
 भीमेन चक्रिरे क्षिप्रं क्षुरप्रैः क्षिप्तमौलयः ॥ २७ ॥ (युगमम्)
 तदा तेषां क्षणं राजन्युगपद्गमनोद्गतैः ।
 शिरोभिः स्वरयांचक्रे सुराणां रामविक्रमः ॥ २८ ॥

१. क-पुस्तके त्रुटितः. २. 'व्योमाग्र' ग. ३. ख-पुस्तके त्रुटितः. ४. 'वैरि' ख.

५. 'स्थितैः' ख-ग.

४६

क्षिताः खे सप्त भीमेन दीप्ताः सौवलमौलयः ।
 तत्क्ष्वेडाभ्रष्टसप्तर्षिकमण्डलुनिभा बभुः ॥ २९ ॥
 दिव्यास्त्रदीप्तिवित्रस्ततमा समरडम्बरः ।
 द्रोणधर्मजयोर्वीरैर्दृष्टः स्पृष्टः कुतूहलात् ॥ ३० ॥
 अथ पाण्डुभुवां काण्डैराकुले सकले बले ।
 दीनवाचि नृपेऽवोचन्मुञ्चन्नुच्चैरिषून्वृषा ॥ ३१ ॥
 मा भैषीरेष विद्वेषिषे भारोऽस्ति भूप मे ।
 अद्य ते रोचये राज्यं मोचये नरतां नरात् ॥ ३२ ॥
 इदं कर्णे वदत्यूचे कृपः किं गोग्रहादिषु ।
 न सूतसुत दृष्टोऽसि शक्त्या युध्यस्व गर्ज मा ॥ ३३ ॥
 अथ क्रुद्धोऽभ्यधात्कर्णः कृपाचार्यं कृपाणवान् ।
 वैदस्यदो यदि पुनस्तच्छेद्या रसनामुना ॥ ३४ ॥
 ततः स्फीतोऽग्रद्वौणिर्मातुलक्षेपकोर्षतः ।
 रे रे किं वदसीत्युक्त्वा कीर्णासिः कर्णमाद्ववत् ॥ ३५ ॥
 कर्णोऽप्यभ्युद्ययौ सासी दासीकृतयमाविमौ ।
 मध्यमेत्य कृपाचार्यनृपाभ्यां शमितौ द्रुतम् ॥ ३६ ॥
 कालैरिवाथ निघ्नद्भिः कर्णद्रौणिसुयोधनैः ।
 आसन्परेषु मर्तव्यम्रियमाणमृतोक्तयः ॥ ३७ ॥
 मौर्वी चार्जुनचापस्य सेना च कुरुभूपते ।
 प्रबद्धमुष्टिर्वेगेन कर्णमूलमुपाविशत् ॥ ३८ ॥
 रथे मनोरथे वाथ भग्ने फाल्गुनमार्गणैः ।
 गन्ता तपस्वितां कर्णः कृपाचार्यमुपाश्रयत् ॥ ३९ ॥
 द्रौणिध्वस्तद्रुपदजत्रजासृङ्गिर्ज्ञोरोद्गमैः ।
 तमःक्रव्यात्कुलं दूरकृष्टजिह्वमिवैक्ष्यत ॥ ४० ॥

१. 'मिवा' ख. २. 'वृषा कर्णे महेन्द्रे ना' इति नान्ते मेदिनिः. 'वृषः' क-ख-ग.
 ३. 'वदस्येवं' क. ४. 'च्छिन्त्यां रसनामिमाम्' ख. ५. 'पुनः' ग. ६. 'कोपनः' ख-ग.
 ७. 'भाषयसी' क.

धार्मिस्तु भीमवीभत्सुपारिपार्श्वद्वयान्वितः ।
 कौरवेन्द्रबलत्रासनाटकैकनटोऽभवत् ॥ ४१ ॥
 मदावलिप्तमालानस्तम्भं संरम्भकुम्भिनः ।
 सात्यकिर्मत्तदन्तीव सोमदत्तमपातयत् ॥ ४२ ॥
 संहरन्ती प्रजाः पार्थद्रोणदिव्यास्त्रदीपिताः ।
 सा रात्रिः क्षुद्ररुद्राग्निः कालरात्रिरिवोदभूत् ॥ ४३ ॥
 पक्षद्वयाशुगरदैः पत्रपूगकचूर्णिनि ।
 यमस्यास्ये रणे रक्तं ताम्बूलाम्बुवदावभौ ॥ ४४ ॥
 घोरे तमसि वीरेन्द्रा बभुर्दोषैः समीपगैः ।
 कर्णोत्थैरन्तराध्मात्तक्रोधवह्न्यङ्कुरैरिव ॥ ४५ ॥
 तमोऽपि विद्धं शूराणां वाणैः शोणितनिर्झराः ।
 दधौ क्षतततीरुद्यद्दीप्तिदीपावलिच्छलात् ॥ ४६ ॥
 रणातिरेके वीराणां श्यामाभिर्भलिभिस्ततः ।
 क्षणात्तमश्चपेटाभिरिवापात्यन्त दीपकाः ॥ ४७ ॥
 दैत्यात्मानं कुरुपतिं देवात्मा धर्मजः स्वयम् ।
 निशाबलिष्ठमपि यज्जिगायाभूत्तदद्भुतम् ॥ ४८ ॥
 प्रजाः कवल्यन्कर्णो ग्रासस्थं नकुलानुजम् ।
 कृती मातृवचः स्मृत्वा विप्रं ताक्ष्यं इवामुचत् ॥ ४९ ॥
 रथी तटस्थशौर्यश्रीस्पर्शेच्छुः क्रतुजोष्कृत ।
 द्रुमस्तेनादिभूपालकपालैः स्थपुटां भुवम् ॥ ५० ॥
 आच्छादि द्रोणकर्णभ्यां क्षितिः क्षितिभुजां मुखैः ।
 लोकान्तरं व्रजद्भिस्तैर्वियुक्ता वारिजैरिव ॥ ५१ ॥
 धृष्टद्युम्नादिवीरेन्द्रविद्रावणभवं यशः ।
 कर्णे चन्द्रयति स्नानमाननाब्जैर्विरोधिनाम् ॥ ५२ ॥

१. 'पूगैक' ग. २. 'तत्ताम्बूलवदा' ख; 'ताम्बूलाम्बु तदा' क-ग. ३. 'श्छलात्'
 क-ग. ४. 'चित्रं' ख. ५. 'जोषकृत' क. ६. 'स्नानमाननाब्जैश्च' क.

भ्रातृस्नेहात्कृतान्तस्य दंष्ट्रास्त्रिव शितीकृतैः ।
 शरैः सेनां जयाशां च पार्थानां चिच्छिदेऽर्कजः ॥ ९३ ॥
 रत्नचित्रमहाचापः सेन्द्रचाप इवाचलः ।
 कृष्णेरितो महाकायस्ततस्तं भैमिराद्रवत् ॥ ९४ ॥
 ज्वालाभिर्जाठरोदग्रसप्तार्चिर्जातजन्मभिः ।
 दृङ्गासाकर्णवक्त्रेभ्यो निर्यन्तीभिर्मयंकरः ॥ ९५ ॥
 स्फारस्फुलिङ्गभृत्पिङ्गश्मश्रुभ्रूमूर्धजोच्चयः ।
 दावानलप्रदीप्ताग्रशृङ्गशैल इवोच्चकैः ॥ ९६ ॥
 मूर्त्यैव संहरन्मीरून्शूरान्दृष्ट्यैव पातयन् ।
 क्ष्वेड्यैव क्षिपन्वीरान्स कर्णं सायकैः प्यधात् ॥ ९७ ॥
 (त्रिभिर्विशेषकम्)

ततः प्रतोलितुल्यास्यस्तुङ्गदीर्घो निशाचरः ।
 कर्णमन्तरयामास प्राकारवदलम्बुषः ॥ ९८ ॥
 ततो घटोत्कचः प्रेक्ष्य जटासुरसुतं पुरः ।
 चतुर्हस्तशतीमात्ररथस्थस्तमयोधयत् ॥ ९९ ॥
 स्फूर्जद्भुजौ महाकायौ दौवग्रावदुवृष्टिभिः ।
 मायिनौ तावयुध्येतां प्रेङ्खत्यक्षौ नगाविव ॥ १०० ॥
 रथाद्रथमथाप्लुत्य भैमिर्दृढमपीडयत् ।
 भुजौ रसारसादीदृग्युद्धबन्धुमलम्बुषम् ॥ १०१ ॥
 पीडितायास्तदङ्गोर्व्याः श्रोत्रेभ्यो मारुतैः सह ।
 तेजोम्बुखगुणैः कीलारक्तशब्दैर्विनिर्गतम् ॥ १०२ ॥
 भैमिस्तन्मौलिमुन्मूल्य गत्वा दुर्योधनं जगौ ।
 इत्थं कर्णशिरोऽप्याशु दर्शयाम्येष दृश्यताम् ॥ १०३ ॥
 इत्युक्त्वा कर्णमेत्यातित्वरा स्फूत्कारभीषणः ।
 अपूरयच्छरस्तम्भैः स्तम्भैरिव महारवः ॥ १०४ ॥

१. 'दलंबलः' ख-ग. २. 'द्वावुग्रमिषुदृष्टिभिः' ग. ३. 'मलंबपम्' ख; 'मलं बलम्'

ग. ४. 'महाराथः' क-ग.

निष्कम्पः कम्पयन्नोष्ठं निश्चलश्चालयन्भुजम् ।
 निर्व्यथो व्यथयन्मौर्वीं काण्डैः कर्णोऽपि तं प्यधात् ॥ ६९ ॥
 भैमेश्चक्रं सहस्रारं सहस्रांशूपहासकृत् ।
 ज्वलद्वद्योम्नि शरैः साधुसहस्रांशुसुतोऽच्छिनत् ॥ ६६ ॥
 अथ द्युपथमाविश्य सरथः सैष पार्थभूः ।
 हित्तः प्राणिसहस्राणि भूत्वा भूत्वापिषद्विषः ॥ ६७ ॥
 जज्वालौर्वीं शिखिज्वालैर्घोश्चकर्ष शिलोच्चयैः ।
 दिशो मुञ्चन्राक्षसौघाद्विदमैन्ये भैमिमायया ॥ ६८ ॥
 दिव्यास्त्रेणाथ तां मायां हत्वाकिं कर्कशैः शरैः ।
 क्षिपन्राक्षसलक्षाणि दिद्युते रामविक्रमः ॥ ६९ ॥
 या रुद्रेण स्वयं चक्रे सा चक्रैरष्टभिर्वृता ।
 भैमिक्षिसाशनिः शीर्णरथमाधिरथिं व्यधात् ॥ ७० ॥
 ततः कर्णशरक्षुण्णस्यन्दनः पिशिताशनः ।
 खमुत्पपात तरसा पक्षीव क्षीणपञ्जरः ॥ ७१ ॥
 मायाविनममायेन भूमिस्थेन नमःस्थितम् ।
 प्रयुध्यमानं भीमेन पलादेन्द्रमलयुधम् ॥ ७२ ॥
 बकस्य रक्षसो मित्रममित्रघ्नो घटोत्कचः ।
 तदा प्रदारिताशाभिः क्ष्वेडाभिः संमुखं व्यधात् ॥ ७३ ॥
 (युग्मम्)

तादृक्प्रतिभटालाभचण्डकण्डूविखण्डिनोः ।
 तयोर्महाप्रहारोऽभूत्कृतान्तभुजयोरिव ॥ ७४ ॥
 विशीर्णानि मिथोधातध्वानैर्व्योमस्थयोस्तयोः ।
 गिरिशृङ्गाण्यपि तदा भीतानीव भुवं ययुः ॥ ७५ ॥
 भैमिकृत्तमथ द्वेषिमुण्डमुज्ज्वलकुण्डलम् ।
 दिवः पविज्वलत्पक्षद्वयो गिरिरिवापतत् ॥ ७६ ॥

एतत् पार्थिवरूथिन्यां मृदन्तमथ पार्थिवान् ।
 पुनर्विरथ्याधिरथिं हैडम्बोऽविशदम्बरम् ॥ ७७ ॥
 स दशापि दिशो ह्यद्वैर्ह्यद्वैवोक्तिमयीः सृजन् ।
 ववर्ष राक्षसो वृक्षविषभृद्भावपावकैः ॥ ७८ ॥
 ततो पदे पदे शुष्यद्विदुः सर्वासु तद्वलम् ।
 भिन्नपालिस्थलशिरःसरोजलमिवाद्रवत् ॥ ७९ ॥
 शिश्रियुर्द्विद्वच्चमूमेव केचित्केचिदहो पुनः ।
 प्राविशंश्चाशु हस्त्यश्चशवशैलमहागुहाम् ॥ ८० ॥
 विपरीताम्बुवृष्ट्याभैस्ततः शरभैर्नरैः ।
 सूरजः पूरयामास रुद्धद्विद्वत्शस्त्रवर्त्मभिः ॥ ८१ ॥
 आर्कैः शरा द्रुमा भैर्मेर्मिथः संघट्टजानलाः ।
 ज्वलन्तः प्रपतन्तोऽथ प्रकृष्टायै भियेऽभवन् ॥ ८२ ॥
 पलाशनबलाधीशः संरब्धोऽथ ववर्ष सः ।
 कपाटसंधिघण्टाभिः सर्वाभिः शस्त्रजातिभिः ॥ ८३ ॥
 प्रच्छिन्नभिन्नदीर्णाङ्गक्रियासमभिहारतः ।
 हाहेत्येव ध्वनिमयस्तदाजनि चमूचयः ॥ ८४ ॥
 मुहुः किलकिलारावं चक्रे दिवि सुदारुणम् ।
 मुहुर्नर्तन्त काष्ठासु ज्वलद्रोमावलीमुखः ॥ ८५ ॥
 सप्तादि सालंकरणं हस्त्यश्चमगिलन्मुहुः ।
 पपौ तडागतुल्याभ्यां प्रसृतिभ्यामसृज्युहुः ॥ ८६ ॥
 इति नक्तंचरो नक्तं चरन्समहरच्चमूः ।
 दर्शनेनैव रौद्रेण मुधा पेतोऽस्त्रजातिभिः ॥ ८७ ॥
 स्वस्तीत्युक्त्वाथ यातेषु दिवः सिद्धसुरर्षिषु ।
 क्षीयमाणासु सेनासु व्याकुलेषु जगत्स्वपि ॥ ८८ ॥

अहो गजेषु वाहानां वाहेषु भुजवाहिनाम् ।
 भुजवाहिषु चाद्रीणां तलमिच्छत्सु संश्रयम् ॥ ८९ ॥
 कौरवाः करिघण्टाभिरुत्तमाङ्गैकरक्षिणः ।
 एतु युद्धरसाधीनं दीनास्याः कर्णमूचिरे ॥ ९० ॥
 (त्रिभिर्विशेषकम्)

अधुनाप्यमुनास्मासु हतासुषु वृषंस्त्वया ।
 शक्त्या निघात्यः कस्यार्थे पार्थो वासवदत्तया ॥ ९१ ॥
 इत्याकर्ण्यमुचत्कर्णस्तदस्त्रं वीसवं ज्वलत् ।
 सुसंकटाय कस्मैचिन्निधानमिव रक्षितम् ॥ ९२ ॥
 मायास्त्रस्य पलादस्य मायास्थानं विदार्यहत् ।
 घ्नती तमोऽपि तन्मित्रं सा शक्तिस्त्रिदिवं ययौ ॥ ९३ ॥
 विपन्नोऽपि हितं स्वेषां परेषामहितं सृजन् ।
 संजहार महारक्षो विभुरक्षौहिणीं पतन् ॥ ९४ ॥
 पतिते तत्र वीरेन्द्रे कौरवा ननुतुमुदा ।
 कृष्णोऽपि जगदात्मत्वं ज्ञापयन्निव नृत्तवान् ॥ ९५ ॥
 विष्वक्सेनविषादेऽपि कृत्ये नृत्येन भासि किम् ।
 इत्यैन्द्रिणा तदा पृष्टो नृत्यन्नेवाम्यधात्प्रभुः ॥ ९६ ॥
 तेजोमयवपुः कर्णः कुरूणां जीवितं परम् ।
 शक्तिर्वीसवदत्तेयमभूत्तस्यापि जीवितम् ॥ ९७ ॥
 न त्वत्सूनुरैघानीति हसन्तीवांशुभिर्मुदा ।
 सैकपुंघातिनी शक्तिर्भैमिं हत्वा हरिं श्रिता ॥ ९८ ॥
 गतायां त्रिदिवं तस्यां मृतानेताञ्च वेत्सि किम् ।
 रथायाति मुखेऽमीषां श्वासः कोटरकायवत् ॥ ९९ ॥

१. 'अथो' ख. २-३. 'गज' ख. ४. अकारान्तवृषशब्दस्य क-ख-ग-पुस्तकदृ-
 ष्टस्य कर्णवाचकताया मेदिन्यामदर्शनात्, नकारान्तस्यैव दर्शनात् 'वृषंस्त्वया' इत्युचि-
 तम्. ५. 'वाथ सं' क. ६. 'जगदात्महितं तत्त्वं' क. ७. 'रघातीति' क-ख.
 ८. 'योत्या' ग.

पार्थः पात्योऽथ शक्येति कौरवैः शिक्षितोऽन्वहम् ।
 तद्दत्तवद्विसस्मार युधि मन्मोहितो वृषा ॥ १०० ॥
 एकलव्यजरासंधशिशुपालादयो मया ।
 दुर्जया जघ्निरे युक्त्या मत्वेतत्प्रधनं पुरा ॥ १०१ ॥
 मत्संसाधितदुःसाधमित्येतद्वैरिमण्डलम् ।
 अस्त्रास्त्रत्वक्पुटस्तोमं नारिकेलमिवाहर ॥ १०२ ॥
 इत्युक्ते शौरिणा सर्वे भूपभीमार्जुनादयः ।
 शोकाग्निं युधि रोषाग्नीकृत्य धीरा दधाविरे ॥ १०३ ॥
 युध्यस्व धर्मान्मा क्रुध्य चतुर्थेऽह्नि जयस्तव ।
 इत्यादिशतदा व्यासः क्षणदृष्टो युधिष्ठिरम् ॥ १०४ ॥
 अथोग्रे तमसि क्ष्वेडातुल्यकालं मिथः शराः ।
 पेतुर्वक्रोदरेष्वेव योधानां शब्दवेधिनाम् ॥ १०५ ॥
 ध्वान्तेषूप्रेषु सैन्याङ्गं दीप्तं दीप्तं मणित्विषा ।
 द्विड्बाणा विव्यधुः कालनखाग्रेणैव दर्शितम् ॥ १०६ ॥
 उत्पपातेव नाराचैर्ननर्तेवासिभिस्तदा ।
 निशीथे यौवनोन्मत्तं ननर्देव द्विपैस्तमः ॥ १०७ ॥
 इत्थं चिरप्रहारेण भूभृतस्तेऽपि शश्रमुः ।
 स्यान्न येषां श्रमांशोऽपि साब्धिशैलधरां धृतौ ॥ १०८ ॥
 अश्रान्तः करुणाक्रान्तमनाः संक्रन्दनात्मजः ।
 तदाचख्यौ कृती वीरान्क्षणं विश्रम्यतामिति ॥ १०९ ॥
 ततः पार्थ प्रशंसन्तस्ते दुःखोच्छेददैवतम् ।
 निद्रां हरिकरिस्कन्धस्थिता एव सिषेविरे ॥ ११० ॥
 रेजतुर्युद्धसंनद्धे ते सेने स्वापनिश्चले ।
 यमौकश्चित्रवन्नानारत्नभूषांशुवर्णके ॥ १११ ॥
 अथोद्ययौ शशी सुप्तान्करैरमृतवर्षिभिः ।
 स्पृशन्निव प्रहारार्तान्कुलवीरान्सहानुगैः ॥ ११२ ॥

खण्डमूर्ते विधोर्विम्बे रक्तकुल्यासु दिद्युते ।
 कृतैरिव तनूखण्डैः कुलव्यसनसंयति ॥ ११३ ॥
 अथ द्विजेश्वरकरक्रीडाकलितशान्तिके ।
 वियद्भ्रामि विवेशार्कः कुर्वन्वसुमयीं महीम् ॥ ११४ ॥
 गुरुः कुरुनरेन्द्रेण वाक्शल्यैः शल्यितस्ततः ।
 क्रुद्धो विव्याध दिव्यास्त्रैरनस्त्रकुशलानपि ॥ ११५ ॥
 संपरायपरायते र्यते रिपुचमूचये ।
 चकार कदनं श्रान्तः कृतान्तरदनं गुरुः ॥ ११६ ॥
 किमकालक्षयोत्तालं भालचक्षुस्त्रिचक्षुषः ।
 द्रोणपाणितले प्रायः प्राणिनश्छित्तयेऽभ्ययात् ॥ ११७ ॥
 इत्युल्कामण्डलीचण्डकाण्डग्रस्तप्रजाव्रजम् ।
 दीप्तं निरूप्य तच्चापं खेचराः प्रोचिरे भयात् ॥ ११८ ॥
 (युगमम्)

पतत्सु द्रोणबाणेषु चर्मवर्ममटादिषु ।
 रक्ताब्धिं मज्जनेनैव वचनं विदधुर्बुधाः ॥ ११९ ॥
 क्षितैर्द्रुपदपुत्राणामिन्दुवृन्दैरिवाननैः ।
 द्रोणश्चकार रक्तोदं तदा कालोदजित्वरम् ॥ १२० ॥
 द्रोणेऽस्मिन्नचले क्लृप्तप्रचण्डप्रहृती ततः ।
 विराटद्रुपदौ शौर्यद्विपदन्तौ निपेततुः ॥ १२१ ॥
 धार्मितेजो यशः सूर्यशशितुल्यग्रहस्पृहः ।
 क्षुरप्रलूनौ तन्मौली राहुयुगं गुरुर्व्यधात् ॥ १२२ ॥
 आद्रवन्तौ गुरुं भीमघृष्टदुस्त्रादयस्तदा ।
 गजैरिव गजाः कर्णशकुन्याद्यैर्धृता युधि ॥ १२३ ॥
 रजः कालरजन्युगो मिलत्सर्वबलाम्बुधिः ।
 भूयिष्ठमैरवरवः क्षयस्तत्राद्भुतोऽभवत् ॥ १२४ ॥

मित्रेभकुम्भनिर्मुक्तामुक्तासिततिलास्ततः ।
 तत्र प्रसस्रुरस्रौघस्रवन्यः पलपङ्किलाः ॥ १२५ ॥
 सप्तलोकतमांसीव सप्तसप्तिर्दिवोदये ।
 सप्तार्णवानिवौर्वाग्निर्द्रोणः सप्तार्दयच्चमूः ॥ १२६ ॥
 ऊचे कृष्णोऽथ कौन्तेयानजेयोऽसौ धृतायुधः ।
 अस्त्रं सुतमृतिंश्चुत्या त्यजेन्नीत्या क्रियेत सा ॥ १२७ ॥
 इत्याकर्ण्यार्जुने कर्णौ पिधायाधोमुखे स्थिते ।
 कथंचिदभ्युपगमान्मूके शोकेन भूपतौ ॥ १२८ ॥
 आलभ्य मालवपतेरश्वत्थामाभिधं द्विपम् ।
 अश्वत्थामा हत इति प्रोचैरूचे वृकोदरः ॥ १२९ ॥
 लज्जामज्जन्मुखाद्भीमाद्गुरुः श्रुत्वेदमप्रियम् ।
 जानन्नजेयतां सूनोस्तदश्रद्धाय युद्धवान् ॥ १३० ॥
 वीरान्षष्टिसहस्रीं स पाञ्चालान्हन्तुमुद्यतान् ।
 जघान कपिलः कोपी सगरस्य सुतानिव ॥ १३१ ॥
 प्रयुतानि प्रवीराणां ब्रह्मास्त्रेणाथ निर्दहन् ।
 चतुर्वर्षशतोऽप्येष युवेव व्यचरत्तराम् ॥ १३२ ॥
 कर्म कुर्वन्नतिक्रूरं निषिद्धोऽथ सुरर्षिभिः ।
 भीमोक्तिं शङ्कितोऽपृच्छत्सत्यनिष्ठाद्युधिष्ठिरात् ॥ १३३ ॥
 हरिणाम्यर्थितो बाढं लोकप्रलयशान्तये ।
 भीमोक्तिं धार्मिरप्युक्त्वा स्वैरं हस्तीत्यभाषत ॥ १३४ ॥
 कृष्णकम्बुस्वनैर्हस्तीत्यनिशम्य नृपोदितम् ।
 शल्यितः सुतशोकेन क्षणं स्तब्धः स्थितो गुरुः ॥ १३५ ॥
 अस्पृशन्तो भृशं भूमिं तं भूपं येऽवहन्हयाः ।
 ते भुवैव तदा चेरुर्बद्धपक्षा इवाण्डजाः ॥ १३६ ॥
 धृष्टद्युम्नं प्रदीप्तास्त्रं कृष्टजिह्वमिवान्तकम् ।
 जित्वा ततो जघानाशु दशवीरायुतीं गुरुः ॥ १३७ ॥

इति द्विद्वयदं भीमः समम्येत्य तमम्यधात् ।
 सुते मृतेऽपि विप्रोऽपि पलाद इव हंसि धिक् ॥ १३८ ॥
 इत्याकर्ण्य विमुच्यास्त्रं दत्तविश्वाभयो गुरुः ।
 योगीन्दुर्दशमद्वारनिष्क्रान्तार्चिरुपाविंशत् ॥ १३९ ॥
 प्रागुत्क्रान्तात्मनस्तस्य नमसोस्तरवेरिव ।
 पार्षतः प्रविवेशाङ्गमन्धकार इवाधमः ॥ १४० ॥
 क्रुद्धपार्थनिषिद्धोऽपि धिक्कृतोऽपि नृपैरयम् ।
 कचैराकृष्य खड्गेन गुरोर्मूर्धानमच्छिनत् ॥ १४१ ॥
 त्रस्तेऽथ कौरवबले किमेतदिति पृच्छतः ।
 द्रौणेराख्यत्कृपः कृत्स्नमाशु दुर्योधनेरितः ॥ १४२ ॥
 ततः पितृवधक्रोधी रुद्रांशो भालरौद्रदृक् ।
 अश्वत्थामा दधौ रूपं कल्पान्तायेव भैरवम् ॥ १४३ ॥
 पिवन्करं करेणायं कोपोष्मलोषितप्रजम् ।
 ऊचे कोपानलोलकाभिः स्वलङ्घिर्वासरैर्मुहुः ॥ १४४ ॥
 श्रावयद्भिः पितुः कर्णौ मृतं मां हन्त तैरपि ।
 मृत एवासि किं ध्यातो यत्केशैर्जगृहुर्गुरुम् ॥ १४५ ॥
 आजन्मधृतसत्योऽथ धर्मजोऽपि गुरुव्यये ।
 दधौ मृषोक्तिं जीवत्सु विश्वासः क्षत्रियेषु कः ॥ १४६ ॥
 अद्य नारायणास्त्रेण पितृदत्तेन विष्टपम् ।
 असौ करोम्यपाञ्चालमपाण्डवमकेशवम् ॥ १४७ ॥
 इत्युक्त्वा शुचिरादाय प्रकम्पितसुरासुरम् ।
 अस्त्रं नारायणं द्रौणिर्जगर्जोद्धतमूर्ध्वजः ॥ १४८ ॥
 बलमाकुलमालोक्य तन्नादेनेन्द्रनन्दनः ।
 अनुतापपरः क्षमापमूचे भूचेष्टयोत्कटः ॥ १४९ ॥
 राजन्नाजन्मसत्योक्तौ त्वयि सप्रत्ययो गुरुः ।
 जज्ञे निरस्त्रो यदि तत्सह्यः केनैष तत्सुतः ॥ १५० ॥

धिग्मोगस्पृहयालुत्वं यत्कृते दुष्कृताशयः ।
 शिष्यो वृद्धं गुरुं व्याजत्याजितास्त्रमपातयत् ॥ १९१ ॥
 इति प्रलापिनि क्रुद्धे शतक्रतुसुते ततः ।
 जगाद नादयन्नुर्वी कोपनः पवनात्मजः ॥ १९२ ॥
 सत्रियो मुनिवज्जल्पनैषि फाल्गुन वल्गुताम् ।
 क्रूरातिषु कः पार्थ प्रायो न्यायोचितं चरेत् ॥ १९३ ॥
 किं नाम ध्वनिमुद्गमं कुरुते गुरुनन्दनः ।
 मयि त्वयि च कृष्णे च संपरायपरायणे ॥ १९४ ॥
 ईत्युक्तिं भीमसेनस्य गमयन्पूर्वरङ्गताम् ।
 शतयज्ञसुतं यज्ञसुतः कोपोन्मदोऽवदत् ॥ १९५ ॥
 अनस्त्रज्ञानपि ब्रह्मबन्धुर्ब्रह्मास्त्रतो हरन् ।
 अधर्मसंहरः स्वैरी पितृवैरी मया हतः ॥ १९६ ॥
 भीष्मः पितामहो वृद्धो भगदत्तः पितुः सखा ।
 धर्मैकयोधिनौ जल्प कया युक्त्या त्वया हतौ ॥ १९७ ॥
 इति ब्रुवन्तं पार्थेन धिगित्युक्त्वा कटाक्षितम् ।
 क्रोधाग्निसंभ्रमभ्राम्यच्चक्षुस्तं सात्यकोऽभ्यधात् ॥ १९८ ॥
 धिगस्मान्कैश्मलाचारानारादाराध्य घातिनम् ।
 स्वस्था भवन्तं हन्तव्यमपि ये मृगयामहे ॥ १९९ ॥
 अथैनं पार्षतः 'प्रोचे केन प्रायगतो हतः ।
 यज्ञैकशीलो यूपाङ्कः पार्थकृत्तभुजः कृती ॥ १९० ॥
 रे नृशंस दुराचार पुनर्यदि वदस्यदः ।
 तत्त्वां हन्मीति जल्पन्तौ मिथस्तौ हन्तुमुद्यतौ ॥ १९१ ॥
 कृष्णोक्त्या तौ च भीमेन वारितौ स्फारितायुधौ ।
 जज्वाल दीप्तदिग्जालमस्त्रं च द्रौणिचालितम् ॥ १९२ ॥

१. 'साक्षात्' ख. २. 'मानि' ख. ३. 'इत्युक्तिं' ख. ४. 'समरस्वैरी' क.

अथ नारायणास्त्रोत्थैर्व्यथितां विविधायुधैः ।
 सेनां प्रेक्ष्य नरं पश्यन्भूधवान्धार्मिरभ्यधात् ॥ १६३ ॥
 सत्यजित्प्रमुखा येन हता हन्त महारथाः ।
 दुग्धमुग्धमुखो येन सौमद्रश्छलतो हतः ॥ १६४ ॥
 दुर्योधनाय दुर्भेदं दिव्यं यः कवचं ददौ ।
 वधे तस्य गुरोः क्रुध्यन्मध्यस्थोऽभून्मृधेऽर्जुनः ॥ १६५ ॥
 (युग्मम्)

स्वस्त्यस्मै भोः पलायध्वं प्रवेक्ष्याम्येष पावकम् ।
 केन शक्योऽधुना जेतुं कालकल्पः कृपीसुतः ॥ १६६ ॥
 अथोद्वाहुश्चतुर्बाहुर्बुधे प्रज्वलितानृपान् ।
 नास्त्रेणानेन दह्यन्ते त्यक्तायुधरथा युधि ॥ १६७ ॥
 इति श्रुत्वाभ्यधाद्भीमो भो भो मा भैष्ट भूमिपाः ।
 हन्म्येष पश्यत द्रौणिं निर्दयं गदयानया ॥ १६८ ॥
 इत्युदीर्यतिगर्जन्तं धाविनं पावर्णि पुनः ।
 मूढोऽयमित्युपहसन्द्रौणिर्वाणैरूपूरयत् ॥ १६९ ॥
 अथो रथायुधमुचां मुक्त्वा चैक्रं महीभुजाम् ।
 एकीभूयास्त्रकीलार्लिङ्गिभूमं भीममासदत् ॥ १७० ॥
 अस्त्रकीलाकलापेन वृतो भीमस्तदा वभौ ।
 प्रतापभासुरो भातुर्यथा कल्पान्तवह्निना ॥ १७१ ॥
 वारुणं मारुतित्राणमस्त्रमैन्द्रिस्तदामुचत् ।
 क्षणान्नारायणास्त्रेण तदप्यफलितं बलात् ॥ १७२ ॥
 अस्त्रेण ताप्यमानोऽपि युध्यमानो वृकोदरः ।
 अभूच्चेतश्चमत्कारकारी दिविषदामपि ॥ १७३ ॥
 मुक्त्वाथ मन्थरहयं रथमेत्यातिरंहसा ।
 यानादाकृष्य कृष्णाम्यां भीमोऽस्त्रं त्याजितो बलात् ॥ १७४ ॥

१. 'यं निजं तेजः' क. २. 'रपूजयत्' क. ३. 'तेषां' क. ४. 'रिव' ख-ग.

सह पाण्डुचमूदुःखैः सह द्रौणिमनोरथैः ।
 सह विश्वोपतापैश्च ततोऽस्त्रं तद्ययौ शमम् ॥ १७५ ॥
 अस्त्रं पुनर्विमुञ्चेति द्रौणिर्दुर्योधनेरितः ।
 द्विः प्रयोज्यं न दिव्यास्त्रमित्युक्त्वाधावदुद्धतः ॥ १७६ ॥
 वज्रसारैः शरासारैर्जित्वा सात्यकिपार्षतौ ।
 भूपं सुदर्शनं निन्ये पौरवं यमपौरताम् ॥ १७७ ॥
 त्रस्यन्तीं धर्मजचमूमनुधावन्नथ क्रुधा ।
 रुद्धो धनंजयेनास्त्रमाग्नेयं द्रौणिरक्षिपत् ॥ १७८ ॥
 अस्त्रस्य तस्य कीलाभिः श्लिष्यमाणाश्चमूर्भटाः ।
 कालर्किंकरजिह्वाभिर्दह्यमाना इवावभुः ॥ १७९ ॥
 धूमोर्मिमन्दमार्तण्डदृश्यतारकमण्डलम् ।
 प्रदह्याक्षौहिणीं मङ्क्षु तदस्त्रं कृष्णमाद्रवत् ॥ १८० ॥
 तत्कीलापटलालीढौ कृष्णौ प्रधानमूर्धनि ।
 तदा गर्भितनीलाश्महेमताडङ्कतां गतौ ॥ १८१ ॥
 अथ पार्थो वमौ क्षिप्तब्रह्मास्त्रशमितानलः ।
 तत्कालदहनोत्तीर्णसुवर्णवदतिव्युतिः ॥ १८२ ॥
 अपाण्डवामकृत्वापि महीं शान्तेऽस्त्रपावके ।
 दिव्यास्त्राणि तदा निन्दन्द्रौणिव्यासमलोकत ॥ १८३ ॥
 रथं मुक्त्वा मुनिं नत्वा ततोऽपृच्छत्कृपीसुतः ।
 विफलत्वं किमस्त्राणि कृष्णयोरगमन्मम ॥ १८४ ॥
 अथोवाच मुनिर्वत्स विद्धि बीमत्सुकेशवौ ।
 निमित्तमानवावेतौ नरनारायणावृषी ॥ १८५ ॥
 तपःषष्टिसहस्राब्दीं तप्त्वा नारायणो मुनिः ।
 लिङ्गार्चनव्रतैः शर्वं सेवित्वा तत्समोऽभवत् ॥ १८६ ॥

१. 'नदद्गुषा' ख. २. 'चयाः' ख. ३. 'गर्भग' ख. ४. 'व्रतात्सर्वं सेवित्वा न

समो' क.

मूर्तिसेवापरः शंभोस्त्वं तु जातस्तदंशताम् ।

विश्वरूपस्य रूपं हि लिङ्गमङ्गं तु तल्लवः ॥ १८७ ॥

तन्मा कृथाः पृथास्तु कृष्णयोर्धाम्नि विक्रियाम् ।

रुद्रांश सततं रुद्ररूपयोरेकरूपयोः ॥ १८८ ॥

इत्युक्त्वान्तर्हिते व्यासे द्रौणिर्नत्वा हृदा हरम् ।

देवरूपौ स्वयं कृष्णौ शान्तमन्युरमन्यत ॥ १८९ ॥

ततो विरतसंहारेऽवहारे विहिते नृपैः ।

अभिसर्पन्निवाग्नायव्यासं वासविरैक्षत ॥ १९० ॥

नत्वाथ पप्रच्छ मुनिं पृथाभूर्दृष्टः पुमाञ्शल्लकरो मयाग्रे ।

कुरुन्हरञ्शल्लभैवैस्त्रिलोकग्रासत्रिजिह्वैरिव कस्त्रिशूलैः ॥ १९१ ॥

अथाददे वाचमयं मुनीन्दुः कृष्णप्रसादेन तव प्रसन्नः ।

स्वामी स कामी गिरिपुत्रिकाया जगन्नयीकाननकरूपवृक्षः ॥ १९२ ॥

तमात्मानमनात्मानं तमीश्वरमनीश्वरम् ।

पार्थ तं ज्ञानमज्ञानं ध्यायतं प्रियमप्रियम् ॥ १९३ ॥

इत्थं जगत्पतिजपैरनुगृह्य पार्थ

याते मुनौ निजनिजं शिविरं प्रविश्य ।

वीराः शरीररुचिक्लृप्तदिना दिनान्ते

चक्रुः कथामवितथासु भटप्रथासु ॥ १९४ ॥

भेजे श्रीजिनदत्तसूरिसुगुरोरहन्मतार्हस्थितेः

पादाब्जभ्रमरोपमानममरो नाम व्रतीन्द्रः कृती ।

तद्वाक्कर्मणि बालभारतमहाकाव्ये कविप्रीतिदे

पीयूषद्रवधाम्नि सप्तममिदं द्रोणस्य पर्वाद्वत् ॥ १९५ ॥

सर्गैश्चतुर्भिर्गप्यत्रानुष्टुभां द्रोणपर्वणि ।

अशीतिसंनिकृष्टानि निर्दिष्टानि शतानि षट् ॥ १९६ ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये

वीराङ्गे द्रोणपर्वणि पञ्चमदिवसयुद्धे द्रोणवधो नाम चतुर्थः सर्गः ।

द्रोणपर्व समाप्तम् ।

१. 'विश्वरूपस्वरूप' ख-ग. २. 'रचित' ख-ग. ३. 'भैर' क.

कर्णपर्व ।

प्रथमः सर्गः ।

अगोचरं वागधिदेवताया वाचामपि स्वं चरितप्रपञ्चम् ।
 वक्तुं जगत्तारणकारणेन व्यासीभवन्पातु स वो मुरारिः ॥ १ ॥
 पुनः कुरुक्षेत्रनिषण्णनेत्रः संग्राममुद्दामतमं निरूप्य ।
 गावल्गणिर्द्रोणवधाकुलाय न्यवेदयत्कौरवपुंगवाय ॥ २ ॥
 ततः कृपीसूनुमते कुरूणां सेनाधिपत्ये मुदितेन राज्ञा ।
 कर्णोऽभिषक्तस्तृणवत्रिलोकीं मेने दृशा क्रोधशिखित्विवेषेव ॥ ३ ॥
 स्मरानुकारो मकरक्रमेण बलं महद्वचूह्य तदङ्गराजः ।
 राजञ्जगजैत्रपतत्रिपातः प्रकम्पयामास न कस्य चेतः ॥ ४ ॥
 विभूष्य भूमिं हरमूर्तिमर्धचन्द्रानुकारेण वलेन पार्थः ।
 जज्वाल भालाक्षिवदस्त्रजालज्वालाकरालो भयदस्तदग्रे ॥ ५ ॥
 अथास्त्रसंघट्टपरम्पराभिर्शूर्णीकृतानां तपनद्युतीनाम् ।
 लेशैरिव व्योमतलं स्फुलिङ्गैः शृङ्गारयन्तः सुमटाः प्रसन्तुः ॥ ६ ॥
 पक्षद्वयक्षमापपटुप्रतापस्त्रिज्यश्रीयुगधर्मनीरैः ।
 इतस्ततोऽपि क्षतजच्छलेन काश्मीरमिश्रैरिव भूरभूषि ॥ ७ ॥
 रिपुक्षुरप्रोत्पतितप्रवीरताटङ्गिवक्रौधनिभाद्विभाते ।
 अभ्युद्गमोऽकारि स कोकयुग्मैरिवाम्बुजैरम्बुजकोकवन्धोः ॥ ८ ॥
 गदाप्रपातोत्पतदस्त्रबिन्दुसिन्दूरिताशापतिकुम्भिकुम्भः ।
 सामीरिणा मत्तकरिस्थितेन कुलूतराजः सगजोऽपि जघ्ने ॥ ९ ॥
 आच्छादिते रेणुभरेण भानौ नभःस्पृशा संयति भानुसनुः ।
 शस्त्रक्षतारिक्षतजौघवृष्ट्या निविष्टरेणुं धरणीं चकार ॥ १० ॥
 निपात्य संसप्तकमण्डलानि क्षमाखण्डमाखण्डलसूनुरस्त्रैः ।
 चकार कोपारुणदृष्टिधाम वृष्टिप्रपञ्चैरिव पूर्यमाणम् ॥ ११ ॥

पार्थप्रतापप्रहतौ प्रभूतप्रतापयाच्चार्यमिव प्रयातौ ।
 भूपौ सगमौ युधि दण्डधारो दण्डश्च चण्डद्युतिमण्डलाय ॥ १२ ॥
 पाण्ड्यो नृपः पाण्डुचमू चलाक्षी चूडामणिः कौरवकालरुद्रः ।
 विश्वाधिकंमन्यतयातिदर्पः ससर्प सर्पाधिपबन्धुबाहुः ॥ १३ ॥
 कर्णादिजेतुर्युधि तस्य मौलिं द्रौणिधुरप्रोत्पतितं पतन्तम् ।
 रत्नप्रभादीप्तदिशं निभाल्य भिया न भानौ नयनं दधौ कः ॥ १४ ॥
 मौलिं महायुद्धसमुद्धतस्य छित्त्वोत्सुकैर्भ्लेच्छवलाधिपस्य ।
 भुवि प्रविष्टं विलसङ्गिगङ्गा स्नानाय नूनं नकुलस्य काण्डैः ॥ १५ ॥
 स्मरन्गिरं मातुरनातुरात्मा कृती कृतारातिजयो जघान ।
 अप्यागतं वध्यदशां दशाशाविकीर्णकीर्तिर्नकुलं न कर्णः ॥ १६ ॥
 इत्थं मिथः संगरसंगतानां चमूचराणां स्वचरैः शरौघैः ।
 विष्वक्चलप्राजनशङ्कयेव रथ्या रवेराशु ययुर्नमोन्तम् ॥ १७ ॥

प्रथममहः ।

कृतावहारे निशि वीरवारे प्रातः प्रवृत्ते पुनराहवाय ।
 रराज कर्णः कुरुराजकर्णसुधाधुनीपूरगिरिगिरैव ॥ १८ ॥
 रौजन्नराजन्नयनोत्सवा ये भवत्प्रसादाः कृतशत्रुसादाः ।
 अद्यैष तेषामनृणीभवामि दहामि कामं ज्वलितोऽर्जुनस्य ॥ १९ ॥
 शौर्यास्त्रवीर्यैरधिकोऽसि पार्थात्स सर्वथा सारथिनाधिको मत् ।
 कृष्णाधिकं सारथिमद्य शल्यं यच्छार्धं यच्छामि जयश्रियं ते ॥ २० ॥
 इत्युक्तिभिस्तस्य मुदा नृपेण शल्योऽर्थितस्तैर्द्रथसारथित्वम् ।
 क्रुद्धो जगौ विश्वजयक्षमस्य ददासि धिक्सूतजसूततां मे ॥ २१ ॥
 नृपोऽथ तं प्रश्रयवानवादीन्मा वीरकोटीर कुरुष्व कोपम् ।
 सारोत्तराः सारथयो रथिभ्यः पथि प्रथिन्नः प्रघनस्य धेयाः ॥ २२ ॥
 ततो हुताशस्य यथा समीरः पुरां विपक्षस्य यथा विरञ्चिः ।
 पृथातनूजस्य यथा मुकुन्दस्तथास्य सारथ्यमुरीकुरु त्वम् ॥ २३ ॥

१. 'वलि' ख-ग. २. 'अथा' क; 'अभ्याग' ग. ३. 'प्राजय' क. ४. 'प्रवर्त्ते' क.
 ५. 'रराज राज' क. ६. 'मनृणो' ख-ग. ७. 'ज्वलतो' ग. ८. 'शु' ग. ९. 'तद्रथि' क.

इत्युक्तिपूर्वैर्नृपतेः सुधौघसमद्रवैर्मद्रपतिः प्रसन्नः ।

स्वच्छन्दचारी रविनन्दनस्य सूतो भवामीति भृशं वभाषे ॥ २४ ॥

ततः सितोष्णीषधरोऽङ्गमर्ता रथं वलक्षाश्वमकूजनारुह्यम् ।

महेन्द्रसूतं भृगुसूनुदत्तं तं दन्तिकक्षाध्वजमारुरोह ॥ २५ ॥

कुरुद्वहेषु ध्वनिदीर्घादिक्षु धुन्वन्धनुः शल्यमुवाच कर्णः ।

अद्यार्जुनं हन्मि यतो मुरारिस्ततो जयः स्यादिति वाङ्मुधास्तु ॥ २६ ॥

मयेन्द्रपुत्रेऽद्य हते रुषेन्द्रः सेवागतायास्त्रिदशास्त्रपङ्केः ।

लज्जाविनम्राण्यपि दृग्भिरंग्निगताभिरालोकयतां मुखानि ॥ २७ ॥

शल्यः स तं स्नाह हसन्त्यदृच्छा प्रलापतः कर्णं न लज्जसे किम् ।

भोः केन न त्वं स च दृष्टसारो गन्धर्वयुद्धे च गवां ग्रहे च ॥ २८ ॥

द्रष्टासि तेजोऽद्य ममेति शल्यं संभाष्य कर्णोऽथ जगाद भृत्यान् ।

संप्रेक्ष्यतां कैास्ति जितेन्द्ररुद्रः पार्थस्तदर्थं विशिखा ममोत्काः ॥ २९ ॥

(यो दर्शयत्यर्जुनमद्य तस्मै ददामि दामानि रणन्मणीनि ।

रामास्तुरंगान्करिणः पुराणि साराणि यद्वा स्वयमीहते सः ॥ ३० ॥

उवाच शल्योऽथ हसन्नवैमि सत्यीभवत्कर्णं वचस्तवेदम् ।

यदर्जुनो दर्शयिता स्वयं स्वमिष्टान्ग्रहीता भवतस्ततोऽसून् ॥ ३१ ॥

स्पर्धां मृधे मा कुरु भर्तृपिण्डपुष्टोऽद्य राज्यांशभुजार्जुनेन ।

हंसेन हेमाब्जभुजा गृहस्थोच्छिष्टाहतिः काक इव युयाने ॥ ३२ ॥

तावन्महान्त्यङ्गमहीभुजंग कुरङ्गवत्तुङ्गय रङ्गणानि ।

मृगेन्द्रवद्यावदफल्गुपातं न फाल्गुनो वल्गति वल्गुतेजाः ॥ ३३ ॥

कुद्धोऽथ कर्णो निजगाद वेद्मि तमर्जुनं मां च स वेत्ति तत्त्वात् ।

शल्योपमैः शल्य किमत्र शत्रुर्मित्रोपधिस्त्रासयसीव वाक्यैः ॥ ३४ ॥

वदाथवा स्वैरमगम्यगन्तुरपेयपातुर्यदभक्ष्यभोक्तुः ।

त्वं मद्रदेशैकनिवेशनस्य जनस्य नेतासि शुचिः कुतोऽस्ति ॥ ३५ ॥

१. 'अथाह शल्यः' ख-ग. २. 'संलाप्य' ख-ग. ३. 'क्वापि' ख-ग. ४. धनु-

भिरान्तराद्यः श्रोत्रो भृशः क-पुस्तकात्.

शल्योऽथ तं स्माह मुहुः किमित्थं मामात्थ नाथोऽसि यदङ्गभूमेः ।
 विक्रेयतानीतकलत्रपुत्रैस्त्याज्या जनन्योऽपि जनैर्न यत्र ॥ ३६ ॥
 क्रुधं विधत्सेऽभिहिते हितेऽपि राधेय युध्यस्व तदर्जुनेन ।
 उक्त्वेति शल्यस्त्वरयांचकार हरीनरीणां जडयन्मनांसि ॥ ३७ ॥
 महारथानामिषवोऽन्तरिक्षे तदा मिथः पातविलूनदेहाः ।
 तेजोमयं प्राप्य शरीरमंशुच्छलेन मन्ये तपनं प्रविष्टाः ॥ ३८ ॥
 संनाहद्वड्मार्गगल्ललाटस्वेदोदबिन्दुर्दलयन्नथारिन् ।
 अस्मिन्नियत्या निहते नियोगे रुदन्निवादशिं दयालुरैन्द्रिः ॥ ३९ ॥
 अथावदन्मद्रनृपोऽङ्गभूपं कुतूहलं सूतज पश्य पश्य ।
 लीलालवः संयति योऽर्जुनस्य प्राणापहारः सं महारथानाम् ॥ ४० ॥
 मृत्यौ समासीदति पश्य कर्ण कुरुश्रियामुत्कटवार्धकानाम् ।
 अपाति दन्तैर्नरकाण्डलूननृपालिमौलिच्युतहारमूर्त्या ॥ ४१ ॥
 पश्यैन्द्रिबाणा युधि सप्त सप्ताष्टाष्ट द्विषः कर्ण निपात्य तुष्टाः ।
 ध्वान्ताविले यान्ति विलेभिरन्तुं जयश्रियं चारुतरां गृहीत्वा ॥ ४२ ॥
 इतस्ततः शैलततीस्ततान कोदण्डकोऽद्यैव पुरा पृथुर्यत् ।
 तत्कौतुकं शान्तमगुर्दिगन्तान्यद्भूतोऽस्मिन्धृतचाप एव ॥ ४३ ॥
 शरत्वरामारुतलुप्तखेदसंसुप्तसंसप्तकचक्रवालः ।
 वृषः क्षणादेषु बलेषु वल्गन्हरेः सुतोऽयं वद केन सद्यः ॥ ४४ ॥
 अद्य क यास्यत्यधुना मृधेऽसौ दृष्टो मयेत्युल्लसदंशमुक्त्वा ।
 कर्णः शराकीर्णनभा नभस्वल्गमाततेरप्यदितावकाशम् ॥ ४५ ॥
 शरोत्करैरर्कसुतस्य दिक्षु भित्तीभवद्भिः स्खलितेऽपि वाते ।
 आव्यध्यमाना बलिना भयेन वनीव पाण्डुध्वजिनी चक्रम्पे ॥ ४६ ॥
 काण्डैर्महामण्डपमन्तरिक्षे कृत्वाग्रजं भोजयितुं कृतान्तम् ।
 शवान्नकूटान्पतितातपत्रपात्रे रणे सूरसुतस्ततान् ॥ ४७ ॥
 विद्धा मृधोर्वीषु सहस्ररश्मिसुतेन तेनाशुगमण्डलैर्यै ।
 तदाशुगैर्विव्यधुरात्मभिस्ते रोषादिव व्योम्नि सहस्ररश्मिम् ॥ ४८ ॥

१. 'वैधेय' क-ग.

मुहुर्विरथ्य क्रतुनन्दनादीन्दशायुतीं बाहुभृतां निहत्य ।
 नैदंस्तदा धर्मसुतेन कण्ठैश्चक्रेऽशुमानर्क इवार्कजोऽपि ॥ ४९ ॥
 क्षीणायुधः क्षिप्तस्थोऽथै कृत्तवर्मा क्षताङ्गो हतचक्ररक्षः ।
 वृषक्षुरप्रैर्विधुरो धरित्रीधवोऽथ बोधिच्छदवच्चकम्पे ॥ ५० ॥
 तीक्ष्णांशुमक्षणेव यमं भ्रुवैव जित्वाङ्गभर्तुः पितृपूर्वबन्धू ।
 कोपावनिः पावनिराशुगैर्यत्तदाजयत्तं किमु चित्रमत्र ॥ ५१ ॥
 नन्दोपनन्दौ कवची सुपर्वा पाशी धनुर्ग्राहमहाभुजौ च ।
 निर्द्वन्द्वदीर्वात्मकसंनिषङ्गिकाया जरासंध इति प्रतीताः ॥ ५२ ॥
 सुतास्तव द्वादश जघ्निरेऽमी राजन्नयाजौ पवनात्मजेन ।
 सूर्या इव द्वादश तत्प्रतापास्ततः कुरूणामदिशान्युगान्तम् ॥ ५३ ॥
 (युग्मम्)

तत्कार्मुकद्वादशतूर्यघोषनाद्यन्तदीप्तः पवनस्य सूनुः ।
 रेजे यशोनाट्यनटो हतेभकुम्भोत्थमुक्ताततिमुष्टिपुष्पः ॥ ५४ ॥
 मुक्ताफलैर्मारुतिदारितानां कुम्भस्थलोत्थैः करिणामपाति ।
 दिवं गतानां कषणेन तेषां द्युलोकवृक्षेभ्य इव प्रसूनैः ॥ ५५ ॥
 परस्परोत्तालनृपालमालाकलम्बजालैर्वलयोर्द्वयी सा ।
 अकम्पतान्योन्यविलोलचक्षुःकटाक्षपातैर्युगलीव यूनोः ॥ ५६ ॥
 जनौघसंहारचिराद्विरागभृता तपस्वीभवता यमेन ।
 ज्येष्ठेन दत्तं स्वमिवाधिकारमादात्तदार्किः परसंप्रहारैः ॥ ५७ ॥
 हत्वा हयानां च विषाणिनां च सप्तायुतीं तत्तदसृक्पयोधीन् ।
 चन्द्रैरिवाभूषयदेश लूनैर्द्राग्व्याघ्रदत्तादिनरेन्द्रवक्रैः ॥ ५८ ॥
 दिव्यास्त्रभृद्द्वौणिजयावदातं दिव्यास्त्रवर्त्मक्षपितत्रिगर्तम् ।
 किरीटिनं कर्णरेणावलोकचमत्कृतः साह तदा मुकुन्दः ॥ ५९ ॥
 विदारयन्वीरभुजोर्मिमाला दोर्म्या तरन्संगरसागरेऽस्मिन् ।
 कर्णोऽद्य पश्यार्जुन पश्यति त्वां मुहुः परं पारमिवारुणाक्षः ॥ ६० ॥

१. 'नदृशैर्धर्म' ख-ग. २. 'हैमै' ख-ग. ३. 'ऽपकृत्' क-ख. ४. कर्णस्य सूर्यः

उत्तुङ्गमातङ्गतुरंगमुख्यप्राणित्रजप्राणनिरासरोदः ।
 विना त्वयोच्चैः शरभेण केन प्रस्वत्यतां सिंह इवैष धावन् ॥ ६१ ॥
 इत्युक्तिपारे वृषभल्लिभिन्नं निशम्य भीमाच्छिविरप्रयातम् ।
 युधिष्ठिरं द्रष्टुमगादगाधवाधः क्रुद्धान्धः सहरिः किरीटी ॥ ६२ ॥
 मदति कोपेन निपात्य कर्णमिमौ समेताविति जातबुद्धिः ।
 निरीक्ष्य तौ क्षोणिपतिः क्षतौघक्षीणोऽपि हर्षो शयनादुदस्थात् ॥ ६३ ॥
 नत्वा निषण्णौ तदनु क्षतौघवीक्ष्याविषण्णौ नृपतिर्मुदा तौ ।
 पप्रच्छ दिष्ट्याद्य स पिष्टसैन्यः कथं हतः संयति रामशिष्यः ॥ ६४ ॥
 पार्थस्ततः साह विभो कृपीभूजयश्चिया विघ्नितकर्णमृत्युः ।
 भीमे भरं न्यस्य निरीक्षितुं त्वामेतोऽधुना हन्मि तवाज्ञया तम् ॥ ६५ ॥
 क्रुद्धोऽथ धार्मिस्तमुवाच कुन्त्याः क्षत्राधम त्वं जवरं किमागाः ।
 धिक्त्वां त्वयि त्रासिनि येन दध्रे त्रयोदशाद्भीमसुहृजयाशा ॥ ६६ ॥
 एकोऽद्य बन्धून्परिहृत्य कर्णात्रस्तोऽसि लुब्धादिव कृष्णसारः ।
 ओजस्विनः कस्यचिदर्पयेदं गाण्डीवमस्मानवति द्विषो यः ॥ ६७ ॥
 इत्युक्तिभिः कोपकटाक्षमसि खड्गे क्षिपन्तं हरिरैन्द्रमूचे ।
 गाण्डीवमन्यस्य समर्पयेति वक्तुर्वधेऽसि प्रथितप्रतिज्ञः ॥ ६८ ॥
 ततः प्रतिज्ञाघटनाय शोणां सास्त्रामनौचित्यविवेचनेन ।
 आकर्ष खड्गादृशमाशु निन्दां गुरोरशस्त्रं वधमादिशन्ति ॥ ६९ ॥
 इदं निशम्याह महेन्द्रसूनुर्युधिष्ठिरं धृष्टतरैर्वचोभिः ।
 भयातिपूर्णः परमप्रमादी त्वमेव पृथ्व्या मघवान्प्रतीतः ॥ ७० ॥
 इतीरितोक्तिं हतकृष्टखड्गं तमाह कृष्णस्त्यज मूढ शस्त्रम् ।
 त्वं ज्येष्ठनिन्दामुशयान्मुमुर्षुः स्तवं कुरु स्वस्य सतां स मृत्युः ॥ ७१ ॥
 इदं विदित्वाह नरश्चरित्रैर्न मादृगस्त्री पुरुषोऽद्य कश्चित् ।
 कलिप्रकर्षे कलितोदयानां शरीरिणां शश्वदहं धुरीणः ॥ ७२ ॥
 अथैष मां निन्दति नौति च स्वमिति क्रुधा रक्तमुखं नरेन्द्रम् ।
 हरिर्जगौ भूप विचारयैन्द्रिस्तव स्तवं स्वस्य चकार निन्दाम् ॥ ७३ ॥

१. 'निपीड्य' क. २. 'हुत' ग.

मुहुर्विरथ्य क्रतुनन्दनादीन्दशायुतीं बाहुभृतां निहत्य ।
 नैदंस्तदा धर्मसुतेन कौण्डैश्चक्रेऽशुमानर्क इवार्कजोऽपि ॥ ४९ ॥
 क्षीणायुधः क्षिप्ररथोऽथै कृत्तवर्मा क्षताङ्गो हतचक्ररक्षः ।
 वृषक्षुरप्रैर्विधुरो धरित्रीधवोऽथ बोधिच्छदवच्चकम्पे ॥ ५० ॥
 तीक्ष्णांशुमक्ष्णैव यमं भ्रुवैव जित्वाङ्गभर्तुः पितृपूर्वबन्धू ।
 कोपावनिः पावनिराशुगैर्यत्तदाजयत्तं किमु चित्रमत्र ॥ ५१ ॥
 नन्दोपनन्दौ कवची सुपर्वा पाशी धनुर्ग्राहमहाभुजौ च ।
 निर्द्वन्द्वदीर्घात्मकसंनिषङ्गिकाथा जरासंध इति प्रतीताः ॥ ५२ ॥
 सुतास्तव द्वादश जम्बिरेऽमी राजन्नथाजौ पवनात्मजेन ।
 सूर्या इव द्वादश तल्लतापास्ततः कुरूणामदिशन्युगान्तम् ॥ ५३ ॥
 (युगम्)

तत्कार्मुकद्वादशतुर्यघोषनाद्यन्तदीप्तः पवनस्य सूनुः ।
 रेजे यशोनाट्यनटो हतेभकुम्भोत्थमुक्ताततिमुष्टिपुष्पः ॥ ५४ ॥
 मुक्ताफलैर्मरुतिदारितानां कुम्भस्थलोत्थैः करिणामपाति ।
 दिवं गतानां कषणेन तेषां द्युलोकवृक्षेभ्य इव प्रसूनैः ॥ ५५ ॥
 परस्परोत्तालनृपालमालाकलम्बजालैर्वलयोर्द्वयी सा ।
 अकम्पतान्योन्यविलोलचक्षुःकटाक्षपातैर्युगलीव यूनोः ॥ ५६ ॥
 जनौघसंहारचिराद्विरागभृता तपस्वीभवता यमेन ।
 ज्येष्ठेन दत्तं स्वमिवाधिकारमादात्तदार्किः परसंप्रहारैः ॥ ५७ ॥
 हत्वा हयानां च विषाणिनां च सप्तायुतीं तत्तदसृक्पयोधीन् ।
 चन्द्रैरिवाभूषयदेष लूनैर्द्राग्व्याघ्रदत्तादिनरेन्द्रवक्त्रैः ॥ ५८ ॥
 दिव्यास्त्रभट्टौणिजयावदातं दिव्यास्त्रवर्त्मक्षपितत्रिगर्तम् ।
 किरीटिनं कर्णरेणावलोकचमत्कृतः स्माह तदा मुकुन्दः ॥ ५९ ॥
 विदारयन्वीरभुजोर्मिमाला दोभ्यां तरन्संगरसागरेऽस्मिन् ।
 कर्णोऽद्य पश्यार्जुन पश्यति त्वां मुहुः परं पारमिवारुणाक्षः ॥ ६० ॥

१. 'नदञ्शरैर्धर्म' ख-ग. २. 'हैमै' ख-ग. ३. 'ऽपकृत' क-ख. ४. कर्णस्य सूर्यः

उत्तुङ्गमातङ्गतुरंगमुख्यप्राणित्रजप्राणनिरासरोदः ।
 विना त्वयोच्चैः शरमेण केन प्रस्वत्यतां सिंह इवैष धावन् ॥ ६१ ॥
 इत्युक्तिपारे वृषभल्लिभिन्नं निशम्य भीमाच्छिविरप्रयातम् ।
 युधिष्ठिरं द्रष्टुमगादगाधवाधः क्रुद्धान्धः सहरिः किरीटी ॥ ६२ ॥
 मदतिंकोपेन निपात्य कर्णमिमौ समेताविति जातबुद्धिः ।
 निरीक्ष्य तौ क्षोणिपतिः क्षतौघक्षीणोऽपि हर्षी शयनादुदस्थात् ॥ ६३ ॥
 नत्वा निषण्णौ तदनु क्षतौघवीक्ष्याविषण्णौ नृपतिर्मुदा तौ ।
 पप्रच्छ दिष्ट्याद्य संपिष्टसैन्यः कथं हतः संयति रामशिष्यः ॥ ६४ ॥
 पार्थस्ततः स्नाह विभो कृपीभूजयश्रिया विघ्नितकर्णमृत्युः ।
 भीमे भरं न्यस्य निरीक्षितुं त्वामेतोऽधुना हन्मि तवाज्ञया तम् ॥ ६५ ॥
 क्रुद्धोऽथ धार्मिस्तमुवाच कुन्त्याः क्षत्राधम त्वं जवरं किमागाः ।
 धिक्त्वां त्वयि त्रासिनि येन दध्रे त्रयोदशाब्दीमसुहृज्जयाशा ॥ ६६ ॥
 एकोऽद्य बन्धून्परिहृत्य कर्णात्रस्तोऽसि लुब्धादिव कृष्णसारः ।
 ओजस्विनः कस्यचिदर्पयेदं गाण्डीवमस्मानवति द्विषो यः ॥ ६७ ॥
 इत्युक्तिभिः कोपकटाक्षमक्षि खड्गे क्षिपन्तं हरिरैन्द्रिमूचे ।
 गाण्डीवमन्यस्य समर्पयेति वक्तुर्वधेऽसि प्रथितप्रतिज्ञः ॥ ६८ ॥
 ततः प्रतिज्ञाघटनाय शोणां सास्त्रामनौचित्यविवेचनेन ।
 आकर्षं खड्गादृशमाशु निन्दां गुरोरशस्त्रं वधमादिशन्ति ॥ ६९ ॥
 इदं निशम्याह महेन्द्रसूनुर्युधिष्ठिरं धृष्टतरैर्वचोभिः ।
 भयातिपूर्णः परमप्रमादी त्वमेव पृथ्व्या मघवान्प्रतीतः ॥ ७० ॥
 इतीरितोक्तिं हृतकृष्टखड्गं तमाह कृष्णस्त्यज मूढ शस्त्रम् ।
 त्वं ज्येष्ठनिन्दामुशयान्मुमुर्षुः स्तवं कुरु स्वस्य सतां स मृत्युः ॥ ७१ ॥
 इदं विदित्वाह नरश्चरित्रैर्न मादृगस्त्री पुरुषोऽद्य कश्चित् ।
 कलिप्रकर्षे कलितोदयानां शरीरिणां शश्वदहं धुरीणः ॥ ७२ ॥
 अथैष मां निन्दति नौति च स्वमिति क्रुधा रक्तमुखं नरेन्द्रम् ।
 हरिर्जगौ भूप विचारयैन्द्रिस्तव स्तवं स्वस्य चकार निन्दाम् ॥ ७३ ॥

१. 'निपीड्य' क. २. 'हुत' ग.

इति ब्रुवन्भूपपदाब्जयुग्मे मधुव्रतामास नरेण कृष्णः ।
 भूपोऽपि तौ कर्णवधेऽभ्यषिञ्चदिवाक्षिनीरैः परिरम्य हृष्टः ॥ ७४ ॥
 रणे धरित्रीरमणेन साकं पाकद्विषः सूनुरथाभ्युपेत्य ।
 हत्वापि राजप्रकरानकार्षीत्तिषां मुखै राजमयीमिवोर्वीम् ॥ ७५ ॥
 गदाबलैर्वैरिवलानि भीमस्तदा बिभेदात्र यथा न भेदाः ।
 क्षमायामबुध्यन्त महीभुजंगशताङ्गमातङ्गतुरंगमाणाम् ॥ ७६ ॥
 भीतैर्भटैर्मुक्तमुखः करीव माद्यन्नथोत्पत्य पुरः स्फुरन्तम् ।
 दुःशासनं ह्यसुरथास्त्रपेषः स एष जग्राह करेण कम्प्रम् ॥ ७७ ॥
 दोषान्स्मरन्त्या हृदयस्थयाशु स कृष्णया नुन्न इवोग्रकोपः ।
 हत्वैनमङ्गेऽग्निसदृग्भिरुच्चैराचष्ट दृग्भिः प्रदहन्निवाशाः ॥ ७८ ॥
 जहर्ष यः संसदि याज्ञसेनीकेशांशुकाकर्षणकौतुकेन ।
 भो भूमिपाः पश्यत पश्यतास्य विपाट्य वक्षो रुधिरं पिबामि ॥ ७९ ॥
 इदं गदन्नेव तदा त्वदीयसूनोः कपाटोरु विपाट्य वक्षः ।
 रक्तं मुहुः सैष पपौ जगर्ज मुहुर्महीपान्मुहुरालुलोके ॥ ८० ॥
 आस्फालयन्बाहुमसृक्चितेन स सृक्किणीं चावलयन्करेण ।
 नदंस्तदा रक्तदृगूर्ध्वरोमा दृष्टश्च वीरैरभिमूर्छितं च ॥ ८१ ॥
 स तेन कोपेन तदाकरिष्यदकर्णदुर्योधनमेव विश्वम् ।
 स्मरस्मयस्मेररसोऽस्मरिष्यन्न द्रौपदीवेणिविमोक्षणं चेत् ॥ ८२ ॥
 ऐन्द्रि तृणीयन्रणकर्मणीन्द्रस्यैकधीरो वृषसेनवीरः ।
 क्षेणेऽत्र कार्णिः कटकोत्कटानि न्यपातयत्क्षोणिभृतां कुलानि ॥ ८३ ॥
 मुहुः स माद्रीसुतसात्यकादीनेको बहून्विश्वविलोपशक्तीन् ।
 विमग्नसंरम्भभरामकार्षीदब्धेस्तरङ्गानिव तीरदेशः ॥ ८४ ॥
 ततः किरीटी प्रहरञ्शरोधैर्मुखं च हस्तौ च वृषाङ्गजस्य ।
 अपातयत्कौरवराजलक्ष्म्या वासाम्बुजं च श्रवणाम्बुजे च ॥ ८५ ॥
 ततः शिखिक्रोडितकालकूटचक्रायमाणारुणकृष्णचक्षुः ।
 राधाङ्गभूर्धैर्यधनोऽभ्यधावद्धनंजयं पुत्रवधक्रुधार्तः ॥ ८६ ॥

तयोरभून्नारदनादहूतगीर्वाणगन्धर्वभृतान्तरिक्षम् ।
 अभ्यस्तमाजन्ममनोरथानां परम्पराभिः समरं पराभिः ॥ ८७ ॥
 सूर्येन्द्रयोः पुत्रजयोक्तिवादे द्विधा स्थितैः पूर्वममर्त्यवृन्दैः ।
 पृष्टस्तदेशश्च विधिश्च यत्र कृष्णो जयस्तत्र सदेत्युवाच ॥ ८८ ॥
 मिलच्चतुर्वार्धिमिथो महोर्मिसंघट्टघोषोग्रयुगान्तकल्पः ।
 संरब्धकृष्णार्जुनशल्यकर्णशङ्खप्रणादः समयः स यज्ञे ॥ ८९ ॥
 ततोऽतिसंरम्भिणि पार्थयुग्मे शल्योऽचलत्कृष्णकटाक्षविद्धः ।
 हनूमतः पुच्छलवाग्रोम्णा सा हस्तिकक्षा च हता चकम्पे ॥ ९० ॥
 इन्द्राय धात्रा दनुजान्विजेतुमिन्द्रेण रामाय नृपान्विपेष्टुम् ।
 रामेण दत्तं विजयाह्वमस्मै यच्चापमार्किस्तदयं चकर्ष ॥ ९१ ॥
 द्वन्द्वैकयुद्धस्पृहया सहस्रचक्षुःसहस्रांशुतनूद्भवाम्याम् ।
 मिथः शरैः पार्श्वचरा नरेन्द्रा विजिग्यिरे मङ्गु निजघ्निरे च ॥ ९२ ॥
 अथार्कपुत्रेण वलक्षपक्षाः क्षिप्ता यशोङ्का इव कङ्कपत्राः ।
 अपूरयन्पार्थचमूं रयेण मरालमाला इव नीलमञ्जम् ॥ ९३ ॥
 जवादवैरोचनमेव विश्वं कर्तुं नरेण प्रहिताः पृषत्काः ।
 भित्त्वा भृशं कर्णशरीरमुर्व्यास्तलं वलिं भेत्तुमिव प्रविष्टाः ॥ ९४ ॥
 मुष्टिस्थितानेव चकर्त कर्णः शरानथैन्द्रेः कृतविश्वचित्रः ।
 उत्थातुकामौल्लघुमूल एव विद्वेषिणोऽर्थानिव बुद्धिकारः ॥ ९५ ॥
 उक्तोऽर्जुनस्तदुणविस्मृताभ्यां भीमाच्युताभ्यां ननु दुर्जयोऽसौ ।
 धीराधिकं खाण्डवकालिकेयकिरातयुद्धादिह संरभस्व ॥ ९६ ॥
 श्रुत्वेति पार्थोऽभ्युदितेऽनुरूपे रणो रणत्कङ्कणकैतवेन ।
 दोर्म्यौ हसन्ध्यामिव दूरमुक्तैः शरैः शरीरीव नभोऽप्यकार्षीत् ॥ ९७ ॥
 पराक्रमं दर्शयितुं सुरेभ्य इवात्मनो मानघनस्तदार्किः ।
 तद्भर्गवास्त्रेण किरीटिहस्तं ब्रह्माण्डतः काण्डपटं जहार ॥ ९८ ॥
 विद्धाखिलाङ्गानथ भीमकृष्णकिरीटिनः काण्डगणेन कर्णः ।
 प्रातः पतङ्गांशुसहस्रलीढत्रिकूटकूटप्रतिमानकार्षीत् ॥ ९९ ॥

१. 'अयःशरैः' ख-ग. २. 'मूलं' ख-ग.

तयोर्वनान्तद्विपयोरिवाथ गण्डस्थलोड्डीनशिलीमुखेन ।
 रणातिरेकेण न के समीपाज्जगुर्महीपास्तरुवद्विनाशम् ॥ १०० ॥
 यः खाण्डवे खण्डितपुच्छदण्डः स कृष्णयुग्मग्रसनप्रतिज्ञाम् ।
 जिह्वायुगेनैव सृजन्वृषेण बाणासने बाणपदे कृतोऽहिः ॥ १०१ ॥
 हितोक्तिषु स्वैरमकर्णकर्णसंधानतोऽस्माद्भुजगाशुगो यम् ।
 द्विषद्भूलं नैति पुनस्तदेनं संधेहि युद्धेषु जडोऽन्यथा त्वम् ॥ १०२ ॥
 इत्युच्यमानो युधि मद्रपेन तेजोवधार्थं व्यथमानचेताः ।
 द्विः संदधे नास्त्रमितीरितोक्तिर्मुमोच कर्णो जयिने भुजङ्गम् ॥ १०३ ॥
 (युग्मम्)

हरौ गृहीताचलगौरवेऽथ हृदा रथाश्वेषु भुवं गतेषु ।
किरीटिनो मङ्गु किरीटखण्डमेवाहरन्नम्रमुखस्य सर्पः ॥ १०४ ॥
कृष्णौ ततो रत्नविचित्रवर्णैः कर्णस्य बाणैः परितः परीतौ ।
अवापतुः पाण्डवराजराज्यजयश्रियः केलिकलापिहेलाम् ॥ १०५ ॥
यान्सूनुवात्सल्यवशंवदोन्तर्हस्तानिवादत्त वृषस्य भानुः ।
अखण्डयत्तानपि काण्डपातैः पार्थस्तुट्काञ्चनवर्मदम्भान् ॥ १०६ ॥
अर्कात्मजत्वाद्वृषपक्षभाजा क्षितौ यमेनेव भुजो भुजङ्गः ।
कर्षन्कचान्वाण्डवदत्तवैरश्छिन्नस्तदा व्योम्नि शरैर्नरेण ॥ १०७ ॥
(दि^३व्यास्त्रपातैरपि दुर्जयस्य जयस्य कर्णेन ततः क्षतज्यः ।
तादृग्रणश्रान्त इवास्त्रदण्डो विश्रामकामः क्षणमुन्ननाम ॥ १०८ ॥
कोपच्छलेन ज्वलनः स्वचापपराभवेनेव तदातितापः ।
महारिमहाय जहीति वक्तुमिवाविशच्चेतसि शक्रसूनोः ॥ १०९ ॥
द्राक्सज्जिते धन्वनि रौद्रमैन्द्रिस्ततो दधे दिग्दहनोऽग्रमस्त्रम् ।
नश्यन्निवैतद्भयतस्तदोर्वीमज्जद्रथाङ्गो रविभूरथोऽभूत् ॥ ११० ॥
वामं द्विजासृक्क्षतिपापकम्प इवावमज्जद्रथचक्रमुर्व्याम् ।
उद्धर्तुमिच्छन्नथ भानुसूनुरवोचदुच्चैस्तनयं पृथायाः ॥ १११ ॥

मनोरथं भर्तुरिवोद्धरामि रथस्य चक्रं सुकृतज्ञ यावत् ।
 तावद्विलम्बस्व महान्मोक्षे शूरा न शूरा व्यसनस्थितेऽरौ ॥ ११२ ॥
 हसन्नथासुं हरिराह कर्णे दिष्टचोपदेष्टुं सुकृतानि वेत्ति ।
 विषाग्निचारे क्रतुजानिकारे सौभद्रमारेऽपि न किं स्मृतानि ॥ ११३ ॥
 इत्यच्युतोक्त्या कुपितस्तदस्त्रं ब्रह्मास्त्रपातेन विजित्य कर्णः ।
 बिम्बं रवेर्गन्तुमिव प्रतेने पद्यामियं द्यामनु बाणचक्रैः ॥ ११४ ॥
 अथ व्यमुञ्चत्प्रसभात्कृशानुमयं महास्त्रं ज्वलिताशमैन्द्रिः ।
 जितौ यमाकौ दिवि धूमतापैर्भ्राता च तातश्च वृषस्य येन ॥ ११५ ॥
 अथाक्षिपद्भारुणमस्त्रमार्किः शान्ताग्निकीलापटलं समन्तात् ।
 संताप्य सद्यो जलमज्जितस्य रूप्यस्य रूपं तदगाद्यशोऽस्य ॥ ११६ ॥
 इत्यस्त्रमस्त्रेण निहत्य तिष्ठन्कर्णोऽवनिग्रस्तसमस्तचक्रः ।
 प्रम्लानदुर्योधनवक्रपद्मो वभावसूर्येन्दुरिव प्रदोषः ॥ ११७ ॥
 ततस्तपोभिर्द्युि संप्रसन्ना रुद्रादयस्ते गुरवस्तदेनम् ।
 हन्यामनेनेत्यभिमन्त्र्य हैमं बाणं मुमोचाञ्जलिकं किरीटी ॥ ११८ ॥
 सूनोः शुचा दीर्णमिवोरुरन्ध्रमुरश्चिरं दर्शयति द्युरत्ने ।
 कम्पेन तेनाङ्गपतिर्विभिन्नः पपात पातालपतिव्यथाकृत् ॥ ११९ ॥
 [वीराग्रणीवैरिगजाश्चमुख्यः प्राणित्रजप्राणनिरासरोद्रः ।
 स्मरानुकारः पतितोऽपि कर्णः प्रकम्पयामास न कस्य चेतः ॥ १२० ॥
 पृथातनूजं जनताललामं तदाजरत्क्षमा विबुधात्तवेषः ।
 त्यागोज्झिताशेषधरापगर्वमिलागतं सेवितजामदग्निम् ॥ १२१ ॥
 तद्धानविस्तारयितुं(?) जनेषु सासुं विसंज्ञं त्रियुगोऽभ्यघत् ।
 वैरोचनेऽवेहि वनीयकं मां त्वद्धानकीर्त्या हृतचित्तवृत्तिम् ॥ १२२ ॥
 सुरेन्द्रयाच्चार्यदनिष्फलाशो दूरागतो दूरितकिंचनोऽपि ।
 स्वस्त्यस्तु ते याम्यथ किं ब्रवीमि स्वभाग्यनिष्ठो ननु सर्वलोकः ॥ १२३ ॥
 इति प्रियोक्त्या यदवाप्तसंज्ञो द्विज द्विजे हाटकपद्मरत्नम् ।
 नान्यत्र मेऽद्येति जगाद कर्णस्तमेव देहीति पुनः प्रयुक्तः ॥ १२४ ॥

१. कोष्टकान्तर्गताः श्लोकाः ख-ग-पुस्तकयोर्नोपलभ्यन्ते.

आकृष्य शस्त्रैरदतो गृहाण गताक्षचेष्टस्य वपोर्वसुत्वम् ।
 सेवाकृते निष्फलमेव दानमवेह्यकल्पं जरसावृतं माम् ॥ १२५ ॥
 यदाङ्गभर्ता च्छुरिकां विहर्तुमुद्यत्करोऽभूद्धरिणा तदोक्तः ।
 तुष्टेन कर्णाद्य परीक्षितोऽसि वरं वृणीष्वेति चतुर्भुजेन ॥ १२६ ॥
 भूतानुकम्पां हरिपादसेवां दीनेऽर्थदानं द्विजभोजनानि ।
 एभिर्वैरर्थितचित्तवृत्तेर्वरान्ददौ सूर्यसुतस्य विष्णुः ॥ १२७ ॥
 दानैकशौण्डः परमार्गणाय तदाङ्गमप्यङ्गपतिः प्रदाय ।
 दिशो दशापि द्युतिभिर्विभिन्दन्नङ्के पितुः केन पतन्न दृष्टः ॥ १२८ ॥
 उत्कृत्तकर्णा मदपौरुषाभ्यां सा कुण्डलाभ्यामिव वर्जिता च ।
 कीर्त्या हसत्यैन्द्रिभुजे ह्रियेव पराङ्मुखाभूत्कुरुराजसेना ॥ १२९ ॥
 मूर्ध्ना च तस्मिन्पतितेऽपि बन्धौ दुर्योधनो युद्धरसेन धावन् ।
 त्वत्सूनुराश्चर्यकरः सुराणां वीरेषु रेखां विशदां तदाप ॥ १३० ॥

मुक्तात्मने जलमिव स्वसुताय दातुं

यातेऽथ पश्चिमपयोनिधिमुष्णरश्मौ ।

एके स्मिताक्षि कुमुदा विदधुः प्रवीराः

प्रम्लानवक्त्रकमलाश्च परेऽवहारम् ॥ १३१ ॥

भेजे श्रीजिनदत्तसूरिसुगुरोरर्हन्मतार्हस्थितेः

पादाब्जभ्रमरोपमानममरो नाम व्रतीन्द्रः कृती ।

पर्वदं रविनन्दनस्य जगदानन्दे तदास्यामृत-

ज्योतिर्ज्योतिषि बालभारतमहाकाव्ये जगामाष्टमम् ॥ १३२ ॥

अनेनैकेन सर्गेण कर्णपर्वण्यनुष्ठुभाम् ।

शतमेकमिहोत्पन्नं त्रिभिर्युक्ता च सप्ततिः ॥

इति श्रीजिनदत्तसूरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये

वीराङ्के कर्णपर्वणि कर्णवधो नाम प्रथमः सर्गः ।

कर्णपर्व समाप्तम् ।

शल्यपर्व ।

प्रथमः सर्गः ।

[सतां परब्रह्म विलोकमार्गमपङ्किलं दूरितकण्टकं यः ।

श्रीभारतं ब्रह्म ततान शाब्दं स श्रेयसे सत्यवतीसुतोऽस्तु ॥ १ ॥

यद्भारती भारतपानलीलाः सुधाभुजां धाम न कामयामः ।

समुक्तिकानां परिलोभनानि ज्ञानानि नः कृष्णमुनिस्तनोतु ॥ २ ॥]

युष्मान्शमसुधाम्मोधिः पायाद्वैपायनो मुनिः ।

शैर्मशास्त्रैर्न कस्तापं यस्योर्मिभिरिव त्यजेत् ॥ ३ ॥

ततो निध्याय निःशेषनिधनं प्रधनं पुनः ।

नृपमेत्य जगौ दुःखैः संजयः खञ्जयन्वचः ॥ ४ ॥

रौजिनरराज शौर्ये च दाने च प्रश्रये च यः ।

तस्मिन्कर्णे जगत्कर्णेन्द्रियैकग्राह्यतां गते ॥ ५ ॥

उद्भिन्नजीवितो राजन्पुत्रस्ते कर्णजीवितः ।

भूताविष्ट इव खेषां भियेऽभूद्विकलश्चलन् ॥ ६ ॥

बाढं कृपेण संध्यर्थमथितस्त्वत्सुतोऽवदत् ।

कः सुहृद्बन्धुभिर्मेलं कर्ता मेऽलं मृधं विना ॥ ७ ॥

ततो न मे समौ कृष्णाविति निष्णातशान्तवाक् ।

राज्ञा द्रौणिमतेऽरातिशल्यं शल्योऽभ्यषिच्यत ॥ ८ ॥

अमुं द्रोणाकिंभीष्मेभ्योऽधिकमर्जुनदुर्जयम् ।

स्वयं जहीति कृष्णोक्त्या शल्यं वत्रे युधिष्ठिरः ॥ ९ ॥

अथ संभूय भूयोभिर्योष्यं नैकेन केनचित् ।

इत्युक्त्वा सर्वतोभद्रं व्यूहं मद्रपतिर्व्यधात् ॥ १० ॥

बलं विमज्य सैनेयधृष्टद्युम्नशिखण्डिभिः ।

कर्मसाक्षिणि साक्षित्वं गते धार्मिस्ततोऽचलत् ॥ ११ ॥

१. कोष्ठकान्तर्गतौ श्लोकौ ख-ग-पुस्तकयोर्नोपलभ्येते. २. 'पापतापं न कः शास्त्रैर्य'

ख-ग. ३. 'एको' ख-ग.

प्रावर्तत ततः संख्यमसंख्यप्रसरच्छरम् ।
 क्षतदिवक्षतजच्छायोऽच्छलन्नवरविच्छविः ॥ १२ ॥
 व्यध्यप्राणिगणे तस्मिन्रणे यममहानसे ।
 प्रातर्धूलिच्छलो धूमस्तोमो व्योमोदरं ययौ ॥ १३ ॥
 असिदण्डैस्तदा कुड्यमानानां मुण्डकैतवात् ।
 राज्ञां यमस्य धान्यानामिव प्रोच्छलितं कणैः ॥ १४ ॥
 क्षिप्तेभ्योऽणिभृत्सेतुमुल्लङ्घ्य क्षतजार्णवम् ।
 क्षतारयः श्रियं प्राप्य रेमिरे रामवद्भटाः ॥ १५ ॥
 पितृव्यमातुलभ्रातृपितृपुत्रसुहृत्क्षयात् ।
 निराशा जीवितव्येऽपि घोरं युयुधिरे भटाः ॥ १६ ॥
 हासैः शुभ्रोऽसिभिः श्यामो बाहिन्योः कोऽप्यभूत्तयोः ।
 संमेदो मज्जतां मुक्त्यै गङ्गायमुनयोरिव ॥ १७ ॥
 सत्यसेनं सुषेणं च चित्रसेनं च कर्णजान् ।
 नकुलो युद्धवैचित्र्यचण्डः कुण्डलिनोऽवधीत् ॥ १८ ॥
 एवं विपक्षवक्षांसि दारयिष्यामि संगरे ।
 इत्याख्यातुमिव स्वर्णसीतां केतौ प्रदर्शयन् ॥ १९ ॥
 धिक्कां मयैव भीष्माद्या हताः प्रागेव सैव यत् ।
 नाभ्यषेचीति तन्वानः पश्चात्तापं कुरु प्रभोः ॥ २० ॥
 संहरन्नेत्तलौल्येन गताभिः काण्डमल्लिताम् ।
 कीनाशदासजिह्वाभिरिवारीन्मद्रपोऽविशत् ॥ २१ ॥ (त्रिभिर्विशेषकम्)
 शल्ये प्रहरति स्वैरं पत्न्यश्वरथकुञ्जरम् ।
 खं दिशोऽपि द्विषः शल्यमयान्येव व्यलोकयत् ॥ २२ ॥
 तेन काण्डहतः शैलशृङ्गादिव रथादथ ।
 भीमः सिंह इवाधावत्क्ष्वेडामुखरिताम्बरः ॥ २३ ॥

भेजे भीमो गदाभग्नमहेन्द्रस्यन्दनस्ततः ।
 दन्तक्षताद्रिशृङ्गस्य मतङ्गजपतेस्तुलाम् ॥ २४ ॥
 पदधूतासु धूलीषु भीमशल्यावथोर्द्धदौ ।
 भ्रेमतुर्मण्डलावर्तैर्मृत्युवात्यावशाविव ॥ २५ ॥
 एतौ मिथो गदापातैः क्षुण्णयोः खलु तेजसोः ।
 कणैरिव स्फुलिङ्गैर्घ्नी द्योतयन्तौ विनेदतुः ॥ २६ ॥
 तौ पेततुस्त्वेरायातौ परिहृत्य परस्परम् ।
 वीरावुभयतो यन्त्रनिर्मुक्तौ गोलकाविव ॥ २७ ॥
 अथैत्य स्वस्वसेनाभिर्नाभितां गमितौ द्रुतम् ।
 संज्ञामाप्य रथारूढौ गूढौ समिति चेरतुः ॥ २८ ॥
 चलदह्नदलो दन्तदन्तालीपुष्पितस्तदा ।
 सिषेवे रणकल्पद्रुः खर्गस्त्रीकाङ्क्षिभिर्मटैः ॥ २९ ॥
 सैत्यासन्नीकृतं ब्रह्मलोकं क्षितिभृतां यताम् ।
 दुर्योधनास्त्रैरग्रेऽभूच्चेकितानो नृपस्तदा ॥ ३० ॥
 तेजोभिरुज्ज्वलैर्भूष सहस्रद्वयर्षोतजैः ।
 सहस्वरश्मिद्विगुणप्रभावोऽभूद्युधिष्ठिरः ॥ ३१ ॥
 रत्नाढ्यपुङ्खैरापुङ्खं हन्मग्नैः शल्यसायकैः ।
 आलिङ्गितो मृधे धार्मिः कौस्तुभाङ्कधिया श्रिया ॥ ३२ ॥
 उड्ढाययति शल्येषुमारुते तृणवद्विषः ।
 चकम्पे द्युसदां वक्त्रैर्वियत्कासारवारिजैः ॥ ३३ ॥
 हतसूतस्त्वरतारहयः कुरुपते रथः ।
 निर्ययौ भीमबाणेभ्यः पताकाङ्गुष्ठनर्तकः ॥ ३४ ॥
 पार्थास्त्रविर्द्यो द्रौणिर्निहृत्य सुरथं नृपम् ।
 विलं बिलेशयाशीव भोगी तद्रथमास्थितः ॥ ३५ ॥

१. 'द्रुतौ' ख. २. 'स्वरोत्तारौ' ख; 'स्वरातारौ' ग. ३. 'सत्त्वा' ख-ग. ४. 'घा-
 तकैः' ख. ५. 'आलिङ्गयत' ख-ग. ६. 'विह्वल' क.

क्षितिभृच्चः कुधारक्तो रक्ताब्द इव मद्रपः ।
 रक्तरक्तैः शरैर्वर्षन्नकर्षद्रक्तनिम्नगाः ॥ ३६ ॥
 वृतः पाण्डवसैनैर्मौलिहस्तक्रमैरिव ।
 युधिष्ठिरो ययौ शल्यं मूर्तो मृत्युरिवाद्रवत् ॥ ३७ ॥
 मिथोऽस्त्रपातविरथौ रेजतुर्धार्मिमद्रपौ ।
 महीमूलगतौ प्रातः सूर्याचन्द्रमसाविव ॥ ३८ ॥
 द्वेषिक्षयानुमेयोत्थाद्रुप्तं यो दक्षिणे भुजे ।
 तमाकृष्य यमं खङ्गमूर्त्याधावत मद्रपः ॥ ३९ ॥
 मद्रेशचन्द्रहासेन पतता मूर्ध्नि भूभृताम् ।
 निम्नता सिन्धुरध्वान्तानस्पृक्सिन्धुरवर्धयत् ॥ ४० ॥
 कुम्भिकुम्भभिदा लग्नमुक्ताव्यक्तरदस्तदा ।
 जहास यशसा शल्यकृपाणः पार्थपौरुषम् ॥ ४१ ॥
 दिव्यास्त्रैरर्जुनादीनां महेन्द्रः क नु पात्यताम् ।
 अजातरिपुणा कोपाद्दृष्टोऽप्यासीन्न भस्म यत् ॥ ४२ ॥
 अथ यां शंभवे त्वष्टा सृष्टवान्दैत्यदारिणीम् ।
 सर्वशक्त्यैव शक्तिं तां शल्याय प्राक्षिपन्नृपः ॥ ४३ ॥
 हतस्तया सहस्रघ्नी साहस्रो हृदि मद्रपः ।
 शेषशीर्षसहस्रस्य व्यथां भुवि पतन्ददौ ॥ ४४ ॥
 धावन्शल्यानुजः क्रुद्धो विचित्रकवचाभिधः ।
 युधिष्ठिरक्षुरप्रेणाभिमुखोऽप्यमुखीकृतः ॥ ४५ ॥
 धावत्सु मद्रसैन्येषु ततः कञ्चुकिषु क्रुधा ।
 पत्निभिः काञ्चनै रौद्रैः सुपर्णतनयायितम् ॥ ४६ ॥
 भीमेनाभ्रंलिहाराति शवालिनगमालिनी ।
 निर्मनुष्या महारण्यभूरिवाकारि युद्धभूः ॥ ४७ ॥
 सैन्यमल्लूनेन शाल्वभूपालमौलिना ।

दृष्टेन राहुणेवाश म्लानं कुरुखेन्दुना ॥ ४८ ॥

दुर्योधनशरोदस्तेर्भजे द्विदचक्रमौलिभिः ।
 भुञ्जानदण्डभृत्सैन्योत्क्षिप्तवायसपिण्डताम् ॥ ४९ ॥
 स्त्रीकर्तुमिव निःशेषा तेन द्वेषिचमूः शरैः ।
 आपुङ्खमग्नैः पुङ्खस्थनिजनामभिरङ्किताः ॥ ५० ॥
 सुशर्मकृपहार्दिक्यद्रोणभूसौबलाङ्गुलिः ।
 अरातिषु कुरुक्ष्मापो यमपाणिरिवापतत् ॥ ५१ ॥
 कार्योऽद्य समरस्यान्त इत्युद्भ्रान्तपराक्रमैः ।
 ततः कल्पान्तकालोग्रैः संरब्धं कुरुपाण्डवैः ॥ ५२ ॥
 मा गा बलस्व तिष्ठैहि पूर्वं प्रहर हन्मि तत् ।
 इत्यन्तरेऽस्त्रपातानामश्रूयन्त भटोक्तयः ॥ ५३ ॥
 शस्त्रैरेव भटाः शस्त्रारवैरेव भटारवाः ।
 अहन्यन्त तदा तस्मिन्समरे त्रस्तखेचरे ॥ ५४ ॥
 लोकान्तर्ध्वान्तदुर्भेदे ततो रजसि विस्तृते ।
 शब्दा एव झतामासन्खान्यपक्षोपलक्षणम् ॥ ५५ ॥
 क सुशर्मा क हार्दिक्यः क द्रौणिः क सुयोधनः ।
 क सौबल इति व्यापुः खं तदा पाण्डवोक्तयः ॥ ५६ ॥
 जयसेनो महाबाहुर्जैत्रो दुर्धर्षहः सहः ।
 विविंशतिर्दण्डधारः समं सहसुवर्चसौ ॥ ५७ ॥
 सुजातः श्रुतवान्वातवेगो भूरिबलोऽप्यमी ।
 राजन्भीमेन पुत्रास्ते त्रयोदश तथा हताः ॥ ५८ ॥ (युग्मम्)
 त्रयोदशानां रक्तेषु स तेषां विन्वितो दधौ ।
 चतुर्दशजगन्नाणे द्राक्चतुर्दशतामिव ॥ ५९ ॥
 सर्वे जयाय धावन्ति मया लभ्योऽद्य संजयः ।
 इति ब्रुवाणः सैनेयो राजन्मामग्रहीत्तदा ॥ ६० ॥
 उग्रकर्मा सुशर्माणं सानुजानुगनन्दनम् ।
 स्वर्गमार्गसुशर्माणं ससैन्यं निर्ममेऽर्जुनः ॥ ६१ ॥

१. 'बहोरिहा' ख-ग. २. 'दुर्धर्षणो दुष्प्रधर्षः' ख-ग.

तदा मदाढ्यो भीमेन भवत्सूनुः सुदर्शनः ।
 मरुन्मृगाक्षीवक्षोजस्तम्बे स्तम्बेरमीकृतः ॥ ६२ ॥
 पृष्ठघातं छलात्कुर्वन्सबलः सुबलात्मजः ।
 अदृष्टन्नणवज्जज्ञे सहदेवेन शस्त्रिणा ॥ ६३ ॥
 गृहीतां द्रोणतो युद्धविद्यामुद्घोतयन्नयम् ।
 ऊलूकं शकुनेः सूनुं ससैन्यौघमपातयत् ॥ ६४ ॥
 धृष्टद्युम्नगिरा हन्तुमुद्यतादथ सात्यकेः ।
 प्रत्यक्षीभूय मां व्यासो विश्वदर्शी व्यमोचयत् ॥ ६५ ॥
 अदर्शि द्रौणिहार्दिक्यकृपशेषान्मया रणात् ।
 एकाकी पद्गतिर्निर्यन्नेकादशचमूपतिः ॥ ६६ ॥
 स मां ह्रीणोऽवदत्कथ्यं मत्पितुर्यत्तवात्मजः ।
 हतबन्धुसुहृत्सैन्यो दुःस्थः श्रान्तो हृदेऽविशत् ॥ ६७ ॥
 इत्युक्त्वा मायया सैष दैत्यानामब्धिवासिनाम् ।
 संस्तभ्याम्भो हृदे विक्षन्संध्यारविरिवार्षवे ॥ ६८ ॥
 क राजेति कृपद्रौणिहार्दिक्यै रथिभिस्त्रिभिः ।
 भ्रमद्भिः कुरुवर्षान्तर्मद्गिरासौ हृदे श्रितः ॥ ६९ ॥
 युधिष्ठिराज्ञया राजन्युयुत्सुस्त्वत्सुतस्तदा ।
 दारान्दुर्योधनादीनामादाय प्रस्थितः पुरम् ॥ ७० ॥
 तदा रथिसहस्राम्यामयुतेनाङ्घ्रिचारिणाम् ।
 मातङ्गसप्तशत्याश्च सहस्रैः पञ्चभिर्वृतः ॥ ७१ ॥
 युधिष्ठिरश्चरान्दिक्षु प्रैषीच्चिन्ताभरातुरः ।
 युद्धा दुर्योधनः कागाद्वैरमूलमितीक्षितुम् ॥ ७२ ॥
 हार्दिक्याद्याः शनैरुचुस्तदा हृदगतं नृपम् ।
 वीरोत्तिष्ठ सहास्राभिः शत्रूञ्जयमुखाञ्जय ॥ ७३ ॥
 तान्प्रशंसन्नथाचष्ट क्षमाकान्तः श्रान्तवाहनः ।
 विश्राम्यन्तु भवन्तोऽपि प्रातर्वध्या विरोधिनः ॥ ७४ ॥

इत्याकर्ण्य वनीगुप्ता लुब्धका धनलुब्धकाः ।
 द्विषं शशंसुर्भीमाय हृदस्थं सोऽपि भूभुजे ॥ ७९ ॥
 ततः सह महावीरैर्मुदां भूमिः स भूमिपः ।
 ययौ हृदं चमूहादहीणदिग्दन्तिसंततिः ॥ ७६ ॥
 मा बुद्धेऽहं परैरत्रेत्याज्ञयाथ कुरुप्रभोः ।
 दूरे वटद्रुमं गत्वा द्रौणिमुख्या विशश्रमुः ॥ ७७ ॥
 अथापत्य पृथापत्यतिलकस्तज्जलान्तिकम् ।
 उच्चैर्द्विषन्तमुद्दिश्य मुकुन्दप्रेरितो जगौ ॥ ७८ ॥
 विश्वत्रयीवशीकारकारणं हृदमध्यगः ।
 प्रक्षालयसि किं राजन्यशश्चन्दनमण्डनम् ॥ ७९ ॥
 मानेन हृज्जुषाप्यम्भःस्तम्भनं किं न शिसितम् ।
 यत्ते हृदप्रवेशेऽस्मिन्साहचर्यं मुमोच सः ॥ ८० ॥
 उत्तिष्ठोत्तिष्ठ युद्धोत्थै रेणुभिः कीर्तिदर्पणम् ।
 नीरप्रवेशविच्छायं वीरकोटीर मार्जय ॥ ८१ ॥
 चिन्तामणिः क्षत्रियाणां रणस्तदधिकोऽपि वा ।
 कदाचिज्जीवतामुर्वीं ददाति दिवमप्यसौ ॥ ८२ ॥
 अथोद्यद्बुद्बुदच्छन्ननिर्यन्मूर्तिमदाक्षरम् ।
 हृदवतीं वचोऽवोचत्तं प्रति प्रतिभूमिपः ॥ ८३ ॥
 युक्तमुक्तं त्वया वीर किं तु पृथ्व्या किमद्य मे ।
 अर्था यदर्थमर्थ्यन्ते ते मृता मित्रवान्धवाः ॥ ८४ ॥
 स्वर्गं रिपूत्सवम्लानं प्रमोदं ददते रणाः ।
 तदेनं विश्ववन्द्येन प्राप्स्यामि व्रतवर्त्मना ॥ ८५ ॥
 राजञ्शामरसेनैव रचिताचमने मयि ।
 मञ्जुक्तोच्छिष्टनिर्मुक्तामिदानीं भुङ्क्ष्व मेदिनीम् ॥ ८६ ॥
 अथाह पार्थः किं भूप स्वं भूदानेन रक्षसि ।
 भूलवोऽपि न मेने प्राङ्मुलमुच्छेतुमेव किम् ॥ ८७ ॥

पार्थेभ्यः शूचिवेध्यापि न देयोर्वीति शुद्धवाक् ।
 कृत्स्नां दत्त्वाद्य तां भग्नप्रतिज्ञः किं न लज्जसे ॥ ८८ ॥
 तदुत्तिष्ठ मृधेनास्तु तव वा मम वा मही ।
 मा भूद्विजयसंदेहो मयि त्वयि च जीवति ॥ ८९ ॥
 अथाह कौरवः क्रुद्धः सर्वानप्येष हन्मि वः ।
 एकैकेन पृथग्युद्धं विधाय गदया रयात् ॥ ९० ॥
 तैमथाह तपः सूनुस्तुष्टोऽहं तव शौर्यतः ।
 इष्टेनास्त्रेण जित्वैकमप्यस्मासु भुवं भज ॥ ९१ ॥
 अथाभ्यधत्त गान्धारीसूनुर्योऽङ्गीकरोति माम् ।
 गदया स मया सार्धं समरेऽस्तु समीहितः ॥ ९२ ॥
 ईत्युक्त्वा स गदापाणिर्नदादुस्थितवानयम् ।
 शोणाक्षः परिभुक्तश्रीर्जनार्दन इवार्णवात् ॥ ९३ ॥
 सौभद्र इव युष्माभिर्नासाभिस्त्वं निहन्यसे ।
 इत्युक्त्वासौ शिरस्त्राणं ददौ वर्म च धर्मजः ॥ ९४ ॥
 येन ते रोचते युद्धमाह्वयस्व तमित्यथ ।
 सत्याङ्गजे गदत्याह दैत्याहतिबुधः क्रुधा ॥ ९५ ॥
 पुनर्द्यूतमिदं मूढ किमारब्धमिह त्वया ।
 अयमाह्वयते चेत्त्वां तन्महाभाग का गतिः ॥ ९६ ॥
 त्रयोदश समाः पुंसि गदाभ्यासमयोमये ।
 अयं चक्रे कृती तेन भीमोऽप्येनं जयेन्न वा ॥ ९७ ॥
 अथोत्थायावदद्भीमो मैवं वद गदाधर ।
 हराभ्येष द्विषः प्राणान्क्षणेन गदयानया ॥ ९८ ॥
 अथाह्वयत तं गर्वी गर्जन्दुर्योधनो युधि ।
 सोऽप्यधावत धीरेण ध्वनिना दारयन्दिशः ॥ ९९ ॥
 तदा सरस्वतीतीरतीर्थचारी हलायुधः ।
 तौ शिष्यौ नारदाद्बुधा युद्धस्थौ द्रष्टुमागमत् ॥ १०० ॥

अभ्युत्थानमथो तेनुः कृष्णकुन्तीसुतादयः ।
 चकोरा इव चन्द्रस्य रेवतीहृदयेशितुः ॥ १०१ ॥
 स्यमन्तपञ्चके युद्धं सिद्धक्षेत्रे विभाति मे ।
 इति दुर्योधनेनोक्ते सर्वे सत्यसुतादयः ॥ १०२ ॥
 दक्षिणेन सरस्वत्यास्तीर्थे शयननामनि ।
 गत्वा सीरिणमावृत्य रणं द्रष्टुमुपाविशत् ॥ १०३ ॥ (युग्मम्)
 आपत्य विरथावेव भीमदुर्योधनाविह ।
 अतिष्ठतां गदापाणी मिथोर्गजिततर्जितौ ॥ १०४ ॥
 सुरसिद्धर्षिगन्धर्वैः कुतुकाद्भुतमागतैः ।
 तौ दृश्यमानौ समरे समानौ चेलतुस्ततः ॥ १०५ ॥
 उद्गारैरिव पीतारितेजसोर्गदयोर्मिथः ।
 तौ गदाघातकीलाभिर्मासुरावभिजग्मतुः ॥ १०६ ॥
 तर्जने वर्जने स्थाने चलने वलने भ्रमौ ।
 तौ जातौ चित्रचारीभिः स्वर्नारीनयनोत्सवौ ॥ १०७ ॥
 वामदक्षिणगोमूत्रप्रभृतीन्मण्डलक्रमान् ।
 तयोः क्रमोद्धतो रेणुरेवाचख्यौ दिवौकसाम् ॥ १०८ ॥
 दुर्योधनेन गदया भीमः पार्श्वेऽतिताडितः ।
 शक्रेणाशनिना तार्क्ष्य इव नैव व्यकम्पत ॥ १०९ ॥
 भ्रामयित्वा गदां वेगादेष दर्शितदिग्भ्रमाम् ।
 उच्चैर्व्यमुञ्चत्सामीरिस्त्वत्सुताय द्रुतोत्प्लुतः ॥ ११० ॥
 त्वत्सूनुर्वञ्चयित्वैनां तं मूर्ध्नि गदयार्दयत् ।
 दन्तिदन्ताहतशिरा नायं गिरिरिवाचलत् ॥ १११ ॥
 गदा भीमेन मुक्ताथ क्षितिनाथेन वञ्चिता ।
 पपात कम्पितक्षोणिर्भ्राम्यदब्धिकुलाचला ॥ ११२ ॥

१. 'अथाभ्युत्थानमातेनुः' ख-ग. २. 'महाघात' ख-ग. ३. 'तक्ष्ण' क. ४. 'भ्र-
 मिम्' ख-ग. ५. 'क्षोणिभ्राम्यददि' ख-ग.

अथ वक्षसि दक्षेण भीमो भूपेण ताडितः ।
 आलिलिङ्ग क्षणं कम्पी मूर्छा मीलितलोचनः ॥ ११३ ॥
 भीमेनाश्वस्य नृपतिस्ताडितः प्रपतन्भुवि ।
 स्थितोऽसौ जानुहस्ताग्रै रिपुं सिंह इवैक्षत ॥ ११४ ॥
 हर्षात्पाञ्चालचक्रेषु संक्रोशत्सु क्रुधोत्थितः ।
 दिक्कूलं कषनिर्घोषः शङ्खे भीममताडयत् ॥ ११५ ॥
 रक्तारुणः कम्पमानः पवमानसुतः क्षणम् ।
 रेजेऽर्कबिम्बवत्कालक्रीडासरसि संगरे ॥ ११६ ॥
 आहत्य भुवि भीमेन पातितस्तव नन्दनः ।
 अविलम्बितमुत्थाय सोऽपि भीममताडयत् ॥ ११७ ॥
 स्वतोऽप्यधिक एवायं तदा मेने युधि ध्रुवम् ।
 त्वद्भूदेवैरपि यतः पूजितः पुष्पवृष्टिभिः ॥ ११८ ॥
 भीमे प्रमृज्य कीलालं पुनर्युद्धार्थमुत्थिते ।
 अधिकः कोलयोरित्थं पार्थपृष्ठो हरिर्जगौ ॥ ११९ ॥
 मैतुः पुरोऽयं दिग्वासा धर्मभूवचसा ब्रजन् ।
 निषिद्धोऽथ मया युक्त्या पुष्पकावरणो गतः ॥ १२० ॥
 मात्रेत्युक्तो विलोक्याङ्गं नेत्रबन्धविमुक्तया ।
 हरिणा वञ्चितः किं त्वं रक्षणीयमुरुं क्षतात् ॥ १२१ ॥
 बली भीमः कृती भूपः कृतिना जीयते बली ।
 छलयुद्धेन भङ्क्त्वोरुं यदि भीमो जयत्यमुम् ॥ १२२ ॥
 इति श्रुत्वोत्तरानृत्यगुरुः स्वामुरुमाहत ।
 भीमे पश्यति हस्तेन नर्तयिष्यन्निव श्रियम् ॥ १२३ ॥
 आदाय भीमस्तां संज्ञां प्रतिज्ञां स्वामथ सरन् ।
 चचार विविधाश्चारीर्द्विषदूरुभिदामतिः ॥ १२४ ॥
 तेनाशु मुक्तामुलङ्घ्य गदां त्वत्सूनुना हतः ।
 संमूर्छितः स्थितः पाणिवक्षःस्तब्धगदः क्षणम् ॥ १२५ ॥

१. 'रिपुसिंह इवैक्षत' ख-ग. २. 'पातयत्' ख-ग. ३. कोष्ठकान्तर्गतः पाठः

ख-ग. पुस्तकयोर्गोपलभ्यते

तं मत्वाप्रहरिष्यन्तं नापपात पुनर्नृपः ।
 निहन्यात्तदवस्थं चेत्तं न जीवेद्वृकोदरः ॥ १२६ ॥
 मूर्छान्ते तलमालोक्य तेनोर्ध्वं प्रेरिता गदा ।
 मुञ्चतस्तलमुत्पत्य नृपस्योरं वभञ्ज सा ॥ १२७ ॥
 तदोत्पातसहस्रेण विश्वे(?)वैधुर्यधारिणि ।
 पपात विचलत्पादः श्रीलतापादपो नृपः ॥ १२८ ॥
 निकारान्विषदानादी नुन्नादी श्रावयंस्तदा ।
 पदा भीमो स्पृशन्मौलिमेकादशचमूपतेः ॥ १२९ ॥
 अस्मान्धूतच्छलाज्जित्वा कृष्णां गौरिति ये जगुः ।
 धर्मयुद्धान्निहत्याद्य ब्रूमो गौरिति तान्वयम् ॥ १३० ॥
 इत्युद्दामवचा भीमो वार्यमाणोऽपि धार्मिणा ।
 पुनर्नैकृतिकेत्युक्त्वा भूपं मूर्ध्नि पदास्पृशत् ॥ १३१ ॥
 रुदन्नथाह त्वत्पुत्रो धार्मिवन्धो विधिर्वली ।
 पितृव्यपुत्रयोरासीद्यद्वैरं नौ कुलान्तकृत् ॥ १३२ ॥
 किं रे छलेन जित्वापि स्पृशसि क्षमापमं ह्निना ।
 इत्युक्त्वाथ बली भीमं हली क्रोधादधावत ॥ १३३ ॥
 कटेरघो न हन्तव्यं गदयेति विदन्नपि ।
 अस्योरं भग्नवान्भीमः प्रतिज्ञापालने कृती ॥ १३४ ॥
 अस्योरुभङ्गे मैत्रेयमुनिशापस्तथाफलत् ।
 इत्यादिभिस्तदा वाग्भिः शौरिणा बोधितो बलः ॥ १३५ ॥
 पाण्डवाश्छलयोद्धारः कौरवा धर्मयोधिनः ।
 इत्यस्तु ख्यातिरित्युक्त्वा क्रुद्धोऽथ द्वारकां ययौ ॥ १३६ ॥
 युद्धे धर्मेऽप्यधर्मेऽपि पाण्डवाः काममाप्नुयुः ।
 इत्यूचेऽथ वचः कृच्छ्राद्धार्मिणाभ्यर्दितो हरिः ॥ १३७ ॥
 दिष्ट्या दुष्टस्य दत्तोऽहिस्त्वया मूर्ध्नि रिपोरिति ।
 स्तुतोऽथ भीमः पाञ्चालैर्धार्मिलालितपौरुषः ॥ १३८ ॥

१. 'मुस्तुत्य' ग. २. 'कारिणि' क. ३. 'क्रजु' ख-ग. ४. 'भ्यर्दितो' ख-ग.

तानथाह हरिः पापैः स्वैरेवायं हतः पुरा ।
 भीमेनाद्य हतोऽस्त्रेण वाग्भिः किं हन्यतेऽधुना ॥ १३९ ॥
 स्फिग्निविष्टो भुवं दोर्म्यामवष्टभ्योन्नताननः ।
 भ्रूसंकटललाटोऽथ क्रुधाह त्वत्सुतो हरिम् ॥ १४० ॥
 रे कंसदासदायाद स्वैरधर्मैर्वयं हताः ।
 त्वद्दिष्टैर्धर्मयोद्धारो नाधर्मैः किं हैता मृधे ॥ १४१ ॥
 भीष्मो भूरिश्रवा द्रोणः कर्णोऽहमपि कैतवात् ।
 निपात्येमहि युष्माभिः पापिभिः शोच्यविक्रमैः ॥ १४२ ॥
 धर्मयुद्धतनूशेषीकृतारिः सर्वकृत्यकृत् ।
 आजन्मसुखितः संख्ये कः परोऽहमिवापतत् ॥ १४३ ॥
 इत्युक्तवति वीरेऽस्मिन्मुक्ताः पुष्पस्रजः सुरैः ।
 स्वं शोचन्तस्ततः पार्था द्विट्निवासान्समासदन् ॥ १४४ ॥
 अथोत्तीर्णे सतूणास्त्रपार्थेऽन्तर्हितवानरः ।
 साश्वः सरश्मिः सर्वाङ्गं दग्धः कृष्णोज्झितो रथः ॥ १४५ ॥
 द्रोणकर्णास्त्रलीढोऽग्रेऽधुना मदवधीरितः ।
 दग्धो रथोऽयमित्यूचे पार्थपृष्टोऽच्युतस्तदा ॥ १४६ ॥
 अथामृत्युर्जयो भूतिः सर्वं नस्त्वत्प्रसादतः ।
 इति ह्रुवन्हारं तत्र निवासानगृहीन्नृपः ॥ १४७ ॥
 याम औघवतीमत्र श्रेयसेऽद्य सरस्वतीम् ।
 इत्युक्त्वा शिबिरात्कृष्णोऽकृषत्सात्यकिपाण्डवान् ॥ १४८ ॥
 अत्रान्तरे महार्तिर्मामूचे भूप भवत्सुतः ।
 कृतं मे मायया पश्य पाण्डवैर्मानखण्डनम् ॥ १४९ ॥
 शक्यता संवलितश्चाव्या चार्वाको यदि जीवति ।
 स परित्राट् सुहृद्वैरपारं मम गमिष्यति ॥ १५० ॥
 तौ मातापितरौ वृद्धौ स्वसा मुग्धा च दुःशला ।
 धन्योऽहं दिवि यास्यामि भविष्यन्ति कथंचन ॥ १५१ ॥

इत्यादिवादिना तेन विषमस्थेन भूभुजा ।
 राजन्वच्चि किमात्मानं भूरुहोऽपि प्ररोदिताः ॥ १९२ ॥
 अथाकर्ण्य व्यथाकीर्णं कथकेभ्यः कुरुद्रहम् ।
 तीर्थं ते द्रौणिहार्दिक्यकृपाः शयनमाययुः ॥ १९३ ॥
 तत्र निर्लुठिताङ्गस्त्रैरिलापतिरलोक्यत ।
 स्वर्गं गन्तुमिव क्षोणिं दृच्छन्नालिङ्गनैर्धनैः ॥ १९४ ॥
 अथावदत्कृपीसूनुरश्रुधाराक्तलोचनः ।
 पृथ्वीपतेर्नियमयन्विकीर्णान्मूर्धजान्मुहुः ॥ १९५ ॥
 विश्वं विश्वंभरागोलं तोलयित्वा चमूमरैः ।
 धिग्धिगद्यागतो राजन्नवस्थां कथमीदृशीम् ॥ १९६ ॥
 संव्यैज्यथा यथाकामं चामरैर्यः पुराद्य सः ।
 त्वं मरुद्भिः स्फुरत्केशः स्थलानां चामरीकृतः ॥ १९७ ॥
 स्पृष्टां हिणापि या न प्राग्दुर्भगेव महीपते ।
 सुभगामिव सर्वाङ्गमालिङ्गस्यद्य तां महीम् ॥ १९८ ॥
 तवार्कस्य च तेजोभिः स्पर्धया तपसो मिथः ।
 यत्पुरा प्राविशन्मध्यं छत्रं कुत्र तदद्य ते ॥ १९९ ॥
 अलङ्घ्यत भवान्वाहैर्या मरुत्तरलैः पुरा ।
 साद्य त्वां लङ्घ्यते भूमिर्भूमिनाथ रजःकणैः ॥ १६० ॥
 कुम्भिकुम्भौ स्पृशन्कुम्भस्तनीभिर्वीक्षितो रुषा ।
 यः पुरा स शिवाभिस्त्वं क्षमां गतो वीक्ष्यसे मुदा ॥ १६१ ॥
 क्षणं गीतिविरक्तेन चक्रचीत्कृतिकौतुकात् ।
 पुरावाहि रथो येन सं शृणोषि शिवास्तम् ॥ १६२ ॥
 इतस्ततः स्फुरन्वीरैरुक्तो जीवेति यः पुरा ।
 उच्यसे स म्रियस्वेति पलादैः स्वस्वभाषया ॥ १६३ ॥
 दिने दानभरश्रान्तो विश्रान्तः स्त्रीकुचेषु यः ।
 स ते हस्तः क्षितौ वेल्लन्न विश्राम्यति संप्रति ॥ १६४ ॥

१. 'अवीज्यत' क. २. 'रात्रौ च' ख-ग.

क्षितौ पतन्मुहुर्बाहुमूर्धानं विधुवन्मुहुः ।
 मृद्वन्साश्रं मुहुश्चक्षुर्जगादाथ कुरूद्वहः ॥ १६५ ॥
 दिष्ट्या साम्राज्यमासाद्य स्वविनाशभिया भुवम् ।
 कापि प्रत्यर्थिनां नाहमर्थिनां च पराङ्मुखः ॥ १६६ ॥
 दिष्ट्या कलावसुस्थानदानेन सततं मया ।
 चक्रिरे परमप्रीताः सज्जना दुर्जनाश्च ते ॥ १६७ ॥
 परं प्रति भयोल्लासं विभ्रद्भिरनिशं मया ।
 दिष्ट्या धीरैश्च वीरैश्च सह गोष्ठीरसः कृतः ॥ १६८ ॥
 शुभवत्सकलोत्साहा दिष्ट्यानुसमयं मया ।
 भवार्णवमहानावो गावो विप्राश्च पूजिताः ॥ १६९ ॥
 लब्धं भीमस्य सांमुख्यात्कुरुदेशव्यवस्थितम् ।
 दिष्ट्याभूदुज्ज्वलं राज्यकरणं मरणं च मे ॥ १७० ॥
 दिष्ट्या पुण्यप्रदा ब्रह्मकेशवेशा इव त्रयः ।
 महाक्षयेऽपि जीवन्तो भवन्तो वीक्षिता मया ॥ १७१ ॥
 तन्मास कुरुत क्षत्रोत्साहनिर्वाहशालिनः ।
 शोकं लोकं पृष्ठाशेषचरितस्य मृतस्य मे ॥ १७२ ॥
 इत्युक्त्वा मौनिनि क्षोणीपतौ रोषारुणेक्षणः ।
 पिषन्करं करेणाह रौद्रिः साहसिकाग्रणीः ॥ १७३ ॥
 दुःखाय क्षमाप न तथा वधोऽप्यनुचितः पितुः ।
 यथाद्य त्वदवस्थेयं मम मर्माणि कृन्तति ॥ १७४ ॥
 तदद्य पञ्च पाञ्चालान्पञ्च यज्ञसुतासुतान् ।
 पाण्डवान्पञ्च पञ्चत्वं नयाम्यायान्ति चेत्पुरः ॥ १७५ ॥
 तदा दश दिशः सर्वा नादयन्हर्षनिस्वनैः ।
 यथा यामि पृथासूनुपृतनानाशमानसः ॥ १७६ ॥
 इत्याकर्ण्य नृपः प्रीतः कृपमादिश्य तत्क्षणम् ।
 सरस्वतीजलेनामुं सैनापत्येऽभ्यषेचयत् ॥ १७७ ॥

क्षमापसिंहमथालिङ्ग्य सिंहनादनदन्तभाः ।

दक्षिणाभिमुखं द्रौणिः सहादिक्यकृपोऽचलत् ॥ १७८ ॥

तरणौ वरुणावासं याते तदुदयेषिणः ।

शिविरस्य समीपेऽमी गत्वा तस्थुर्वने घने ॥ १७९ ॥

श्रुत्वेति संजयाद्भूपं गान्धारीं च शूचातुरौ ।

प्रतिबोधयितुं व्यासे समासेदुषि तत्क्षणम् ॥ १८० ॥ (युगम्)

तयोः शापभयादेत्य पार्थेशप्रेरितो हरिः ।

गृहीत्वा नृपतेः पादावरुद्रोदयन्सभाम् ॥ १८१ ॥

अयोत्थाय कृती कृत्वा शौचमूचे जनार्दनः ।

गान्धारीं धृतराष्ट्रं च वचोभिर्दुःखगद्गदैः ॥ १८२ ॥

प्रकृष्टे दैवदृष्टेऽस्मिन्हन्त जातेऽन्वयक्षये ।

अत्यक्तधर्मा युवयोः क्रोधपात्रं न पाण्डवाः ॥ १८३ ॥

युद्धोद्यते सुते तस्मिन्याचमाने जयाशिषम् ।

युवाभ्यामेव गदितं यतो धर्मस्ततो जयः ॥ १८४ ॥

युष्मदाज्ञा कृतः पार्था द्रष्टव्याः पुत्रवत्ततः ।

मुहुर्बुवाण एवेदमुदस्थात्सहसा हरिः ॥ १८५ ॥

निशायुद्धेऽस्ति धीर्द्रौणेस्तत्रातुं यामि पाण्डवान् ।

एवं ब्रुवन्सुतान्पाहीत्युक्तो राज्ञा हरिर्ययौ ॥ १८६ ॥

व्यासेऽप्याश्वासनावाचश्चञ्चयित्वा तिरोहिते ।

ज्ञातुं रजनिवृत्तान्तं संजयं प्राहिणोन्नृपः ॥ १८७ ॥

तानि स्मरन्कृपकपीश्वरसिद्धसिन्धुसूनुप्रबोधवचनान्यवधीरितानि ।

दुर्योधनप्रधनपातविमुह्यमानबुद्धिर्धृतिं न धृतराष्ट्रनृपः प्रपेदे ॥ १८८ ॥

भेजे श्रीजिनदत्तसूरिसुगुरोरर्हन्मतार्हस्थितेः

पादाब्जभ्रमरोपमानममरो नाम व्रतीन्द्रः कृती ।

शोभाशालिनि बालभारतमहाकाव्ये तदेकाक्षर-

ध्यानाधानमहाफले च नवमं शल्यस्य पर्वागमत् ॥ १८९ ॥

इति नवमं शल्यपर्व (सगदायुद्धम्) ।

१. 'तदुभये' ख. २. 'तस्थुर्गत्वा विनश्य ते' ख-ग. ३. 'इति संजयवाचातौ' ख-ग.

४. 'नृपं च तौ' ख-ग.

सौप्तिकपर्व ।

प्रथमः सर्गः ।

इतश्च व्योममानेन वर्धमाने वटे स्थिताः ।
 निशि द्रौण्यादयो निद्रामद्रौणी पुनरापतुः ॥ १ ॥
 अनिद्राणः स्वयं द्रौणिर्द्रागरिद्रोहचिन्तया ।
 चिरं बभ्राम कान्तारचक्रे कौम्भिकचक्रवत् ॥ २ ॥
 एष वृक्षशिखासुप्तं धूकेनैकेन केनचित् ।
 निगृह्यमाणं साक्रन्दं काकलोकमलोकत ॥ ३ ॥
 समिति द्विषतो जानन्दुर्जयानेकको बहून् ।
 अथायं तद्वधोपायं तद्वदेव व्यचिन्तयत् ॥ ४ ॥
 रयाञ्जागरयित्वा तु सोऽयं हार्दिक्यमातुलौ ।
 सौप्तिकेन द्विषः सुसान्दहन्मीत्यवददुन्मदः ॥ ५ ॥
 कृपोऽप्यूचे द्विषः सुसान्गुसान्न कवचायुधैः ।
 निम्नन्निर्विघ्न एव स्यान्नरकस्यातिथिर्नरः ॥ ६ ॥
 तत्क्षत्रधर्ममाश्रित्य कर्मसाक्षिणि साक्षिणि ।
 अरातीन्पातयिष्यामो यास्यामो वैरपारताम् ॥ ७ ॥
 श्रमविद्रावणीं निद्रामेव सेवामहेऽधुना ।
 आपृच्छय धृतराष्ट्रादीन्यामः प्रातररातिपान् ॥ ८ ॥
 कृत्येषु हि स्फुरद्दृष्ट्वाङ्कुशः कुशलवान्पुमान् ।
 इह वैधर्म्यदृष्टान्तः क्षितिकान्तः सुयोधनः ॥ ९ ॥
 अथ क्रोधप्रबोधातिव्यक्तरक्तविलोचनः ।
 निश्वसन्विश्वरौद्रोक्तिरूचे शारद्वतीसुतः ॥ १० ॥
 भीष्मभूरिश्रवस्तातकर्णभूपानधर्मतः ।
 तेषां हतवतां हन्त हतौ को धर्ममीक्षते ॥ ११ ॥
 सरतः समरोत्सङ्गे तालघातमधर्मतः ।
 मम श्रमश्च निद्रा च कुतोऽस्तु भवतोरिव ॥ १२ ॥

भुजाभाजां प्रतिज्ञैकपालनं धर्मपालनम् ।
 नैस्तद्वधे प्रतिज्ञाते किं प्रष्टव्या जरन्नराः ॥ १३ ॥
 अधुनापि ततो हन्मि निशि तान्निशितायुधः ।
 किं मे धर्मैरिति प्रोच्य प्रचचाल रथेन सः ॥ १४ ॥
 इति प्रतिज्ञया यान्तं तन्तावप्यनुजग्मतुः ।
 जन्तोः कर्मपरीपाकमिव बुद्धिक्रियान्वयौ ॥ १५ ॥
 अथैत्य शिविरद्वारि महाभूतं प्रभूतदृक् ।
 असृब्धिभ्रं महाकायं दोर्निकायस्थिरायुधम् ॥ १६ ॥
 दृड्निर्गुह्यरिभीमास्त्रं हरि(ः)वैक्रोत्थितानलम् ।
 रुण्डोपवीतं तेऽपश्यंश्चकिताः कृत्तिचीवरम् ॥ १७ ॥ (युग्मम्)
 रत्नदीप्ताहिकेयूरे सूर्येन्दुसमतेजसि ।
 द्रौणिस्तत्राफलीभूतशस्त्रपातो व्यचिन्तयत् ॥ १८ ॥
 उलङ्घ्य कृपहादिक्यौ वृद्धौ स्वश्रद्धया स्फुरन् ।
 एतामापदमाप्तोऽहं महेशानं श्रयेऽधुना ॥ १९ ॥
 इति ध्यात्वा हुताशे स्वं जुहोमीति स्तुतो हरः ।
 तेनाग्रे वीक्षितं चाग्निकुण्डं कल्याणवेदिकम् ॥ २० ॥
 निःशङ्कशंकरध्यानो निर्यद्भूतततौ ततः ।
 कार्यसिद्धिपुरद्वारीवाग्निकुण्डेऽत्र सोऽविशत् ॥ २१ ॥
 स पुरारिं पुरोऽपश्यत्ततः किमपि नापरम् ।
 अथ प्रीतिभरस्मेरमुखोऽभाषि स्मरद्विषा ॥ २२ ॥
 धर्मस्तनुधरित्रीशचमूं रक्षितुमक्षताम् ।
 वत्स माया मयैवेयं चक्रे चक्रयुपरोधतः ॥ २३ ॥
 सत्त्वेनानेन ते प्रीतैः संप्रत्येव रिपूज्जय ।
 इत्युक्त्वास्मै हरो जैत्रं दत्त्वा खड्गं तिरोदधे ॥ २४ ॥

१. 'तत्तद्वधे' ख-ग. २. 'वैक्रो' क. ३. 'द्रुमततौ' क. ४. 'तत्त्वमूं संप्रत्यमूं

जय' ख-ग.

जनो निर्यन्निघात्यो वामित्युक्त्वा भोजमातुलौ ।
 सैन्यस्य द्वारि मुक्त्वान्तरद्वारा द्रौणिराविशत् ॥ २५ ॥
 उत्थाप्याङ्घ्रिप्रहारेण सुखं सुप्तं मखात्मजम् ।
 उत्तिष्ठन्तं कचाग्रेषु क्रोधोग्रः सोऽग्रहीदमुम् ॥ २६ ॥
 शस्त्रैर्जहीति जल्पन्तं मदस्त्राणि गुरुद्रुहम् ।
 न स्पृशन्तीत्युदीर्णोक्तिः पशुवत्तं जघान सः ॥ २७ ॥
 हत्वोत्तमौजसं तद्वदेव द्रौणिर्गतो रथम् ।
 तच्छानैर्धावतो वीरान्द्रास्त्रेण न्यपातयत् ॥ २८ ॥
 युधा मन्युं युधामन्युं धृत्वा धावन्तमुद्धतम् ।
 गदोन्मुचर्मशस्त्रेण रथोत्तीर्णः कुधावधीत् ॥ २९ ॥
 बहूनपि मुहूर्तेन सुप्तानेवावधीद्भटान् ।
 गन्धसिन्धुरगन्धर्ववृन्दानिव स खड्गभृत् ॥ ३० ॥
 पञ्चापि द्रौपदीपुत्रान्धावतो दुर्धरायुधान् ।
 स जघानासिना तौ च शिखण्डिजनमेजयौ ॥ ३१ ॥
 द्रुपदस्याथ पुत्राणां पौत्राणां सुहृदामसौ ।
 प्रभद्रकाणां मत्स्यानामपि चक्रे महाक्षयम् ॥ ३२ ॥
 दिग्जये ज्वालयित्वाग्निं तौ तु द्वारि स्वयं स्थितौ ।
 जघ्नतुः कृपहार्दिकयौ भयतो निर्यतो भटान् ॥ ३३ ॥
 वह्निना तेन ताभ्यां च दह्यमानाश्चमूचराः ।
 को हन्ति किमिदं हन्तेत्याक्रन्दं चक्रुरुच्चकैः ॥ ३४ ॥
 रक्तस्त्रग्लेपनां रक्तवाससं रक्तदृष्टुखीम् ।
 कालीं पौत्रकरां नाशकरीं पाशेन देहिनाम् ॥ ३५ ॥
 कालरात्रिमलोकन्त हन्यमानास्तदा भटाः ।
 द्रौणाङ्गजस्य कल्पान्तरुद्रस्येव पुरश्चरीम् ॥ ३६ ॥ (युगमम्)
 आयुधादि विनाकृत्यायुक्तं घ्नन्तं कृपीसुतम् ।
 वीराः स्वप्नेषु तेऽपश्यन्स्वप्नैस्तु फलितं भुंदा ॥ ३७ ॥

प्राणिमया हरिपार्थानां स्वप्ने स्वप्ने न्वहं हताः ।
 ते वीरा द्रौणिकृत्याभ्यां प्रत्यक्षं तु तदुज्जिताः ॥ ३८ ॥
 कालरात्रिपरीवारपिशाचपलभुक्चमूः ।
 देहभाजस्तदाखादजीवतोऽपि मृतानपि ॥ ३९ ॥
 इति निःशेष्य तां सेनां शेषे यामद्वये निशः ।
 ते त्रयोऽप्यमिलन्प्रातः प्रीताः प्रोक्तमिथः कथाः ॥ ४० ॥
 गत्वाथ कौरवाधीशं निःसंज्ञं रक्तभुङ्क्ष्वखम् ।
 रुरुदुः परितः स्थित्वा शुशुचुश्चास्य तां दशाम् ॥ ४१ ॥
 ऊचुश्च नृप यद्यस्ति संज्ञा शृणु ततः प्रियम् ।
 पाण्डवाच्युतसैनेयशेषाः सर्वे हता द्विषः ॥ ४२ ॥
 तान्प्रियोक्त्या नृपोऽप्यात्तसंज्ञः प्राह वहन्मुदम् ।
 न भीष्मद्रौणकर्णैश्च यद्भवद्भिः कृतं मम ॥ ४३ ॥
 प्राणान्प्रीतोऽधुना मुञ्चे स्वर्गे सङ्गोऽस्तु नः पुनः ।
 इत्युक्त्वाभूद्वसुभूपस्तमथालिङ्ग्य ते ययुः ॥ ४४ ॥
 अथ पार्थमिया भोजः स्वदेशं हास्तिनं कृपः ।
 व्यासाश्रमं कृपीसूनुर्गन्तुमैच्छद्दिनोदये ॥ ४५ ॥
 सौप्तिकस्य कथायुक्तिं प्राणमुक्तिं च भूपतेः ।
 आख्यातुं धृतराष्ट्राय संजयोऽप्यचलद्भुतम् ॥ ४६ ॥
 अथेदं कृतवर्मास्त्रान्निःसृतो निशि दैवतः ।
 आख्यन्मखभवक्षत्ता सौप्तिकं कर्म धार्मये ॥ ४७ ॥
 तच्छ्रुत्वा मूर्छितः कृष्णानुजभोजैर्धृतः पतन् ।
 संज्ञां प्राप्यावदद्भूपो निःश्वसन्नश्रुमिश्रदृक् ॥ ४८ ॥
 अस्माकं धिग्जयोऽप्येष जज्ञे स्वक्षयहेतुकः ।
 शोच्यो लोकेषु वेसर्या इव पुत्रोद्भवोत्सवः ॥ ४९ ॥
 अद्यारिदलनानन्ददुग्धाब्धौ स्थास्यति ध्रुवम् ।
 धिग्भ्रातृपुत्रशोकातिपङ्क्तिं द्रुपदाङ्गजा ॥ ५० ॥

इत्युक्त्वा नकुलं कृष्णानयनाय निदिश्य सः ।
 राजा स्वयं मृताशेषयोधमायोधनं ययौ ॥ ९१ ॥
 वीक्ष्य वीरान्हतान्राजा मूर्च्छन्नाश्वासितोऽनुजैः ।
 कृष्णां प्राप्तामुपप्लव्याद्वीक्ष्य भजेऽधिकां शुचम् ॥ ९२ ॥
 तं क्षयं वीक्ष्य मूर्च्छन्ती भीमेनाश्वासिता तदा ।
 कृष्णा साह नृपं क्षुण्णसुतो भुङ्क्ष्व भुवं मुदा ॥ ९३ ॥
 दर्शयिष्यसि चेद्रौणिं हत्वा मे तच्छिरोमणिम् ।
 ततो भुञ्जेऽहमित्युक्त्वा सेयं प्राय उपाविशत् ॥ ९४ ॥
 बोध्यमानाथ भूपेन सा क्रुधा साह मारुतिम् ।
 मानिन्क्षत्रिय कोटीर दुःखान्नायस्व मामिति ॥ ९५ ॥
 इत्युक्तः कान्तया भीमस्तूर्णं नकुलसारथिः ।
 हन्तुमुद्दामधीमानमश्वत्थामानमन्वगात् ॥ ९६ ॥
 अथोचे पार्थिवं विष्णुः फाल्गुनाय गुरुः पुरा ।
 ददौ ब्रह्मशिरोस्त्रं तु क्रूराय द्रौणये न तु ॥ ९७ ॥
 भवत्सु वनयातेषु द्रौणिना क्रूरचेतसा ।
 पुरीं द्वारावतीमेत्य ततोऽहं चक्रमर्थितः ॥ ९८ ॥
 गृहाणेति मयोक्तोऽथ नायं वामेन पाणिना ।
 न दक्षिणेन न द्वाभ्यां चक्रोत्क्षेपे क्षमोऽभवत् ॥ ९९ ॥
 अथोचे मामयं चक्रं ग्रहीतुं स्यां यदि क्षमः ।
 ततस्त्वामेव युध्येय बुद्धिरीदृज्जमाभवत् ॥ १०० ॥
 यच्छ ब्रह्मशिरोस्त्रं तच्चक्रोत्क्षेपाक्षमाय मे ।
 इदमुक्तवते तस्मै तदस्त्रं प्रददे मया ॥ १०१ ॥
 स्वभावभीरुः संरम्भी क्रूरात्मास्त्रेण तेन सः ।
 अयोज्येनापि मानव्ये द्रौणिर्भीमं हनिष्यति ॥ १०२ ॥
 तदितो रक्षणीयोऽद्य भीम इत्युक्तिमान्हरिः ।

भूमावर्तौ समारोप्य तथे सारथिरिमन्वगात् ॥ १०३ ॥

व्यासाश्रमं गताः सर्वे ततो द्रौणिमलोकयत् ।
 धृताक्तवाससं नीराभ्यासस्थं व्याससंनिधौ ॥ ६४ ॥
 तं निरीक्ष्य किरीट्यग्रजन्माधावत्क्रुधान्वितः ।
 रे क्रूर रे ब्रह्मबन्धो तिष्ठ तिष्ठेति च ब्रुवन् ॥ ६५ ॥
 द्रौणिर्भयद्रुमद्रौणिर्वीक्ष्य तं युद्धदीक्षितम् ।
 निरस्त्रो नीरथोऽगृह्णादिषीकां वामपाणिना ॥ ६६ ॥
 तत्र ब्रह्मशिरोस्त्रस्य मन्त्रन्यासं विधाय सः ।
 एनामपाण्डवायेदमुक्तवानाशु मुक्तवान् ॥ ६७ ॥
 अथाम्यधान्मधुध्वंसी विभ्यद्वीभत्सुमुत्सुकः ।
 पार्थ पार्थ यतस्वाशु मा स्याद्विश्वमपाण्डवम् ॥ ६८ ॥
 रथादथावतीर्यैन्द्रिः कृतदेवगुरुस्मृतिः ।
 स्वस्त्यस्तु गुरुपुत्राय सहैभिः पाण्डुसूनुभिः ॥ ६९ ॥
 उदग्रमिदमेवास्त्रमस्त्रेणानेन शाम्यताम् ।
 इत्युक्त्वातिशुचिर्भूत्वा परमास्त्रमयोजयत् ॥ ७० ॥ (युगमम्)
 ज्वालालीजटिले तत्र ज्वलितेऽस्त्रद्वये दिवि ।
 तदुत्तुङ्गस्फुलिङ्गान्तः पतङ्गोऽपि न लक्षितः ॥ ७१ ॥
 क्षयेऽपि द्वादशैव स्युरर्काः किं तेऽद्य कोटिशः ।
 तयोः स्फुलिङ्गानालोक्य रुद्राद्यैरित्यचिन्त्यता ॥ ७२ ॥
 रौद्रौर्वाग्निसमे शस्त्रे ते विलोक्य त्रिलोक्यपि ।
 कल्पान्तशङ्कयेवाप कम्पसंपातमद्भुतम् ॥ ७३ ॥
 वीक्ष्यात्ममित्रमत्राग्निं दूरतः क्रूरतां गतम् ।
 क्रूरतां वायवोऽप्याशु कर्करीकृतपर्वताः ॥ ७४ ॥
 और्वाग्निमिव स्त्रे वीक्ष्य तदस्त्रद्वयजं महः ।
 उच्चकैरुच्चचालाब्धिः क्रोडीकर्तुमिवाशु तत् ॥ ७५ ॥
 क्षुभ्यदब्धिनुटच्चैलस्फुटद्ब्रह्माण्डखण्डभूः ।
 इहास्त्रप्रसरे क्रूरः कोऽपि कोलाहलोऽभवत् ॥ ७६ ॥

तदोर्चुर्मुनयो धर्मज्ञौ युवां द्रौणिपाण्डवौ ।
 स्वं स्वमस्त्रममानुष्यक्षेप्यं संहरतं द्रुतम् ॥ ७७ ॥
 कलिप्रियोऽपि कल्पान्तशङ्की व्यासानुगो मुनिः ।
 तदा तयोः पपातान्तर्निषेद्धं युद्धमस्त्रयोः ॥ ७८ ॥
 तावन्तर्वीक्ष्य पार्थोऽस्त्रं संजहार महारथात् ।
 मैतयोर्भूतपोलेशक्लेशोऽस्य स्तम्भनादिति ॥ ७९ ॥
 विजित्यैव तपस्तेजस्तीव्रताभिर्महाव्रतौ ।
 तदस्त्रं तु कृपीसूनोः स्तम्भयामासतुर्द्रुतम् ॥ ८० ॥
 प्रति व्रतिपती स्माह साहसाब्धिस्ततोऽर्जुनः ।
 सृष्टं मयास्त्रमस्त्रस्य ध्वंसाय न कृपीभुवः ॥ ८१ ॥
 मयास्त्रेऽस्मिन्हतेऽस्त्रेण सैष नः संहरिष्यति ।
 तदस्मासु च लोकेषु युद्धितं तद्विधीयताम् ॥ ८२ ॥
 अथोचतुः सुतं कृप्यास्तौ मुनी शस्तया गिरा ।
 द्विजोत्तम किमारब्धं त्वया लोकद्वयाहितम् ॥ ८३ ॥
 पार्थोऽप्यमानुषक्षेप्यं क्षिप्तं ब्रह्मशिरस्त्वया ।
 तस्यैव प्रतिघाताय परमास्त्रं नरोऽसृजत् ॥ ८४ ॥
 स्याच्चेद्ब्रह्मशिरोस्त्रस्य परमास्त्रेण च क्षयः ।
 कथं छुटिष्यति क्रूरकर्मा क्रुद्धादृकोदरात् ॥ ८५ ॥
 अस्त्रं संहर संहर्षसंरम्भाभ्यां समन्ततः ।
 पश्यासद्दर्शनादेतद्धृतमस्त्रं किरीटिना ॥ ८६ ॥
 पार्थेभ्यश्च शिरोरत्नं स्वजीवितमिवार्पय ।
 तत्क्रूरकार्यकर्तापि जीवन्नेभिर्विमुच्यसे ॥ ८७ ॥
 द्रोणाङ्गभूर्जगादाथ तौ मुनी विनयानतः ।
 अयुत्तयाघाति भीमेन भूय इत्यस्त्रमीरितम् ॥ ८८ ॥
 नाधुना साधु नाथौ मे विरोधविधुरं मनः ।

नित्यानामपि वैराणां युष्मदीक्षणमौषधम् ॥ ८९ ॥

किंतु शूरो गुरौ भक्तः सत्यब्रह्मव्रतोऽर्जुनः ।
 नाहं तद्वदतो नेदमस्त्रं संहर्तुमीश्वरः ॥ ९० ॥
 योऽस्त्रमेतदसद्ब्रह्मचर्यं सृष्ट्वैव संहरेत् ।
 एतेन सानुबन्धस्य मूर्धा तस्याशु लूयते ॥ ९१ ॥
 अमोघमस्त्रमीदृक्षमीदृक्षक्षयशान्तये ।
 अभिमन्युप्रियायास्तद्गर्भे भ्रूणे पतत्वदः ॥ ९२ ॥
 रक्षोदानवदिव्यास्त्रव्याधिविघ्नादिजं भयम् ।
 दलयत्याशु तेनायं न देयः स्याच्छिरोमणिः ॥ ९३ ॥
 यच्छामि पितृशिष्येभ्यस्तथाप्येनं भवद्गिरा ।
 अयं प्रलयसंरम्भः समन्ताच्छाम्यतामिति ॥ ९४ ॥ (युग्मम्)
 एवमेव विधेहीति मुनिभ्यां गदितस्ततः ।
 तदस्त्रमुत्तरागर्भं प्रत्यमुञ्चत्कृपीसुतः ॥ ९५ ॥
 अथावदद्गदापाणिर्द्वौर्णि भ्रूणो न दह्यताम् ।
 क्षीणस्य कुरुवंशस्य कुलतन्तुर्भवत्वयम् ॥ ९६ ॥
 व्रती विप्रः पुरा प्रोचे वैराटीं प्रति यत्तव ।
 परिक्षीणेषु कुरुषु परीक्षिद्भविता सुतः ॥ ९७ ॥
 तद्विजेश द्विजस्यास्य तद्वचो नान्यथा तथा ।
 त्वत्पितृप्रियं शिष्यस्य कुलमेतच्च वर्धताम् ॥ ९८ ॥
 द्रौणिरूचेऽथ मा पक्षपाताद्वद गदाग्रज ।
 अमोघेण मदस्त्रेण सैष भ्रूणोऽस्तु भस्मसात् ॥ ९९ ॥
 कृष्णोऽप्यूचे विमुञ्चास्त्रममोघं भ्रूणमित्तये ।
 अहं तु तपसा स्वेन जीवयिष्यामि तं सुतम् ॥ १०० ॥
 भवान्पुनरपि क्रूरकर्मनिर्मितिपातकी ।
 त्रीणि वर्षसहस्राणि चरिष्यत्यजने वने ॥ १०१ ॥
 असहायो मलक्लिन्नः पूतिशोणितगन्धभृत् ।
 न प्राप्स्यसि कचित्काचित्कस्यचित्संविदं पुनः ॥ १०२ ॥

ऊचे सत्यवतीसूनुः सत्यमस्तु हरेर्वचः ।

द्रौणे यतस्त्वया कूरं कर्माशूरोचितं कृतम् ॥ १०३ ॥

इति शप्तो मणिं द्रौणिर्दत्त्वा तेभ्यो वनं ययौ ।

तेऽप्यगुद्रौपदीं व्यासनारदाभ्यां युता द्रुतम् ॥ १०४ ॥

अथ रत्नं नभोरत्नसंपन्नं द्योतयन्पुरः ।

सामीरिराज्ञया राज्ञः कृष्णामभ्यधित स्मितः ॥ १०५ ॥

क्षत्रगत्या जितोऽस्त्रज्ञस्त्याजितोऽस्त्रशिरोमणिः ।

गुरोरङ्गज इत्यङ्ग न स्वर्गं गमितोऽद्य सः ॥ १०६ ॥

अथ मुदमुदयन्तीं द्रौपदीं साह मान्यो

गुरुरिव गुरुसूनुर्युक्तमत्याजि जीवन् ।

मणिममुममराणां लोभकं शोभिताशं

निजशिरसि रसायाश्चित्तनाथो निधत्ताम् ॥ १०७ ॥

कुनयकुरुकुटुम्बच्छेदनात्खेदनाशः

समजनि मम जज्ञे द्रौणिमर्षाच्च हर्षः ।

अहमिति हरिमैत्र्यात्त्वत्प्रियत्वात्कृतार्थो

जगति सुगतिभाजो नैव शोचामि बन्धून् ॥ १०८ ॥

ते पुत्रास्तव बन्धवस्तव च ते न द्रोणिना जघ्निरे

तत्तुष्टेन हता हरेण महतामेषां न शोच्यं महः ।

इत्युक्ते मुरवैरिणा सुकृतभूषुष्टेन हृष्टिं परां

भेजेऽसौ निजवर्गवीरवरलाज्ञानेन यज्ञाङ्गजा ॥ १०९ ॥

भेजे श्रीजिनदत्तसूरिसुगुरोरर्हन्मतार्हस्थितेः

पादाब्जभ्रमरोपमानममरो नाम व्रतीन्द्रः कृती ।

वाणीवेश्मनि बालभारतमहाकाव्ये तदन्तर्दृगु-

न्मेषप्रेषणभासि पर्व दशमं शान्तिं ययौ सौप्तिकम् ॥ ११० ॥

इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये

वीराङ्गे नवमसर्गादायुद्धशल्यपर्वदशमसौप्तिकपर्वकीर्तनो नामाष्टत्रिंशः सर्गः ।

अनयोरेकसर्गेण शल्यसौप्तिकपर्वणोः ।

एकेन कल्पितान्यासञ्ज्ञानानि त्रीण्यनुष्टुभाः ॥

स्त्रीपर्व ।

प्रथमः सर्गः ।

छलयुद्धहताहितो हरिस्तपसे मुक्तकलत्रपुत्रकः ।
 अविशच्छुचि यन्मनस्तपोवनमृद्धयै स पराशरात्मजः ॥ १ ॥
 स इतश्च जगाम संजयः कृतफूत्कारमहारवः सुरम् ।
 हहहा प्रहताः स्म इत्यपि प्रलपन्भूपतिवेश्ममाविशत् ॥ २ ॥
 अथ भानुमतीमुखस्तुषाविदुरादिस्वजनव्रजान्वितम् ।
 दयितायुतमेत्य संजयो नृपतिं गद्गदया गिरा जगौ ॥ ३ ॥
 अहमन्वहमेत्य विप्रियं प्रियवर्गव्ययमभ्यधां तव ।
 अधुनाप्यहितं वदाम्यतः शृणु वज्रीकृतहन्महीपते ॥ ४ ॥
 द्रुपदात्मजपाण्डवात्मजव्रजयुक्तं गुरुजादिभिर्वलम् ।
 हरिसात्यकिपाण्डवोज्झितं निशि हत्वाभिगतैर्निवेदितम् ॥ ५ ॥
 अपमोहवशः स सौप्तिकं प्रियमाकर्ण्य लसन्मनाः प्रगे ।
 तनयस्तव हर्षितो ययौ दिवमेकादशवाहिनीविभुः ॥ ६ ॥ (युगम्)
 इति कोपनपद्मपन्नगीगरलोर्मिल्लवकल्पया गिरा ।
 परिपेतुरुपेतमूर्च्छनाः क्षितिपीठे क्षितिवल्लभादयः ॥ ७ ॥
 मुमुहुर्मुहुस्तथिता मुहुर्मुहुरालप्य मिथोऽतिदैत्यतः ।
 क नु यामि कथं भवामि किं करवाणीत्यरुदंस्तमाममी ॥ ८ ॥
 प्रविकीर्णशिरोरुहां स्फुरत्परिकम्पां करुणप्रलापिनीम् ।
 खवदस्तुदृशं सभामिमामथ शोको रसवत्तयास्पृशत् ॥ ९ ॥
 धृतराष्ट्रसभेयमाविला धरणिस्फालितमौलिजा सृजाः ।
 करुणस्य विलासकारणं शुशुभे पल्लविनी वनीव सा ॥ १० ॥
 विधिपर्यनुयोगहोक्तिहृतटघातादिकविक्रियोज्झिता ।
 अयि विस्मृतरोदकारणा प्ररुरोदेव सभासु निर्भरम् ॥ ११ ॥

१. 'वृक्षै' क. २. जन्मशब्दवदस्य वेगशब्दस्यापि भवेदकारान्तत्वम्. ३. 'स-
 हसा ते क्षितिवल्लभादयः' ख. ४. 'विस्मित' क.

विनिमीलितचक्षुषो नमच्छिरसः स्वासनतो नताङ्गकाः ।
 प्रसृतांह्रियुगा लुठद्भुजा रुरुदुर्मन्दमचेतना जनाः ॥ १२ ॥
 अथ विस्तृतवक्त्रकन्दरप्रविशद्दृग्जलसेचनादिव ।
 अतिशोकविमूर्छितं मनः कथमप्याप नृपस्य चेतनम् ॥ १३ ॥
 विदुर द्युगतात्मजन्मनस्त्वमनाथस्य ममैकको गतिः ।
 परिपालय मामिति ब्रुवन्स धरापतिराप कश्मलम् ॥ १४ ॥
 पुनरार्तमना जनाधिपः प्रहितस्त्रैणसुहृज्जनो लपन् ।
 विदुरेण च संजयेन च प्रियया च प्रतिभाजयञ्शुचम् ॥ १५ ॥
 अपि भूरिचमूभैरोचिताः किमपि स्वरूपकसैन्यशालिषु ।
 हहहा प्रहता मँदङ्गजा व्रणलेशोऽपि न पाण्डवेष्वभूत् ॥ १६ ॥
 क स सैन्यभरः क तद्वलं सुहृदः सूतसुतादयः क ते ।
 क भवांश्च सुयोधनः क्षितौ क्षममन्यत्किमु भागधेयतः ॥ १७ ॥
 कठिनं विधिना विनिर्मितं हृदयं वज्रमयं मम ध्रुवम् ।
 तनयव्ययदुःखपर्वतव्रजपातेऽपि न यच्चदीर्यत ॥ १८ ॥
 अथ भूपमिति प्रलापिनं प्रसभोच्छासितगद्गदस्वरः ।
 परिधौतमुखो दृग्गम्बुभिः प्रतिबोधाय जगाद संजयः ॥ १९ ॥
 किमु शोचसि बुद्धिलोचन स्फुटवेदागमशास्त्रतत्त्ववित् ।
 तनयास्तव वीर वर्त्मना यदवापुः पदमैशमद्भुतम् ॥ २० ॥
 विदुरोऽपि जगाद सादरं नृप शोकं प्रतिलोकवत्कृथाः ।
 समुपेत्य कुतोऽपि कुत्रचित्पथिकामेषु गतेषु सूनुषु ॥ २१ ॥
 निगदन्ति च रूपमात्मनस्तनयानित्यपि मा शुचं कृथाः ।
 क हतेतरपद्मतिर्बहूकृतरूपः शुचमेति मन्त्रवान् ॥ २२ ॥
 अधिकाधिकवैभवोद्भवे नृप तेषां मुदितोऽसि सर्वदा ।
 दिवमेषु गतेषु भूतलादधुना किं कुरुषे शुचं कृतिन् ॥ २३ ॥
 तनया मम पाण्डवैः क्षता मतिरेषापि तवास्तु मा शुचे ।
 निहता निजकर्मणैव ते भववर्ती स्वकृतैकभुग्यतः ॥ २४ ॥

तमथैत्य पराशरात्मभूः प्रतिबोधाब्धिसुधाकरोऽभ्यधात् ।
 किमु मुह्यसि ते दिवं गताः सुखिनस्त्वां नृप न स्मरन्त्यपि ॥ २५ ॥
 मृतयो हि भवानुचारिका वत जन्तुं भवनित्यबालकम् ।
 गमयन्त्यमुमङ्कमङ्कतः कुरुते तन्ममतां मुधा जनः ॥ २६ ॥
 अजनि स्वजनो न कस्य को न भविष्यत्यथवा भवभ्रमे ।
 अगदेककुटुम्बिनो जनाः क्व विपन्ने जनयन्तु तच्छुचम् ॥ २७ ॥
 इति मा कुरु शोकमुर्वरावर किंचाधमधीस्तवात्मजः ।
 अवनाववतीर्णवान्कलेरयमंशः कमलासनाज्ञया ॥ २८ ॥
 अहमिन्द्रसदस्यगां पुरा जगती तत्र गता जगौ सुरान् ।
 विधिसंसदि कार्यमस्ति यत्प्रतिपन्नं तदुपास्यतामिति ॥ २९ ॥
 अथ तां जगतीं विधिर्जगौ ब्रज लोकं लघुधात्रि धारय ।
 धृतराष्ट्रसुतः सुयोधनस्तव कार्याणि करिष्यति द्रुतम् ॥ ३० ॥
 दनुजावतैरैरैः कलेरवतारो बहुभिः सहायवान् ।
 भवितैष समन्तपञ्चके निखिलक्षत्रियमृत्युकारणम् ॥ ३१ ॥
 इति वेद्मि तवात्मजः कलिः कलिनिर्माणनिजापराधतः ।
 सहितः स्वसहायमण्डलैः प्रलयं प्राप धराप मा मुहः ॥ ३२ ॥
 इति गुह्यमवेत्य मुह्य मा भज धैर्यं नृप धर्मवित्तम ।
 त्वयि भक्तिपरो विमोहतस्तव जीविष्यति नापि धर्मसूः ॥ ३३ ॥
 सुकृतज्ञ विधेर्विवर्ततो मम वाचापि निजानसून्धर ।
 पितृधीः करुणां करिष्यति त्वयि धार्मिर्नृप पालयाद्य तम् ॥ ३४ ॥
 इति वाङ्मतभाङ्गहीपतिर्गतवत्याशु पराशरात्मजे ।
 प्रचचाल समन्तपञ्चकं प्रति बन्धूनभिः शोचितुं व्यसून् ॥ ३५ ॥
 स इतश्च कृती युधिष्ठिरः परिदध्यौ गुरुनन्दनादिकाः ।
 पुरनिःसृतमेत्य धीदृशं पृथगासन्निति मां चरा जगुः ॥ ३६ ॥
 इयता समयेन तद्गतः कुरुवर्षान्तिकमेव नः पिता ।
 अनुयामि ततस्तमङ्गजव्ययकोपी लघु मां शपत्यसौ ॥ ३७ ॥

१. 'अगाम्' इत्येतत्कर्तृभूतम्.

इति मङ्गु विचिन्त्य धर्मभूर्हरिसैनेयनिजानुजान्वितः ।
 धृतराष्ट्रमुपेत्य तात ते सुतवैरी नमतीत्युपानमत् ॥ ३८ ॥
 अथ कौरववीरकामिनीरुदिताकर्णनगद्गदस्वरः ।
 नृपतिर्नतविष्णुसात्यकानुजनामानि पितुर्न्यवेदयत् ॥ ३९ ॥
 तमथापरिरम्य बुद्धिदृक्परिरब्धुं बकशत्रुमाह्वयत् ।
 बलवांस्तनयान्तकारिणं प्रहरिष्यन्भुजलीलयैव तम् ॥ ४० ॥
 हरिणादित एव कारितस्तदभिप्रायविदायसोर्षितः ।
 परिपीड्य चै वक्षसा पुमान्भसाद्भीमधिया विखण्डितः ॥ ४१ ॥
 विनियुक्तसमग्रशक्तिना विधुरोऽसौ रुधिरं वमन्मुखात् ।
 निपतन्भुवि मूर्छया रयादथ सूतेन धृतोश्चसत्क्रमात् ॥ ४२ ॥
 अथ तद्दलनास्तमत्सरः प्रकटीभूतविवेकसंभ्रमः ।
 हहहा किमधाति पाण्डवः स मयैवमित्यलोचनोऽरुदत् ॥ ४३ ॥
 प्रणतोऽथ हरिस्तमभ्यधात्र स भीमः स महारि मा मुहः ।
 छलितस्त्वमयःपुमर्पणादिह नागायुतशक्तिमान्मया ॥ ४४ ॥
 इति वाक्श्रुतिहर्षितं हरिः कृतशौचं पुनराह धीदृशम् ।
 अकृतेष्टवचाः स्वयं सुतानविषः कुप्यसि किं वृकोदरे ॥ ४५ ॥
 अवधार्य निजापराधतः सुतवृन्दं हतमुर्वरावर ।
 सुकृतज्ञ कृतं सुदुष्करं तदिदं नोऽनुमनुष्य सर्वथा ॥ ४६ ॥
 इति वाचि जनार्दने जगौ धृतराष्ट्रः सयमानमानसः ।
 सुतशोकभरेण धर्मतः प्रतपन्साध्वहमुद्धृतस्त्वया ॥ ४७ ॥
 इतिगीरतिवत्सलोऽखिलानयमालिङ्ग्य विमत्सरस्ततः ।
 विजयध्वमखण्डिताः परैरिति कल्याणमयीमुवाच गाम् ॥ ४८ ॥
 धृतराष्ट्रमतास्ततो गता लघु नन्तुं सुबलात्मजाममी ।
 तपसस्तनयं तु सा शुचा परितप्ता परिशप्तुमैहत ॥ ४९ ॥
 तदवेत्य पराशरात्मभूर्द्युनीस्पर्शशुचिर्दुतागतः ।
 सुबलस्य सुतां जगौ न गौः सति शापाय नृपस्य तन्यताम् ॥ ५० ॥

तनयेन जयाशिषेऽर्पिता भवती या सुकृते जयं जगौ ।
 कुटिलेऽद्य सुते हते नृपं किमु शत्रुं सति धार्मिमीहसे ॥ ५१ ॥
 सुबलस्य सुता ततोऽवदन्मम ते दुर्नयिनो हताः सुताः ।
 विदधे पुनरानलिः सुयोधनदुःशासनयोरसद्वयम् ॥ ५२ ॥
 अथ पावनिराह निर्मितं यदकृत्यं जननि क्षमस्व तत् ।
 अपराधपरानकि क्वचित्किमु माता तनुजाञ्जिघांसति ॥ ५३ ॥
 कृतया सदसि प्रतिज्ञया कुरुभूपस्य मयोरुराहतः ।
 अधरस्तु न मे विलङ्घितो युधि दुःशासनरक्तधारया ॥ ५४ ॥
 अथ सक्रुधमाह सौबली क तपःसूनुर्नन्तमत्सरः ।
 समरे मम येन नन्दनोऽगमि नैकोऽपि कुलस्य तन्तुताम् ॥ ५५ ॥
 अथ धर्मसुतः कृताञ्जलिः परिकम्पी पुरतः स्थितो जगौ ।
 अयमस्मि सुतान्तकारिणं शप मां मातरुदात्तपातकम् ॥ ५६ ॥
 मम संहृतबन्धुपद्धतेरसुभिः पापकलङ्कपङ्क्तिभैः ।
 सुकृतावतरेण सेव्यतां तव शापत्रिदशापगोपमः ॥ ५७ ॥
 इति वाचि नृपे न सौबली किमपि स्नाह विनिश्चसन्मुखी ।
 स नमन्कुनखः पुनस्तयाजनि पट्टान्तरदृष्टिवीक्षितः ॥ ५८ ॥
 तदवेक्ष्य भिया जयी ययौ हरिपृष्ठावपरेऽपि(?)तत्रसुः ।
 उदयद्वयया ततस्तया दधतो भीतिमतीव सान्त्विताः ॥ ५९ ॥
 तदनु प्रणिपत्य तां तयानुमता नेमुरुपेत्य ते पृथाम् ।
 कुलनाशभुवां दृशोरपां वितरन्तीं प्रमदाश्रुणे पदम् ॥ ६० ॥
 मखजामथ सूनुशोकिनीमधिरोप्याङ्कतटे प्रबोध्य च ।
 तनयैश्च तया च संयुता सुबलक्षमापसुतां पृथानमत् ॥ ६१ ॥
 ऋतुजामथ सौबली जगौ किमु वत्से शुचमेषि पश्य माम् ।
 विधिदृष्टमिदं समागतं गतबन्धात्मजयोरिहावयोः ॥ ६२ ॥
 नियतानियतेर्नियोगतस्तनुभाजां मृतिरेति किं तु ते ।
 द्युधुनीतरणे तथा रणे मरणेनापि न यान्ति शोच्यताम् ॥ ६३ ॥

इति बोधमयीमियं धियं दधती व्यासवितीर्णदिव्यदृक् ।
 समलोकत संगराङ्गणं पतितक्षत्रगणं यथा स्थितम् ॥ ६४ ॥
 धृतराष्ट्रयुधिष्ठिरादयस्तदनु व्यासगिरा रणाङ्गणम् ।
 चलदाकुलवीरकामिनीकुलकलोलितशोकमासदन् ॥ ६५ ॥
 अथ वीक्ष्य पलादसंकुलं स्फुटचिह्नैर्वृतमङ्गिभिर्मृतैः ।
 रुददङ्गनमङ्गनं युधः सुवलक्ष्मापसुता हरिं जगौ ॥ ६६ ॥
 मृगयस्व मुकुन्द कुञ्जरैर्धननीलैः कनकोज्ज्वलैर्मटैः ।
 व्यसुभिर्वसुधा विभात्यसौ तिमिरार्कांशुसमीकभूरिव ॥ ६७ ॥
 तरदास्यकरांहूयो रुचन्निह निम्नाः क्षितयोऽस्रपूरिताः ।
 यमपानकृतेऽब्जवासितारुणमैरेयनिखातभाण्डवत् ॥ ६८ ॥
 विमलातपवारणच्छलादिह राकाचयचन्द्रमण्डलैः ।
 पतितेषु मुखेषु भूभुजां निजमित्रेष्विव मूर्छितं शुचा ॥ ६९ ॥
 गलितैः शुशुभेऽत्र कुम्भिनां रदमुक्ताफलकेतनाञ्चलैः ।
 भटनिर्दलिता सुहृद्यशस्तरुशाखाकुसुमच्छदैरिव ॥ ७० ॥
 इह रक्तमये पयोनिधौ शिखिपत्रातपवारणैर्विभे ।
 जलदैरिव पातुमागतैः क्वचिदुत्पातनियोगवृष्टये ॥ ७१ ॥
 हतभूपतिवृन्दं खण्डिताश्च्युतकर्तर्यसिचक्रकैतवात् ।
 क्षतकङ्कणवेणिकुण्डलावलिमौज्जन्निह दिग्जयश्रियः ॥ ७२ ॥
 त्रुटिताखिलसंधिनि स्थिता कवचे लूनवपुष्टया वभुः ।
 क्रमुकद्रुमवल्करोपिता इव भोज्याय यमेन दोर्भृतः ॥ ७३ ॥
 पतितैः कलितासिभिर्भृशं कनकामैर्भुजशालिनां भुजैः ।
 नकुलैर्धृतपन्नगैरिव प्रमदः कालसभासदां ददे ॥ ७४ ॥
 यमर्किंकरबालकव्रजैर्नवशिक्षातरणाय सज्जिताः ।
 इह तुम्बफलोच्चया इव क्षतजावधौ भटमौलयो वभुः ॥ ७५ ॥
 इदमुलसितात्तमुच्चकैः स्थितमाभाति शताङ्गमण्डलम् ।
 रथिनस्त्रिदिवालयं गतान्स्वयमन्वेतुमिवादृतोद्यमम् ॥ ७६ ॥

प्रविकीर्णपुटाजिनं वभाविह निस्त्रानकदम्बमुन्मुखम् ।
 फेलसंचयनाय कोणपैः परितो भाण्डघटेव सज्जिता ॥ ७७ ॥
 अवलोकय कृष्ण जिष्णवो जगतामैष्यवहन्त ये धुरम् ।
 भुवि ते पतिता विधेर्वशाद्विगहो यान्ति पलादखाद्यताम् ॥ ७८ ॥
 प्रतिरोमपृष्ठत्कमण्डलीपरिविद्धः परिटूरिताननैः ।
 पिशितग्रसनाय जम्बुकैरयमाघ्राय विमुच्यते मुहुः ॥ ७९ ॥
 भषणोऽस्य वपुष्यसावसृक्कपिशभं पिशितस्य शङ्कया ।
 शरशल्यमदनक्षताननः स्वपलेनैव विगाहते मुदम् ॥ ८० ॥
 पतितस्य करेण विभ्रतः शरमेकेन परेण कार्मुकम् ।
 लघु दूरमप्ययान्त्यमी चकिताः फेरवगृध्रवायसाः ॥ ८१ ॥
 गमितः शतखण्डतामयं रिपुणा कोपपरेण मार्गणैः ।
 मुदितेन समेत्य फेरुणा सकुटुम्बेन विभैज्य भुज्यते ॥ ८२ ॥
 अयमस्य दृशि क्षिपन्मुखं श्रुतिपाशे पतितैककक्रमः ।
 करटो विरटन्धुतच्छदः करटैः कैर्न रटद्भिरीक्ष्यते ॥ ८३ ॥
 पिशितग्रसनात्तृप्तयः कतिचित्क्रव्यभुजः पिबन्त्यमी ।
 सुभटासिहतिद्विखण्डितद्विरदेन्द्रप्रकरो दरोदकम् ॥ ८४ ॥
 पिशितार्थमुपागतैर्निशाचरचक्रैर्नरवक्रतो धुताः ।
 कुपिता इव यान्ति जम्बुकादय एते व्यसु रक्षसां कुलम् ॥ ८५ ॥
 इह डिम्बविदंशदंशिनः पलभुगदम्पतयः सरातुराः ।
 रसयन्ति रसात्करोदिभिः शशकाभै रुधिरासवं नवम् ॥ ८६ ॥
 नलकास्थिपुटश्रुतं धृतं नवमस्तिक्थयुतं निशाचरी ।
 अभिभोजयति प्रियं शिशूनपि सेयं पिशितैकभुक्स्वयम् ॥ ८७ ॥
 प्रखरैः क्षुरिकादिकायुधैः पतितानां भुजिनां हहा निजैः ।
 इह जाङ्गलखण्डखण्डने सहकारित्वमधारि रक्षसाम् ॥ ८८ ॥

१. 'तिस्थान' क. २. 'परिसंच' ख. ३. मप्यवहन्ति ये भुवम्' क. ४. 'विश्रुता'
 क. ५. 'विभाज्य' क. ६. पतितैकचरणः. 'पततै' ख. ७. 'मांसं पललजाङ्गले' इति

हैमः.

पल्लैः कवलीकृतैस्तृषं कलयन्तो नितरां निशाचराः ।
 नखभिन्नशवौघदृज्ययीं जलधारां परितः पिबन्त्यमी ॥ ८९ ॥
 कृतरक्तविलेपनाः प्रियैर्जनितान्नावलिहारवल्लयः ।
 पलभुक्सुदृशोऽत्र रासकैः कटु गायन्ति किरीटिपौरुषम् ॥ ९० ॥
 न निरीक्षितुमप्युषाचरैरपि शक्याः सुकृतैकराशयः ।
 व्यसवोऽप्यतिशायिकान्तयः सुखसुप्ता इव भान्ति केऽप्यमी ॥ ९१ ॥
 द्युवधूः खलु दिव्यमूर्तिना परिरब्धाप्यमुनास्य विग्रहम् ।
 अतिदिव्यममुं विलेपनाभिपतद्भृङ्गमिषान्कटाक्षयत् (?) ॥ ९२ ॥
 परितोऽब्जाधियालिपद्धतिर्नृपतेरस्य मुखे व्यसोरपि ।
 अमला मणिकुण्डलांशुभिर्निपतन्ती चरचामरायते ॥ ९३ ॥
 विमलातपवारणोदरे पतितो मौक्तिकभूषणः पुमान् ।
 अधिदुग्धपयोधि कुण्डलात्फणिसुप्ताच्युतवद्विभात्ययम् ॥ ९४ ॥
 अपरोऽपि भुजाभृतां गणः पलभुग्भिर्दुतमेष मुच्यते ।
 त्वरिताभिपतत्तदङ्गनासुसतीत्वप्रभया भयाकुलैः ॥ ९५ ॥
 विविधैरुपलक्षणैः क्षणादुपलक्ष्य प्रमदाजनः प्रियान् ।
 किमु वक्ति कथं विचेष्टते परिमग्नः शुचि पश्य केशव ॥ ९६ ॥
 किमु नाथ विरक्तवान्भवान्मयि यन्मामपि वीक्ष्य नाकृषः ।
 करिकुम्भतटान्मृधश्रियः कुचदेशादिव पाणिपल्लवम् ॥ ९७ ॥
 अनुकूल मैमाद्य धृष्टतां प्रिय किं दर्शयसेऽधुनापि यत् ।
 असिमुज्झसि नः स्वपाणितोऽम्बरवेणीमिव साहसश्रियः ॥ ९८ ॥
 अपि शत्रुशरक्षतैर्वृतो नखचिह्नैरिव शौर्यसंपदः ।
 प्रिय मङ्गु परिष्वजस्व मां विधुराहं त्वयि नैव मानिनी ॥ ९९ ॥
 नवरागरसाद्विलोकसे द्युवधूर्यद्यनिमेषया दृशा ।
 प्रिय मां दयितां ततो न मां किमु दाक्षिण्यवशादपीक्षसे ॥ १०० ॥

परिरम्भणचुम्बनादिकं विजितं केलिदुरोदरे मया ।
 वितराशुतरां तदद्य मे प्रिय निद्रास्यनृणः सुखीव किम् ॥ १०१ ॥
 सैमरश्रमभित्तये रजोरुधिरक्लिन्नशरीर एव मे ।
 परितः परिरम्भणोत्सवं न पुरेवाद्य करोषि किं प्रिय ॥ १०२ ॥
 अपराधपरस्य ते नतिर्न मयामानि ततोऽसि मानभाक् ।
 अधुना पदयोः पतामि ते द्रुतमुत्तिष्ठ कृपां कुरु प्रभो ॥ १०३ ॥
 अणुसंचलनेऽपि जागृत्यामिति वादिनरुदतीं प्रियाद्य माम् ।
 नवजागरणारुणेषणः कथमाकृष्य कचैर्न चुम्बसि ॥ १०४ ॥
 मदुरस्तव मानिनोऽपि यः सतताभ्यासवशोऽस्पृशद्रसात् ।
 प्रिय मामपि वीक्ष्य पार्श्वगामधुना सोऽप्यलसः कथं करः ॥ १०५ ॥
 उपधाय कुचौ मम स्थितो दिनदानश्रमवान्निशासु यः ।
 हृदयेश स ते करः क्षितौ रणखिन्नः किमशेत संप्रति ॥ १०६ ॥
 न्यपतन्मुहुरेत्य मन्मुखे कविगोष्ठीरसिनोऽपि यत्तव ।
 किममीलि तदप्यदस्त्वया नयनं नाथ मदागमेऽधुना ॥ १०७ ॥
 मयि यन्न चटुप्रलापवान्न च जागर्षि रवैरपीदृशैः ।
 कुतुकात्प्रिय तत्त्वया धृता छलनिद्रैव वचांसि यच्छ मे ॥ १०८ ॥
 इति शोकमयोक्तिविह्वला स्रवदस्त्राविलगण्डमण्डलाः ।
 गुरुमोहवशा वदन्त्यमूर्दयितान्प्राणवियोगिनोऽङ्गनाः ॥ १०९ ॥
 उपलक्षयसे न मत्कुचौ किमिमौ कुम्भयुगेषु कुम्भिनाम् ।
 इति काचिदियं प्रलापिनी प्रियपाणिं तरसा हृदि न्यधात् ॥ ११० ॥
 किमु मत्परिरम्भलोभतस्त्वमुपैतोऽसि पुरोऽतिदूरतः ।
 इति वागियमीशितुः पृथक्पतितं पाणिमुरस्यरोपयत् ॥ १११ ॥
 अधिकृत्तमरातयेऽर्पितं प्रभुणा वेणिधृतं निजं शिरः ।
 इयमुत्पुलका चुचुम्ब च व्यसुतां प्राप च वीरवल्लभाम् ॥ ११२ ॥
 शतखण्डितमङ्गमीशितुः सकलं न्यस्य यथाक्रमं क्रमात् ।
 परिरम्य मुदाप मूर्च्छितं यदिदं प्राप तदेव मृत्युताम् ॥ ११३ ॥

१. 'सुमट' ख. २. 'रमीदृशैः' क. ३. 'क्षितं' क. ४. 'वल्लभा' ख.

यदि वेद्मि तपांसि तान्यहं सुरवालाभिरलामि यैर्भवान् ।
 द्विगुणानि विधाय तानि तत्प्रिय ताम्योऽपि भवन्तमानये ॥ १२६ ॥
 भवदाननदर्शने सदा प्रिय यन्निर्निमिषत्वमासदम् ।
 अनिमेषविलोचनासु मद्भ्रमतः किं तदगामि पश्य माम् ॥ १२७ ॥
 अपि साप्तपदीनमुच्यते महतां संगतमङ्ग शाश्वतम् ।
 तदहं सहसे यमुज्जिता किमु षण्मासविलासवल्लभा ॥ १२८ ॥
 इति तारविलापिनीमिमामियमाकृष्य विराटमागता ।
 अनुरोदयतेऽपि रोदसी न सुदेष्णा करुणारवेन किम् ॥ १२९ ॥
 त्रिदिवेऽप्सरसो भुवि प्रियाः पुलकस्वेदभृतो भजन्यमुम् ।
 दुपदं स्वरभेदवेषथुप्रलयस्तम्भविवर्णताश्रिताः ॥ १३० ॥
 अपकृष्य कृपीं विमूर्छितां स्फुटधूमच्छलधार्मिदुर्यशः ।
 गुरुसंस्करणं द्विजोत्तमा विरचय्य द्युधुनीं व्रजन्यमी ॥ १३१ ॥
 रसना ननु मद्रभूपतेर्वृषतेजो वधपापलुप्तये ।
 पलभुक्पतगक्षुधानले सरलेह स्वमहो जुहोत्यसौ ॥ १३२ ॥
 दयितस्य शिरोऽतिदूरतो द्रुतमानीय नियोज्य वर्मणि ।
 प्रिय भूमिरसाविहातपो गृहमेहीत्यैभिवक्ति मत्सुता ॥ १३३ ॥
 अवलोकय पञ्च सुभ्रुवो विगतेर्ष्याः सममेव केशव ।
 शयनस्थितमाप्तपञ्चतं बत भूरिश्रवसं श्रयन्त्यमूः ॥ १३४ ॥
 अयमीशितुरध्वरोद्धुरो हैह कण्ठग्रहकृन्मृगीदृशाम् ।
 द्विजराजिषु गोसहस्रदः प्रतिपक्षान्तकरः करः पुरः ॥ १३५ ॥
 इति भर्तृभुजं प्रयातितं स्वयशःशाखिशिखावदैन्द्रिणा ।
 समुदस्य भुवोऽङ्गुलीदलेष्वभिचुम्ब्य प्रलयन्त्यमूर्मुहुः ॥ १३६ ॥
 स्वभुजौ नटयन्नकारयन्मम पुत्रं भुवि दुष्कृतानि यः ।
 वृषसेनसुषेणयोरियं जननी शोचति तं हतं परैः ॥ १३७ ॥

१. 'देष्णो दातरि दुर्गमे' इति हैमात्सुदुर्गमा. २. 'श्रुभिः' क. ३. 'विघूर्णितां' ख.

४. 'यपि भक्तिमत्सुता' ख. ५. 'हठकण्ठ' स्व.

शकुनिः पतितोऽयमात्मजान्मम यन्मन्त्रनियन्त्रिताञ्शतम् ।
 अजुहोदनुजक्रुधानलत्विषि धार्मिर्भुवि लब्धुमिन्द्रताम् ॥ १३८ ॥
 इति सूनुशुचा विमूर्छिता पुनरासादितचेतना स सा ।
 हरिमाह न मत्कुलं त्वया किमिवारक्षि लयोदयक्षम ॥ १३९ ॥
 अयमीदृशुपेक्षितस्त्वयाजनि कृत्स्नोऽपि कुलक्षयो मम ।
 इति षट्त्रिमितेस्तु वत्सरे भवतोऽप्यच्युत गोत्रविप्लवः ॥ १४० ॥
 हरिराह पुरा हसन्नसौ मम दैवाद्भवितान्वयक्षयः ।
 शुचमेमि न तेन शोच मा त्वमपीमान्भवितव्यताहतान् ॥ १४१ ॥
 जगतामनिवारया तृषा विधुरासि द्रुतमेहि जाह्नवीम् ।
 शुचमुज्ज्वा पिबोज्ज्वलं जलं तनयेभ्यो ददती जलाञ्जलीन् ॥ १४२ ॥
 इति विश्वविदा मुरच्छिदा तृषितेयं प्रकटीकृतस्पृहां ।
 त्रपया वदहाः करोमि किं सुतशोकादपि दुःसहा तृषा ॥ १४३ ॥
 समर व्यसुवीरमण्डल स्फुटसंख्यानगतिर्युधिष्ठिरः ।
 धृतराष्ट्रनृपेण तत्क्षणं परिपृष्टो निजगाद दिव्यदह् ॥ १४४ ॥
 कोट्योऽष्टषष्टिर्वीराणां द्वादशायुतसंयुताः ।
 जघ्निरे समरेऽमुष्मिन्महःसंहतिदुःसहाः ॥ १४५ ॥
 दश पञ्च च षष्टिश्च शतान्युत्तमतेजसाम् ।
 हतानि राजराजानां सुरराजजितामपि ॥ १४६ ॥
 चतुर्दशसहस्राणि लक्षाणि रणदैक्षिणाः ।
 विकटाः सुभटाः पेतुरिह पातितशत्रवः ॥ १४७ ॥
 तुल्यज्वलन्मुखशतानलप्रवलपावने ।
 रणोत्सङ्गे हुताङ्गास्तेऽभूवञ्शतमखोपमाः ॥ १४८ ॥
 मर्तव्यमिति योद्धारः प्रीता गन्धर्वतां गताः ।
 पराङ्मुखा रणेऽस्त्रेण हता गुह्यकतामगुः ॥ १४९ ॥
 न स्वामिभक्त्यै नो कीर्त्यै न जयाय दिवे न वा ।
 आवेशादेव ये युद्धे मृतास्ते ब्रह्मतां गताः ॥ १५० ॥

वीरैन्द्ररूपरौद्रत्वक्ष्वेडाभिर्युग्यमर्दनैः ।

मृता रक्ताब्धिपातैर्ये जम्मुस्तेऽप्युत्तरान्कुरून् ॥ १९१ ॥

लोमशस्य प्रसादेन तीर्थयात्राचरः पुरा ।

यां दृष्टिमासदं दिव्यां सर्वं पश्याम्यदस्तया ॥ १९२ ॥

इत्युक्त्वाथ तपःसूनुरादिशन्मृतसंस्कृतौ ।

तत्रेन्द्रसेनं विदुरं युयुत्सुं संजयान्वितम् ॥ १९३ ॥

श्रीखण्डकृष्णागुरोचितासु चितासु तैस्तत्क्षणमाहितानाम् ।

धूमोर्मिभिः कीर्तिपटा भटानां स्फुटं नभोऽन्तः सुरमीवभूवुः ॥ १९४ ॥

अथो मिथः कण्ठकृतग्रहाणां स्त्रीणां तदाक्रन्दरवस्तथासीत् ।

यथाभवत्तस्त्रियभोगभाजामप्यश्रुपातः सुरसुन्दरीणाम् ॥ १९५ ॥

स्वर्गं गतानामथ बान्धवानां प्रवृत्तिमाप्रष्टुमिव प्रयातः ।

स्वर्गस्त्रवन्तीसैलिलक्रियोत्कः पार्थोऽम्बिकासूनुयुतः स वर्गः ॥ १९६ ॥

येऽत्र क्षेत्रे क्षत्रियाः कीर्तिशेषास्तेषामेतद्दत्तमक्षय्यमस्तु ।

इत्युक्त्वोच्चैरम्बिकासूनुमुख्याः क्लृप्तस्नानाः कल्पयामासुरम्भः ॥ १९७ ॥

सद्यः प्रोद्यद्दुःखसंघट्टमूढो गूढं कुन्त्या श्रावितो भानुवृत्तम् ।

अर्णः कर्णयापि धार्मिस्तदानीमस्मैर्मिश्रं दत्तवान्सोदराय ॥ १९८ ॥

सन्नक्रीतसुरार्धिवीरविधुरं क्रन्दत्कुरङ्गक्षणा-

श्रेणी सा जनवाष्पजातयमुनासंभेदशोभाजुषः ।

जाह्नव्याः पुलिनावनीं विमलयन्नात्मो.....वेशात्तत-

स्तेने सत्यभवः शुचामवगलद्रागः प्रयागः श्रियम् ॥ १९९ ॥

भेजे श्रीजिनदत्तसूरिसुगुरोरर्हन्मतार्हस्थितेः

पादाब्जभ्रमरोपमानममरो नाम व्रतीन्द्रः कृती ।

तद्वाण्यौजसि बालभारतमहाकाव्येऽधितैकादशो

बोधप्रक्रमसूक्तपद्धतिसखे स्त्रीपर्वं निर्व्यूढताम् ॥ १६० ॥

इति श्रीजिनदत्तसूरिशिष्यश्रीमदमरचन्द्रसूरिविरचिते श्रीबालभारते महाकाव्ये

वीराङ्गे स्त्रीपर्वणि स्त्रीविलापो नाम प्रथमः सर्गः ।

एकेनानेन सर्गेण स्त्रीपर्वणि विनिश्चितम् ।

शतद्वयमिह स्पष्टमष्टोत्तरमनुष्टुभाम् ॥

१. 'नृपः सन्' क. २. 'सलिलेः क्रयोक्तः' ख.

भग्नोऽसि राज्यकष्टेऽपि यदि कातरहृत्तया ।
 तत्तपःकष्टदृष्टः सन्विमनाः किं करिष्यसि ॥ २४ ॥
 अयाचितजलाहारा वल्कभाजो जटाजुषः ।
 किं नीडशिरसो वृक्षा भवं घ्नन्ति विना मनः ॥ २५ ॥
 क्षिताः क्षमारक्षिणः पूर्वे स त्वं श्रय तपोऽधुना ।
 वयं ज्येष्ठानुगा भूप भूहत्या पततु त्वयि ॥ २६ ॥
 इति संहतवाक्येऽस्मिन्नूचतुश्चतुरौ गिरम् ।
 यमौ जलदगर्जान्तोद्रेकिकेकिरवच्छविम् ॥ २७ ॥
 इष्टदीनसुपात्रादिभुक्तशेषभुजां विभो ।
 गृहिणां स्पृहणीयैव गतिर्यतिवरैरपि ॥ २८ ॥
 तपोभिर्यतयः कष्टै राजन्वाञ्छन्ति विष्णुताम् ।
 गृहं तु गृहिणामेत्य विष्णुर्यज्ञांशमिच्छति ॥ २९ ॥
 नयी विश्वयतिस्तोम पुण्यषष्ठांशभाग्नृपः ।
 यतिः स्वपुण्यभागविद्धि कः कृतिन्सुकृती तयोः ॥ ३० ॥
 तत्पालय महीपाल महीमेनां मनोयतिः ।
 तुल्यं जनकवद्भुङ्क्व फलं राज्ययतित्वयोः ॥ ३१ ॥
 दशनद्युतिहारेण हारिणीमथ भारतीम् ।
 रसनाञ्च(च)लदोलायां दोलयामास पार्षती ॥ ३२ ॥
 भिन्नारयो भवद्वक्त्रप्रसादोत्काः सहोदराः ।
 नानन्द्याश्चेत्प्रभो तत्ते कृतघ्नस्य व्रतेन किम् ॥ ३३ ॥
 क्षालनं वज्रलेपेऽपि म्लेच्छेऽपि स्यात्पवित्रता ।
 न घटेत कृतघ्ने तु कापि पापप्रतिक्रिया ॥ ३४ ॥
 सुकृतेन कृतज्ञानामघः कुर्याद्विवं धरा ।
 दुष्कृतेन कृतघ्नानां नोल्लसन्ती ध्रियेत चेत् ॥ ३५ ॥
 तदालिङ्गनहृद्योक्तिराज्यभागैः कृतज्ञ ते ।
 घन्याः सहेलं खेलन्तु सोदराः सफलश्रमाः ॥ ३६ ॥

इत्यभीषां वचोव्रीचीप्रपञ्चैरपि भूपतेः ।
 स्वबन्धुवधदुःखाग्निहतं न शमितं मनः ॥ ३७ ॥
 अथ हृज्ज्ञानपीयूषपयोधिलहरीं गिरम् ।
 दन्तांशुफेनिलां व्यासस्तच्छोकाग्निच्छिदे किरत् ॥ ३८ ॥
 दैवाद्यस्य यथा मृत्युरस्ति स म्रियते तथा ।
 मशकोऽपि गजेनापि न शक्यो हन्तुमिच्छया ॥ ३९ ॥
 तद्भूनाथ मयामाथि कुलं स्वमिति मा मुहः ।
 कस्तान्विश्वजितो धीरान्हन्ति स्वैः कर्मभिर्विना ॥ ४० ॥
 स्यात्पृथक्पथि पान्थानां यथा सङ्गः क्षणं क्वचित् ।
 तथैव भविनां तत्कः शोकं तद्विरहे वहेत् ॥ ४१ ॥
 कैपि तौ शोकहर्षौ वा यतो भावोल्लेखे लवे ।
 ऐन्द्रजालिकवत्कालो दर्शयत्यन्यथान्यथा ॥ ४२ ॥
 राजञ्जोचसि किं बन्धून्कालेन कवलीकृतान् ।
 ग्रस्यन्ते लीलया येन त्रिलोकीकारिणोऽपि ते ॥ ४३ ॥
 शुचं मुञ्च तवेदानीं कालः पालयितुं प्रजाः ।
 न प्रजापालनादन्यो राज्ञां धर्मोऽस्ति यौवने ॥ ४४ ॥
 जीवतो राज्यभागेन व्यसून्ब्राह्मणतर्पणैः ।
 बन्धून्प्रीणय भूपाल त्वद्दुःखाद्दुःखिनोऽद्य ये ॥ ४५ ॥
 अथास्मिन्विरते विष्णुर्वितेने जिष्णुसंज्ञया ।
 क्षमापसंतापनाशाय मुखाब्जमधुभारतीम् ॥ ४६ ॥
 कः करोति कृती शोकं राजन्परिजनार्तिदम् ।
 न वैलन्ति मृता ये च न च जानन्ति यत्कृतम् ॥ ४७ ॥
 सुहृदो दूरगस्यापि यद्यैश्वर्यश्रुतिर्मुदे ।
 दिवि भोगभुजः शोच्यास्तर्त्तिके ते बन्धवस्तव ॥ ४८ ॥
 करस्थं लालयन्मृत्युः करी कवलवज्जनम् ।
 यदेच्छति तदा भुङ्क्ते ततः शोच्येत को मृतः ॥ ४९ ॥

१. 'वीरान्' ख. २. 'क्वचित्तौ' ख. ३. 'चलन्ति मृतायैव' क.

युधि यः क्षत्रधर्मस्थो हन्ति वा हन्यतेऽथवा ।
 गीर्वाणैरपि पूज्येते तौ पुण्यौ पुष्पवृष्टिभिः ॥ ६३ ॥
 अपापस्तदसि क्षमाप प्रसन्नः पालयावनिम् ।
 यदि मिथ्याभिशङ्कास्ति बाहमेधं कुरुष्व तत् ॥ ६४ ॥
 अभिनन्द्य निजं राज्यमानन्द्य प्रकृतीन्कृती ।
 पश्य पुण्याय गाङ्गेयं शर शय्याचरं गुरुम् ॥ ६५ ॥
 इति कृष्णमुनीन्द्रेण श्रीकृष्णेन च बोधितः ।
 पुरेऽविशत्पुरस्कृत्य धृतराष्ट्रं युधिष्ठिरः ॥ ६६ ॥
 महेन महता भूपः स विभूष्य सभाभुवम् ।
 द्विजान्धौम्यपुरस्कारादपूजयदुपस्थितान् ॥ ६७ ॥
 दुर्योधनसुहृत्तत्र त्रिदण्डमुनिवेषभाक् ।
 मणिरूप इवाङ्गारश्चार्वाकः कौणपोऽविशत् ॥ ६८ ॥
 पापाकारं कुलङ्गारं धिक्त्वामित्यादि भूपतौ ।
 वचोऽभूत्तन्मुखाच्चित्रं चन्द्रादिव हलाहलम् ॥ ६९ ॥
 द्विजा विज्ञाय राज्ञे च तं निवेद्य क्रुधादहन् ।
 हुंकारप्रोत्थितेनाग्निदैवतेनेव हृज्जुषा ॥ ७० ॥
 शक्यो हन्तुं हरेणापि नैष द्विजरुषं विना ।
 इत्युक्त्वा तद्वधप्रीतो हरिरप्रीणयन्नृपम् ॥ ७१ ॥
 तादृग्युद्धोत्थबाह्यान्तस्तापमण्डलखण्डनम् ।
 अथाभिषेकं भूपस्य चक्रुस्तीर्थोदकैर्द्विजाः ॥ ७२ ॥
 स पूर्वभूमिभृद्भद्रासनवर्ती श्रितः श्रिया ।
 राजा विराजयामास विश्वं विश्वंभरातलम् ॥ ७३ ॥
 शिवं शक्त्यान्वितमिव प्रत्यक्षं धाम्नि धर्मजः ।
 धृतराष्ट्रं वधूयुक्तममन्यत सुहृन्मतः ॥ ७४ ॥
 यौवराज्ये मरुत्पुत्रं विदुरं मन्त्रकर्मणि ।
 धनंजयं जयोद्योगे संजयं व्ययचिन्तने ॥ ७५ ॥

नकुलं वलरक्षासु धौम्यं द्विजजनार्चने ।
 सहदेवं सहस्थित्यां स्थितिज्ञोऽथादिशनृपः ॥ ७६ ॥ (युगम्)
 संस्थाप्य मन्त्रिणो नैत्वा हरिं रत्नमये ददौ ।
 स भीमार्जुनयोर्दुर्योधनदुःशासनौकसी ॥ ७७ ॥
 कौरवावस्थानित्थमन्येभ्योऽपि विभज्य सः ।
 गिरा हरेरलुब्धात्मा लब्धप्रशमनं व्यधात् ॥ ७८ ॥
 श्राद्धं विधाय बन्धूनां भूपा(?)नथ यथाविधि ।
 धर्मान्मेभ्यः प्रपाकूपसन्नकल्पानकल्पयत् ॥ ७९ ॥
 विष्णुं जिष्णुनिकेतस्थमन्येद्युः क्षणदात्यये ।
 शश्वदन्तर्दृशा दृष्टं दृग्भ्यां द्रष्टुं नृपोऽगमत् ॥ ८० ॥
 सिंहासनसमासीनं ध्यानलीनं हरिं नृपः ।
 शैलेऽम्बुदमिवा लोक्य केकीव मुदितो जगौ ॥ ८१ ॥
 त्वद्धामनेत्रकुमुदक्रीडानित्यमैधुव्रती ।
 विभावरी विभातेयं सुखभावेन ते विभो ॥ ८२ ॥
 अथावादिनि गोविन्दे पुनरूचे नराधिपः ।
 विश्वैकध्येय किं ध्यानं दीपमर्क इवासृजः ॥ ८३ ॥
 इतिवाचि नृपे वाचि दृशानुमील्य विष्णुना ।
 यो मां ध्यायति राजेन्द्र तं ध्यायामि स मामिव ॥ ८४ ॥
 उत्तराशां गतप्राये तपने तैर्नुर्मुक्तिधीः ।
 दध्यौ मामधुना भीष्मस्तमहं मनसागमम् ॥ ८५ ॥
 अथ प्रीत्याभ्यधाद्भूपो भगवन्भवदुत्सुकम् ।
 भीष्मं यामः स मे धर्मान्वक्तुं त्वद्दर्शनाव्ययः ॥ ८६ ॥
 श्रुत्वैतदचलद्भूपो भीमवीभत्सुसात्यकैः ।
 मुकुन्दः स्यन्दनी स्कन्दसहोदरदिदृक्षया ॥ ८७ ॥

व्यधादिहान्तरे शान्तमनाः शान्तनवः स्तवम् ।
 ऋषित्रातवृतः शौरेर्भावपूजार्मनः स्रजम् ॥ ८८ ॥
 नमः स्वयमविश्वाय विश्वज्ञानाय विष्णवे ।
 सर्वाङ्गलीनसर्वाङ्गसहस्राद्भुततेजसे ॥ ८९ ॥
 वाससा वासरेणेव निशयेव तनुत्विषा ।
 शश्वदासेवितं सेवे हरिं कालमिवाङ्गिनम् ॥ ९० ॥
 न्यक्पातिनो भवाम्भोधौ जन्तवोऽम्बुदविन्दुवत् ।
 मुक्ता भवन्ति यद्भक्तिशुक्तिलीनाः श्रयामि तम् ॥ ९१ ॥
 यस्या विभक्तिरूपैव भक्तिर्जीवत्सु मुक्तिदा ।
 श्रीविश्वरूपः साक्षान्मे सोऽस्तु नेत्रामृताञ्जनम् ॥ ९२ ॥
 इति स्तुत्वा हृदा नत्वा ध्यायन्सद्योऽप्यलोकत ।
 भीष्मः प्रमोदरोमाञ्चदीनभीष्मशरो हरिम् ॥ ९३ ॥
 अथ श्रीकेशवस्तेऽपि भूपभीमार्जुनादयः ।
 रथादुत्तीर्य गाङ्गेयमानम्य पुरतोऽविशत् ॥ ९४ ॥
 अथ व्यथातुरं भीष्मं दृशलङ्क्य हरिर्जगौ ।
 कच्चित्ते न शरैर्भिन्नं ब्रह्मज्ञानमयं वपुः ॥ ९५ ॥
 श्रीविश्वरूप भगवन्भवल्लयमयात्मनाम् ।
 का वज्रबाणपर्यङ्कहंसतूलीकयोर्मिदा ॥ ९६ ॥
 इति भाषिणि भीष्मेऽथ केशवः स्माह साहसम् ।
 त्वां वहन्ती मही मन्ये धामिन्द्राढ्यां मुदा हसेत् ॥ ९७ ॥
 त्वयि बाणार्दिते तप्तमनुद्भूतरतिं क्वचित् ।
 धार्मि बोधय धर्मज्ञ धर्मोक्त्या स्वयमव्ययः ॥ ९८ ॥
 क्षीरोदशायी भगवानित्युक्त्वा गरुडध्वजः ।
 परामृतकलावृष्ट्या दृष्ट्वा तं निर्व्यथं व्यधात् ॥ ९९ ॥
 तादृक्संविद्रतिस्थानप्रसत्तिश्चाघयोरथ ।
 पुष्पवृष्टिस्तयोर्मूर्ध्नि देवर्षिस्तुतयोरभूत् ॥ १०० ॥

१. 'नव' ख. २. मुक्तिभाजो मुक्ताफलानि च.

श्वो वक्तासि कृतिन्धर्मानित्युक्त्वा भीष्ममच्युतः ।
 सपाण्डवो ययौ स्थानमाययुश्च निशात्यये ॥ १०१ ॥
 अद्यासि निर्व्यथात्मा चेत्तद्धर्मान्दिश धर्मये ।
 इत्युक्तिशालिनि स्नाह वनमालिनि सिन्धुभूः ॥ १०२ ॥
 त्वत्प्रसादात्पटुर्धर्मान्वक्ष्यामि त्वद्विरा विभो ।
 स्वयं तु पृच्छतु क्षमापः किं ह्रीः क्षत्रोचिते कृते ॥ १०३ ॥
 अथाच्युतगिरा पादलग्नो भीष्मेण भूपतिः ।
 आघ्राय मूर्ध्नि मां पृच्छेत्युक्तोऽपृच्छन्नृपक्रियाम् ॥ १०४ ॥
 कृत्वा कृष्णाय धर्माय द्विजेभ्योऽपि हृदा नमः ।
 ऊचे भीष्मः स्मितरुचा धर्मेणैवोज्ज्वलां गिरम् ॥ १०५ ॥
 राजनराजन्ति राजानः पूज्यपूजादयानयैः ।
 तारैः कङ्कणकेयूरहारैर्नटविटादयः ॥ १०६ ॥
 हासप्रियो नृपः सारं पिबद्भिरनुजीविभिः ।
 पदापि स्पृश्यते रोललोलैः पुष्पमिवालिभिः ॥ १०७ ॥
 वृत्तिं कल्पयतः स्वाङ्गव्ययेनापि गवादिषु ।
 तृणादपि लघुर्नूनं सर्वधर्मोऽज्झितो नृपः ॥ १०८ ॥
 अकर्णस्य जगत्प्राणपायिनो वक्रचारिणः ।
 किं विश्वसेद्विजिह्वस्य भुजगस्येव भूभुजः ॥ १०९ ॥
 सत्तेजःकीर्तिसूर्येन्दुः कालः क्षमाप इवापरः ।
 कचिद्भीमः कचिच्छान्तः केन शक्येत लङ्घितुम् ॥ ११० ॥
 मखेषु देवं सेवन्ते श्रीपतिं दहनं च ये ।
 गोपैः कोप्या न ते विप्राः श्रिये दाहाय च क्षमाः ॥ १११ ॥
 नोपेक्ष्यः स्वलिताचारः क्षमायामेकोऽपि भूभुजा ।
 तस्मिँल्लब्धपदः पाप्मा कं कं प्राप्नोति न क्रमात् ॥ ११२ ॥
 नयकल्पतरुच्छन्ने क्षीणपङ्केऽस्तकण्टके ।
 राज्ञामुद्यानवद्देशे धर्मः खेलति हेलया ॥ ११३ ॥

यदाज्ञायन्त्रिता वर्णाश्रित्वारोऽप्यर्णवा इव ।
 स्फूर्जन्तोऽपि न मर्यादां मुञ्चन्ते किं स नेश्वरः ॥ ११४ ॥
 यदि यज्ञामृतै राजा न वर्षति दिवं प्रति ।
 तत्क्षुधार्ताः सुधाकूपान्दिवि देवाः खनन्ति किम् ॥ ११५ ॥
 धराभृति न चेद्धर्मस्तदधर्मभरातुरा ।
 कूर्माद्यैः किं 'द्वियेतोर्वी' दलयन्ती रसातलम् ॥ ११६ ॥
 तदेक एव देवः क्षमापतिर्धर्मगतिस्थितः ।
 भाति त्रिजगदाधारः समाहारः सुरश्रियाम् ॥ ११७ ॥
 लोकंपृणगुणोऽप्युच्चैर्नृपः क्रूरपरिच्छदः ।
 सेवितुं शक्यते केन ससर्प इव चन्दनः ॥ ११८ ॥
 तीर्थाधिकारिभिरिव स्फीतलोभैर्नियोगिभिः ।
 पीड्यमानाः प्रजास्तीर्थमिव भूषं शपन्ति च ॥ ११९ ॥
 नृपश्चारुपरीवारोऽप्यचारुचरितः स्वयम् ।
 जनेन त्यज्यते दूरं मणिवान्फणवानिव ॥ १२० ॥
 स्वाचारपरिवारस्य सदाचारस्य भूपतेः ।
 राज्ययामिकतां याति धर्मस्त्रिजगदक्षितः ॥ १२१ ॥
 क्रियासु विफलाः सैन्यक्रमविक्रमबुद्ध्यः ।
 न स्यादात्मेव भूपानां पुरोधा यदि धर्मवित् ॥ १२२ ॥
 अरक्तेभ्योऽपि रक्तेषु कुमुदेभ्योऽम्बुजेष्विव ।
 श्रियं संचारयन्भूपः प्रतापी भाति भानुवत् ॥ १२३ ॥
 प्रतापस्य प्रकाशेन दण्डस्यालम्बनेन च ।
 कलिध्वान्तेऽपि भूपानां वृद्धो धर्मः सुखं चरेत् ॥ १२४ ॥
 प्राप्तप्रतापतपना विश्वं प्रणिधिभिर्नृपाः ।
 दूरप्रचारैर्गृह्णन्ति गूढैर्दृश इवांशुभिः ॥ १२५ ॥
 अलक्ष्यः क्षमाभुजां मन्त्रो विश्वोद्धारक्षयक्षमः ।
 सत्ता यस्येश्वरस्येव क्रिययैवानुमीयते ॥ १२६ ॥

कं लक्ष्मीरतिविश्वस्ते कं सौख्यमतिशङ्किनि ।
 तद्भाति नातिविश्वासी नातिशङ्की च भूपतिः ॥ १२७ ॥
 उद्धृतदण्डनं दीनपालनं शीललालनम् ।
 द्विजार्चनं च राज्यश्रीश्चतुःशालं महीभुजाम् ॥ १२८ ॥
 कारणेऽपि विकोपानामलुब्धानां विपद्यपि ।
 प्रमोदेऽप्यविकाराणां राज्ञां श्रीर्विरहासहा ॥ १२९ ॥
 मित्राणि रणकालेऽङ्करोमाणीव प्रमोदतः ।
 यस्योच्छ्वसन्ति भूमीन्द्रः स नेन्द्रेणापि जीयते ॥ १३० ॥
 धर्मी धत्ते स्थितौ यः क्षमां तद्गुणैर्योगिनामपि ।
 अतिब्रह्मलयानन्दैरमन्दैर्हियते मनः ॥ १३१ ॥
 नयी नृपो नृणां सिद्धात्सुवर्णपुरुषादिव ।
 यं धर्मादेशमादत्ते न स तेनापि हीयते ॥ १३२ ॥
 क्षमारक्षणात्परं राज्ञः कृत्यं नास्ति लभेत यत् ।
 जनानामर्थधर्माशौ तेन लोकद्वयाहितौ ॥ १३३ ॥
 एवं देवव्रतो राजधर्मं धर्मस्य सूनवे ।
 भूरिप्राग्भूपचारित्र्यचारुसौरभ्यमभ्यधात् ॥ १३४ ॥
 (इति राजधर्माः ।)
 सर्वधर्मद्वाराममथामरधुनीजनिम् ।
 शत्रुक्षीणश्रियां वृत्तिं राज्ञां पप्रच्छ पार्थिवः ॥ १३५ ॥
 हृद्वर्तिविष्णुकेशान्तघनगर्जिघनैः स्वनैः ।
 ध्वानयन्मैरुदध्वानं तमित्यूचे पितामहः ॥ १३६ ॥
 क्षीणः परं प्रविश्यामि दिवाकरमिवोद्धुपः ।
 कलया कलया वृद्धः स्वां लभेत पुनः श्रियम् ॥ १३७ ॥
 अस्ते मित्रैर्बले शत्रुमुद्यन्तं वीक्ष्य धीमता ।
 संकुच्य क्रमलेनेव स्थेयं दिवसमिच्छता ॥ १३८ ॥

१. 'धर्मैर्धत्ते' इति, 'धर्माद्वत्ते' इति वा भवेत्. २. सुरवर्त्म. ३. मित्रं सूर्योऽपि.
 ४. 'संकुचन्' क.

आक्रामति द्विषि प्रौढे न तिष्ठन्ति न यान्ति च ।
 नवोढा इव वोढारं धीरा विधुरयन्ति तम् ॥ १३९ ॥
 वीतमन्त्रस्तु कुर्वीत बलिनाप्यरिणा रणम् ।
 भुवं भुनक्ति जित्वा वा मृत्वा वा स्पर्धते हरिम् ॥ १४० ॥
 कोशो यथा तथाप्येवं देवविप्रधनैर्विना ।
 कार्यो व्यसनवल्लीनां स हि दीप्तो दवानलः ॥ १४१ ॥
 संचितश्रीर्न मुच्येत व्यसनेऽप्यनुजीविभिः ।
 अलिः सहाब्जैः सहते बन्धनं गन्धलोभतः ॥ १४२ ॥
 क्षीणतैलं त्विषो दीपमाग्निं दग्धेन्धनं शिखाः ।
 शोभाव्यसुं विमुञ्चन्ति निर्द्रव्यमनुजीविनः ॥ १४३ ॥
 आशापाशैर्मिथो बद्धं जगदस्ति चराचरम् ।
 नृदन्ति यस्य यस्यामी स तं मुञ्चति हेलया ॥ १४४ ॥
 विषमेऽपि न मर्यादां यो विमुञ्चति तस्य चेत् ।
 तत्परित्याजनाशक्तिर्व्रीडयैव विलीयते ॥ १४५ ॥
 व्यसनेषु श्रियं धाम देशं दारानपि त्यजेत् ।
 रक्षेच्च ध्रुवमात्मानं पुनः कालो हि सर्वदः ॥ १४६ ॥
 रुद्धोऽरिर्बिर्बहुतरैः सुधीस्तदधिकं श्रयेत् ।
 क्रूरैः कर्मभिराक्रान्तो योगं जीव इवोत्तमः ॥ १४७ ॥
 न विश्वसेल्लियोक्तीनां सद्द्वेषाणां विशेषतः ।
 मृगयूनां स्मरन्गीतं मृगर्यूनां कुलान्तकम् ॥ १४८ ॥
 अन्तर्वसन्नलक्ष्यात्मा वर्तेत बलिनि द्विषि ।
 प्रहरेत स्फुटीभूय काले रोग इवाङ्गिनि ॥ १४९ ॥
 वकोटकपटः सर्पकुटिलः सिंहविक्रमः ।
 काकातिशङ्कितो गृध्रदीर्घदर्शी सदा भवेत् ॥ १५० ॥

१. इन्द्रम्. २. 'यत्र' ख. ३. 'न मुञ्चति' क. ४. 'तत्' ख. ५. गत्वाभाव-
 श्चिन्त्यः. व्याधानाम्. ६. 'युवादेर्न' इति गत्वनिषेधः.

अनात्मज्ञतया स्वरूपबलो बलिनि संपतन् ।
 स भवेद्वात्यया गच्छन्तृणमूल इवानले ॥ १९१ ॥
 अलुब्धैर्गुणिभिर्वीरैर्गुणग्राहिभिरुज्ज्वलैः ।
 सुहृद्भिर्यः परीतस्तं विपदामपदं विदुः ॥ १९२ ॥
 दृष्टान्तौघकथास्यूतैः शुचिभिर्वचनैरिति ।
 आपद्धर्मं दिशत्सिन्धुनन्दनोऽनन्दयन्नृपम् ॥ १९३ ॥
 मुहुः पुलकयन्नङ्गं गङ्गासूनुवचः स्मृतेः ।
 अगादगारमुर्वीन्दुस्ततः सहचरैः सह ॥ १९४ ॥
 तदा विदुरपष्ठानां मतिस्तेषामजायत ।
 त्रिवर्गज्ञानपीयूषनिपीतप्रीतिशालिनाम् ॥ १९५ ॥

(इत्यापद्धर्माः ।)

अपृच्छदापगापुत्रं पुनरेत्य नरेश्वरः ।
 धैर्यं विनष्टवन्धुश्रीः कथं मर्त्यः श्रयेदिति ॥ १९६ ॥
 पीतप्रशमपीयूषविशदोद्धारसोदराम् ।
 भीष्मो वाचमथोवाच धिया वाचस्पतिद्युतीः ॥ १९७ ॥
 राजन्दुःखौघवात्याभिर्नृणां प्रचलदात्मनाम् ।
 संसारसारासारत्वविचारः स्थैर्यकारणम् ॥ १९८ ॥
 क्षैणिकैव स्मृतिः शोकस्तदायुस्तैदमुं स्वयम् ।
 नष्टारं नाशयित्वाशु यशो गृह्णन्ति धीधनाः ॥ १९९ ॥
 शोचन्ति हि धनं नश्यन्मूढानायुः सदा गलत् ।
 त्रैलोक्यैश्वर्यदानेऽपि यल्लवोऽपि न लभ्यते ॥ २०० ॥
 कालैक्यशालिनं विश्वव्यापिनं संविचारयन् ।
 गलन्मिथ्यामतिर्नष्टशोकं क कुरुतां कृती ॥ २०१ ॥
 ममकारनकारं ये कुठारं दुःखभूरुहाम् ।
 कदाचिन्नैव मुञ्चन्ति ते सदानन्दमन्दिरम् ॥ २०२ ॥

यद्यायुर्व्ययतो बन्धौ वर्धमाने मुदं वहेत् ।
 तार्त्तिकं शोचति लोकेऽस्मिन्क्रमाग्निःशेषितायुषि ॥ १६३ ॥
 अभावादागता गच्छन्त्यभावे सर्वजन्तवः ।
 यदि कोऽप्यग्रतो याति तन्मन्दैः शोच्यते स किम् ॥ १६४ ॥
 कः केन शोच्यतां जन्तून्कालो बालानिवात्मनः ।
 अभावद्वयहस्ताभ्यामितश्चेतश्च चालयेत् ॥ १६५ ॥
 सोऽर्थः सन्नप्यसन्युक्त्या भुक्तो नार्जित एव यः ।
 दैवादसत्तां यातेऽस्मिन्तन्त शोचन्ति दुर्धियः ॥ १६६ ॥
 योगे क्षेमे प्रणाशे च ये सदा दुःखदायिनः ।
 तैरर्थैर्नित्यसुखदं धर्मं क्रीणन्ति कोविदाः ॥ १६७ ॥
 उपान्तदीप्तदावेषु विलासोपवनेष्विव ।
 अवश्योद्यद्वियोगेषु संयोगेषु रमेत कः ॥ १६८ ॥
 बन्धोर्देहे यदि स्नेहस्तन्मृत्यौ तं दहन्ति किम् ।
 चेत्तदात्मनि कः शोको नित्यादृश्यस्य तस्य तत् ॥ १६९ ॥
 अभावायैव भावाः स्युः शोकायैव तदीशिताः ।
 चतुर्वर्गव्ययायैव तद्रागस्तं सुधीस्त्यजेत् ॥ १७० ॥
 करिष्यामीति कृत्यानि नो विलम्ब्यानि वेत्ति कः ।
 उन्मेषं वा निमेषं वा कं मृत्युः स्थिरयिष्यति ॥ १७१ ॥
 न स्वर्गमपवर्गं च जडा गृह्णन्ति तत्फले ।
 दानाय वित्तं तपसे दौस्थ्यं दत्ते मुहुर्विधिः ॥ १७२ ॥
 धनवान्यः सुखी श्रेष्ठो निराधित्वेन निर्धनः ।
 हीनोऽपि न लगेत्कृत्ये वराकोऽन्यः करोति किम् ॥ १७३ ॥
 तापकृद्बर्धमानैव लब्धे लब्धे धने धने ।
 तृष्णाग्निकीला संतोषपीयूषेणैव शाम्यति ॥ १७४ ॥

१. 'शोचतां' ख. २. प्रागभावप्रध्वंसामावेत्यर्थः. ३. 'अभावभावाः शोकाः स्युः' ख.
 ४. 'विधिर्मुहुः' ख. ५. 'सुप्त्यो' ख. ६. 'लब्धे धने' क. 'लब्धे धनेन्धने' इति भवेत्.

तृष्णातिरस्करिष्यैव पिहितोऽस्ति सुखोदयः ।
 यावत्युत्सार्यते सेयं तावानयमवेक्ष्यते ॥ १७५ ॥
 आशासु दत्तद्वक्सौख्यं पुरस्थमपि नेक्षते ।
 यदा निवर्तते ताम्यस्तदा पश्यति तज्जनः ॥ १७६ ॥
 येषां न लब्धुमारम्भो न स्थम्भो लब्धवर्जने ।
 जीवन्तोऽपि विमुक्तास्ते सुखे दुःखेऽपि हार्षिणः १७७ ॥
 ते धन्याः कुलधर्मार्थानप्युल्लङ्घ्य स्थिता मतिः ।
 येषां मोहतमश्छन्नपरमार्थप्रदीपिका ॥ १७८ ॥
 आत्मा शुद्धोद्धतज्ञानभग्नबन्धनसंशयः ।
 सामरस्यं समायाति विष्णुना विश्वहेतुना ॥ १७९ ॥
 योगदीपदलन्मोहध्वान्तस्पष्टे न पश्यति ।
 नयनेनान्तरेणान्तः परमं पुरुषं कृती ॥ १८० ॥
 इति निखिलविशेषधर्मवेदी प्रचुरपुराणचरित्रचित्रिताभिः ।
 अदिशदवनिवल्लभाय वाग्मिमृधभुवि वीरवरः स मोक्षधर्मम् ॥ १८१ ॥

(इति मोक्षधर्माः ।)

भेजे श्रीजिनदत्तसूरिसुगुरोरहन्मतार्हस्थितेः
 पादाब्जभ्रमरोपमानममरो नाम व्रतीन्द्रः कृती ।
 माधुर्याध्वनि बालभारतमहाकाव्येऽत्र शान्तिं गतं
 शान्तेः पर्व तदास्यतो जयमधुस्यन्दे मृदु द्वादशम् ॥ १८२ ॥
 इति श्रीजिनदत्तसूरिशिष्यश्रीमदमरचन्द्रविरचिते श्रीबालभारते महाकाव्ये वीराङ्गे
 शान्तिपर्वणि धर्मत्रयकीर्तनो नाम चत्वारिंशः सर्गः ।
 एतस्मिन्नेकसर्गेण शान्तिपर्वण्यनुष्टुभाम् ।
 शतमेकं युता षड्विरशीतिरभवत्तथा ॥
 समाप्तं चेदं शान्तिपर्व ।

अनुशासनपर्व ।

प्रथमः सर्गः ।

पाराशरः पातु स मां तमालशितिवृतिर्देत्यभिदोऽवतारः ।
 वाच्याय विश्वैकहिताय देवी वागेव जिह्वाजनि यन्मुखाब्जे ॥ १ ॥
 अथेदमाकर्ण्य धुनीतनूजाङ्गुजानिरुन्मुद्रितशोकमुद्रः ।
 दीनाननश्रीरकृत प्रलापान्पापानुशङ्की सुकृतस्य सूनुः ॥ २ ॥
 अहो जनैः साध्वपि यत्क्रियेत प्रियेतारं वक्ति तदप्यकर्म ।
 राज्ञं तु राज्ञां नरकान्तमेव धिष्णां तदर्थेऽपि हैतस्वसार्थम् ॥ ३ ॥
 अकर्षि कूर्चं नमतः सहर्षं बालेन ताम्बूलरसाय यस्य ।
 मया हहा सोऽपि भवान्निजघ्ने पितामहः कामहताशयेन ॥ ४ ॥
 द्विषद्भिदा दर्शनकौतुकाय येनास्त्रविद्यामहमापितो याम् ।
 धिग्धिष्ण्याघाति तथा स एव पितामहः कामहताशयेन ॥ ५ ॥
 येनात्मनैवाभरणैर्विभूष्य सर्वाङ्गमुत्सङ्गमवापितोऽहम् ।
 क्षिप्तः क्षितौ ही स मया शराङ्कः पितामहः कामहताशयेन ॥ ६ ॥
 न मां विना यस्य रतिर्मया स सुरासुरश्रेणिभिरप्यजेयः ।
 हा मर्म पृष्ट्वा निशि घातितोऽह्नि पितामहः कामहताशयेन ॥ ७ ॥
 (कुलकम्)

इति प्रलापातुरमर्तिभागी भागीरथीसूनुरधीशमुर्व्याः ।
 भक्त्युज्ज्वलीभूतमनस्थमातृतरङ्गभङ्गायितवागुवाच ॥ ८ ॥
 मा वत्स दावच्छविना विनाशं नयस्व शोकेन विवेकवल्लीः ।
 हन्ता हि न त्वं न मृतिर्न कालो वयं हतास्ते निजकर्मणैव ॥ ९ ॥
 मृदाद्धिपिण्डैरपि कामकृत्यक्षणक्षणान्यान्यशरीरिरूपैः ।
 कर्माणि बालैकधराणि मुक्तश्रमं रमन्ते वत विश्वजीवैः ॥ १० ॥
 सदा सदाचाररते निरस्तकर्मग्रहेऽनन्यसमे तु मर्त्ये ।
 आयुः स्थिरं स्यादभियाति लक्ष्मीः कुलं कलाश्चोज्ज्वलतां भजन्ते ११

१. 'भूतानि' क. २. 'राज्ञां हि राज्ञ्यं' ख. ३. 'हित' क. ४. 'भङ्गीयित' क-ख.

मतः सदाचार इति प्रतिष्ठार्मयेत मर्त्यश्चरितेन केन ।
 इदं तदा पृच्छति मेदिनीन्दौ जगाद गीर्वाणधुनीतनूजः ॥ १२ ॥
 अर्थिव्यापारनिदानदानो नकारकारागृहचित्तवृत्तिः ।
 अदेयदेयस्वपरप्रभेदमुक्तो विमुक्तैरपि किं न मान्यः ॥ १३ ॥
 अतीरुपेतस्य रिपोरपि स्वं तपो वपुः श्रीव्ययतोऽपि निघ्नन् ।
 अक्षुण्णदाक्षिण्यविधिर्विधत्ते दिशो यशोभिर्विशदाः सदापि ॥ १४ ॥
 अस्मत्पुरा पातकघातकोऽयं महोपकारीति कृतापकारम् ।
 श्लिष्यन्ति हृष्टाः सहसा हसन्तः सन्तः क्षमासंततिचारुचित्ताः ॥ १५ ॥
 सहस्रधा बद्धपरापराधं विरोधिनं लब्धमपि क्रुधान्धः ।
 वधोदये दैन्यमयं दयालुरभ्यर्च्य निर्मुञ्चति निर्मलात्मा ॥ १६ ॥
 परः परामर्तिमियति येन जागर्ति येनात्मनि नाम दैन्यम् ।
 सत्यव्रतः सत्यमपीहते तन्नवध्यमानोऽपि सुधीः सुधीरः ॥ १७ ॥
 निजानि जानन्नपि जातजातिस्मृतिर्भवेऽन्यत्र निधीकृतानि ।
 सुखोपलभ्यान्यपि नाददीत द्रव्याणि निर्व्याजनयो मनीषि ॥ १८ ॥
 स्त्रीभिः प्ररूढार्तिभिरौषधत्वं नीतस्य लुप्येत न यस्य चेतः ।
 न तत्कलां धर्मकलत्रचारी न ब्रह्मचारी च शुभौ लभेते ॥ १९ ॥
 इयं महामोहकरीत्यरक्तः परोपकारप्रयनेति रक्तः ।
 प्रयुक्तभोगप्रसरेत्युदासः सदापि दक्षः श्रियमीक्षते स्वाम् ॥ २० ॥
 श्लथीकृतोद्दामतपो जपोक्तिः (?) सुखैरशेषैर्विषयोपयुक्तैः ।
 जानन्विभोः पञ्चमुखस्य मूर्तिमात्मानमानन्दयते महात्मा ॥ २१ ॥
 यथोक्तदानव्यसनी यथोक्तश्राद्धी यथोक्ताखिलतीर्थसेवी ।
 यथोक्तसांसारिकतात्विकश्रीर्जनो मनोऽन्यानि यशांसि धत्ते ॥ २२ ॥
 धन्याः सुधाधामकलाकिरीटमाराधयन्ति श्रितभक्तयस्तम् ।
 यस्य प्रभावं य इवाद्भुतश्रीर्वक्तुं विविक्तो हरिरेव देवः ॥ २३ ॥
 इत्युक्तिमाजि द्युधुनीतनूजे भूजेतरि प्रश्नपरे मुरारिः ।
 वाचं समुच्चारयति स्म कुक्षिप्रक्षिप्तसप्तम्बुधिशब्दमन्द्रम् ॥ २४ ॥

सर्वज्ञमानी सततोद्यदुद्यज्ज्ञानप्रधानोऽपि स योगिवर्गः ।
 व्योम्नो यदङ्गाष्टमभागभावभाजो न पर्यन्तपदं ददर्श ॥ २९ ॥
 ईदृग्विधाः सन्ति न रोम्णि रोम्णि ब्रह्माण्डपिण्डाः कति यस्य भर्तुः ।
 संभूय तत्तद्गतविष्णुधातृश्रेण्यापि वर्ण्यं क्व नु यन्महत्त्वम् ॥ २६ ॥
 चक्षुश्चलं चुम्बति यद्यदग्रे लोलं मनः श्लिष्यति यद्यदाशु ।
 वाक्स्वैरिणी यद्यदुपैति तत्तन्मुक्तिप्रदं यन्मयविश्वबोधात् ॥ २७ ॥
 यन्मौलिजस्वेदजलप्रवाहनिस्स्यन्दसंदोहनदैकदेशे ।
 नामीसरोजस्थितविश्वकर्ता हरिखिलोकीजठरोऽपि शेते ॥ २८ ॥
 स एव देवः परमस्तमांसि महान्सि चातीत्य कृतप्रतिष्ठः ।
 इच्छाक्रियाज्ञानकृतप्रैशस्तिखिलसत्रिलोको जयति त्रिनेत्रः ॥ २९ ॥
 इदं वदन्नेव महेशमन्तर्निधाय स ध्यानदृशावतस्थे ।
 रोमाञ्चवद्भिः करसंपुटानि भालेऽन्यधीयन्त युधिष्ठिराद्यैः ॥ ३० ॥
 अथो तथोद्यन्महनीयमोहनिशावसाने क्षणजागरूके ।
 जनेऽखिलेऽस्मिन्कृकवाकुवाक्यध्वनिर्धुनीसूनुरिलापमूचे ॥ ३१ ॥
 चेतश्चलं गच्छति यत्र यत्र तृणेऽपि तत्तत्कुशला रसेन ।
 ध्यायन्ति तत्कालमवद्भुजंगङ्गादिशृङ्गारिततत्स्वरूपम् ॥ ३२ ॥
 तदीदृगैकैकगुणाश्रितोऽपि कर्मावलीं कर्मकरीं करोति ।
 यस्त्वीदृशशेषगुणाभिरामः समानधाम्नः परमस्य धाम ॥ ३३ ॥
 धर्मज्ञा सत्कर्मनिधे कुकर्महतेषु वंश्येषु वृथाभिषङ्की ।
 तन्मा मुहः पालय भूमिपाल महीमहीनाखिलधर्मकर्मा ॥ ३४ ॥
 विपद्रुतं सिन्धुसुतं स्वशिष्यं द्रष्टुं तदा वाक्पतिरागतश्च ।
 नत्वार्थितः कर्मगतीः शरीरशरीरिणोराह च खं गतश्च ॥ ३५ ॥
 प्रणम्य भूपेन जैगत्स्वरूपं पृष्टस्तदा नाकनदीकुमारः ।
 समग्रमावेदयति स्म वेदश्रुत्यादिविद्यार्णवपारदृश्वा ॥ ३६ ॥

१. प्रथमद्वितीयपादव्यत्यासः ख-पुस्तके. २. 'प्रशस्ते' ख. ३. 'शङ्काम्' क. ४.

‘जगत्स्वरूपं’ ख.

सदःपदे निध्वनिके तदानीं व्यासाज्ञया शंतनुनन्दनेन ।
 ते प्रेषिता जम्पुरथो रथोर्मिपश्चात्पतद्वायुरयाः पुराय ॥ ३७ ॥
 द्विजैस्तदानीं परिषेव्यमाणः स्वःसिन्धुजन्मा विमलात्मवृत्तिः ।
 शिलीमुखश्रेण्यनुविद्धमूर्तिर्बभौ मरालैरिव पद्मखण्डः ॥ ३८ ॥
 निजानिजानामभिदानिदानं दानी तदा नीतिपरः पुरान्तः ।
 स धर्मकर्मा स्रयमानकर्मा भिन्नाघमर्मा नृविभुर्बभासे ॥ ३९ ॥
 भजत्यथाशां धनदस्य दीने कालक्रमक्षीणवसौ दिनेशे ।
 जनार्दनाद्यैः सह भूमिकान्तः पितामहोपान्तमहीमियाय ॥ ४० ॥
 उन्मीलितध्याननिमीलिताक्षं मन्दाकिनीनन्दनमिन्दुकीर्तिः ।
 युधिष्ठिरस्त्वां नमतीत्युदीर्य नत्वा निषण्णो नृपतिः पुरस्तात् ॥ ४१ ॥
 भृशं विशब्दैरवलोक्यमानमुखारविन्दः परमर्षिवृन्दैः ।
 दृशौ ससुन्मील्य सभां निभाल्य गङ्गात्मभूर्भूमिविशुं बभाषे ॥ ४२ ॥
 दिष्ट्याद्य दृष्टोऽसि तपस्तनूज सुप्तोऽसि मासद्वयमाशुगेषु ।
 इहोत्तराभाजि रवौ भवन्तमामन्त्रयाम्येष शिवाय धाम्ने ॥ ४३ ॥
 उक्त्वेति किञ्चित्परिवृत्तचक्षुर्भीष्मोऽम्बिकासूनुमिदं जगाद ।
 न शोचनीयं भवताभितोष्यः संतोषभाजा सुत एष राजा ॥ ४४ ॥
 अथाच्युतं ह्रस्तनुतिर्विनम्य गन्तुं तमामन्त्रय तदाज्ञयाशु ।
 प्राणानिलस्तम्भनशक्तिनिर्घच्छल्यौघमङ्गं मुमुचे महात्मा ॥ ४५ ॥
 अभूतपूर्वमहिमद्युतोऽपि छायां क्षणं नर्तयदङ्गसीम्नि ।
 भित्त्वा शिरः शंतनुनन्दनस्य ज्योतिर्विहायो विमलं विवेश ॥ ४६ ॥
 निर्माय दिव्यां शिबिकां युयुत्सुर्धृतातपत्रः क्षितिपेन भीष्मः ।
 नीलश्चितायां चितचन्दनायां भीमार्जुनान्दोलितचामराग्रः ॥ ४७ ॥
 प्रभोर्मिमैत्र्यादिव पावकेन क्रोडीकृतायामथ भीष्ममूर्तौ ।
 राज्ञानुगैः साकमकारि नाकतरङ्गिणीवारिणि वारिकृत्यम् ॥ ४८ ॥
 हा हा वत्स शिखण्डिनापि मशकेनेव त्वमस्तः करी
 केति स्वीकृतपूर्वमूर्तिरैतुलाक्रन्दाथ मन्दाकिनी ।

इन्द्राद्यैरपि दुर्जयस्तव वंसुः सूनुर्मृतः स्वेच्छया

मा रोदीरिति बोधिता मधुजिता निःस्पन्दमीनाभवत् ॥ ४९ ॥

आनम्य धूर्जटिजटावलयस्य विश्व-

कल्याणपुण्यकैलसस्य जलं त्रिमार्गम् ।

आविर्भविष्यदधिकाधिकवीरसंय-

रूपः पुरीं सहचरैः सहितस्ततोऽगात् ॥ ५० ॥

भेजे श्रीजिनदत्तसूरिसुगुरोरहन्मताहस्थितेः

पादाब्जभ्रमरोपमानममरो नाम व्रतीन्द्रः कृती ।

तद्भाषाभुवि बालभारतमहाकाव्येऽनुशास्तिक्रमं

श्रेयःश्रीसदनं त्रयोदशमिदं पर्व प्रपेदे शमम् ॥ ५१ ॥

इति श्रीजिनदत्तसूरिशिष्यश्रीमदमरचन्द्रसूरिविरचिते श्रीबालभारतनाम्नि महाकाव्ये
वीराङ्गेऽनुशासनपर्वणि भीष्मस्वर्गगमनप्रकीर्तनो नामैकचत्वारिंशः सर्गः ।

अनेनैकेन सर्गेण पर्वण्यत्रानुशासने ।

अनुष्ठुमां विनिर्दिष्टा सप्ततिः षड्विंशत्तरा ॥

समाप्तमिदमनुशासनपर्व ।

अश्वमेधपर्व ।

भवकूपारपौरदुः पाराशर्यमुनिर्ददे ।
 नैति यद्भारतीगुच्छस्तुच्छभाग्यस्य भोग्यताम् ॥ १ ॥
 स्रवन्तीसूनुशोकाब्धौ क्षमापतिः पतितस्ततः ।
 कौरवोत्तंसकंसारिव्यासैराकृष्यत द्रुतम् ॥ २ ॥
 तदा तदुक्तिभिः पापशाखिहोषिशिखित्विषे ।
 अधत्त हयमेधाय मेधामयमिलाधवः ॥ ३ ॥
 विग्रहग्रस्तनिःशेषलक्ष्मीरेष मैखोदये ।
 दुःखं दधौ गुणाधाने धिया हीन इवाधिकम् ॥ ४ ॥
 मखशेषो मरुत्तस्य राज्ञः कनकसंचयः ।
 अङ्गे हिमाचलस्यास्ति हेमाचलकुमारवत् ॥ ५ ॥
 तमाप्नुहि महीनाथ समाप्नुहि महामखम् ।
 विधेहि विश्वमनृणं पिधेहि दुरितच्छटाः ॥ ६ ॥
 ईत्युक्त्वा नृपमाम्ब्य वन्द्यमानो विमानिभिः ।
 द्यां ययौ तडिदुल्लासः श्रीव्यासः शमिभिः समम् ॥ ७ ॥
 (विशेषकम्)
 सभोद्यानविहारेऽथ तां गीतां पुनरैन्द्रिणा ।
 पृष्ठोऽनुगीतामाचष्ट कंसारिः सा पुनः क गीः ॥ ८ ॥
 ततः कृतमखारम्भसमागमनसंविदा ।
 गत्वा मुरारिणाकारि द्वारिका हर्षकारिका ॥ ९ ॥
 हिमाद्रितो महादेवसेवावल्लिफलान्यथ ।
 आनिनाय महीजानि तानि हैमानि यज्ञधीः ॥ १० ॥
 वसत्येव हरिर्देवः सत्यसूनोः सदा हृदि ।
 तदाशु तदभिप्रायं मत्वेवायं यदागतः ॥ ११ ॥

१. 'भवकूपार' क-ख. २. 'पारंगः' क. ३. 'महोदये' क. ४. 'विधेहि' क.

द्रौण्यस्त्रदग्धं कालेऽसिन्नसूत सुतमुत्तरा ।
 प्रतानिनीव दुर्वतजलका निष्कलं फलम् ॥ १२ ॥
 ततः कुन्तीसुभद्रादि क्रन्दार्द्रहृदयो हरिः ।
 तं दृष्ट्याजीवयद्वृष्ट्या सद्यो भेकमिवाम्बुदः ॥ १३ ॥
 यतो जातः परिक्षीणो कुरूणामयमन्वये ।
 पैरीक्षिदिति नामानमेनमूचे तदच्युतः ॥ १४ ॥
 अथ व्यासाज्ञया राज्ञा यज्ञाय बहुकौतुकः ।
 संभारस्फाररत्नाढ्यः प्रावर्त्यत महाधनः ॥ १५ ॥
 कृष्णसारमथोत्सृज्य हैरिमर्जुनरक्षितम् ।
 विधिना चैत्रशुक्लान्ते दीक्षितः क्षितिपोऽभवत् ॥ १६ ॥
 कोऽपि हन्त न हन्तव्य इति राजाज्ञयार्जुनः ।
 क्षत्राणि नमयन्नेव तृणानीव समीरणः ॥ १७ ॥
 प्राग्न्योतिषपतिं जित्वा वज्रदत्तं त्रिभिर्दिनैः ।
 सिन्धुदेशं ययौ युद्धचतुरस्ररगानुगः ॥ १८ ॥ (युग्मम्)
 अथाङ्के विभ्रती बालं मरालमिव वाष्पदृक् ।
 अवश्यायलवाकीर्णसरोजेव सरोजिनी ॥ १९ ॥
 मृधोग्रसैन्धवक्रोधधूमध्वजपयोधरम् ।
 एत्यार्जुनं दयालीनं दीनाभ्यधित दुःशला ॥ २० ॥ (युग्मम्)
 भ्रातर्भगौभिधानेन भवामोग इवाङ्गिनाम् ।
 अभावर्मसृजत्पुत्रस्त्वन्नाम्नैव श्रुतेन मे ॥ २१ ॥
 पौत्रो जयद्रथस्यायं शिशुः स्वस्त्रे(स्त्री)यजस्तव ।
 गुरुर्मवान्भवत्वस्य राज्यश्रीपाणिपीडने ॥ २२ ॥
 स्वस्त्रे(स्त्री)यस्यैवमश्रेयः श्रुत्वा निन्दन्निर्जोद्यमम् ।
 बालं भूपालयन्नैन्द्रिर्बान्धवीं तामबोधयत् ॥ २३ ॥

१. 'श्लका' ख. 'जलोत्का' इति ख-पुस्तके टिप्पणीगतः. २. 'परिक्षि' क. ३.
 'हरिर्जु' क. ४. 'अथाङ्के' ख. ५. 'भैत्रा' क. ६. 'मसृजत्' क. ७. 'सुतः' ख.
 ८. 'भूमोद्यमम्' क.

अथार्जुनो ययौ तेजःशुष्यद्वैरियशोजलः ।
 मणीपूरपुरीमर्कः पाशपाणिपुरीमिव ॥ २४ ॥
 बलेन बभ्रुवद्बभ्रुवाहनस्तत्पुरीपतिः ।
 संतपुत्रः पितृभक्त्याग्रमाजगाम ननाम च ॥ २५ ॥
 सुतस्य तस्य तेजांसि द्रष्टुमुत्कण्ठितस्ततः ।
 वाचमूचे चमूचेतश्चमत्कारकरीं नरः ॥ २६ ॥
 न मे विमुक्तसंग्रामस्त्वत्प्रणामः प्रियंकरः ।
 शूद्राणां वयसा ज्यैष्ठ्यं क्षत्राणामूष्मणा पुनः ॥ २७ ॥
 पार्थप्रिया तदोलूपी भूपीठभेदयो(?)त्थिता ।
 महाभुजं भुजंगीय(म)मब्रवीद्बभ्रुवाहनम् ॥ २८ ॥
 अयं वत्स भवत्सत्त्वविलोकनकुतूहली ।
 त्वत्पिता तापितारातिरातिथ्यं मृधमीहते ॥ २९ ॥
 निशम्येदं तदारुह्य मुह्यत्कृत्यपथो रथम् ।
 चापमारोपयत्साकं स्वभ्रुवा बभ्रुवाहनः ॥ ३० ॥
 पितृपुत्रावथो विश्वं स्वं दर्शयितुमक्षमौ ।
 हियेव चक्रतुः काण्डच्छन्नार्ककिरणं रणम् ॥ ३१ ॥
 गत्वा दिवं भुवं स्पृष्ट्वा पातालस्य तैलेऽविशन् ।
 एतयोर्यशसां स्थानं दर्शयन्त इवेषवः ॥ ३२ ॥
 अथार्जुनिः पृथासूनुर्हृतसारथितो रथात् ।
 उत्तार गिरेः शृङ्गादिव क्रुद्धो मृगाधिपः ॥ ३३ ॥
 अपतन्मणिपूरेन्द्रमार्गणैरैन्द्रिमार्गणाः ।
 छिन्नाः शिखित्विषो धाराधैरधाराभरैरिव ॥ ३४ ॥
 स्वनन्दनमृधास्कन्दसानन्दहृदयस्तदा ।
 पृथाभूः प्रथयामास शिथिलं शिथिलं शरान् ॥ ३५ ॥
 बभ्रुवाहनबाणेन गाढं हृदि हतोऽर्जुनः ।
 आकुलः कुलिशाग्रेण कुलशैल इवापतत् ॥ ३६ ॥

१. 'तत्पुत्रः' ख. २. 'हृदयो' ख; 'सिदयो' ख-शोधितः. ३. 'पथे' क. ४. 'विश्वैः'

जगन्नयजयोन्मुद्रे रुद्रेणाप्यजिते युधि ।
 शब्दोऽभूद्वि हाहेति हेतिमिन्नेऽर्जुने तदा ॥ ३७ ॥
 पतितं पितरं भानुमिवा लोक्य विमूर्च्छितः ।
 सूर्यकान्तिशिलोत्थोऽग्निरिव चित्राङ्गदाङ्गजः ॥ ३८ ॥
 तत्र चित्राङ्गदागत्य दृष्ट्वा सुतहतं पतिम् ।
 विललापतमां तापतमांस्येकत्र विभ्रती ॥ ३९ ॥
 हा चित्ते श हहा कान्त हहहा शान्तमानसः ।
 किं धाम्नि मम जायायाः समायातस्य तेऽभवत् ॥ ४० ॥
 चिरागतोऽप्यनालप्य स्वामिन्दास्योचितं जनम् ।
 आतिथ्येन तनूजस्य सुखितः स्वपिषीति किम् ॥ ४१ ॥
 इत्युच्चैः प्रलपन्ती सा रोदयन्ती खगानपि ।
 सपत्नीमुरगीं गाढमालिङ्ग्य क्षमातलेऽलुठत् ॥ ४२ ॥
 अथ संज्ञां ममासाद्य स्वं निन्दन्विलपन्मुहुः ।
 मृत्यौ दधे धियं दुःखवाहनो बभ्रुवाहनः ॥ ४३ ॥
 सत्या हि सुतया ध्यातस्तदायातस्तलाद्भुवः ।
 भोगिलोकशिरैरौन्नमिव संजीवनो मणिः ॥ ४४ ॥
 यदैव स तया दत्तो हृदये हृदयेशितुः ।
 तदैव दैवमाक्रम्य तस्य स्वात्मानमानयत् ॥ ४५ ॥
 हर्षाश्रुधौतशोकाश्रुतापदुःखितचक्षुषम् ।
 सुप्तोत्थित इवापश्यदथ पार्थः परिच्छदम् ॥ ४६ ॥
 अथोचे वाक्सुधाकूपी तमुलूपी कृताञ्जलिः ।
 नाथ धन्योऽसि धन्यानामेव पुत्रात्पराजयः ॥ ४७ ॥
 किंतु जन्ने यदा भीष्मः शप्तोऽसि वसुभिस्तदा ।
 वध्योऽस्त्वसौ सुतस्येति कोऽन्यथा त्वज्जयी भवेत् ॥ ४८ ॥
 मत्पिता मत्कृपाद्रेण ते भक्त्याभ्यर्थितस्तदा ।
 त्वत्कालरजनिव्योममणिं प्राहुरसुं मणिम् ॥ ४९ ॥

१. 'लाप्य' क. २. 'नमो' क. ३. 'सुतया' क.

अथाम्बिकेयं गान्धारीं विदुरं संजयं तदा ।
 पार्थिवोऽपूजयत्पुण्यप्रत्यक्षा इव देवताः ॥ ६३ ॥
 तदा च प्राचरत्तत्र सत्रधात्रीतले विलात् ।
 नकुलः स्वर्णवर्णैकपार्श्वः पार्श्वे द्विजन्मनाम् ॥ ६४ ॥
 रूपविसापितान्भूपमुख्यान्विसापयन्पुनः ।
 वाचमव्याकुलोऽवोचन्नकुलो नृकुलोचिताम् ॥ ६५ ॥
 प्रीतेन्द्रादिसुरःप्रीतश्रीव्यासादिविजो मखः ।
 व्यनक्तु सक्तुप्रस्थस्य क तुलां कलयाप्ययम् ॥ ६६ ॥
 वित्तवृष्टिमयो दृष्टिमदायैव महोत्सवः ।
 अल्पः फले यथानल्पकायच्छायो वटद्रुमः ॥ ६७ ॥
 स व्याचष्ट द्विजैः पृष्टः सक्तुप्रस्थकथामथ ।
 पुण्याङ्कुरः कुरुक्षेत्रे द्विजराजः पुराजनि ॥ ६८ ॥
 शिलोञ्छवृत्तेः काश्येन कृशस्तस्य भवोऽप्यभूत् ।
 किं चित्रं शत्रवोऽपि स्युः सतां कष्टेन कष्टिनः ॥ ६९ ॥
 दुर्मिक्षे महति क्षीणशिले क्षोणितलेऽखिले ।
 भ्रान्त्वा क्षोणितलं सक्तुप्रस्थं प्राप कदापि सः ॥ ७० ॥
 विधिमावश्यकं कृत्वा वैश्वदेवादिकं वशी ।
 भोक्तुं स्थितोऽर्थिनं प्रेक्ष्य प्रियामुत्पुलकोऽवदत् ॥ ७१ ॥
 प्रिये पश्य प्रसन्नोऽद्य मम धर्मो ब्रतादिभिः ।
 अर्थेषु सत्सु कालेऽत्र दर्शयन्प्राप्तमर्थिनम् ॥ ७२ ॥
 प्रशंसन्नपि सत्पात्रं दाने कालविलम्बकृत् ।
 तदतिक्षणसत्तायाः पापं लुम्पति कैत्रतैः ॥ ७३ ॥
 अथ हर्षाश्रुपूर्णाक्षिपुटः पुलकमुद्रहन् ।
 क्षुधितः स्वस्वभागान्नं क्षुधितार्यार्थिने ददौ ॥ ७४ ॥
 दध्युस्तस्य द्विजेन्द्रस्य प्रिया पुत्रः स्नुषाप्यथ ।
 अस्मै देयं स्वभागान्नमन्नेनानेन तृप्यतु ॥ ७५ ॥

१. 'अर्थिनं' ख. २. 'दत्तः' ख.

इत्थं मनोरथैस्तेषां न शान्तास्य क्षुधा तदा ।
 ते सर्वे स्वस्वभागान्नं तदा तस्मै ददुर्मुदा ॥ ७६ ॥
 तेषां सुकृतिनामन्नैस्तृप्तोऽयमतिथिर्जगौ ।
 धर्मः सत्त्वमहत्त्वाद्भूः प्रीतोऽहं सिद्धिमाप्नुत ॥ ७७ ॥
 इत्युक्त्वान्तर्हिते धर्मे दुष्कर्मेन्धनवह्नयः ।
 जग्मुस्तिग्मांशुमानैस्ते विमानैर्देहिनो दिवम् ॥ ७८ ॥
 जगाम तामहं सक्तुगन्धसंबन्धतो धराम् ।
 विप्रोच्छिष्टपयः स्पृष्टं पार्श्वं हैममभून्मम ॥ ७९ ॥
 द्वितीयपार्श्वहेमत्वचिन्तया कुत्र कुत्र न ।
 द्विजभोज्यभुवि भ्रान्तः संप्राप्तोऽत्रापि संप्रति ॥ ८० ॥
 कापि प्रापि पुनस्तादृक्प्रीत्यै नायं प्रभाकणः ।
 सक्तुप्रस्थस्य साम्यं तर्त्तिकं क्रामतु क्रतुः शतम् ॥ ८१ ॥
 इत्युदित्वा गते तत्र चित्रकान्तावदर्शनम् ।
 भूकान्ते संभ्रमभ्रान्ते वाचं व्यासः समासदत् ॥ ८२ ॥
 शुद्धो भावः कचिल्लक्ष्मीः कचिन्नोभावपि कचित् ।
 सर्वैर्म्यः सर्वशुद्धोऽयं क्रतुर्म्योऽभ्यधिकः क्रतुः ॥ ८३ ॥
 सुरासुरमखेम्योऽपि शुद्धे यौधिष्ठिरे क्रतौ ।
 नकुलोऽसिन्ननार्यत्वमनार्यः कार्यतो जगौ ॥ ८४ ॥
 बोधं क्रोधः पुरा श्राद्धे जमदग्निमुनेः शैमम् ।
 पिठरस्थं पयः पित्र्यं श्वा भूत्वा जिह्वयालिहत् ॥ ८५ ॥
 धर्मः शुनामयं नाम दोषोऽयमिह रक्षितुः ।
 इत्यसौ न शशापैनं सारमेयममेयदृक् ॥ ८६ ॥
 अशक्तस्तेन पापोऽयं कम्पमापोग्रपापकृत् ।
 दुरन्तस्यापि पापस्य मुनिशापो हि शोधनः ॥ ८७ ॥

शप्तस्तत्पितृभिः कोपः स्त्रोपयोगि पयो लिहन् ।
 अदभ्रविभ्रमो भूमौ भवान्वभ्रु भवेदिति ॥ ८८ ॥
 यदि यौधिष्ठिरे यज्ञे करिष्यसि विमाननाम् ।
 तदा विमुच्यसे सत्यं दत्तस्तैरित्यनुग्रहः ॥ ८९ ॥
 अयं स कोपनकुलः कुर्वन्निह विमाननाम् ।
 राज्ञो यज्ञोद्भवां मानमूर्च्छां लुप्त्वा व्यमुञ्चत ॥ ९० ॥
 बभ्रोरित्यद्भुतकथाश्रवणप्रवणाशयाः ।
 भूदेवनरदेवाद्याः सर्वे विस्मयमाश्रयन् ॥ ९१ ॥
 इति यतिशैतहर्षस्फायमानप्रहर्षः
 प्रततहुतिविधानः प्रौढसत्पात्रदानः ।
 दलितदुरितभारः सोऽभवत्पुण्यसारः
 कृतकुगतिनिषेधस्तस्य राज्ञोऽश्वमेधः ॥ ९२ ॥
 भेजे श्रीजिनदत्तसूरिसुगुरोरर्हन्मतार्हस्थितेः
 पादाब्जभ्रमरोपमानममरो नाम व्रतीन्द्रः कृती ।
 तद्विद्याहृदि बालभारतमहाकाव्येऽश्वमेधोभवं
 पर्वं प्रीतिपदं चतुर्दशमिदं संप्राप संपूर्णताम् ॥ ९३ ॥
 इति श्रीजिनदत्तसूरिशिष्यश्रीमदमरचन्द्रविरचिते श्रीबालभारतनाम्नि महाकाव्ये
 चतुर्दशमाश्वमेधिकं पर्वं समाप्तम् ।

१. 'श्रोप' ख. २. 'मान्यः' ख. ३. 'मुक्त्वा व्यमुच्यत' ख. ४. 'कृत' ख.

५. 'कृतिजगति' ख.

आश्रमवासपर्व ।

अथास्मिन्वसुधां पाति धर्मेणाप्यचिकित्सितम् ।
 अभूदर्थिकरा प्राप्तिरेव दुःखं जगज्जुषाम् ॥ १ ॥
 तदाधमर्षणे तस्य नामन्येव श्रुते स्मृते ।
 श्रुतिस्मृतिपरीवारा व्यवहाराय जज्ञिरे ॥ २ ॥
 नित्यं नत्वाम्बिकासूनुं निर्दिदेशाधिकारिणः ।
 तस्य राजार्हभोगार्थं राजा निर्व्याजभक्तिधीः ॥ ३ ॥
 राज्ञा स पुनरज्ञाततपस्वीव प्रियासखः ।
 इलाशायी फलाहारी ब्रह्मचारी सदा स्थितः ॥ ४ ॥
 इति पाति क्षितिं राज्ञि नाजानन्मुखतत्पराः ।
 कालेन कृत्यमानानि जीवितव्यान्यैपि प्रजाः ॥ ५ ॥
 अब्दे पञ्चदशे भीमोऽघुष्यत्कौरवदुर्नयान् ।
 तच्छ्रुत्वा धृतराष्ट्रोऽभूज्जित्वा कोपं वनस्पृहः ॥ ६ ॥
 सोऽभ्यधाद्भूपतिं वत्स याचे किञ्चिद्दासि चेत् ।
 इति प्रह्वे नृपेऽयाचद्वस्तुं द्वैन्द्वोचितां महीम् ॥ ७ ॥
 इति श्रुत्वाश्रुमिश्राक्षः पादलग्नो जगौ नृपः ।
 मा तात मुञ्च मामेकं त्रस्तो मृग इवार्भकम् ॥ ८ ॥
 इति दीनं वदत्युर्वीवासवे वासवीसुतः ।
 एत्याभ्यधाद्भवाम्भोधिसारपीयूषवद्वचः ॥ ९ ॥
 जानन्मुह्यसि किं राजन्कृत्येषु जयिनी त्वरा ।
 पश्य देहप्रदीपस्य तैलमायुः प्रलीयते ॥ १० ॥
 आसन्नमृत्युदावाग्नेर्धर्मं देहतरोः फलम् ।
 गृह्णतः कुरुवृद्धस्य विघ्नीभवसि मूढ किम् ॥ ११ ॥
 पूर्यते देहगोहस्य यावत्पुण्यमयक्रयः ।
 उत्तमैरुत्तमस्थानयोग्यं तावत्तदुर्ज्यते ॥ १२ ॥

१. 'नुकारिणः' क. २. 'भक्त' ख-ग. ३. 'चपि' ख. ४. 'दुर्जयान्' ख.
 ५. 'तत्' क. ६. 'द्वन्द्वो' क. ७. व्यासः. ८. 'प्रहीयते' ख. ९. 'भव' क-ख.

इति व्यासोक्तिभिः कृच्छ्रादोमित्युक्ते महीभुजा ।
 प्रणवश्रवणं श्रेय इति प्रीत कुरुद्रहः ॥ १३ ॥
 भीष्मादीनामथ श्राद्धं कृत्वासौ नृपसंमतः ।
 दानं दानपयःशान्तविश्वदौःस्थ्यमलं ददौ ॥ १४ ॥
 श्राद्धे दुर्योधनादीनामुद्यद्धनधनव्यये ।
 अभूद्धीमप्रकोपाग्नेर्ज्वलतो जलदोऽर्जुनः ॥ १५ ॥
 अथामन्त्र्य कुलं पौरानप्यरण्याय बुद्धिदृक् ।
 श्रीरामवत्कनिष्ठेन कान्तया च युतोऽचलत् ॥ १६ ॥
 दीर्घदीर्घनैर्निषिद्धापि सुतैः कुन्ती तमन्वगात् ।
 संजयोऽपि ययौ जज्ञे वनी पञ्चेन्द्रियेव तैः ॥ १७ ॥
 मुनीभूतेन भूपेन शैतयूपेन संगतः ।
 तत्र तेषु तपः प्रज्ञाचक्षुः सानुचरश्चिरम् ॥ १८ ॥
 आत्मेश ईश आत्मेति तेषां ध्यानलयस्पृशाम् ।
 अङ्गानि स भुज्गानि वभुः कैश्वर्यनिशानिभात् ॥ १९ ॥
 एत्य तीर्थौपमं तीर्थयात्रोत्का नारदादयः ।
 प्राक्चरित्रैश्चिरादेनमानन्ध दिवमुद्ययुः ॥ २० ॥
 रथैर्यैतन्नतिधीस्तां वनीमवनीषवः ।
 सार्धं कुरुपुरन्ध्रीभिः समगादनुगावृतः ॥ २१ ॥
 दरवारितराजार्हलाञ्छनः शुभवाञ्छनः ।
 बहिर्बद्धबलस्कन्धः सबन्धुः सोऽविशद्वनम् ॥ २२ ॥
 नमन्गुरून्कुरुत्तंसः प्रतेने पुण्यमुन्नतम् ।
 वर्षन्हर्षाश्रुवारीणि भवदोषमशोषयत् ॥ २३ ॥
 शुद्धिजुष्टं च पुष्टं च दधतोऽङ्गं यशोमयम् ।
 स्थामाक्षामशरीरास्ते नृपाय ददुराशिषम् ॥ २४ ॥

१. 'पराः' ख. २. 'नलं' क; 'तलं' ग. ३. 'मुद्यन्ते च' क; 'मुद्यद्नय' ख.
 ४. 'दीनाननैः' पाठः. ५. 'सुत' ख. ६. 'कैश्वर्यनशा' ख. ७. 'रथोत्तन्ननिधी' ख;
 'यैतन्ननिधी' क. ८. 'स्थाम' ख-ग.

क क्षत्तेति क्षितीन्द्रेण पृष्ठः प्रोचेऽम्बिकासुतः ।
 स स्वैरी वातभुक्पुत्र दृश्यादृश्यश्चरेद्वने ॥ २५ ॥
 इतश्च विदुरोऽप्यत्र समागच्छन्त्यदृच्छया ।
 वनं प्रेङ्खज्जनं प्रेक्ष्य दूरान्मृग इवात्रसत् ॥ २६ ॥
 तमन्वधावदेकाकी सास्त्रो भूपाकशासनः ।
 दूरं दूरं स यातोऽस्मान्निर्भाग्याद्विभवो यथा ॥ २७ ॥
 मूले सौलस्य कस्यापि तं स्थितं पृथिवीपतिः ।
 नमन्युधिष्ठिरोऽस्मीति प्राह प्रत्युत्तरोत्सुकः ॥ २८ ॥
 स्फीताक्षस्तन्मुखप्रेक्षी नेत्रप्राणेन्द्रियैर्नृपम् ।
 स तु प्राविशदर्कोऽग्निमिव भाभिर्निशागमे ॥ २९ ॥
 तदा तस्मिन्सामरस्ये समाविष्टे महात्मनि ।
 बभूव भूभुजंगोऽयमद्भुतज्ञाननिर्भरः ॥ ३० ॥
 यन्यषेधद्वियद्वाणी तदेहदहनं तदा ।
 तपोऽग्निनैव तन्मन्ये तत्पुरापि निर्वर्तिनाम् ॥ ३१ ॥
 अथेदं धृतराष्ट्राय विनिवेद्यात्मपञ्चमः ।
 तृष्णामिवेन्द्रियगणो भूपः कुन्तीमभिस्थितः ॥ ३२ ॥
 फलमक्षः क्षमाशायी क्षपयित्वा नृपः क्षिपाम् ।
 वर्ष वर्षसुभिः प्रातर्भानुवद्भुवनप्रियैः ॥ ३३ ॥
 पितृव्यमथ राजर्षिराजिराजितसंनिधिम् ।
 ननाम नामग्रहणादप्यस्तजनपातकम् ॥ ३४ ॥
 अथ त्रिजगतीर्वृत्तविलोचनसुधाञ्जनम् ।
 तेषां दृष्कार्गमागच्छत्पुण्यैर्द्वैपायनो मुनिः ॥ ३५ ॥
 स सर्वैः प्रणतः क्षत्तुर्गतिं राज्ञः पुरः स्तुवन् ।
 पुत्रमाचष्ट कच्चित्ते चित्ते किञ्चिन्न बाधते ॥ ३६ ॥

१. 'वोन्नमत्' क. २. 'शालस्य' ख-ग. ३. 'मुखं प्रेक्षी' ख. ४. 'तत्पुरोऽपि' ग.
 ५. 'निवर्तनम्' क; 'निवर्तितम्' ख. ६. 'क्षिपाम्' क-ख. ७. 'राज' ख-ग. ८. 'चित्'
 ख-ग. ९. 'किञ्चिन्न बाधते मनः' क.

इति वागमृतं पीत्वा तदुद्गारत्वमागताम् ।
 गिरं दधार गान्धारधराधवसुतापतिः ॥ ३७ ॥
 तैस्तैर्वितरणाभोगैः संभोगैरपि निर्भरैः ।
 अप्रीण्यन्त सुपात्राणि गात्राणि च मया चिरम् ॥ ३८ ॥
 चतुर्भिरिन्द्रियैर्दृष्ट्वा संविमज्य गृहीतया ।
 मम तत्त्वार्थपर्यन्तं स्पर्शार्थैर्दर्शितं जगत् ॥ ३९ ॥
 दूत्याभवत्प्रसक्त्यैव विरक्तीकृत्य संपदि ।
 आनीतोऽहमिदं सिद्धिसंकेतस्थानकं वनम् ॥ ४० ॥
 तर्त्तिकं मे बाधतां किंतु कान्तिर्दृष्ट्यैव गृह्यते ।
 तददृष्टं कुलभुवां चाकचिक्यं दुनोति माम् ॥ ४१ ॥
 ईत्यस्मै वादिने दिव्यां दृशं द्वैपायनो ददौ ।
 आजन्मदौःस्थदूनाय चिन्तामणिमिवेश्वरः ॥ ४२ ॥
 सोऽथ व्यासाज्ञयापश्यद्गङ्गाम्भसि शृशप्रभान् ।
 तान्दुर्योधनसौमद्रमुख्यान्पक्षद्वयीभटान् ॥ ४३ ॥
 न लिप्तो रागदोषेण तान्पश्यन्नप्यसौ सुधीः ।
 आत्मेश्वराणां यत्प्रीतिर्पदं मुक्तिपदं हि तत् ॥ ४४ ॥
 किं ध्यानविघ्नकारिण्या दृष्टद्रष्टव्यया दृशा ।
 इत्यभ्यर्थ्य मुनिं धीमान्पुनर्धीनेत्रतां गतः ॥ ४५ ॥
 अथ व्यासाज्ञया वध्वो मुक्तमानवविग्रहाः ।
 तैस्तैर्विमानिभिः साकं नाकं जग्मुर्निजप्रियैः ॥ ४६ ॥
 अथ मासमिह स्थित्वा नृपतिः पितुराज्ञया ।
 गतोऽरण्यात्पुरं रामः पुरारण्यं पुरादिव ॥ ४७ ॥
 धर्माब्धेस्तरणं दोर्म्या शिष्यमाणासुना मही ।
 डिण्डीरपाण्डुरैरस्य मण्डिता कीर्तिमण्डलैः ॥ ४८ ॥
 यशोधिदैवतमिव क्षमापतेरस्य संसदि ।
 कदाचिदाययौ स्वैरी नारदः पारदद्युतिः ॥ ४९ ॥

१. 'धर' ख. २. 'इत्यस्य वादिनो' ख. ३. 'दूराय' क; 'दूनस्य' ख. ४. 'प्रदं क.
 ५. 'धर्माब्धौ' ख-ग. ६. 'शिष्यमाणा' ख-ग.

हृष्यत्त्वचं तमर्चित्वा पप्रच्छ पृथिवीपतिः ।
 श्रद्धालुः कुलवृद्धानां प्रवृत्तिं वनवासिनाम् ॥ ९० ॥
 किं वक्तायमिति व्यक्तं वीक्ष्यमाणाननो जनैः ।
 हर्षोर्मिषु श्लथो वाचमथोवाच मरुन्मुनिः ॥ ९१ ॥
 स प्रभञ्जनभुग्वर्षे वर्षे भोजनमुक्तितः ।
 राजनरराज राजर्षिरुत्कर्षिततपःस्थितेः ॥ ९२ ॥
 किमेभिस्तप एवास्तु कर्मलोषि ममेत्यसौ ।
 मुमुक्षुर्निष्क्रियो वहीनपि तत्याज कानने ॥ ९३ ॥
 एष तेषु प्रदीप्तेषु जरत्तरुघने वने ।
 ध्यानमृताब्धौ गान्धारीपृथाभ्यां सहितोऽविशत् ॥ ९४ ॥
 समाधिना परं धाम गतैस्तैरुज्जितैस्तनूः ।
 अदहद्वाष्पवान्दीर्घशब्दोऽग्निश्चिरसेवितः ॥ ९५ ॥
 तेषां विरहसंतापं स बाढं वोढुमक्षमः ।
 संजयस्तु व्रतकृशो ययौ राजन्हिमालयम् ॥ ९६ ॥
 इत्युक्त्वासिन्मुनौ याते शोकोत्पातेऽपैतन्नृपः ।
 चक्रे तेषां स्फुरन्मोहकलिलः सलिलक्रियाम् ॥ ९७ ॥
 अथ द्विजवितानेभ्यस्तानेवोद्दिश्य भूपतिः ।
 अमन्दपुण्यसंदानं दानं दान्तमना ददौ ॥ ९८ ॥
 ईत्याश्रमे विमलयोगपतत्तनूनां
 शोकं विवेकनिकषः परिहृत्य तेषाम् ।
 भूवल्लभो हरिहरद्रुहिणादिपाद-
 ध्यानप्रपञ्चितरुचिः सुचिरं ननन्द ॥ ९९ ॥
 मेजे श्रीजिनदत्तसूरिसुगुरोरर्हन्मतार्हस्थितेः
 पादाब्जभ्रमरोपमानममरो नाम व्रतीन्द्रः कृती ।
 जाड्योत्खण्डिनि बालभारतमहाकाव्येऽत्र पर्वाश्रमा-
 वासं पञ्चदशं तदुक्तिसदने प्रत्यासदत्पूर्णताम् ॥ १० ॥
 इति श्रीबालभारते महाकाव्ये आश्रमवासिकं पञ्चदशं पर्वं संपूर्णतामगात् ।

मौशलपर्व ।

प्रध्याय तनुवित्तानां सत्यसूनुरनित्यताम् ।
 धर्माधाने च दाने च व्यदधादरमादरम् ॥ १ ॥
 ददौ धर्माय धर्मेकचतुरश्चतुरः क्रमान् ।
 चक्रे दानैश्च निःशेषामवनीमवनीपकाम् ॥ २ ॥
 वसुधां वसुधाराभिर्नित्यमित्यस्य सिञ्चतः ।
 श्रयतस्तत्फलं श्रेयः षट्त्रिंशदगमत्समाः ॥ ३ ॥
 पुरीं द्वारवतीं जग्मुः कालेऽसिन्कालदूतवत् ।
 मुनीन्द्रा नमदुन्निद्रकौशिकाः कौशिकादयः ॥ ४ ॥
 शाम्बं स्त्रीवपुषं कृत्वा वृष्णयो मदविह्वलाः ।
 तानपृच्छन्मुनीन्पुत्रः पुत्री वास्या भविष्यति ॥ ५ ॥
 मुशलं ब्रह्मदण्डमं भावि^३ लौहं कुलान्तकृत् ।
 इत्युक्त्वामी तिरोभूवञ्शाम्बस्याविरभूच्च तत् ॥ ६ ॥
 आहुकेन भियाक्षेपि भस्मीकृत्य तदम्भसि ।
 मत्वा कुलान्तं चायान्तं तीर्थयात्रां ययौ हरिः ॥ ७ ॥
 अथो रथो रथाङ्गं च केतुश्च पतगाधिपः ।
 सर्वं तिरोऽभवत्तस्य लुब्धं मित्रमिवापदि ॥ ८ ॥
 अपूर्वाः सर्वतश्चण्डाः सद्यो ज्वरकराः पुरि ।
 मुखं मृत्युर्प्रेषातानामुत्पाताः शतशोऽभवन् ॥ ९ ॥
 अभासयत्प्रभासं च यात्रया विहरन्हरिः ।
 कालेऽत्र कालकृष्टाश्च तं देशं यदवो ययुः ॥ १० ॥
 इह ते विहितोत्साहा लीलोद्यानेषु खेलिनः ।
 विदधुर्मधुपानानि मधुपा इव पङ्कजे ॥ ११ ॥
 तेऽद्भुतानन्दसंदर्भास्तदा नात्मानमुन्मदाः ।
 कालदंष्ट्राङ्कुरघटाघरदंस्थमजानत ॥ १२ ॥

१. 'वनीयका' ख-ग. २. 'तपसः' ग. ३. 'विलौहं च' ख. ४. 'पताकाना' क.

तेषां तन्मुशलक्षोदकणबीजगणोद्भवैः ।
 तृणकाशैर्वृते स्थाने धीर्योद्धुमुदभून्मिथः ॥ १३ ॥
 त्वं रे सौप्तिकसुप्तघ्नस्त्वं रे प्रायस्थवीरहा ।
 इत्थं मिथः कथा जज्ञे शौनेयकृतवर्मणोः ॥ १४ ॥
 इत्युक्तिपारे प्रबलैर्बलैः पक्षद्वयस्थितैः ।
 स्वेच्छासमरमारेभे यदूनामन्वयस्तृणैः ॥ १५ ॥
 क्षिप्तं तृणमपि क्षिप्रमभवन्मुशलाकृति ।
 मांसास्थिरक्तपङ्कत्वमेव निन्ये बलद्वयीम् ॥ १६ ॥
 प्रद्युम्नशाम्बशौनेयकृतवर्ममुखान्भटान् ।
 खेलतः क्षीयमाणांश्च हरिरैक्षत तुल्यदृक् ॥ १७ ॥
 अहो बभूव भूस्तेषां या पूर्वं रतिनृत्यभूः ।
 सैवाभूद्वृतभुग्वर्गनिरर्गलविलासभूः ॥ १८ ॥
 जज्ञे यदुकुलं दुह्यद्वीरं मुह्यद्वधूजनम् ।
 निशि नश्यदलिम्लायत्पद्मिनीकमिवोदकम् ॥ १९ ॥
 अथेदमैन्द्रये विष्णुराख्यातुं प्रेष्य दारुकम् ।
 वज्रमादिश्य दस्युभ्यो योषितः परिरक्षितुम् ॥ २० ॥
 स्वयं हलधरालोकसमुत्सुकमना ययौ ।
 द्वारकां नारिकावृन्दक्रन्दमन्दार्णवध्वनिम् ॥ २१ ॥ (युगम्)
 ततो जनकमामन्त्र्य कामपालं जगाम सः ।
 तदा तदास्यान्निर्यातः श्वेताहिः पश्यतो हरेः ॥ २२ ॥
 अहिः सहस्रशीर्षोऽयं वलक्षो जलधिं प्रति ।
 मैनाकदर्शनोत्कण्ठी हिमालय इवाचलत् ॥ २३ ॥
 स वासुकिमुखैः सपैः समं सन्मुखमागतैः ।
 विवेश वारिधौ धर्तुं धरां वीरोज्झितामिव ॥ २४ ॥
 इत्यनन्तपदं प्राप्ते बले वरुणपूजिते ।
 प्रविश्य विपिनं योगी सुष्वाप सुखतो हरिः ॥ २५ ॥

निजे ज्योतिषि संपृक्तो लुब्धकेन पदस्तले ।
 कृष्णसारधिया कृष्णो हतस्त्रीत्रेण पत्रिणा ॥ २९ ॥
 सुरसिद्धर्षिगन्धर्वैः श्रिया च प्रीतितत्परैः ।
 पूज्यमानोऽविशद्भाम नित्यं नारायणामिधम् ॥ २६ ॥
 विष्वग्दिग्वृन्दमुद्द्योत्य भास्वतीव गते हरौ ।
 बभूव भुवनं क्षुभ्यत्तमोमयमिवाभितः ॥ २७ ॥
 इहान्तरे यदूच्छेदकथामाकर्ण्य दारुकात् ।
 शोकं दैन्यं भयं पार्था निर्नाथा इव भेजिरे ॥ २८ ॥
 अथ क्षमापगिरा गत्वा दारुकेण सहार्जुनः ।
 विवेश द्वारकां द्रष्टुं सशोकं जनकं हरेः ॥ २९ ॥
 नष्टवीरगणां नष्टेन्द्रियां वन्धुतनूमिव ।
 पश्यन्पुरीं ययौ पार्थः परां शोकस्य भूमिकाम् ॥ ३० ॥
 सुमद्रेष कथं दीनाः स्थास्याम इति सर्वतः ।
 पूर्वकुर्वद्भिर्वृतोऽभ्येत्य जिष्णुर्वृष्णिवधूजनैः ॥ ३१ ॥
 पतितं भुवि हा पुत्र हा पुत्रेति प्रलापिनम् ।
 वसुदेवं नरः पश्यन्पपात च रुरोद च ॥ ३२ ॥ (युगमम्)
 मृगैः सिंहा इवास्माभिर्यत्प्रसादाज्जिता द्विषः ।
 स गतः कोऽधुनास्माकं शरणं रणसंकटे ॥ ३३ ॥
 स्तौमि तान्यादवाञ्जग्मुर्ये दिवि प्रथमं हरेः ।
 योग्यान्यस्यापि कस्यापि धिग्नस्तेन विनाधुना ॥ ३४ ॥
 हा जनार्दन हा राम हा शैनेय हहा स्मर ।
 भवन्तः क्व गताः प्राप्तमालपन्त्यपि मां न किम् ॥ ३५ ॥
 इति प्रलापैः पतितो नरो रोदितदिब्लुखः ।
 सर्वगान्रोदयामास योगीन्द्रानप्यगोचरान् ॥ ३६ ॥
 यत्रानैषीन्निशां पूर्वं लीलागीतेन फाल्गुनः ।
 तत्रैव तां निशां निन्ये स्त्रीणां क्रन्देन धिग्विधिः ॥ ३७ ॥

प्रातः पुत्रवियोगेन तनुमानकदुन्दुभिः ।
 तत्याज देवकीमुख्यैरनुयातः प्रियाजनैः ॥ ३८ ॥
 संस्कृत्य सात्वतादीनां तनुं कृत्वा जलक्रियाम् ।
 पार्था वज्रं हरेः पौत्रं स्त्रीश्चादाय ततोऽचलत् ॥ ३९ ॥
 क्रन्दती तत्क्षणत्रस्तोड्डीयमानखगस्वनैः ।
 तदा स्वामिशुचेवाब्धौ ममज्ज नगरी हरेः ॥ ४० ॥
 इन्द्रप्रस्थं व्रजन्प्राप्तो विकटामटवीं नरः ।
 सालंकारवधूवारलुब्धै रुद्धो वनेचरैः ॥ ४१ ॥
 तानुग्रलगुडाटोपान्गोपान्कोपाद्विलोकयन् ।
 बलाधिक्यमिवाधिज्यं कृच्छ्रश्चक्रेऽर्जुनो धनुः ॥ ४२ ॥
 तस्य नष्टास्तदा पृष्ठाधमर्णा इवेषवः ।
 आकृष्टापि नवोदेव न ज्या सन्मुखमाययौ ॥ ४३ ॥
 सैखीशिक्षादयः क्षिप्रं बालायाः प्रियसंगमे ।
 अथ मन्त्रोक्तयस्तस्य रणेऽस्मिन्विस्मृतिं ययुः ॥ ४४ ॥
 किं स्वप्नोऽयं किमन्योऽहमिति भूरिवितर्किणः ।
 पार्थस्य पश्यतः कामं कामिनीर्दस्यवोऽहरन् ॥ ४५ ॥
 न शेकिरे ग्रहीतुं तैर्दृश्यमासो वरस्त्रियः ।
 अदृष्टरक्षिता भाग्यहीनैरौषधयो यथा ॥ ४६ ॥
 प्रवेष्टुं वर्त्म देहीति पृथिवीं प्रणमन्निव ।
 न्यग्मुखोऽजनि मन्वानो जीवितं फल्गु फाल्गुनः ॥ ४७ ॥
 गतेषु हृतदारेषु तैदा दुःखाज्जगुर्जनाः ।
 अहो विश्वजयी जिग्ये गोपैर्धिविधिवल्लितम् ॥ ४८ ॥
 इत्युक्तीः कर्णयन्त्रैन्द्रिरिन्द्रप्रस्थं पुरं गतः ।
 प्रधानवृष्णिवामाक्षीवज्रदारुकसंयुतः ॥ ४९ ॥

१. 'कृतजलक्रियम्' ख. २. इदं पद्यं ख-ग-पुस्तकयोर्नास्ति. ३. 'तेषु दुःखाज्जना

राज्ये वज्रमिह न्यस्य गते दुःखिनि फाल्गुने ।
 सत्यभामादयो देव्यः कृशानुं विविशुः शुचा ॥ ९० ॥
 श्रीविष्णुव्ययगोपालपराभवमहाशुचम् ।
 हस्तिनापुरवर्त्मस्थमेत्य व्यासोऽर्जुनं जगौ ॥ ९१ ॥
 मित्रगोत्रप्रभाभूतिप्रभावविभुता हता ।
 विडम्बितो न कालेन कुत्र कः पुत्र मा मुहः ॥ ९२ ॥
 हराद्यैरप्यनिग्राह्यो लसदकैन्दुदीपकः ।
 सर्वं हरति सर्वस्य कालोऽयं पश्यतोहरः ॥ ९३ ॥
 सूर्येन्दुचक्रविक्रीडनित्यत्वरथोऽङ्गिनाम् ।
 अधर्मविजयी कालो हरत्यर्थानसूनपि ॥ ९४ ॥
 जगद्विडम्बनाद्यैकनटं कौतूहली हसन् ।
 अनित्यतानटीकान्तं कालमालोकते कृती ॥ ९५ ॥
 पर्यन्तविरसा भावा न भवेयुर्भवे यदि ।
 तत्परोक्षसुखे साक्षाद्दुःखे तपसि कः स्फुरेत् ॥ ९६ ॥

यदुषु मुशलपातप्रेङ्खितैरात्मनि क्षमा-

धरवनचरगोपक्रीडितैश्च प्रतप्तः ।

इति मुनिपतिवाणीपुण्यपीयूषसिक्तो

गजनगरमगच्छन्मध्यमः पाण्डुपुत्रः ॥ ९७ ॥

भेजे श्रीजिनदत्तसूरिसुगुरोर्हन्मतार्हस्थितेः

पादाब्जभ्रमरोपमानममरो नाम व्रतीन्द्रः कृती ।

तज्जिह्वाञ्चललोलतल्पतरलब्रह्मीक्षिते षोडशं

पर्वैतत्किल बालभारतमहाकाव्येऽगलन्मौशलम् ॥ ९८ ॥

इति श्रीबालभारते महाकाव्ये षोडशं मौशलपर्व समाप्तम् ।

१. 'वज्रे राज्य' ख-ग. २ 'रप्यनुग्रा' ख. ३. 'प्रेषितै' ख. ४. 'ब्राह्माशते' क;
 'ब्राह्मीस्मृते' ख.

प्रास्थानिकपर्व ।

श्रुत्वार्थं वृष्णिनिधनं धनंजयमुखान्नृपः ।
 तादृक्कालबलव्रस्तः समस्तत्यागधीरभूत् ॥ १ ॥
 धृतराष्ट्रभुवां राष्ट्रमनुयुज्य युयुत्सुना ।
 परिक्षिते क्षितिं स्त्रीयां ददौ सोदरसंमतः ॥ २ ॥
 उदारपुण्यप्रकृतिं द्विजप्रकृतिसंमताम् ।
 सुभद्रामिह भूपालस्तत्पालनकृतेऽदिशत् ॥ ३ ॥
 श्राद्धमाधाय बन्धुभ्यो विधायोष्टिं च नैष्टिकीम् ।
 उत्ससर्ज जले सोऽग्नीन्रागानिव शमामृते ॥ ४ ॥
 पौरानाश्वास्य विधुरान्धरामामन्त्र्य सानुजः ।
 उर्वीशः सर्वसंन्यासी याज्ञसेनीसखोऽचलत् ॥ ५ ॥
 एत्योत्सर्गरुषेवाथ पार्थान्प्राश्न्य हुताशनः ।
 निन्द्यः सुहृदिवादत्त प्राग्दत्तान्कार्मुकेषुधीन् ॥ ६ ॥
 परित्यक्तपुरानेतानेकः श्वा वारितोऽपि षट् ।
 तदा बुद्धीन्द्रियप्राणानिव कर्मगणोऽन्वगात् ॥ ७ ॥
 अथामी दिशमासेदुः शनैर्दक्षिणपश्चिमाम् ।
 मग्नां द्वारवतीं वीक्ष्य न च ते योगिनोऽमुहन् ॥ ८ ॥
 क्षोणिं प्रदक्षिणीकृत्य ततः स्फीतानुगद्युतिः ।
 राजा ययौ दिशं दीप्यमानो भानुरिवोत्तराम् ॥ ९ ॥
 ततो गत्या च कीर्त्या च तुहिनाचललङ्घिनः ।
 बालुकार्णवमाप्यैतेऽपश्यन्मेरुं सनन्दनम् ॥ १० ॥
 निराश्रये निरालम्बे तत्राथ पथि पार्षती ।
 पतिता चित्तमप्यौज्झत्कृत्ये मूढस्य धीरिव ॥ ११ ॥
 सर्वतो निर्मला राजंस्तपोयोगे स्थिताद्भुते ।
 कुतः कुमुद्वतीवाहि दीर्वं स्वपिति पार्षती ॥ १२ ॥

भूपः श्रुत्वेति भीमोक्तिमनावृत्तमुखोऽवदत् ।
 पक्षपातमधत्तैका सुराधिपसुतेऽधिकम् ॥ १३ ॥ (युग्मम्)
 पतिते सहदेवेऽथ भीमपृष्ठोऽभ्यधानृपः ।
 अयं धियोऽभिमानेन मेने मोहजडं जगत् ॥ १४ ॥
 नैकुले पतिते भीमपृष्ठः क्षमापोऽवदत्पुनः ।
 न स्पर्धा रूपदर्पेण कन्दर्पेऽप्येष चक्षमे ॥ १५ ॥
 जातपातेऽर्जुने वातपुत्रपृष्ठो जगौ नृपः ।
 चचाल शिथिलं सैष शूरमानी रणाङ्गणे ॥ १६ ॥
 पतितोऽसीति भीमेन पातिनाभिहितस्ततः ।
 भूपोऽभ्यधाह्वले दर्पो बह्वाशस्यै तवाभवत् ॥ १७ ॥
 इत्याक्रमत्परं लोकं धर्मवीरो युधिष्ठिरः ।
 नाक्षिपच्चक्षुरप्येषु पतितेष्वपि बन्धुषु ॥ १८ ॥
 शुनैवानुगतो गच्छन्नविलुप्तमतिर्नृप ।
 पुरुहूतं पुरोभूतं रथस्थितमथैक्षत ॥ १९ ॥
 देही मत्पुरमेहीति वाग्मङ्ग्या भाग्यमोग्यया ।
 आहूतः पुरुहूतेन पुरुहूतः क्षितेर्जगौ ॥ २० ॥
 नाकमाकलयिष्यामि न विनैवामुना शुना ।
 धिक्तं यः किल संपत्सु विपत्सेवकमुज्झति ॥ २१ ॥
 वनेऽप्यनुज्झितासक्तिर्मलिनोऽप्यलिनां गणः ।
 सुरमूर्धाधिरोहेऽपि सुमनोभिर्न मुच्यते ॥ २२ ॥
 नैवालिङ्गन्ति गोब्रह्मशिवलिङ्गादिभेदिनः ।
 जाह्नवीसवनालस्या जनमाश्रितमोचिनम् ॥ २३ ॥
 एतत्त्यागे क्व मे धर्मस्तं विना द्युतिः कुतः ।
 आस्तां मे तदियं शिक्षा तवापि भ्रंशकारिणी ॥ २४ ॥

१. 'पतिते सहदेवेऽथ' इत्ययं श्लोकः ख-ग-पुस्तकयोः. २. 'नकुले पतिते भीमपृष्ठः' इत्ययं श्लोकः ख-ग-पुस्तकयोः. ३. 'स्याभवत्तव' ख-ग. ४. 'क्षिपत्' क.
 ५. 'वशुनामुना' ख.

इति भाषिणि धर्मज्ञे राज्ञि संक्रन्दनोऽवदत् ।
 सुकृतादिक्रियाहीनः श्वायमेतु क मे पुरम् ॥ २५ ॥
 स्वर्गोऽस्तु देहयुक्तस्य सुकृतैरस्य मत्कृतैः ।
 इत्यथोचे नृपः कम्प्रशिरोभिः पूजितः सुरैः ॥ २६ ॥
 ततः श्वरूपमुग्धर्मः स्वरूपरुचिरश्चिरात् ।
 प्रीतः सर्वाङ्गमालिङ्ग्य भूवल्लभमभाषत ॥ २७ ॥
 वत्स वत्सत्वमालोकि श्वदेहेन मुदे मया ।
 प्रीतोऽसि पञ्चमारोह स्वर्गस्तेऽस्तु सनातनः ॥ २८ ॥
 अनया समयाभोगचतुरः पितुराज्ञया ।
 विमानं दिव्यसोपानं प्राप्य देही दिवं गतः ॥ २९ ॥
 अर्चितो नाकिमिः साकं मुनिभिर्नारदादिभिः ।
 राजर्षिषु रराजायं तत्र चन्द्र इवोद्भुषु ॥ ३० ॥
 प्रस्थानस्थो दिवमनु नृपः प्राह शैकं स्थितास्ते
 मत्सोदर्याः सह मखभुवा यत्र तत्रास्मि नेयः ।
 मा मानुष्यं त्रिदिवभुवने भावमेहीति तेन
 व्याषिद्धोऽपि ध्रुवमयमभूर्देव गाढानुबन्धः ॥ ३१ ॥
 भेजे श्रीजिनदत्तसूरिसुगुरोरर्हन्मतार्हस्थितेः
 पादाब्जभ्रमरोपमानममरो नाम व्रतीन्द्रः कृती ।
 मौल्यैर्योन्मर्दिनि बालभारतमहाकाव्येऽत्र तद्भारती-
 मूर्त्यौ सप्तदशं श्रितामितदैशं प्रास्थानिकं प्रास्थितं ॥ ३२ ॥
 इति श्रीबालभारते महाकाव्ये सप्तदशं प्रास्थानिकपर्व समाप्तम् ।

१. 'सुना' ख. २. 'सिन्न' ख. ३. 'शक्ति' क. ४. 'इत्त' क. ५. 'मौल्यो' ख-ग.

स्वर्गारोहणपर्व ।

अथायमायतश्रीकं ससौदर्यं सुयोधनम् ।
 दिवि वीक्ष्योल्लसन्मन्युः शतमन्युमभाषत ॥ १ ॥
 नमः स्वर्गाय यन्नायमनपायः प्रपूज्यते ।
 महापीठस्थितः पापी जगत्तापी सुयोधनः ॥ २ ॥
 किं कार्यं निर्विचारेण स्वर्गाचारेण मेऽधुना ।
 सवन्धुवर्गसंसर्ग एव स्वर्गोऽस्तु गोचरः ॥ ३ ॥
 अथो संगर्भानानन्दः संदर्भानस्य भूपतेः ।
 दर्शयेत्यदिशं देवा देवदूतं ममस्त्वरम् ॥ ४ ॥
 यैथा तस्म्यथितेनाथ पृथ्वीनाथः प्रपेदिवान् ।
 दुर्गतिं दुर्गदुर्गन्धवधवन्धादिदुःखदाम् ॥ ५ ॥
 प्रवध्यवध्यमानानां बन्धूनां विविधैर्वधैः ।
 स तैदाकर्णयत्कर्णकटुमार्ततरं स्वरम् ॥ ६ ॥
 भीमादयो वयमियं द्रौपदी च पृथुव्यथा ।
 तत्पुण्यपवनेनैव स्वस्थाः साः स्तीयतां क्षणम् ॥ ७ ॥
 इत्युक्त्या स्तम्भितः स्तम्भमन्त्रशक्त्येव भूपतिः ।
 निन्दन्देवस्य दुर्वृत्तं देवदूतमभाषत ॥ ८ ॥
 स्थितोऽहं बन्धुसङ्गेन नरकोऽप्येष नाकति ।
 वैसरिण्येव गङ्गेह दुःखान्येव सुखानि मे ॥ ९ ॥
 स्वस्ति ते गच्छ नाकिम्यो नाकाय च नमो नमः ।
 दुर्वृत्ता यत्र पूज्यन्ते त्यज्यन्ते शीलशालिनः ॥ १० ॥
 इत्युक्तेऽस्मिन्गते दूते पुरुहूतं पुरःस्थितम् ।
 अपश्यद्भूपतिः किंतु न किञ्चिन्नरकादिकम् ॥ ११ ॥

१. 'शदेवो' ग. २. 'मनश्चरम्' ख-ग. ३. 'पथा' क. ४. 'तत्रा' ख-ग. ५.

'इत्युक्त्या' ख-ग.

स्पृष्टं पुण्येन मरुता मरुतामधिपो नृपम् ।

किमेतदिति संभ्रान्तमथैनं सान्त्वयञ्जगौ ॥ १२ ॥

गुरोर्विनिग्रहेऽवोचद्यदसत्यलवं भवान् ।

अदर्शि दुर्गतिस्तेऽसौ तत्पलं मायया मया ॥ १३ ॥

तत्प्रमोदसुधासिन्धून्बन्धून्पश्याधुना दिवि ।

नन्दिनीं द्रुपदस्यापि स्वर्गश्रीपदतां गताम् ॥ १४ ॥

इत्यमर्त्यपतिवाक्यसंमदी स्वर्णदीपयसि धर्मनोदितः ।

धर्मसूनुरविशद्वीकृते श्रेयसीव विमलच्छदि ॥ १५ ॥

रुक्मपङ्कजनिकुञ्जगुञ्जनैः कर्णकोटरसुधौघवर्षिणः ।

तन्मुदे मधुलिहां पदं तदा तुम्बुरुप्रभृतयोऽभजन्भृशम् ॥ १६ ॥

तन्मदाय च दशमगोचराः सान्द्रमन्द्रमुरजस्वनस्पृशः ।

सौरमौरजिकराजयो ययुर्वारिवारणगणस्य गर्जिषु ॥ १७ ॥

तन्मुदे च जलमग्नमूर्तयस्तोयजाकृतिकराननश्रियः ।

चित्रमारुतलयेन चक्रिरे नर्तनानि सुरनर्तकीगणाः ॥ १८ ॥

इत्यनन्यलयलालितात्मनस्तोयकेलिषु किमप्यजानतः ।

जाह्नवी वपुषि तस्य निर्ममे मर्त्यताविनिमयेन दिव्यताम् ॥ १९ ॥

कल्पकोटिमदनेन्दुभास्वता कालपावकविवर्तकर्मणा ।

उद्धृतैरणुभिरुत्तमोत्तमैः क्लृप्तमूर्तिरिव स व्यराजत ॥ २० ॥

त्रैदशीमथ सभामभिजन्त्रेक्षणीयकविधायिनां पुरः ।

यद्यदैहत स दातुमद्भुतं तत्तदैक्षत तदात्महस्तगम् ॥ २१ ॥

राजसूयमखकर्मसिद्धिजं सिद्धगीतिषु निजं पिबन्यशः ।

शक्रदर्शितपथः पृथूत्सवोऽनुत्सुकः सुरसभां स भेजिवान् ॥ २२ ॥

तत्र संप्रसरदप्सरोगणप्रेक्षणीयकमहान्सहोदरान् ।

तान्विभावसुविभाभिभाविनो भासितामरसभाद्यभालयन् ॥ २३ ॥

अर्के कर्णाभिमन्यू हरिमहसि हरिं तत्र गन्धर्वराजे

मान्धारिशं दृषीशं गुरुवपुषि कसावष्टमे सिन्धुसूनुम् ।

येषामन्येऽपि येंऽशाः क्षितिभरहतयेऽवातरन्मर्त्यलोकं
लीनांस्तानेष तेषु त्रिदशपतिगिरा धर्मपुत्रो ददर्श ॥ २४ ॥

भुक्ताखिलद्वीपदिलीपरामभगीरथाद्यद्भुतवीरसेव्यः ।
अयं स्वयं तत्र रराज राजचन्द्रो हरिश्चन्द्रपदोचितश्रीः ॥ २५ ॥

भेजे श्रीजिनदत्तसूरिसुगुरोरर्हन्मतार्हस्थितेः

पादाब्जभ्रमरोपमानममरो नाम त्रतीन्द्रः कृती ।

वैदग्ध्यात्मनि बालभारतमहाकाव्ये स निर्गच्छति

स्वर्गारोहणपर्व तन्मतिमहःस्पष्टोदयेऽष्टादशम् ॥ २६ ॥

इति श्रीजिनदत्तसूरिशिष्यश्रीदमरचन्द्रविरचिते श्रीबालभारते महाकाव्ये वीराङ्के
आश्वमेधिकाश्रमवासिकमौशलप्रास्थानिकस्वर्गारोहणाभिधपञ्चपर्वप्रपञ्चनो

नाम द्विचत्वारिंशः सर्गः ।

अस्यामेकेन सर्गेण पञ्चपर्व्यामनुष्ठुभाम् ।

प्रपञ्चितं शतद्वन्द्वमेकाशीतिसमन्वितम् ॥

आस्तीकपर्व ।

यद्भारतीभारतपानलीनैः सुधाभुजां धाम न कामयेऽहम् ।
 स मुक्तिकान्तापरिलोभनानि ज्ञानानि मे कृष्णमुनिस्तनोतु ॥ १ ॥
 तपस्विनीभूम्यथ पाण्डुपुत्रवियोगपञ्चाग्नितपःप्रविष्टा ।
 परीक्षितं दीप्तगुणं युवानं वीक्ष्यावकीर्णत्वमधत्त मत्ता ॥ २ ॥
 वर्ण्यः परीक्षित्क्षितिपः किमेष यः सर्वतो दानजलेन सिक्ताः ।
 प्रतापतिग्मद्युतितापनेन प्रावर्धयत्पूर्वजकीर्तिवल्लीः ॥ ३ ॥
 यस्योग्रमूर्तेः शैरभूर्बभार षड्भिर्गुणैः षण्मुखतां प्रतापः ।
 चण्डद्युतां द्वादशमण्डलानि यत्कुण्डलानीव विरेजुरुच्चैः ॥ ४ ॥
 स्वयं सुधासान्द्रकरोऽपि चन्द्रः शश्वद्यशो गायति यस्य गौरम् ।
 तदङ्कमस्यैति मृगो मृगारिनखाङ्कुराकारकलास्पृशोऽपि ॥ ५ ॥
 रजस्तमोलुप्तविवेकदृष्टिं प्रपातिनं पातकपङ्कपूरे ।
 दयामयो यः समयोचितेन दण्डावलम्बेन जनं चकर्ष ॥ ६ ॥
 क्रीतं गुणैर्नीतिपरायणो यः कस्यां तरङ्गं न गृहीचकार ।
 तत्तत्परिज्ञानभियेव भेजे हृदापि पायं न कदापि कश्चित् ॥ ७ ॥
 यैरीश्वरोऽस्थाप्यत संनिवेशविशेषतः क्षमादिसकर्तृकत्वात् ।
 तैरप्यहो यद्भुवि तत्स्कराणां न स्थापनायां ददृशे प्रमाणम् ॥ ८ ॥
 अभ्यर्च्य शंभुर्वदने दिनानामभ्यर्थितो येन सदार्यसार्थम् ।
 तं भूतले स्रष्टुमनीश एव तद्रूपचारी स्वयमागतश्चेत् ॥ ९ ॥
 तस्याभवन्मद्रवतीति कान्ता नितान्तरूपामिव यां निरूप्य ।
 सुगाढमङ्गेन निजेन भर्तुरङ्गं नगाधीशसुता बबन्ध ॥ १० ॥
 जातोऽयमस्मन्मयमूर्तिरस्त्पुण्यैरिति ध्यानपरा दिगीशाः ।
 मुदं परां भेजुरनन्यभासा तया समं खेलति तत्र भूपे ॥ ११ ॥
 जगन्नयोल्लासिविकासिशक्तिं ब्रह्माण्डपिण्डीव पतिं प्रजानाम् ।
 कालेन कल्याणकदम्बगर्भं गर्भं दधौ भूविभुवल्लभेयम् ॥ १२ ॥

१. 'लीनाः' ग. २. 'प्रयानः' ग. ३. 'शुभानि' ख. ४. 'नः' ग. ५. बाणजन्यः,

दूरप्रियालिङ्गनभङ्गिभोगं पोष्यत्वयास्यज्जगदेकवीरम् ।
 सद्यःखर्षं स्तनयुग्ममस्याः श्यामाननं पीनतमं च जज्ञे ॥ १३ ॥
 तद्भूणमर्कः शशभृच्च वृद्धमातामहो वृद्धपितामहश्च ।
 असिञ्चतां स्वस्वमहोभिरसात्तस्या वपुस्तापि च पाण्डु चासीत् ॥ १४ ॥
 असौ सपत्नी मम रत्नगर्भा सद्गर्भरत्नाहमपीति कामम् ।
 मेयं मयापीडि वसुंधरेति सा मन्दमन्दाङ्गिगतिश्चचाल ॥ १५ ॥
 सा देहसादोज्झितभूरिभूषा रत्नाङ्कितं कङ्कणयुग्ममेव ।
 आविभ्रतां सार्कविधुर्विभातलक्ष्मीरिवाभासत नाशितोडुः ॥ १६ ॥
 मन्त्रप्रभार्वाङ्गिसमर्थनाभिः साध्येऽपि सिद्धा हि महर्षिमित्रे ।
 त्रैलोक्ययात्राजुषि बल्लभेऽस्या न दोहदः कश्चिदपूरितोऽभूत् ॥ १७ ॥
 रराज सा दोहदपूरणेन समुज्ज्वलोन्मीलितदेहदीप्तिः ।
 विस्फीतशीतद्युतिडम्बरेण कुमुद्वतीवाभिदलहलालिः ॥ १८ ॥
 अमुग्धदेहद्युतिदीपिताशं दुग्धाब्धिवीची च निर्धं कलानाम् ।
 जगद्दृशां पुण्यपरम्पराभिः पुण्यक्षणेऽसौ सुषुप्ते तनूजम् ॥ १९ ॥
 तेजस्विनं सूनुममुं प्रसूय विश्वाङ्गनासु प्रथमैव साभूत् ।
 जायेत यस्यां तपनो न पूर्वा तामेव किं दिक्षु दिशं दिशन्ति ॥ २० ॥
 दिशामधीशैर्विहितावतारे तस्मिन्कुमारे कमनीयभासि ।
 नवीमवद्वल्लभविभ्रमाशाः प्रसत्तिमाशा रभसेन रेजुः ॥ २१ ॥
 तदङ्गसक्तेषु दिगीश्वरेषु प्रधानमानी धनदस्तदाभूत् ।
 तज्जन्मदानातिशयेऽपि राज्ञो न तुत्रुटे यत्सदने घनेन ॥ २२ ॥
 जनेषु मामीजयते सुहृत्सु द्विषज्जनानेजयते पुरायम् ।
 इति प्रतेने जगतीभुजंगस्तनूजमेनं जनमेजयाह्वम् ॥ २३ ॥
 माधुर्यधुर्याणि किमु ब्रवीमि नृप प्रियायां स्तनयोः पयांसि ।
 यानि प्रकामं पिबति स तस्य शिशोर्मुखीभूय सुधाकरोऽपि ॥ २४ ॥
 दृशा स्मितं नासिकयास्य गन्धं मुखेन दुग्धं श्रवसा चट्कतिम् ।
 अङ्गेन पाणिद्वयलालनं च मातुः प्रमोदेन पपौ स बालः ॥ २५ ॥

१. 'प्रमुग्ध' ग. २. 'प्रशक्ति' ख.

विलोलदोलाशयनः समस्तं बालोऽयमालोक्य विलोलमेव ।
 एकात्मतातत्त्वविवेकबोधि लयोद्गतानन्द इवापनिद्रम् ॥ २६ ॥
 स्फुरत्प्रभायामुरसा रसायां चचाल बालः स्फटिकाचितायाम् ।
 तरन्निवात्यद्भुतरूपकीर्तिदुग्धाम्बुधौ लोलकरक्रमोऽयम् ॥ २७ ॥
 उत्तिष्ठतो वीक्ष्य जनान्सहेलं बालोऽप्यसावुत्थित एव तद्वत् ।
 न बद्धमुष्टित्वमियेव बन्धुवर्गाङ्गुलीषु ग्रहणं चकार ॥ २८ ॥
 यः कोऽपि र्यात्किंचिदपि प्रतन्वन्ष्टोऽमुना तद्विदधे तदैव ।
 असावसाधारणबोधशक्तिरालोक्य कौतूहलिना जनेन ॥ २९ ॥
 तत्सत्यमेव श्रुतिवाक्यमात्मा वै जायते पुत्र इति प्रतीतम् ।
 तत्रैव पुत्रे नृपमद्रवत्योः कथं मिथः स्नेहरसोऽन्यथागात् ॥ ३० ॥
 परस्यरेष्यानिधिरेककालं कालेऽभिसर्तुं तरला कलाली ।
 बोधाभिधानेन विलोचनेन विलोकयामासतमां तमेकम् ॥ ३१ ॥
 भाग्योदयैरेव सुतस्य तस्य क्षीणे च रीणे च गणे रिपूणाम् ।
 भूपः शरासारयशांसि पातुं मृगव्यमव्यग्रमतिस्ततान् ॥ ३२ ॥
 मध्येवनं मार्गणविद्धनष्टमृगानुसारी मृगयाविहारी ।
 भाग्योर्मिनिर्मुक्त इवार्थकामश्चिरं स बभ्राम न कुत्र कुत्र ॥ ३३ ॥
 मौनी मुनिस्तेन शमीकनाम्ना दृष्टश्च पृष्टश्च मृगप्रवृत्तिम् ।
 अदत्तवाक्चापमुखोद्धृतेन मृताहिनाकारि सहारकण्ठः ॥ ३४ ॥
 प्राप्तो गते राजनि कोपपिङ्गः शृङ्गी मुनेस्तस्य सुतः सशाप ।
 यः पन्नगं मत्पितरि न्यधत्त तं तक्षको भक्षतु सप्तमेऽह्नि ॥ ३५ ॥
 शमी शमीकः कृपयादितस्तं भूपालशापं कथयांचकार ।
 भूपोऽपि संमन्त्रितमान्त्रिकौघः स्वरक्षणोपायपराङ्मुखोऽभूत् ॥ ३६ ॥
 संमन्त्र्य मन्त्रिप्रवरैरथैकस्तम्भाग्रदेशस्थितसंनिवेशम् ।
 सौधं विधायाशु सुधीः स रुद्धपरप्रवेशं नरपो विवेश ॥ ३७ ॥
 जगत्रयीलङ्घनजाङ्घिकाहिहालाहलालीभिरलङ्घनीयम् ।
 पार्श्वेषु त्रौषधिमान्त्रिकौघमधं सयत्नव्रितयं ततान् ॥ ३८ ॥

अथाहि दिष्टे मुनिशापनुन्नः पृथासुतद्वेषविशेषतस्तः ।
मूर्तो यमक्रोधशिखीव नागः स नागसाहं नगरं प्रतस्थे ॥ ३९ ॥
विषद्विषन्मन्त्रसुधाब्धिमेष द्विजं द्विजिह्वः पथि कश्यपाख्यम् ।
यान्तं रयात्पार्थिवपालनाय दरिद्रमिष्टद्रविणं ददर्श ॥ ४० ॥
स पश्यतस्तस्य वटं विषाग्निघातेन दग्ध्वा तमुवाच विप्रम् ।
स तक्षकोऽहं नृपरक्षणे चेत्क्षमोऽसि तज्जीवय वृक्षमेनम् ॥ ४१ ॥
अहेरदत्ताथ सुधौघवृष्ट्या दृष्ट्या तरूज्जीवनमुत्तरं सः ।
महात्मनां वाग्भिरसूचितैव क्रिया विशत्युज्ज्वलकार्यनाट्यौ ॥ ४२ ॥
मर्त्यैरदेयं द्रविणं प्रदाय स तक्षकेण प्रहितोऽथ विप्रः ।
चेष्टाचयज्ञातनृपालकालः संपूर्णकामः स गृहं जगाम ॥ ४३ ॥
क्षमापं ययुस्तापसवेषभाजो भुजंगमाः केऽप्यथ तक्षकोत्तया ।
अत्रान्तरे भीतिभिरस्पृशन्तो विषौषधीधर्मविधिच्छलेन ॥ ४४ ॥
दत्त्वाशिषं तत्स्वयमर्पितानि फलानि पुष्पाणि च पाणियुग्मे ।
दधौ नृपस्तत्क्षणवीक्षणीयकृतान्तदेवार्चनवाञ्छयेव ॥ ४५ ॥
दृष्ट्वा किमिं शौणहशं पिशङ्गं सूक्ष्मं फले मन्त्रिणमाह भूपः ।
शापेन मुच्येय दशत्वसौ मां कीटो मुधाकल्पिततक्षकाख्यः ॥ ४६ ॥
एवं नृदेवं निगदन्तमेव दग्ध्वा ससौधं विषवद्विवीच्या ।
धृतस्वरूपश्च्युतकीटरूपः खं तक्षकस्तत्क्षणमुत्पपात ॥ ४७ ॥
जनमेजयनामाथ तत्सूनुर्भासुरां भुषम् ।
स बालोऽप्युज्ज्वलत्तेजा दिवाकर इवाकरोत् ॥ ४८ ॥
अब्धेरप इवाम्भोभृद्गुरुतः कलिताः कलाः ।
अन्या इव व्यधादेष जगदास्वादकर्मणि ॥ ४९ ॥
सुवर्णवर्णकाशी स कुमारामुदवाह सः ।
नृपो वपुष्टमां नाम पुष्टमाङ्गलिकोत्सवः ॥ ५० ॥
दिव्यदम्पतिभिः प्रेक्ष्य तं खेलन्तं तयान्वितम् ।
निद्रा तादृक्प्रिया नास्ति दुःखितैरिव दूरिता ॥ ५१ ॥

भूभृन्मौलिमिलत्पादः प्रतापाक्रान्तभूतलः ।
 सर्वलोकदुरालोकः स बभौ भानुमानिव ॥ १२ ॥
 प्रवर्षन्नमृतं गोभिः कुर्वन्कुवलयसितम् ।
 कस्य कस्य न सेव्यत्वं स सुधांशुरिवासदत् ॥ १३ ॥
 वपुष्टमा क्रमादेनं सेवमाना ततोऽसुवत् ।
 जितारातिशतानीकं शतानीकं तनूद्भवम् ॥ १४ ॥
 सहस्रानीक इत्यस्य शतानीकस्य नन्दनः ।
 भाव्यश्चमेधाद्वैदेहीभवो देहीव विक्रमः ॥ १५ ॥
 इति श्रुत्वा वचो वैशंपायनाज्जनमेजयः ।
 ननन्द निभृतानन्दः सदा निष्क्रन्दनो द्विषाम् ॥ १६ ॥ (युगमम्)
 जगन्नयजयोपायस्फायमानमर्ति मुनिः ।
 उत्तङ्कस्तं कदापेत्य लीलावनगतं जगौ ॥ १७ ॥
 कान्तायै कुण्डले वेदगुरुणा गुरुदक्षिणाम् ।
 याचितः पौष्यभूपत्नी मदयन्तीधृते अहम् ॥ १८ ॥
 ते पुरा कुण्डले प्रार्थ्यं गुर्वर्थं मम धावतः ।
 तीरमुक्ते सरिर्नीरस्पर्शिनस्तक्षकोऽहरत् ॥ १९ ॥
 तत्पथेनाहमुत्तालः पातालतलमाविशम् ।
 तं नित्वाग्निप्रसादेन तूर्णं पूर्णस्पृहोऽभवम् ॥ २० ॥
 ताडङ्कहति विद्वेषं तदद्यैव वहन्नहम् ।
 कंचिन्नालोकयं लोकनाथं येन स जीयते ॥ २१ ॥
 दृष्टेऽद्य त्रिजगज्जैत्रचरित्रे त्वयि मन्मनः ।
 तथा व्यकासीत्तच्छत्यशैथिल्यमभवद्यथा ॥ २२ ॥
 तत्साधय धराधीश मुदे स्वपितृवैरिणम् ।
 परीक्षिद्भक्षकं क्षीणरक्षकं मङ्गु तक्षकम् ॥ २३ ॥
 तक्षकः पितृवैरीति तद्विरा वैरकारणम् ।
 सभ्यानापृच्छद्य जज्वाल स रुषा पुरुषाधिपः ॥ २४ ॥

ततस्त्रिजगतीहोमक्षमानक्षीणतेजसः ।
 द्विजानामन्य धात्रीशः सर्पसन्नमसूत्रयत् ॥ ६५ ॥
 तदाहिकुलदाहाय भूपकोप इवाङ्गवान् ।
 प्राविशत्कुलकुण्डान्तः प्रज्वलज्ज्वलनच्छलः ॥ ६६ ॥
 निर्दम्भमन्त्रसंरम्भभासुरैरथ भूसुरैः ।
 कृष्टा विश्वघटिव्यक्तशक्तयोऽप्युरगा न के ॥ ६७ ॥
 निसर्गभूषणं भर्गं भगवन्मवतो वयम् ।
 तदस्माद्भालदृग्वासोपरोध्यात्पाहि पावकात् ॥ ६८ ॥
 आकल्पमाप्य तल्पत्वमसदीशेन सेव्यसे ।
 अस्मानस्मान् किं पासि क्रतुतः क्रतुपूरुष ॥ ६९ ॥
 त्वत्सर्गस्य तृतीयोऽंशः पश्यतस्ते विलीयते ।
 वेदज्ञैः क्लिश्यमानान्नः पासि वेदकवे न किम् ॥ ७० ॥
 कदा रज्जुक्रियाकारि नास्माभिः स्यन्दने तव ।
 तन्नः किं त्रायसे नैम्यस्त्रयीविच्यस्त्रयीतनो ॥ ७१ ॥
 अस्मन्मुक्ता मही मङ्गलासाद्रिस्तन्मेरुमन्दिरा ।
 का वो गतिर्वयं पाल्यास्तत्संमील्याग्निमाननम् ॥ ७२ ॥
 इत्यारदन्तस्तैः सर्वैरपि रक्षितुमक्षमैः ।
 सास्त्रं निरीक्ष्यमाणास्ते दीप्तिऽग्नौ भोगिनोऽपतन् ॥ ७३ ॥
 स्वमित्रमारुतभुजो भुञ्जानो भुजगव्रजान् ।
 स्फुरत्फणामणिस्वानैः सोऽग्निरद्राहसीदिव ॥ ७४ ॥
 अनलादुच्छलन्तस्ते श्यामाङ्गा मणिमौलयः ।
 धूमेषु सस्फुलिङ्गेषु नोपालक्ष्यन्त पन्नगाः ॥ ७५ ॥
 दग्धा मखाग्निकीलाभिरुद्धूतनवमूर्तयः ।
 सद्योऽपि द्यामगुर्नागास्ते धूमोत्कलिकाञ्जलात् ॥ ७६ ॥
 दह्यमानकुलालोकहृदयस्फुटनव्यसोः ।
 निर्ममै मृतकमैव कस्यचिद्भोगिनोऽग्निना ॥ ७७ ॥

गरद्वरलविध्मातं महाहिः कोऽपि पावकम् ।
अज्वालयत्स्वफूत्कारैरकर्णानां कुतो मतिः ॥ ७८ ॥
प्रसह्य सह्यमानेषु तदा भोगिकुलेष्वभूत् ।
दुर्भिक्षभयभृद्विष्णुगुहवाहनयोर्मनः ॥ ७९ ॥
रविस्यदनसंदानमर्गभूषणभोगिनाम् ।
नाभूत्तदाग्निभीः.....सोढतद्भालचक्षुषाम् ॥ ८० ॥
ता धारा वाहिपीवाहिरक्तनद्यस्तदाभवन् ।
वालासु यासु लोलासु सागरो रागमागतः ॥ ८१ ॥
एवं हुताहिव्यूहेषु द्विजेषु जनमेजयः ।
महानागकुलस्तोमहोममप्यादिशत्क्रुधा ॥ ८२ ॥
ततस्तक्षकहोमाय मन्त्रमाहुश्च सोमपाः ।
त्रस्तः स्वस्त्रीयमास्तीकमित्युवाच च वासुकिः ॥ ८३ ॥
अनादेशविधानाग्निदग्धा कद्रूः पुरोरगान् ।
दाहोऽस्तु सर्पसन्ने व इति माताशपत्सुतान् ॥ ८४ ॥
क्षयं यास्यन्ति सर्वेऽपि किं सर्पा मातृशापतः ।
इति पृष्टस्तदा देवैर्जगाद जलजासनः ॥ ८५ ॥
जरत्कारुमुनेः पत्नी जरत्कारुरिति श्रुता ।
प्रसविष्यति सा पुत्रमास्तीकं वासुकिस्वसा ॥ ८६ ॥
अहीन्वेदविदग्धस्तान्दग्धशेषान्स पास्यति ।
लोकश्छायामयं भानुहतशेषं यथा तमः ॥ ८७ ॥
ततस्त्वं भाग्निनेयं स्वं भाग्निधेयमिवागतः ।
अहीनहीनचारित्ररक्षयैष तव क्षणः ॥ ८८ ॥
इत्यास्तीको गिरं श्रुत्वा मातुलस्यातुलोद्यमः ।
चचाल सर्पसन्नाय चेतःसहचरः क्रमात् ॥ ८९ ॥
तक्षकाकर्षसंहर्षसंरब्धस्तब्धपाणयः ।

तक्षकेण शरण्यस्त्वत्पितामहपितामहः ।
 चक्रे शक्रः स किं मान्यः कृप्यः सोऽपि सहैव किम् ॥ ९१ ॥
 तक्षकं रक्षकोपेतं कोपेन मनसो रसात् ।
 द्रुतं जुहुत यज्ञाग्नौ तानित्यूचे तदा नृपः ॥ ९२ ॥
 अथावेशोच्छ्वसदृष्टिभीमभ्रकुटयो द्विजाः ।
 सेन्द्राय तक्षकायेति मन्त्रपूर्वा जगुर्गिरम् ॥ ९३ ॥
 क्रोशन्तीष्वथ कोटीषु त्रयस्त्रिंशतिनाकिनाम् ।
 मन्त्रशक्त्या खमानीतो नाकिनाथः स तक्षकः ॥ ९४ ॥
 तौ वीक्ष्य खाण्डवप्लौषरक्षकौ शक्रतक्षकौ ।
 होमाय कृष्टौ व्योमाग्रे जिह्वा व्यावर्गयच्छिखी ॥ ९५ ॥
 दिक्पालमयभूपाल द्युपालोऽशस्तवाष्टमः ।
 हुतेऽस्मिन्नौरुषं ते किमित्यरोदीत्तदा शची ॥ ९६ ॥
 स्वर्गस्वाम्ये तवेच्छा चेत्तदिन्द्रोऽस्तु त्वदाज्ञया ।
 जनमेजय मुञ्चामुमित्यूचुः सर्वतः सुराः ॥ ९७ ॥
 इति द्युलोके साक्रन्दे संक्रन्दनकरग्रहात् ।
 सावेशविप्रहुंकारैर्व्यच्छुटन्मङ्गु तक्षकः ॥ ९८ ॥
 यावत्पतति होमाग्नौ स नागो मा पतेति तम् ।
 व्योम्नि व्यालम्बयंस्तावदित्यास्तीकः स्तुवनृपम् ॥ ९९ ॥
 स्वस्ति ते पाण्डुवंश्याय यत्कीर्तेर्मुखबिम्बवत् ।
 इन्दुर्मरकतादर्शनिभे नमसि भासते ॥ १०० ॥
 आस्ते यावदस्वर्गपर्वतघटा गुर्वीयमुर्वी भृशं
 तावन्नन्दतु भूमुकुन्द जगतीपुण्यैरगण्यैर्भवान् ।
 येनैतां भुजगाधिपस्तव भुजे विन्यस्य नागाङ्गना-
 गोष्ठीगीतभवद्यशःश्रुतिरसादाचान्तचिन्तोऽभवम् ॥ १०१ ॥
 खान्वत्सान्पितृदेवमानवऋषीन्यावदुनोति स्वधा-
 खाहाहन्तवषट्कृतिस्तनचतुष्केन त्रयीधेनुकाः ।

तावल्लालय भूमिपाल भुवि तद्गोपालरूपाननू-
 चानान्पूर्वजवृत्तिलाभमुदितान्संमानदानादिना ॥ १०२ ॥
 नित्यं त्वद्वदनारविन्दसदनं वाग्देवता सेवते
 त्वं पद्माश्रयभासुरोऽसि जयति त्रैलोक्यसूत्रं त्वयि ।
 भूभृन्मण्डलमौलिमण्डनगुणैरेभिः स्वयं ब्रह्मणः
 साधर्म्यं वहसि प्रियंवद मदाशीर्षिस्तदायुर्भव ॥ १०३ ॥
 कल्पान्तेषु यशोभरैस्तव हरेर्दुग्धाब्धिवासः स्वयं
 मार्कण्डस्त्रिदशापगारयपयःस्नानोत्सवं लप्स्यते ।
 अत्युक्तिः कवितेति नात्र वचसि श्रद्धास्ति चेत्तच्चिरं
 नन्द त्वं दलितारिपक्ष भवतु प्रत्यक्षमेतत्तव ॥ १०४ ॥
 वितन्वाते विश्वाङ्गणसदसि यावत्तव यशः-
 प्रतापाम्यामभ्युल्लसितरुचिवादं विधुरवी ।
 भज स्थैर्यं सोमान्वयतिलकं तावत्कसुकृतैः
 कृतैर्लभ्यः सम्यस्त्वमिव गुणदोषैकनिकषः ॥ १०५ ॥
 क्व यातु त्वां विना धर्मः क्व ते धर्मं विना रतिः ।
 मा द्वयोर्युवयोरस्तु पृथ्वीनाथ पृथग्गतिः ॥ १०६ ॥
 अशक्तमेकाङ्कितया विहर्तुं महीन्द्र मूर्ध्ना वह धर्ममेनम् ।
 चतुष्पदीं प्राप्य कृतिन्कृतज्ञो विशृङ्खलं खेलति यावदेषः ॥ १०७ ॥
 यावद्धर्मस्तावदेव त्रिलोकी यावच्च त्वं तावदेवास्ति धर्मः ।
 तत्रैलोक्याधारभूतस्त्वमेकोऽनन्तं कालं नन्द कल्याणकन्द ॥ १०८ ॥
 सर्गेऽस्मिञ्जनिते पुराणकविना सीतांशुबिम्बं भव-
 द्ब्रह्मश्रीपुनरुक्तमङ्गमिषतश्छन्नं मषीरेखया ।
 क्षमानिर्दूषणभूषण त्वयि गुणैस्त्रैलोक्यलोकं वशी-
 कुर्वाणे कुसुमायुधोऽप्यधिकता दोषादनङ्गीकृतः ॥ १०९ ॥
 चौरस्त्रीकुलटाकुलाश्रुतटिनीसंभेदगर्भे मुहुः

एष न्यायतपोधनः किमपि तद्वृत्तं वितेनेऽन्तरा-

त्मानं त्वां कलयन्कलाढ्यं जगदप्यासीद्यथा तन्मयम् ॥ ११० ॥

पौरुषतैरुमारूढावनीश तव संततं लतानीतिः ।

रिपुनिःश्वासोल्लसितैः सुरभयति दिशो यशःकुसुमैः ॥ १११ ॥

न व्यामोहं कचन तनुते यत्र धत्ते विरोधं

धातुः पुत्र्या सह न सहजं चापलं चातनोति ।

हस्ते कृत्वा जगदिव कृतिस्तत्किमेषापि लक्ष्मी-

र्भद्रापौत्रप्रभव भवताशिक्षि वृत्तं स्वमेव ॥ ११२ ॥

विश्वं न स्यादनीदृङ्खिलमपि कदाप्येष लोकप्रवादः

कल्पे कल्पे ततस्त्वं मदयसि वसुधां लब्धपुण्यावतारः ।

कल्पद्रुः कामधेनुस्त्रिदशमणिरपि श्रीनिकेतस्त्रवन्ती-

भूयाम्भोधिं गतानामिति भवति भवद्दानवारां विवर्तः ॥ ११३ ॥

दत्से दानमिदं सदा यदि ततः श्रीसोमवंश्यः स्वयं

प्राक्तोयप्रथनौचितीं शुचिकलाविस्मेर विस्सारय ।

तत्तत्पूरमयीषु सिन्धुषु पयः पीत्वा ध्वनिप्रोद्धतै-

र्याञ्जदैन्यपराङ्मुखैः पृथुगुण प्रार्थिष्यसे नार्थिभिः ॥ ११४ ॥

आजन्मापि कृशाकृतिं द्विजपतिं स्वे मूर्धनि स्वर्धुनी

धौते धारयते जगत्पतिरसावग्रो गुणग्राहिणाम् ।

सद्यः संगतमप्यमुं वसुभैः पुष्पाति पूषा शिरो-

भूषा दानवतामुभावपि शुभावेतौ गुणौ तु त्वयि ॥ ११५ ॥

भद्रापौत्रतनूज पूजनविधिं वागीश्वरीजंगम-

प्रासादेषु विशारदेषु विशदं किञ्चित्त्वया तन्वता ।

दारिद्र्यौघरजः प्रमार्जनकृते दत्ता स्वयं शाश्वती

लक्ष्मीः कर्मकरीव मुञ्चति पुरोभागं न तेषां क्वचित् ॥ ११६ ॥

तादृग्दारिद्र्यमुद्रातुरचतुरचमूर्धहेलानिदानै-

र्दानैरुद्यज्जगत्यां जयति तव महीपाल पाणिर्महीयान् ।

सा कल्पः कल्पशाखी त्रिदिवभुवि मुधा मार्गेणानां सुराणां
 मिथ्यावित्तानि दत्ते यदभिनयनटीभूय भूयस्तराणि ॥११७॥
 किं वर्ण्यः कलिगन्धसिन्धुरहरिर्भूवल्लभ त्वं कला-
 वल्लीनामवनी वनीयकवनीधारालधाराधरः ।
 कल्पोर्वीरुहमूर्ध्नि मौक्तिकमयानूनप्रसूनच्छवि-
 च्छद्मानः पृथुमानदानजनिताः क्रीडन्ति यत्कीर्तयः ॥ ११८ ॥
 विश्रामाय न कल्पवृक्षवनमप्यालोकते नोच्चकै-
 श्चिन्तारत्नधराधरेऽपि कषणक्रीडारसं काङ्क्षति ।
 वृन्दो कामदुहां क वाञ्छतु समं धुर्य धरायां भवा-
 नेको वीरवृषो वहत्यहरहर्दानस्य दीर्घा धुरम् ॥ ११९ ॥
 अचैतन्याश्चिन्तामणिसुरगवीकल्पतरवः
 पयोधेरुत्तस्थुर्यदि सति महादानिनि वलौ ।
 तदेते भूनेतः कथमिव भवन्तं क्षितितले
 भविष्यन्तं मत्वा प्रथममगमन्मेरुशिखरम् ॥ १२० ॥
 दाता येन रसातलं व्रजति तद्दानं बलिर्दत्तवा-
 न्कास्तु स्वःसुरभीमणिक्षितिरुहां दाने गुणग्राहिता ।
 मातुः प्रार्थनयापि विश्वजयिने कर्णेऽपि निर्भीतये
 नाभीर्तिं जयिने ददौ कमिव तत्त्वां स्तौमि भूमिप्रभो ॥१२१॥
 अर्हद्भक्तसुहृद्विभक्तिविभवश्रीवल्लिशालद्विष-
 त्क्षोणीपालकपालपाटनपटुप्रोद्दामवामर्भुवः ।
 विद्वत्पुण्यपुरैकगोपुरपुरोभागीति भागीरथी-
 भासा भासितभूनभांसि न भृशं जग्मुर्यशांसि क ते ॥१२२॥
 शत्रुक्षत्रकलत्रनेत्रसलिलैर्जम्बालजालस्पृशि
 भ्रान्त्वा भूपतिभालभूषण भवत्कीर्तिर्भुवो मण्डले ।
 यद्यान्ती विबुधालयं प्रति सुधाकुण्डे सुधांशौ न्यधा-
 दङ्घ्रिक्षालनमित्ययं खलु मलस्तस्मिन्गतः सेरताम् ॥ १२३ ॥

त्वद्यशश्छविलवापहारिणी नैव दैवतधुनीति घुष्यताम् ।

यां शिवः शिरसि केशवक्रमस्पर्शदिव्यविमलमलालयत् ॥ १२४ ॥

खर्वः पार्वणशर्वरी वरयिता गर्वी न दर्वीकरा-

धीशः श्रीदधराधरोऽतिविधुरः स्वःसिन्धुरो नोद्धुरः ।

ईशोऽन्तंसधुनी च नीचमहिमा सान्द्रो हिमाद्रिश्च न

श्रीसोमान्वयशक्त तावकयशश्चक्रे दिशः क्रामति ॥ १२५ ॥

व्याधेधो धरणीधरेशितुरनध्यायः सुधाया विधो-

रन्तर्धिर्धनदाचलस्य निधनं दुग्धोदसिन्धोः पिधाः ।

प्रत्याख्यानममानवद्विपमहादेहाद्युतोर्निहवो-

र्जाद्व्यास्तव भूभुजंग यशसां भारो दिशां हारति ॥ १२६ ॥

गङ्गां शृङ्गारयद्भिस्तुहिनकरकलाशेखरं रेखयद्भिः

श्रीखण्डं मण्डयद्भिर्भुजगविभुविभासंचयं चञ्चयद्भिः ।

चन्द्रं निस्तन्द्रयद्भिः स्फटिकगिरिशिरोवृन्दमानन्दयद्भि-

र्भूसुभ्रूकान्त शुभ्रैस्त्रिभुवनमभितः शोभितं त्वद्यशोभिः ॥ १२७ ॥

शेषं निःशेषयन्त्यो हरशिखरिशिखासंघमालङ्घ्यमाना

मन्दारं मन्दयन्त्यो हरिचरणसरिद्राहमागाहमानाः ।

कर्पूरं दूरयन्त्यः सुरसुरभिपयःसंचयं वञ्चयन्त्यो

विश्वं विश्वंभराया रमण तव यशोराजयो राजयन्ति ॥ १२८ ॥

उक्तः सर्वग एव तत्त्वविदुरैर्देवः शिवोऽसौ न त-

न्मिथ्या यत्कुसुमैः प्रपूजयसि यैः सर्वाङ्गमेनं विभुम् ।

दीनार्तिद्रुमदाव तावकयशस्तोमच्छविच्छन्नना

तुल्यं सर्वगतानि तानि सुरमीकुर्वन्ति सर्वं जगत् ॥ १२९ ॥

शेते पश्य चतुर्मुखोऽपि जगतामन्ते तदन्ते हरि-

स्तस्यान्ते च हरः स्फुरद्दिननिशा युग्मव्यवस्थावशात् ।

सर्वान्तेऽपि नरेश न स्वपिति ते कीर्तिः पुनः संकट-

व्योमौकःस्थितिचिन्तया भवतु किं तस्या दिनं का निशा ॥ १३० ॥

१. 'सर्वान्तेऽपि' ग.

मन्येऽब्धौ वडवानलं फणिपुरे कालाग्निरुद्रं दिवि
 त्र्यक्षाक्षिज्वलनं पयोधरपथे सौदामनीडम्बरम् ।
 पूर्वस्यां दिशि शक्रशस्त्रमधुना कार्यं किमत्रात्मभि-
 र्भानुर्मन्त्रयतीति सोमकुलज त्वत्तेजसि स्फूर्जति ॥ १३१ ॥
 तव प्रतापस्तपनस्तदन्तः पुमांस्त्वमेकोऽसि हिरण्यवर्णः ।
 भवद्विषां सत्त्वजुषां महांसि त्वय्येव मज्जन्ति महीभुजंग ॥ १३२ ॥
 निःशोभं भवभालभीमनयनं दम्भोलिकीलागल-
 लीला लुम्पति दावपावकविभापूरः परक्रूरताम् ।
 अर्कः कर्कशतां समुज्झति वहत्यौर्वो न गर्वोद्गमं
 श्रीसोमान्वय विश्ववल्गनकलामत्ते भवत्तेजसि ॥ १३३ ॥
 व्योम्नि व्योममणिर्वने दवशिखिज्वालाकलापः पयो-
 राशौ वाडवपावको जलधरस्तोमे तडिद्विभ्रमः ।
 एते पौरववंशसंभव भवत्तेजोभिरस्तौजसो
 मग्ना दुर्यशसीव भान्ति विलसज्जम्बालजालप्रभे ॥ १३४ ॥
 पङ्क्तिः प्रतापदीपानां महीप तव दीप्यते ।
 ब्रह्मणोऽपि तमस्विन्यां भावी दीपोत्सवो यया ॥ १३५ ॥
 यत्र संचलति संचलत्पदः सुस्थिते भवति सुस्थितं जगत् ।
 तद्भुवं भुवि भवानवातरत्ख्यातमेव मतमद्वयं विभो ॥ १३६ ॥
 देव त्वज्जैत्रयात्रा समयसमुदयतुङ्गमातङ्गशुण्डा-
 दण्डाग्रप्रौयजाग्रत्तुरगखुरभरैः सानुमन्तः समन्तात् ।
 सातङ्कं कम्पमानाः शकुनिकलकलैः प्रस्तरव्रातपातैः
 शङ्के निष्कासयन्ति स्वकुहरविहरत्प्रत्यनीकावनीपान् ॥ १३७ ॥
 शक्रः संक्रन्दनोऽभूदकलयदनलस्तापमापत्कृतान्तः
 काण्ठ्यं क्रव्यादभर्ताजनि रजनिचरोऽम्बुप्रविष्टः प्रचेताः ।

वायुर्न कापि तस्थावधित धनदतां गुह्यकेन्द्रो गतोऽद्रिं
 शूली धूलीधुतार्के भरनतभुजगे दिग्जिति त्वत्प्रयाणे ॥ १३८ ॥
 त्वत्प्रारब्धप्रचण्डप्रधननिधनितारातिवीरातिरेक-
 क्रीडत्कीलालकुल्यावलिभिरलमत स्यन्दमाकन्दमुर्वी ।
 दम्भोलिस्तम्भभास्वद्भुजभुजगजगद्भर्तुरामर्तुरेनां
 तेनायं मूर्ध्नि रत्नद्युतिततिमिषतः शोभते शोणभावः ॥ १३९ ॥
 विज्ञैरागमतो मतो यदि वलीहेतुर्न तद्भास्वतो
 बिम्बं भिन्नमरातिभिस्तव शिवप्रस्थायिभिः पार्थिवैः ।
 भिन्नसैः पृथिवीपुरंदर परं प्रालेयरश्मिर्यत-
 स्तस्मिन्कज्जलकश्मलच्छविविलं लक्ष्मच्छलं लक्ष्यते ॥ १४० ॥
 कल्पे कल्पे भवसि भुवनानन्दविद्वेषिवृन्दा-
 वस्कन्देषु त्वमसमगुणः सत्प्रतापः क्षमापः ।
 तद्रोमाञ्चं भजति गिरिभिर्भूतधात्री धुनीते
 चन्द्रादित्यच्छलपरिलसत्कुण्डलं व्योममौलिम् ॥ १४१ ॥
 अमी प्राज्यं राज्यं जगति रचयिष्यन्त्यरिन्प्रा-
 निमान्भेत्स्यामीति दुहिणि भवतो निश्चयलयः ।
 प्रतिज्ञातं धाता तव तु तनुते निष्फलमदो
 मदोग्रत्वत्पादप्रणतिमतिमेतेषु वितरन् ॥ १४२ ॥
 अदन्तैर्मातङ्गैर्विंशतिभिरपुष्पैरनुडुभि-
 स्तमिस्राभिः सपैरमणिभिरफेनैर्जलधिभिः ।
 अमीभिः श्रीसोमान्वयतिलक विश्वत्रयमपि
 प्रसर्पद्भिः पूर्णत्वदरिकुलदुष्कीर्तिनिकरैः ॥ १४३ ॥
 त्वत्तेजस्ततितापिता इव विपल्लीलकटाक्षच्छटा-
 संश्लिष्टा इव संनिधिस्थितवधूनिःश्वासदग्धा इव ।
 दुष्कीर्तिव्यतिषक्तमूर्तय इव क्षमाकान्त भान्ति ध्रुवं
 दुर्धनानुतिष्ठन्मया इव वने इयामत्विषस्त्वद्विषः ॥ १४४ ॥

त्वद्विद्वेषिपुरे पुरा निवसति प्रासादवृन्दध्वज-

च्छायां केलिकलापिभिः फणिगणभ्रान्त्या निहत्यादिताः ।

शून्यं संप्रति सर्वतो निजपतिप्रध्वंसवैराग्यतो

निर्वैरा इव ते क्षिपन्ति न मुखं सर्पत्सु सर्पेष्वपि ॥ १४५ ॥

शिखरिषु हृदभूतैर्भूमिनेतः प्रभूतै-

स्त्वदहितयुवतीनां दृग्जलैः कज्जलाढ्यैः ।

अहह विरहखिन्नाः खेचराणां रमण्यः

प्रतिपदमनुयज्ञं प्रीतिलेखांलिखन्ति ॥ १४६ ॥

श्रुत्वा पार्थप्रपौत्रं किमपि तव नवं वर्णनि स्वर्णकर्णा-

लंकारं कारयिष्ये किमियमिति वधूत्तंसितालीदलालीम् ।

आदायादाय देशान्तरचरकवयोऽरण्यदेशेऽपि शत्रु-

क्षत्रस्त्रीनेत्रबाष्पाञ्जनदरिषु लिखत्यद्भुतत्वत्प्रशस्तीः ॥ १४७ ॥

दिगन्तान्दिग्दन्तावलकटभिया तावकभुज-

भ्रमान्मुक्त्वा जग्मुर्गिरिविवरमार्गैरहिपुरम् ।

अहीन्द्रं तद्रूपं नृपतिवर तत्रापि रिपवो

निरूप्यांशुत्रासाद्द्युगतिमतिदीना विदधतु ॥ १४८ ॥

जम्भजित्करिकरो भवद्भुजः पन्नगेन्द्र इति सोदरास्त्रयः ।

संविभज्य जयिनो जगत्रयं भूमिपाल परिपालयन्त्यमी ॥ १४९ ॥

त्वद्भुजभ्रमकणः फणीन्द्रदिग्घस्तिहस्तपविदण्डमण्डनः ।

दैन्यतोऽब्धिजलदुर्गविष्टरे विष्टरश्रवसि याति विष्टपम् ॥ १५० ॥

स्पर्धां कुतो धास्यति भूभुजंग भुजंगराजः स भवद्भुजेन ।

यस्त्वत्क्षतारित्रजपातभुग्गधाराभरेणापि बिभर्ति खेदम् ॥ १५१ ॥

रङ्गद्भुजंगकुलहोमबलप्रलीना

धारां धरां क इव धारयितुं क्षमः स्यात् ।

इत्थं जना निजगदुर्न विदुर्जडास्ते

राजन्भवद्भुजभुजंगकृतस्थितिं ताम् ॥ १५२ ॥

स्वयं जगत्रयं त्रातुं शक्तः शक्तित्रयीसुतः ।

भवाङ्गुहोतु होमाग्नौ नाकनागपती कृती ॥ १९३ ॥

हसत्यसौ भूतलशर्व सर्वान्सुरासुरोर्वीश मखान्मखस्ते ।

तापोच्छलत्पन्नगरत्तराजिव्याजोत्थताम्बूलकणप्रतानः ॥ १९४ ॥

हि मांशोर्मालिन्यं दलयसि यशोभिश्चलचमू-

धुतैर्धूलीभारैः शिथिलयसि भारं फणिविभोः ।

नृणां दौस्थ्यं दानैरपनयसि सोमान्वयशिरः-

किरीट त्रैलोक्योपकृतिसुकृती त्वं विजयसे ॥ १९५ ॥

भुजाग्रमभजंस्तवाङ्गुलिमिषेण नाकद्रुमाः

सुरारिभयभीरवः सुरवराश्च हृत्पञ्जरम् ।

अतोऽनुसृतवत्सलत्रिविधवीरकोटीरक-

स्रुतां रिपुकुलान्तक व्रजतु भूभुजंग त्वया ॥ १९६ ॥

स्पर्धाबन्धात्त्वदङ्गं सपदि गुणगणा ये विशंस्तत्प्रवेशे

द्वारूपा रोमकूपास्त्वदवयवभरं निर्भरं शोभयन्ते ।

तैरेवान्तः क्षितीश त्वमसि शशिनिभैर्भासितस्तत्तमिहं

रोमस्तोमच्छलेनान्तरमिव निरयद्भाति मार्गेषु तेषु ॥ १९७ ॥

सर्वज्ञनामपरिपूर्तिकृते हरोऽपि

मृत्युंजयस्तव गुणान्गणयन्कृतज्ञः ।

अम्भोधिपट्टमभिवीचिनिभान्निजेन

मूर्त्यन्तरे च कुरुते मस्तैष रेखाः ॥ १९८ ॥

न लीलादोलायां न कनकनिकेताग्रशिखरे

न तल्पे नाकल्पे न मृदुपवने नाप्युपवने ।

रतिं कापि प्रापुर्नृवर कवयस्त्वद्गुणगणा-

नुरूपार्थध्यानभ्रमितमतिशून्यभ्रमिकृतः ॥ १९९ ॥

औचित्योचित्य किञ्चित्कचिदपि वचनप्रक्रमं विक्रमश्री-

विश्रामावास विश्वोत्तरगुण तनुतां कः स्तुतिं प्रस्तुतिं ते ।

दृग्लीलादग्धदाह्यप्रचय रचयति त्वत्प्रशंसां न शर्वः

सर्वज्ञोऽपि स्वयं तु स्तुतिकृतिषु कृतिन्कस्य न स्यात्त्रयोर्मिः ॥ १६० ॥

इत्येष स्वस्तिपूर्वस्तवननवसुधावृष्टिमान्दृष्टिमग्ने(?)

तत्र क्षत्रावतंसे कथय किमु ददे तुभ्यमित्युक्तिमाजि ।

आस्तीकस्तक्षकाहिप्रभृतिफणभृतां चक्रमुन्मोच्य चक्रे

तोषं शक्रोऽपि विश्वत्रयहृदयमदाद्वैतवैतण्डिकश्रीः ॥ १६१ ॥

श्रेयोधामनि मन्त्रदामनि भवन्नाग्नि श्रुतेऽस्मद्विषं

जन्तोर्न प्रभविष्यतीत्यहिकुलैः सोत्कर्षहर्षाकुलैः ।

दत्तोदारवरस्तदैव स जरत्कारोः कुमारोऽनिशं

कालहेर्निजनामगर्भमवतु ग्रन्थं यशोऽङ्गं मम ॥ १६२ ॥

वीरेन्दोर्जनमेजयस्य पुरतस्तत्राहिसत्रान्तरे

वैशम्पायनतो निशम्य किल यां सूतः स उग्रश्रवाः ।

आख्यत्रैमिषकानने कुलपतेः श्रीशौनकस्य क्रतौ

सेयं लालयतु स्ववालमिव मद्ग्रन्थं कथा भारती ॥ १६३ ॥

मेजे श्रीजिनदत्तसूरिसुगुरोरर्हन्मतार्हस्थितेः

पादाब्जभ्रमरोपमानममरो नाम व्रतीन्द्रः कृती ।

एतन्नन्दतु बालभारतमहाकाव्यं तदुल्लासितं

वाग्देवीगृहकोविदेन्दुहृदयः श्रेयः सुधास्वस्तिकः ॥ १६४ ॥

श्रीआस्तीकप्रभावाख्ये सर्गेऽमुष्मिन्ननुष्टुभाम् ।

शतद्वयं समुद्दिष्टमष्टपञ्चाशदन्वितम् ॥ १६५ ॥

इति श्रीजिनदत्तसूरिशिष्यश्रीमदमरचन्द्रसूरिविरचिते बालभारतनाम्नि महाकाव्ये वीराङ्गे

आदिपर्वसंबन्धी आस्तीकप्रभाववर्णनो नाम त्रिचत्वारिंशत्तमः सर्गः ।

कविप्रशस्तिः ।

किञ्चित्संचलितेऽपि वस्तुनि भृशं यत्संभवान्मन्महे
विश्वं यन्मयमीश्वरादिमयतास्पष्टप्रमाणेप्सितम् ।

संसारप्रसरः परस्तनुमतां यस्यानुरोधेषु य-

त्संरोधेषु शिवं स यच्छतु सतां श्रीचारुतां मारुतः ॥ १ ॥

देशे सत्तीर्थसार्थत्रुटदुरुदुरिते श्रीहनूमत्तनूजो-

त्पत्तौ तेन प्रतेने द्युजगदिव महास्थानमस्थानमाधेः ।

स्वाख्याङ्कज्ञातिनाम्ना मरकतमणिका मिश्रमुक्ताफलस्र-

ग्भूषावद्भूटगाक्ष्या द्विजपटलमिहास्थापि साकं वणिग्भिः ॥ २ ॥

श्रीमद्वायटनाम्नि सारसुकृतश्रीधाम्नि तस्मिन्महा-

स्थाने मानिनि दानमानसरसास्ते वायटीया द्विजाः ।

स्तोमस्तोमसमुत्थधूमनिवहैर्मालिन्यमालम्बया-

मासुर्द्या वणिजो जिनार्चनघनोद्यद्भूपधूमोत्करैः ॥ ३ ॥

ध्वजमिषभुजमूलस्थूलकुम्भैकवक्षो-

रुहमहह महीयोधःकृतस्फाटिकाद्रि ।

विलसति वणिजां सत्कीर्तिधर्मार्धनारी-

श्रवणपुरिव तत्र श्रीमहावीरचैत्यम् ॥ ४ ॥

श्रीश्वेताम्बरमौलिमौक्तिकमणिस्तस्मिन्नेन्द्रालये-

ऽधिष्ठाता जिनदत्तसूरिरजनि ज्ञानैकवैज्ञानिकः ।

श्रेयस्तुङ्गयदङ्गसंगमसमुद्भूतप्रभूतस्फुर-

त्पुण्यैः पश्य गुणैर्गतं दिवि सितच्छायैरुडुच्छदना ॥ ५ ॥

तत्पट्टोर्वीधरवरमणिद्योर्मणिद्योत्तजैत्रै-

स्तेजःपुञ्जैः किमपि ककुभोऽपूरि रासिलसूरिः ।

यस्य व्योमच्छलकुलशभुत्कीर्तिधारापयोभि-

र्गोभिर्भुक्ता घनजनमनःकानने मोहवल्लयः ॥ ६ ॥

सुरगजरजनीभुजंगगङ्गाभुजगपतिप्रतिशूरकीर्तिपूरः ।
 तदनु मुनियतिर्मतिप्रतिष्ठाजनितरसोऽजनि जीवदेवसूरिः ॥ ७ ॥
 वयस्यद्विद्याभिः खलु सह कलाभिर्गुणगणाः
 सहेलं खेलन्तो बहुमतिलते यत्तनुवने ।
 यशः श्रीपुष्पस्रक्चयसुरभयः संशयमयीं
 महादोलां मुक्त्वा सुकृतरसवापीषु विहृताः ॥ ८ ॥
 महायोगी भोगी प्रभुनिभभुजस्तस्य शमिनः
 सभायामायातः कचिदहनि कश्चिद्वहनदृक् ।
 असावुद्यद्विद्याचयजयपताकामिव सुखं
 मुखाज्जिह्वां कृष्ट्वा कृतपरिकरोमे न्यविशत ॥ ९ ॥
 प्रीतिव्यालोकमौलिच्छलचलकमलमुच्छलन्युच्छनालि-
 ब्राजभ्राजिष्णुवीचीं स्तिमिततिमिसदृगृक्कलकेलिकम्राम् ।
 अक्षुभ्यंस्तत्प्रभावादपि सुकृतसुधासिन्धुधाराधरोऽयं
 दूरं सूरिः प्रपूरे सर इव वरवाग्वृष्टिभिः संसदं सः ॥ १० ॥
 अथ सुकृतकथान्ते गन्तुमिच्छन्नसज्ञां
 न सपरिकरबन्धात्क्रष्टुमीष्टे स योगी ।
 भषण इव तदसिन्नुल्लसद्दीनशब्दे
 किमिदमिति जनेनापृष्टमाचष्ट सूरिः ॥ ११ ॥
 शक्तः पातयितुं नमस्तरुफलं हुंकारतोऽर्कं क्षमो
 मूलस्तम्भमपि त्रिलोकभुवने भङ्गं भुजंगेश्वरम् ।
 योगीन्द्रोऽद्भुतभूरिसिद्धिरसिकोऽसौ मत्कपालासये
 प्राप्तः स्तम्भनमाचरन्मयि मया द्राक्प्रत्युत स्तम्भितः ॥ १२ ॥
 वक्राग्रलम्बितललद्रसनावबद्ध-
 पर्यस्तिकोऽत्र मदमर्षदवानलेन ।
 कुञ्जार्धनिःसृतमहोरगवेष्टिताङ्गः
 शाखीव शुष्यतुतरामयमित्यमेव ॥ १३ ॥

जिनेश्वरमतामृतार्णवचितन्द्रचन्द्रोदय

प्रमोदय दयां हृदि क्रुधर्मसुं च मुञ्च प्रभो ।

सदः सदि वदत्यदस्तदनु साधुवर्गे गुरुं

क्षितौ खटिकयाक्षराण्यखिलदेष योगी तदा ॥ १४ ॥

उपकृतिमुपकर्तुः सर्वतः कुर्वते ये

कति न धरति धात्री तानसौ मानशौण्डान् ।

अपकृतिकृतिनस्तानेव कुर्वीत गुर्वी

वहति सततमुर्वीमुद्विवेकः स एकः ॥ १५ ॥

आमृश्यैवं स यतिपतिना कृष्णभोगीव योगी

बन्धान्मुक्तः क्रुधमभिवहन्निःश्वसन्निःससार ।

यातो यस्यां दिशि रिपुरसौ गम्यतां नाद्य तस्या-

मसद्वर्गैरिति च वचनं स्पष्टमाचष्ट सूरिः ॥ १६ ॥

रतिरिव पतिनाशे श्रीरिवास्थैर्यदोषे

स्ववशगकविदौस्थे वागिवाप त्रतं यां ।

नगरवहिरगच्छद्गच्छ साध्वी न्यवेशि

स्वतनुमनु च तेन द्रोहिणा मोहिता सा ॥ १७ ॥

मत्वेत्यथो कुशमयं तमयं मुनीशः

कृत्वा ततान वितते तपनस्य तापे ।

स प्रस्फुरज्ज्वरभरोऽथ विहाय साध्वीं

लूनाङ्गुलिर्गलितगर्वगणो जगाम ॥ १८ ॥

अयमुदयममन्दव्यक्तशक्तिर्व्यनक्ति

क्वचन वचनसङ्गी नास्य सादृश्यमङ्गी ।

सततमिति यतीन्द्रस्तस्य नर्नर्ति कीर्ति-

र्जगति जगति गङ्गार्णस्तरङ्गाङ्गहारैः ॥ १९ ॥

पूर्वोर्वीधरगन्धसिन्धुरशिरःसिन्दूरपूरप्रभां

विभ्राणे तरणौ कदाचन कृतप्राभातिकप्रक्रियः ।

सूरिभूरिभिरेत्य तत्पुरवरैः संमान्य मान्यः सतां
 प्रीतिश्रीरसभावितैर्निजसभावतौ वभाषे द्विजैः ॥ २० ॥
 गौरैका पतिता कथंचन मृता श्रीब्रह्मशालान्तरे
 न स्लेच्छाः प्रविशन्ति तत्र न मृतं कर्षन्ति विप्राः पशुम् ।
 धर्माधार कृपाधुरीण तरसा तस्मान्महाकश्मला-
 दस्मादन्यपुरप्रवेशकलयैवोत्कर्षतः कर्ष तत् ॥ २१ ॥
 मन्त्राकृष्टविशिष्टचेटकचयत्राताप देहं त्यज-
 न्स्वामी सोऽन्यपुरप्रवेशकमथ ध्यानं दधौ शुद्धधीः ।
 सा गौरुच्छ्वसिता ततो जिनमतस्यापि प्रेदश्योन्नतिं
 तस्माद्ब्रह्मगृहाद्बहिर्निरगमद्दुःखं द्विजानां हृदः ॥ २२ ॥
 स्वस्थानस्थापितात्मा तदनु मुनिरसावुत्सवे न द्विजेन्द्रै-
 रानिन्ये ब्रह्मशालामथ च पृथुमदैर्वायटादित्यदेवम् ।
 हैमं यज्ञोपवीतं तदिह सह महास्थानवृन्देन दत्त्वा
 जैनोऽपि ब्रह्ममुख्यस्त्वमसि शमनिधेऽस्माकमेवं जगे च ॥ २३ ॥
 जलद इव तडित्वान्मेरुशृङ्गाससेतु-
 र्जलधिरिव करीवाबद्धकैल्याणकक्षः ।
 ध्वनिभरमृतदिक्को लब्धनिष्कोपवीत-
 स्तदनु मुनिरकार्षीद्धर्मकर्मोपदेशम् ॥ २४ ॥
 पदपदमुदगायन्गायनस्तोमनृत्य-
 त्रतपटलकजरूपद्वन्द्विवृन्दोद्भवेन ।
 मुदितजनमुदश्रु स्निग्धसान्द्रेण सूरिः
 स्वमतमथ पथागाज्जगुरन्येऽप्यथौकः ॥ २५ ॥
 यतीन्द्रस्तस्याथोल्लसदसमशक्तेः परपुर-
 प्रवेशावेशार्धिः परमतमनुत्कर्षमगमत् ।
 अमुक्तस्वाङ्गोऽपि श्वसनसुभगस्यापि यदसा-
 वनेकस्याप्येकः समसमयमेवान्तरविशत् ॥ २६ ॥

यन्मार्गाग्रतृणालिरिक्षुलतिका यद्बालुकामण्डलं
खण्डो यत्तटगर्मनीरममृतं यत्कर्कराः शर्कराः ।

यत्फेनप्रचयः सुधारुचिरयं यत्संरवोऽनाहत-

ध्वानस्ताः शतशोऽस्फुरन्क्व न यतेस्तस्य प्रबन्धापगाः ॥ २७ ॥

तेनाकारि पुरारिपर्वतशिरोधिक्कारि धात्रीलता-

लंकारि स्फुटपापहारि भुवने वृन्दे जिनेन्द्रौकसाम् ।

आरोपोन्नमितेन यस्य नियतं दण्डोच्चयेनोच्चकै-

र्विद्धं व्योम दधाति किं न परितश्छिद्राण्युडुच्छन्नना ॥ २८ ॥

गाम्भीर्ये च गुरुत्वे च माधुर्ये च ध्वनौ च कः ।

पर्यन्ताब्धेर्जलाधार इव तस्यैव तुल्यताम् ॥ २९ ॥

श्राद्धान्श्रद्धाभाजनमुदितसमाजनविराजिनो विप्रान् ।

पौरांश्च भक्तिगौरान्कदाचिदाचष्ट स मुनीन्द्रः ॥ ३० ॥

ग्रहीतुमतुलाग्रहः परपुरप्रवेशव्यसोः

कपालमथ पालनाद्वपुष एकखण्डं मम ।

स योगिपुरुषोऽकृत प्रमृतगोप्रयोगं मया

स्वरक्षणविचक्षणा त्वघटि चेटकानां घटा ॥ ३१ ॥

भुवनविजयविद्यां सिद्धिकर्मण्यवद्या-

मसुमदसुविनाशैः साधयिष्यन्स योगी ।

चिरविरचितयत्नो मत्कपालग्रहार्थं

विहरति परितो मन्मृत्युकालप्रतीक्षः ॥ ३२ ॥

व्यसोर्नगरनिर्गमे डमरुकध्वनिर्व्योमनि

स्फुटः स्फुरति तद्यदा मम शिरोस्थि चूर्ण्य तदा ।

इतीद्धमतिलीलया स मुदमुद्वहन्मच्चितां

चिराय परिपूरयत्यगरुचन्दनौघैः पुरा ॥ ३३ ॥

इति विरचितशिष्यः स क्षमी ध्यानशुद्धि-

त्रुटितविकटकर्मा निर्मलीभूतचित्तः ।

अमृगयत नटन्तीरष्टसिद्धीः कदाचि-

दिशि विदिशि कदाचिद्धीः श्रियौ युक्तपाणी ॥ ३४ ॥

नेत्रे निमीलयति चेद्भववृद्धिहेतु-

भूलोकदर्शनभिया स पतिर्यतीनाम् ।

तद्भूरिभावभरभासुरभूतिमाला-

मालोकते त्रिजगतीमपि किं मुनीन्द्रः ॥ ३५ ॥

इति सुकृतनिधानध्याननिर्धारितायु-

र्भुवमिव दिवमात्मध्यानपूर्तां स चक्रे ।

जनमनसि स जीवन्नेव रजे(रेजे?) तु तत्त-

न्मैतिविफलिततादृग्दुष्टयोगिप्रयोगः ॥ ३६ ॥

अमीभिस्त्रिभिरेव श्रीजिनदत्तादिनामभिः ।

सूरयो भूरयोऽभूवंस्तत्प्रभावास्तदन्वये ॥ ३७ ॥

एकः प्रौढविवेकविभ्रमलतापुष्पेषु पुष्पेषुजि-

त्तेषु श्रीजिनदत्तसूरिरुदयद्भूरिप्रभावोऽभवत् ।

तादृग्विस्तृतहन्निपीतनैमसो यस्योचितं (?) दिद्युते

धीरोन्मोघरसिन्धुसिन्धुरजयी व्याख्यासु शब्दो गुणः ॥ ३८ ॥

श्रीविवेकविलासाद्यैर्यत्प्रबन्धैः सहस्रशः ।

हतमोहतमोऽकारि करैरिव रवेर्जगत् ॥ ३९ ॥

आयुष्यं कथयन्ति जन्तुषु पयःसारात्पयोधेः पुनः

पीयूषं पृथिवीजुषामनिमिषीभावाय संभाव्यते ।

विद्मः श्रीजिनदत्तसूरिवचनं सारः सुधानामपि

व्यक्तं मुक्तिमपि प्रयच्छति सतां यत्प्रीतिमुप्रीतिकृत् ॥ ४० ॥

श्रीजीवदेवसूरीणां त एव परमाणवः ।

जगमुर्यदङ्गतां भेजे तद्गुणैस्तद्विद्येव यः ॥ ४१ ॥

श्रीवाग्भटस्थाननिवासिनस्ते संभूय भूयस्तरहर्षभाजः ।

कदाचिदागत्य निवेशवेश्म जगुर्द्विजास्तं मुनिचक्रशक्रम् ॥ ४२ ॥

मरुद्वात्तास्माकं भुवनजयिनौ तस्य तनयौ

तयोः सैङ्गो यस्यामजनि हनुमद्भीमभटयोः ।

तथा संक्षेप्यासौ पृथुरपि महाभारतकथा

यथा खल्पाभिः स्यात्तिथिभिरतिथिः कर्णपथयोः ॥ ४३ ॥

आज्ञापितस्तदिह कर्मणि सूरिभिस्तैः

ख्यातः क्षितावमरचन्द्र इति स्वशिष्यः ।

श्रीबालभारतमिति प्रततान काव्यं

वीराङ्कमेतदविनश्वरमात्मनोऽङ्गम् ॥ ४४ ॥

शस्ते प्रशस्तिसर्गेऽत्र रङ्गत्कविगुरुक्रमे ।

निश्चित्य स्पष्टतां नीता नवाशीतिरनुष्टुभाम् ॥ ४५ ॥

चतुर्युक्तचत्वारिंशत्सर्गैरासन्ननुष्टुभाम् ।

षट्सहस्री नवशती पञ्चाशद्बालभारते ॥ ४६ ॥

इति श्रीजिनदत्तसूरिशिष्यपण्डितश्रीमदमरचन्द्रविरचिते श्रीबालभारतनाम्नि महाकाव्ये

वीराङ्के चतुश्चत्वारिंशत्प्रशस्तिसर्गः ।


समाप्तं चेदं बालभारतं नाम महाकाव्यम् ।

SRI JAGADGURU VISHWARADHYA
JNANA SIMHASAN JNANAMANDIR
LIBRARY,

Jangamwadi Math, VARANASI

Acc. No. ~~1709~~

1709





संस्कृतनूतनपुस्तकानि ।

रेणुकासहस्रनाम ।

कवचसहितम् ।

मूल्यं १॥ आणकः, मार्गव्ययः ८॥ आणकः

इदं सहस्रनाम पद्मपुराणस्थमायोपाख्यानवर्तिरेणुकाप्रस्तावगतशंकरषण्मुखसंवादरूपं
प्रासादिकं तथा कवचं च केवलं मन्त्रमयमस्ति । ह्यमप्येतन्महता प्रयासेन संपाद्य
विद्वद्भिः परिशोध्य मुद्रितम् ।

संस्कारकौस्तुभः ।

अनंतदेवभट्टविरचितः (पोथीसाईझ)

मूल्यं २ रु., मार्गव्ययः ४ आणकाः

श्रीमदापदेवतनुजन्मानोऽनन्तदेवशर्माणो महागीमांसका आसन् । यैः प्रणीतोयं
कौस्तुभोऽपि सुप्रसिद्ध एव । अत्राखिलान्संस्कारान् जननशान्तीः प्रकरणसंदर्भेणेत-
रविधानानि चाग्रभ्रातृन्धकारः । प्रतिप्रयोगनिर्णयारम्भे तत्तन्निर्णयान्मीमांसया विशदी-
कृत्याग्रेऽतीव ललितान्प्रयोगानरीरचत् । सर्वोत्कृष्टोप्ययं ग्रन्थोऽनवस्थितमुद्रणः सन्
न्यूनाधिकाक्षरविपर्यासादिभिरत्यन्तं दुर्वेद्य आसीत् । अतोऽस्य नैकशः प्राचीनान्को-
शान्संपाद्य तैः संवाद्य तत्रोपलब्धान्विशेषप्रयोगांश्च यथास्थानं संयोज्य यावच्छक्यं
सुव्यवस्थयास्माभिर्मुद्रितोऽस्ति । नैवातिशयोक्तिरियं । यदि विद्वांसः स्वसंगृहीतं
ग्रन्थमस्मन्मुद्रितेन संवादेयुर्निश्चिनुयुस्तदा स्वयमेवास्मदुक्तैर्याथार्थमिलयन् विस्तरेण ।

निरुक्तलघुविवृतिः ।

(सप्तपादिका)

मूल्यं १२ आणकाः, मार्गव्ययः २ आणकाः

इयं यास्कनिरुक्तग्रन्थस्य प्रथमसप्तपादानां सर्वोत्कृष्टा विवृतिः । दुर्गाचार्यप्रभृतिवि-
वृतिकृदाशयानां तथा कचि न्यग्रन्थेभ्यो मणां न गतवद्दानां च यथायोग्यवि-
वरणेन, टिप्पण्यां परिष्कारं च मण्डितेयं विद्यार्थिनामात्रं प्रपाठशालाध्येतॄणां च
वैदिकशब्दनिर्वचने सुपकारि भवेत् ।

तु ताराम जावजी,

निरण्य सागरमुद्रणलयाधिपतिः.